

يَتَأْتِيهِمُ الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ

تلخیص اولیٰ

تلخیص حدیث اور اہلحدیث

بطرز جدید

- کیا فقہ حنفی قرآن وحدیث کے خلاف ہے؟
- کیا احناف رائے کو حدیث پر ترجیح دیتے ہیں؟
- غیر مقلدین کس حد تک احادیث پر عمل کرتے ہیں؟
- کیا غیر مقلدین واقعی اہلحدیث ہیں؟
- اسکے علاوہ کئی مسائل کا ثبوت احادیث مبارکہ سے آپ اس کتاب میں ملاحظہ فرمائیں گے۔

پسند فرمودہ

حضرت مولانا مفتی عبدالمنان صاحب
نائب مفتی واستاد جامعہ دارالعلوم کراچی

عبد الوحید معاویہ

محمد حسن تھیںل

فاضل جامعہ فاروقیہ کراچی
متخصص فی الدعوة والارشاد جامعہ دارالعلوم کراچی
ایم اے عربی، اردو یونیورسٹی کراچی

حرف اعتماد

مناظر اسلام حضرت مولانا
مفتی محمد انور اکاڑی
استاذ نچر المدارس ملتان
دوسرے پست احکام اہلسنت پاکستان

تقریظ

مناظر اسلام حضرت مولانا
منظور احمد مینگل
استاذ حدیث جامعہ فاروقیہ کراچی

تاثرات

مناظر اسلام حضرت مولانا
الیاس گھمن صاحب
امیر اتحاد اہلسنت پاکستان

0344-2628300

عرفان اللہ معاویہ

0302-5186485

بازار

تلخیص ادلہ

(تلخیص)

حدیث اور اہل حدیث

بظہر زجدید

عبدالوحید معاویہ

فاضل جامعہ فاروقیہ کراچی

مختص فی الدعوة والاارشاد جامعہ دارالعلوم کراچی

جملہ حقوق بحق مؤلف محفوظ ہیں۔

کتاب	:	تلخیص ادلہ
تلخیص و تسہیل	:	عبدالوحید معاویہ
تاریخ طباعت	:	۲۲ رمضان المبارک ۱۴۳۱ھ
تعداد	:	ایک ہزار (۱۰۰۰)
طبع	:	اول
پرینٹنگ	:	الہدیٰ پرنٹرز محلہ جنگلی پشاور
ناشر	:	از مؤلف

انتساب

ابن ابی وقاص معاویہ کے نام

میدان امتحان سے گھبرا کر تمک نہ جانا
تکمیل زندگی ہے چوٹ پہ چوٹ کھانا
جہاں چوٹ کھانا وہاں ---- مسکرانا
ایسا مسکرانا کہ رُو دے ---- زمانہ

﴿.....آئینہ عنوانات.....﴾

صفحہ نمبر	عنوانات	نمبر شمار
4	آئینہ عنوانات	﴿☆﴾
12	تقاریظ	﴿☆﴾
24	پیش گفتار	﴿☆﴾
27	تقدیم	﴿☆﴾
	امام ابوحنیفہ اکابرین امت کی نظر میں	﴿☆﴾
30	غیر مقلدین اور امام ابوحنیفہ رحمہ اللہ	﴿☆﴾
32	غیر مقلدین اور احناف	﴿☆﴾
33	غیر مقلدین اور فقہ حنفی	﴿☆﴾
35	غیر مقلدین اور امام بخاری رحمہ اللہ	﴿☆﴾
37	غیر مقلدین اور بخاری شریف	﴿☆﴾
	غیر مقلدین اور امام ترمذی رحمہ اللہ	﴿☆﴾
38	غیر مقلدین اور مسند امام احمد بن حنبل	﴿☆﴾
	غیر مقلدین اور عمل بالمحدیث	﴿☆﴾
42	کیا واقعی غیر مقلدین کا مقصد احیاء سنت ہے؟	﴿☆﴾
47	پانی میں وقوع نجاست کا حکم	﴿1﴾
49	کیا منی پاک ہے؟	﴿2﴾
51	کیا شراب پاک ہے؟	﴿3﴾

صفحہ نمبر	عنوانات	نمبر شمار
53	کیا مردار، خون اور خنزیر سب پاک ہیں؟	﴿4﴾
56	کیا کتا پاک ہے؟	﴿5﴾
57	کیا جانوروں کا پیشاب پاک ہے؟	﴿6﴾
59	وضو میں پاؤں کا دھونا فرض ہے	﴿7﴾
61	کیا وضو کے شروع میں بسم اللہ پڑھنا فرض ہے؟	﴿8﴾
63	خون نکل کر بہہ جانے سے وضو ٹوٹ جاتا ہے	﴿9﴾
65	قے آنے اور نکسیر بہنے سے وضو ٹوٹ جاتا ہے	﴿10﴾
67	نماز میں قہقہہ لگانے سے وضو ٹوٹ جاتا ہے	﴿11﴾
68	اعضاء وضو مکمل دھونا فرض ہے	﴿12﴾
	(ناخن پالش لگانے کا مسئلہ)	
70	قضاء حاجت کے وقت قبلہ رو ہونا یا اس کی طرف پیٹھ کرنا منع ہے	﴿13﴾
71	علامہ ابن تیمیہ کی تحقیق	﴿☆﴾
73	جمعہ کے دن غسل واجب نہیں مسنون ہے	﴿14﴾
76	تیمم کا صحیح طریقہ کیا ہے؟	﴿15﴾
78	مدت حیض متعین ہے	﴿16﴾
80	طہارت کے بغیر قرآن چھونا جائز نہیں	﴿17﴾
82	نماز کیلئے جگہ، بدن اور کپڑوں کا پاک ہونا اور ستر کا ڈھانپنا	﴿18﴾
85	نماز فجر کس وقت پڑھنا افضل ہے؟	﴿19﴾
87	نماز ظہر کس وقت پڑھنا افضل ہے؟	﴿20﴾

نمبر شمار	عنوانات	صفحہ نمبر
﴿30﴾	فرض نماز کی آخری دو رکعتیں کیسے پڑھیں؟	122
﴿31﴾	نماز میں آمین کہنے کی کیفیت	126
﴿☆﴾	حضرت فاروق اعظم اور علی المرتضیٰ رضی اللہ عنہما کا فرمان	128
﴿☆﴾	حضرت عبداللہ بن مسعود کا عمل	-----
﴿☆﴾	حضرت ابراہیم نخعی کا عمل اور فتویٰ	-----
﴿☆﴾	امام شعی، ابراہیم تمیمی اور سفیان ثوری رحمہم اللہ کا مسلک	129
﴿☆﴾	امام ابو حنیفہ، امام مالک اور امام شافعی رحمہم اللہ کا مسلک	-----
﴿☆﴾	امام رازی کی تحقیق	130
﴿32﴾	نماز میں رفع یدین کا مسئلہ	133
﴿☆﴾	خلفاء راشدین کا صرف تکبیر تحریمہ کے وقت رفع یدین کرنا	137
﴿☆﴾	حضرت عبداللہ بن مسعود، عبداللہ بن عمر اور ابو ہریرہ رضی اللہ عنہم کا عمل	-----
﴿☆﴾	حضرت ابوسعید سہمی، امام شعی اور ابراہیم نخعی رحمہم اللہ کا عمل	138
﴿☆﴾	حضرت اسود بن یزید، علقمہ اور قیس بن ابی حازم رحمہم اللہ کا عمل	-----
﴿☆﴾	حضرت خثیمہ، ابن ابی لیلیٰ، سفیان ثوری اور محدث اسحق رحمہم اللہ کا عمل	139
﴿☆﴾	امام ابو حنیفہ اور امام مالک رحمہما اللہ کا مسلک	-----
﴿☆﴾	ترک رفع یدین پر اہل مدینہ اور اہل کوفہ سمیت اکثر فقہاء کا اجماع	140
﴿33﴾	نماز میں جلسہ استراحت کا مسئلہ	144
﴿☆﴾	خلفاء راشدین اور عام صحابہ کرام کا معمول	145
﴿☆﴾	عام مشائخ و تابعین کا معمول	146
﴿☆﴾	حضرت امام ابو حنیفہ، امام مالک اور امام احمد ابن حنبل رحمہم اللہ کا مسلک	147

نمبر شمار	عنوانات	صفحہ نمبر
﴿34﴾	نماز میں ہاتھ ٹیک کر کھڑا ہونا خلاف سنت ہے۔۔۔۔۔	149
﴿☆﴾	علامہ ابن قیم ضلیٰ کی تحقیق۔۔۔۔۔	
﴿35﴾	نماز کے دونوں قعدوں میں بیٹھنے کا مسنون طریقہ۔۔۔۔۔	151
﴿36﴾	قعدہ اولیٰ میں تشہد کے بعد درود وغیرہ پڑھنا درست نہیں۔۔۔۔۔	153
﴿37﴾	فرض نماز کے بعد اجتماعی دعا مانگنا درست ہے۔۔۔۔۔	156
﴿38﴾	کیا مرد و عورت کی نماز ایک جیسی ہے؟۔۔۔۔۔	161
﴿☆﴾	ایک استفسار۔۔۔۔۔	164
﴿39﴾	نابالغ لڑکے کو امام بنانا صحیح نہیں۔۔۔۔۔	165
﴿40﴾	امام بہترین شخص ہونا چاہیے۔۔۔۔۔	167
﴿41﴾	امام کی نماز فاسد ہو جانے سے مقتدی کی نماز فاسد ہو جاتی ہے۔۔۔۔۔	170
﴿42﴾	محلہ کی مسجد میں دوسری جماعت کروانا مکروہ ہے۔۔۔۔۔	173
﴿43﴾	نماز میں کندھے سے کندھا ملانا چاہیے نہ کہ قدم سے قدم۔۔۔۔۔	176
﴿44﴾	کیا نماز میں قرآن مجید دیکھ کر قرات کرنا صحیح ہے؟۔۔۔۔۔	180
﴿45﴾	نماز میں کلام کرنے سے نماز فاسد ہو جاتی ہے۔۔۔۔۔	182
﴿46﴾	وتر کی نماز واجب ہے۔۔۔۔۔	186
﴿47﴾	وتر کی نماز میں دعاء قنوت پڑھنے کا طریقہ اور اس کا حکم۔۔۔۔۔	189
﴿48﴾	وتر تین رکعات، دو تشہد اور ایک سلام کے ساتھ پڑھنا واجب ہے۔۔۔۔۔	194
﴿☆﴾	خلفاء راشدین اور کبار صحابہ رضی اللہ عنہم کا عمل۔۔۔۔۔	197
﴿☆﴾	تابعین و تبع تابعین کا عمل۔۔۔۔۔	198
﴿☆﴾	فقہاء مدینہ سمیت تمام اہل اسلام کا اجماع۔۔۔۔۔	199

صفحہ نمبر	عنوانات	نمبر شمار
202	جماعت فجر کھڑی ہو جانے پر سنتیں پڑھنا	﴿49﴾
207	فجر کی سنتیں پڑھ کر لیٹا مسنون نہیں	﴿50﴾
210	فجر کی سنتیں طلوع آفتاب سے پہلے پڑھنا مکروہ ہے	﴿51﴾
212	کیا مغرب سے پہلے نفل پڑھنا سنت ہے؟	﴿52﴾
215	نماز تراویح کا بیان	﴿53﴾
217	غلفاء راشدین اور کبار صحابہ کے تراویح	﴿☆﴾
219	بیس رکعات تراویح پر حضرات صحابہ کرام کا اجماع	﴿☆﴾
220	حضرات تابعین و تبع تابعین کے تراویح	﴿☆﴾
	ائمہ اربعہ کے مذاہب	﴿☆﴾
222	شیخ عبدالقادر جیلانی، امام ابن تیمیہ اور امام غزالی رحمہم اللہ کا مسلک	﴿☆﴾
	علامہ ابن نجیم مصری، علامہ شامی اور علاء الدین ہسکفی رحمہم اللہ کا فرمان	﴿☆﴾
223	شیخ عبدالحق محدث دہلوی اور حضرت شاہ ولی اللہ رحمہما اللہ کا فرمان	﴿☆﴾
224	علامہ عبدالحی لکھنوی کا فرمان	﴿☆﴾
227	غیر مقلدین اور آٹھ رکعت والی حدیث۔ اس کی حقیقت	﴿☆﴾
228	پہلی بات	﴿☆﴾
230	دوسری بات	﴿☆﴾
232	تہجد اور تراویح دو الگ الگ نمازیں ہیں	﴿54﴾
234	سرکارِ دو عالم ﷺ کا تراویح کے بعد تہجد پڑھنا	﴿☆﴾
235	حضرت طلق بن علی کا تراویح کے بعد تہجد پڑھنا	﴿☆﴾
	امام مالک، ابو محمد اور شیخ ابوالحسن زیات رحمہم اللہ کا عمل	﴿☆﴾

نمبر شمار	عنوانات	صفحہ نمبر
☆	حضرت امام بخاری رحمہ اللہ کا عمل	---
☆	غیر مقلد عالم میاں نذیر حسین صاحب کا عمل	236
☆	تراویح اور تہجد کے درمیان فرق	237
☆	حضرت شاہ عبدالعزیزؒ کا قول	238
☆	مولانا ثناء اللہ امرتسری صاحب کا قول	239
55	قضا نمازوں کا ادا کرنا ضروری ہے	241
56	سجدہ سہو کا وجوب اور اس کا طریقہ	245
57	مقتدی کے لیے سجدہ سہو نہیں ہے	248
58	سجدہ تلاوت کے لیے وضو کرنا شرط ہے	250
59	قصر کی نماز کی مسافت	251
60	قصر کی مدت کتنی ہے؟	254
61	دوران سفر نماز میں قصر کرنا واجب ہے	255
62	نماز قصر کے ساتھ سنتیں بھی پڑھنی چاہیے	259
63	گاؤں دیہات میں جمعہ جائز نہیں	263
64	نماز جمعہ کے صحیح ہونے کی شرائط	269
65	جمعہ اور ظہر دونوں نمازوں کا وقت ایک ہی ہے	277
66	اذان جمعہ منبر کے قریب اور خطبہ عربی زبان میں دینا ضروری ہے	279
67	دوران خطبہ کلام کرنا یا نماز پڑھنا مکروہ ہے	286
68	جمعہ کی دواذانیں مسنون ہیں	292
69	نماز جمعہ سے پہلے اور بعد کی سنتیں پڑھنی ضروری ہیں	293

نمبر شمار	عنوانات	صفحہ نمبر
﴿70﴾	جمعہ اور عید کے جمع ہو جانے پر دونوں پڑھنا ضروری ہیں۔۔۔۔۔	296
﴿☆﴾	غیر مقلدین اور تکثیر صلوٰۃ۔۔۔۔۔	301
﴿71﴾	عیدین کی زائد تکبیرات چھ ہیں۔۔۔۔۔	301
﴿72﴾	نماز جنازہ میں سورۃ فاتحہ وغیرہ پڑھنا جائز نہیں۔۔۔۔۔	306
﴿73﴾	بغیر عذر کے مسجد میں نماز جنازہ پڑھنا مکروہ ہے۔۔۔۔۔	309
﴿☆﴾	علامہ ابن قیم کی تحقیق۔۔۔۔۔	311
﴿74﴾	نماز جنازہ میں رفع یدین صرف پہلی تکبیر کے ساتھ ہے۔۔۔۔۔	313
﴿75﴾	نماز جنازہ میں دعائیں آہستہ آواز سے پڑھنی چاہئیں۔۔۔۔۔	315

☆-----☆-----☆

.....تقاریر.....

حضرت مولانا ڈاکٹر ساجد الرحمن صاحب صدیقی مدظلہم
رئیس اخص فی الدعوة والا رشاد جامعہ دارالعلوم کراچی

الحمد لله وكفى والصلوة والسلام على محمد المصطفى!

رسول اللہ صلی اللہ علیہ وسلم نے ارشاد فرمایا کہ ”خیر القرون قرنی ثم الذین یلونہم ثم الذین یلونہم“ (تمام زمانوں میں سب سے بہترین زمانہ میرا زمانہ ہے پھر وہ لوگ ہیں جو ان کے بعد ہے اور پھر وہ لوگ ہیں جو ان کے بعد ہیں)۔ قرون ثلاثہ کو بہترین زمانہ قرار دینے کی اساسی وجہ ان تینوں ادوار میں رسول کریم ﷺ کی مکمل اور اعلیٰ درجے کی اتباع اور آپ کے لائے ہوئے دین کی مکمل پیروی کرنا ہے۔ صحابہ کرام نے ایمان و عمل کے ہر پہلو میں رسول کریم ﷺ کی پیروی اور اتباع کی، تابعین نے صحابہ کرام کی بہت ہی اعلیٰ درجے کی اتباع کی اور ان کے نقش قدم پر چلے، اور اسی طرح اتباع تابعین نے تابعین کی اتباع و تقلید کی۔ تقلید و اتباع اور آنے والوں کی پچھلوں کی پیروی کرنا غلط بات ہوتی تو رسول کریم ﷺ خیر القرون کی فضیلت نہ بیان فرماتے۔

صحابہ کرام رضوان اللہ علیہم اجمعین فتوحات کے دائرے کے ساتھ ساتھ مختلف امصار و دیار میں پھیل گئے تھے، حضرت عبداللہ بن مسعود رضی اللہ عنہ کو تعلیم و تدریس کے لیے حضرت عمر رضی اللہ عنہ نے کوفہ میں بھیجا تھا۔ کوفہ میں حضرت عبداللہ بن مسعود رضی اللہ عنہ کی علمی خدمات کے صلہ میں فقہ عبداللہ بن مسعود کا ایک عظیم مکتب فکر و جود میں آ گیا جس کو ان کے بعد ان کے شاگرد حماد بن ابی سلیمان نے سنبھالا۔ حضرت امام اعظم امام ابو حنیفہ حماد بن ابی سلیمان کے شاگرد تھے، حماد بن ابی سلیمان نے جو فقہ حضرت عبداللہ بن مسعود رضی اللہ عنہ سے سیکھا تھا وہ امام ابو حنیفہ کو منتقل ہو گیا۔

بیان کیا جاتا ہے کہ جملہ علوم نبوت چھ صحابہ میں جمع ہو گئے تھے اور ان چھ کے علوم تین میں مجتمع ہو گئے تھے اور ان تینوں کے علوم ابو حنیفہ کی شخصیت میں جامع ہو گئے اس لیے امام ابو حنیفہ امام

اعظم کہلائے، فقہ کو جس جامعیت، دقت نظر اور توسع کے ساتھ آپ نے تدوین فرمائی اس لیے آپ امام اعظم کہلائے، اور چونکہ آپ فقہ کے بڑے بڑے ائمہ کے استاذ تھے اس لیے آپ امام اعظم کہلائے۔ (امام شافعی اور امام محمد آپ کے شاگرد تھے اور امام احمد بن حنبل امام محمد کے شاگرد تھے۔

حضرت امام اعظم ابوحنیفہؒ ۸۰ھ میں پیدا ہوئے اور آخری صحابی جو اس دنیا سے رخصت ہوئے عامر بن واثلہ ابو طفیل ہیں جن کا انتقال ۱۱۰ھ میں ہوا۔ حضرت امام ابوحنیفہؒ ہر سال حج کے لیے تشریف لے جاتے تھے، ظاہر ہے کہ مکہ مکرمہ اور مدینہ منورہ میں اس وقت موجود صحابہ سے آپ نے استفادہ کیا۔ کیا امام اعظم ابوحنیفہؒ کی تقلید اور ان کی وسعت علمی کی اتباع و پیروی کوئی غلط بات ہو سکتی ہے؟ سبحانک هذا بہتان عظیم

فقہ حنفی الحمد للہ تمام کا تمام فہم قرآن اور حدیث نبوی اور فہم کلام نبوت پر استوار، علوم نبوت اور علوم صحابہ کا جامع اور تقلید و پیروی میں صحابہ کرام کے اسوۂ حسنہ کا شاہکار ہے۔ اگر فقہ حنفی کی ضیاء پاشیوں سے چند نگاہیں خیرہ ہو جائیں اور ان کو آفتاب جہاں تاب کی طرف دیکھنے کا یار نہ رہے تو سوائے کلمہ استعجاب کے اور کیا کہا جاسکتا ہے۔

الحمد للہ اجامعہ دارالعلوم کراچی کے شعبہ التخصّص فی الدعویۃ والارشاد کے ایک ذی استعداد صالح طالب علم عبد الوحید معاویہ کو اللہ سبحانہ کی طرف سے توفیق اور ہمت عطا ہوئی اور انہوں نے حضرت مولانا انوار خورشید صاحب مدظلہم کی کتاب ”حدیث اور اہل حدیث“ کا اختصار کیا اور اس کتاب کے مضامین کو عام کرنے کے لیے اس کی تسہیل کا فریضہ انجام دیا، یہ ایک وقیع علمی خدمت ہے۔ اللہ تعالیٰ سے دعاء ہے کہ ان کے علم و عمر میں برکت عطا فرمائے اور انہیں بیش از بیش دین کی خدمت کی توفیق عطا فرمائے۔ آمین

حضرت مولانا ڈاکٹر ساجد الرحمن صدیقی صاحب مدظلہم
رئیس التخصّص فی الدعویۃ والارشاد جامعہ دارالعلوم کورنگی کراچی

حضرت مولانا مفتی عبدالمنان صاحب دامت برکاتہم

نائب مفتی و استاذ جامعہ دارالعلوم کراچی

نحمدہ ونصلی علی رسولہ الکریم، اما بعد:

حضرت امام اعظم ابوحنیفہ رحمۃ اللہ علیہ کے مایہ ناز شاگرد، اور فقہ حنفی کے مدون و مرتب حضرت امام محمد رحمۃ اللہ علیہ کا فرمان ہے: "لا یستقیم الرأی الا بالحدیث، ولا یستقیم الحدیث الا بالرأی"، امام محمد رحمۃ اللہ علیہ کی یہ بات فقہ حنفی کے فہم کے لیے بنیادی کلید ہے، بلاشبہ قرآن وحدیث تمام فقہی احکام کے اولین ماخذ ہیں، لیکن قرآن کریم کی تاویل و تفسیر، حدیث نبوی کی تشریح و توضیح، اور ان سے استنباط احکام درایت کے بغیر نہیں ہو سکتا، اور اس درایت کی ضرورت کو آج سے تقریباً چودہ سو سال قبل حضرت معاذ بن جبل رضی اللہ عنہ نے "اجتہد برأی" کے الفاظ سے واضح فرمایا تھا، اسی تناظر میں امام محمد رحمۃ اللہ علیہ نے بھی اس درایت کو اپنے اس قول میں "رائے" سے تعبیر فرمایا ہے۔

اس بات سے جہاں یہ معلوم ہوتا ہے کہ قرآن وحدیث کی نصوص سے بالاتر ہو کر "محض رائے" کو حجت سمجھنا درست نہیں، وہیں یہ بھی سمجھ میں آتا ہے کہ قرآن وحدیث کی نصوص کے ظاہر پر جم جانا، اور ان میں پنہاں معانی کو عقل و درایت سے بالکل ماوراء سمجھنا بھی تفریط کے زمرے میں آتا ہے، یہی وجہ ہے کہ اس معاملہ میں افراط و تفریط کا شکار دونوں گروہ جادہ مستقیم پر گامزن نہ رہ سکے، ان کے بالمقابل جن حضرات فقہاء کرام نے ہر دلیل کو اس کا حق دیا، اور ہر بات کو اس کے موقع پر رکھا، ان کے پائے استقامت میں کوئی جنبش نہ آئی، جن میں ائمہ اربعہ رحمہم اللہ، جمیع بالعموم اور سرخیل فقہاء و محدثین امام اعظم ابوحنیفہ اور ان کے اصحاب رحمہم اللہ سرفہرست ہیں۔

مذکورہ بالا قول کی پاسداری میں فقہی احکام کو قرآن وحدیث کے دلائل کی روشنی میں بیان کرنے کی مثالیں ہمارے اکابر فقہاء و حنفیہ کی کتب میں کم نہیں ہیں، اس کے باوجود ایک عرصہ سے یہ بات بڑے زور و شور سے کہی جا رہی ہے کہ فقہ حنفی میں قرآن وحدیث کے مقابلے میں قیاس اور رائے کو

ترجیح حاصل ہے، لیکن اہل علم پر یہ بات روز روشن کی طرح واضح ہے کہ اس بات کی کوئی حقیقت نہیں، چنانچہ اس کی تردید میں کئی کتابیں لکھی گئی ہیں، جن سے مذہب حنفی کا قرآن وحدیث کے دلائل سے مزین ہونا اجاگر ہو گیا ہے، واللہ الحمد۔

معروف ومشہور کتاب ”حدیث اور اہل حدیث“ بھی اسی سلسلے کی ایک اہم کڑی ہے، جو بہت ہی کم عرصے میں علمی حلقوں میں اپنی اہمیت کا لوہا منوا چکی ہے، چنانچہ کسی کتاب کی مقبولیت ہی دیگر اہل علم حضرات کو تلخیص، تسہیل یا توضیح و تشریح وغیرہ عناوین سے اس کی خدمت کی طرف متوجہ کرتی ہے، جس سے اس کتاب کی افادیت دوچند ہو جاتی ہے، چنانچہ ہمارے عزیز مولوی عبدالوحید معاویہ صاحب حفظہ اللہ جو کہ جامعہ دارالعلوم کراچی کے فاضل و مخلص فی الدعوة والارشاد ہیں، نے اس کتاب ”حدیث اور اہل حدیث“ کی تلخیص کا بیڑہ اٹھایا، اور نہایت محنت اور عرق ریزی سے اس کی تلخیص کی ہے، جس میں اپنی حد تک وہ کامیاب بھی ہیں، ان کی اس تلخیص سے یہ فائدہ ہوگا کہ جو حضرات اختصار کے ساتھ فقہ حنفی کے مسائل کو قرآن وحدیث کی روشنی میں سمجھنا چاہیں تو ان کے لیے سہولت و آسانی رہے گی، باقی جو حضرات تفصیل دیکھنا چاہتے ہیں وہ اصل کتاب کی طرف رجوع کر سکتے ہیں۔

موصوف نے دوران تلخیص جن باتوں کا اہتمام کیا ہے ان میں ہر بحث کا عنوان قائم کر کے اس کے تحت متعلقہ احادیث درج کرنا، مکرر احادیث کے ترجمہ پر اکتفاء اور حوالہ جات کا اہتمام وغیرہ شامل ہے، نیز ہر بحث کے اختتام پر فریقین کے دلائل کا تقابلی جائزہ بھی پیش کیا ہے، جو اس تلخیص کا قابل قدر حصہ ہے۔ کام کے دوران وقفہ فائدہ سے مشورہ بھی کرتے رہے ہیں، امید ہے کہ قارئین کرام اس سے خوب خوب فائدہ اٹھائیں گے، دعا ہے کہ اللہ تعالیٰ اس محنت کو قبول فرما کر ذخیرہ آخرت بنائے اور اس طرح کے علمی کاموں کی مزید توفیق عطا فرمائے، آمین، واللہ المستعان۔

حضرت مولانا مفتی عبدالمنان صاحب مدظلہم

نائب مفتی واستاذ جامعہ دارالعلوم کراچی

مناظر اسلام حضرت مولانا ڈاکٹر منظور احمد مینگل صاحب دامت برکاتہم

استاذ حدیث جامعہ فاروقیہ کراچی

بسم اللہ الرحمن الرحیم

ایک دور وہ تھا جب فتنہ غیر مقلدیت نیا نیا سراٹھا رہا تھا، چنانچہ اس کی سرکوبی کے لیے علماء حق کمر بستہ ہوئے اور اولہ اربعہ قرآن و سنت، اجماع و قیاس کی روشنی میں ان کا بھرپور تعاقب کیا اور اس فتنے کی سرکوبی کے لیے ان کے مفاسد کو عوام الناس کے سامنے آشکار کیا، لیکن پھر بھی بعض مسلمان اپنی سادہ لوحی، جہالت اور غیر مقلدیت کے دجل و تلمیس کی بنا پر اس فتنے کا شکار ہو گئے، لیکن آج الحمد للہ، اللہ کے فضل و احسان اور علماء اہلسنت کی کوششوں اور کاوشوں کے نتیجے میں نہ صرف اہل علم حضرات بلکہ عوام الناس بھی اس فتنے سے اچھی طرح باخبر ہو چکے ہیں۔ غیر مقلدین کی عیاری اور فتنہ پردازی یہ ہے کہ وہ چند متنازع فیہا مسائل سے متعلق گنی چنی احادیث کی آڑ لے کر یہ پروپیگنڈا کرتے ہیں کہ علماء احناف حدیث پر عمل نہیں کرتے، اور صحیح احادیث کو چھوڑ کر فقہ حنفی کی پیروی میں لگے رہتے ہیں۔ اس صورت حال کے پیش نظر ضرورت اس امر کی تھی کہ کوئی ایسی کتاب منظر عام پر لائی جائے جس میں وہ تمام احادیث جمع کر دی جائیں جن سے غیر مقلدین باوجود ان کی کثرت اور قابل استدلال ہونے کے روگردانی کرتے ہیں۔ چنانچہ اللہ رب العزت نے اس کام کے لیے مولانا انوار خورشید صاحب مدظلہم کو منتخب فرمایا اور انہوں نے مختلف عناوین سے متعلق احادیث مبارکہ کو جمع کیا اور ہزار صفحات کے قریب ایک ضخیم اور طویل کتاب تصنیف فرمائی، جو غیر مقلدین کے اس بے بنیاد دعویٰ کا منہ توڑ جواب ثابت ہوئی، اور الحمد للہ اب تک سینکڑوں طلباء و علماء حضرات اس کتاب سے استفادہ کر چکے ہیں۔

لیکن چونکہ عجلت پسندی کا دور ہے اور طویل و ضخیم کتب کے مطالعے سے لوگ جی چرانے لگے ہیں، اور بعض حضرات ایسے بھی ہوتے ہیں جو باوجود ایسی کتب کے مطالعے کے ان کی طوالت کی وجہ

سے کوئی نتیجہ اخذ نہیں کر سکتے، لہذا ضروری تھا کہ اس کتاب کو مختصر کر کے عام فہم انداز میں پیش کیا جائے، اللہ جزائے خیر دے مولانا عبدالوحید معاویہ صاحب حفظہ اللہ کو کہ وہ اس بارگراں کو اٹھانے کے لیے کربستہ ہوئے اور دن رات ایک کر کے اسے عام فہم انداز میں امت کے سامنے پیش کیا، اب یہ کتاب عوام و خواص سب کے لیے یکساں مفید ہے۔ پے در پے مشاغل اور گونا گوں مصروفیات کے باعث کتاب کے چیدہ چیدہ مقامات کے مطالعہ کا موقع ملا، الحمد للہ حسن ترتیب اور جامعیت دیکھ کر خوشی ہوئی اور مولانا موصوف کے لیے بے ساختہ دل دعا گو ہوا کہ اللہ تعالیٰ مولانا کو علم و تقویٰ سے نوازے اور علمی ذوق و شوق میں مزید ترقی نصیب فرمائے اور اس کتاب کو امت کے لیے نافع بنا کر مولانا موصوف کے لیے دارین میں فلاح و کامیابی کا ذریعہ بنائے۔ (آمین)

ڈاکٹر مولانا منظور احمد مینگل صاحب مدظلہم

استاذ الحدیث جامعہ فاروقیہ کراچی

منظر اسلام حضرت مولانا مفتی محمد انور اکاڑوی صاحب دامت برکاتہم

سرپرست اتحاد اہل سنت پاکستان و استاذ خیر المدارس ملتان

حامداً و مصلیاً و مسلماً اما بعد!

قارئین کرام! دین اسلام ایک مکمل دین ہے جس کے اصول ”الیوم اکملت لکم دینکم“ سے کامل ہو گئے، اور فروعی مسائل بعض حضور ﷺ نے صحابہ کرام کے سامنے واضح کر دیئے اور باقی وقفاً و قناً صحابہ کرام اور ائمہ مجتہدین نے حسب موقع اپنے اپنے اجتہاد سے امت کے سامنے واضح کئے۔ بہر حال یہ دین ادلہ اربعہ سے مرکب ہم تک کچھ تو اتر سے اور کچھ شہرت سے اور کچھ اخبار آحاد کے ذریعہ سے پہنچا۔

فرقہ نام نہاد اہل حدیث نے انگریز کے منحوس دور سے دین کے متواتر مسائل مثلاً نماز، روزہ، حج، زکوٰۃ وغیرہ میں شکوک شبہات پیدا کرنے شروع کئے، حتیٰ کہ وہ متواتر نماز جس کو پڑھ کر بہت سے لوگ مقام ولایت تک پہنچے ان میں بھی تشکیک کا بازار گرم کیا، اور عوام کو یہ کہنا شروع کیا کہ خفیوں کی نماز قرآن و حدیث سے ثابت نہیں بلکہ یہ نماز قرآن و حدیث کے مخالف ہے۔ مگر یہ بات بدیہی تھی کہ تقریباً ساڑھے بارہ سو سال تک جو نماز بڑے بڑے محدثین، فقہاء، اور صوفیاء نے پڑھی، تو وہ نماز کیسے غلط ہو سکتی ہے۔ مگر شیطانی جادو اثر محنت کا نتیجہ یہ ہے کہ اگر کوئی نگاہ ہو کر خدائی کا دعویٰ کر دے تو کچھ لوگ اس کے پجاری بھی بن جاتے ہیں، اسی شیطانی محنت کا یہ اثر ہوا کہ کچھ لوگ سرعام یہ مطالبہ کرنے لگے کہ اپنی نماز خفی حضرات قرآن و حدیث سے ثابت کریں۔

مولانا انوار خورشید صاحب مدظلہ نے وقت کے تقاضا کے مطابق قرآن و حدیث کے دلائل سے نماز احناف کو ثابت کیا کہ غلط پروپیگنڈہ کرنے والوں کے منہ بند ہو گئے بہت سے غیر متعصب لوگوں کی ہدایت اور عوام احناف بلکہ خواص کی بھی ثابت قدمی کا یہ کتاب ذریعہ بنی۔ کتاب لمبی اور آج

کل ہمتیں پست ہیں، اس لیے عزیزِ مولوی عبدالوحید معاویہ نے اس کی طوالت کو اختصار سے بدل کر کم ہمتوں کو بھی ہمت دلانے کی کوشش کی ہے۔

دعا ہے کہ اللہ تعالیٰ عزیزِ مولوی عبدالوحید معاویہ صاحب کی اس محنت کو شرف قبولیت عطا فرما کر گم کردہ راہ لوگوں کی ہدایت اور اہل حق کےطمینان کا ذریعہ بنائیں۔ آمین یا اللہ العالمین وصلی اللہ تعالیٰ علی حبیبہ وسلم تسلیماً کثیراً کثیراً۔

حضرت مولانا مفتی محمد انور اکاڑوی صاحب دامت برکاتہم

سرپرست اتحاد اہل سنت پاکستان واستاذ خیر المدارس ملتان

مشکلم اسلام حضرت مولانا الیاس گھسن صاحب دامت برکاتہم

خليفة مجاز

عارف باللہ حضرت مولانا شاہ حکیم محمد اختر صاحب دامت برکاتہم

اگر اہل حدیث کا مطلب یہ ہے کہ انگریزوں سے اپنی رجسٹریشن کرائی جائے، اور منت سماجت کر کے ان کو یہ کہا جائے کہ ہمارا نام الحمدیث تجویز کرو، تو اس طرح کے الحمدیثوں سے اللہ کی پناہ! پھر اپنے آپ کو الحمدیث کہلو اگر احادیث سے روگردانی کرنا اور عمل بالحدیث کا ڈھونگ رچا کر درپردہ احادیث کا انکار کرنا اور کتب احادیث کی تحقیر کرنا کسی مضبوط الحواس کا کام ہو سکتا ہے اصلی ”اہل حدیث“ کا نہیں۔

کتنے مسائل ایسے ہیں کہ جہاں یہ حضرات حدیث کو چھوڑ دیتے ہیں طہارت، وضو، نماز کے متعلق احکام میں ان کو اپنے دعویٰ پر کتنے دلائل آتے ہیں، اس کا اندازہ کتاب ہذا پڑھنے سے ہوگا۔ ہمارے بہت سے سادہ لوح مسلمان بھائی کہتے ہیں کہ جی وہ حدیث کی بات کرتے ہیں، وہ بخاری اور مسلم کی بات کرتے ہیں۔ ان بھائیوں کو میں بطور خیر خواہی مشورہ دوں گا کہ وہ بنظر انصاف اس کتاب کو پڑھیں اور پھر نام نہاد ”اہل حدیث“ حضرات سے سوال کریں کہ فلاں مقام پر آپ نے حدیث کو کیوں چھوڑا؟ فلاں جگہ حدیث پر عمل کیوں نہیں کرتے؟ اور اب تو خیر یہ لوگ مجبوراً اجماع امت اور اجتہاد شرعی کو بھی مانتے چلے آ رہے ہیں، ضرب حق بابت ماہ جون، جولائی ۲۰۱۰ء کے بیک نائل پر اغراض و مقاصد کے تحت لکھا ہے کہ:

”قرآن وحدیث، اجماع امت اور اجتہاد شرعی کی ترویج۔“

یہ ضرب حق رسالہ سرگودھا سے جناب بسطین شاہ غیر مقلد کی زیر ادارت نکلتا ہے، اہل حق کے ترجمان رسالہ ”قافلہ حق“ کے مقابل اس رسالے کو لایا گیا ہے۔ لیکن۔۔۔!

خیر! مولانا عبد الوحید معاویہ کو اللہ تعالیٰ جزائے خیر عطا فرمائے جنہوں نے مولانا انوار خورشید

صاحب کی معرکہ الہ آباد کتاب ”حدیث اور اہلحدیث“ کی تلخیص کی۔ حدیث اور اہلحدیث کم و بیش ۹۱۲ صفحات پر مشتمل ہے۔ عدیم الفرصت حضرات کے لیے اس قدر ضخیم کتاب سے استفادہ قدرے دشوار تھا۔ مولانا موصوف نے اس طرز پر تلخیص کی ہے کہ پوری کتاب کا لب لباب اس میں آ گیا ہے، طرز تلخیص بہت ہی نرالا ہے، احادیث ذکر کرنے کے بعد مسلک احناف کا عنوان قائم کر کے فقہ حنفی کی معتبر کتاب ”ہدایہ شریف“ سے اس مسئلہ کو ذکر فرمایا جو احادیث میں مذکور ہے۔ بعد ازاں ”مسلک اہلحدیث“ کا عنوان ذکر کر کے مخالفت بالحدیث کا نمونہ ذکر کیا، جو واقعہ ان کے جھوٹے دعویٰ کی قلعی کھول دیتا ہے۔ آخر میں جائزہ کا عنوان قائم کر کے ایک دعوت فکر دیتے ہیں کہ احادیث کو ماننے والے کون ہیں اور مخالفت کرنے والے کون؟

موصوف مبارکباد کے مستحق ہیں جنہوں نے عرق ریزی سے اس کام کو انجام دیا، اللہ ان کو جزائے خیر عطا فرمائے اور عوام و خواص کے لیے کتاب کو ذریعہ ہدایت بنائے۔

حضرت مولانا الیاس گھمن صاحب مدظلہم

امیر اتحاد اہلسنت پاکستان

مناظر احناف حضرت مولانا نور اللہ رشیدی صاحب مدظلہم

مدیر مدرسہ عقیدۃ الاسلام کراچی

کتاب ”حدیث اور اہل حدیث“ احناف پر غیر مقلدین کے طعن زنی کا منہ توڑ جواب ہے، جس میں فقہی مسائل کو احادیث سے مدلل و مبرہن کئے گئے ہیں، اس کتاب کے مضامین کو عوام الناس میں زیادہ سے زیادہ پھیلانے کی ضرورت تھی، تاکہ سادہ لوح مسلمان غیر مقلدین کے پرفریب نعروں سے محفوظ ہو جائیں۔ چنانچہ عدیم الفرصت حضرات کے لیے مولانا عبد الوحید معادیہ صاحب نے اس کتاب کا خلاصہ ”تلخیص ادلہ“ کے نام سے تحریر فرمایا ہے۔ مولانا موصوف جامعہ دارالعلوم کراچی کے فاضل و متخصص ہیں، انہوں نے اپنے مزاج کے مطابق تلخیص کی ہے، اور کتاب کا اسلوب اور طریقہ کار کچھ اس طرح اختیار کیا ہے کہ کسی بھی ایک بحث پر صرف طائرانہ نظر ڈالنے سے نتیجہ تک پہنچ جانا ممکن بنایا ہے۔

قارئین سے ہماری گزارش ہے کہ وہ اس کتاب کے مضامین پھیلانے میں حتی الوسع تعاون کریں، اور خصوصاً نوجوان علماء اہل قلم حضرات سے کہ وہ مولانا موصوف کی تقلید کرتے ہوئے میدان تحقیق میں اتر جائیں، اور اکابر علماء امت کی کتب کے مطالعہ کی روشنی میں ہر باطل فرقے کا تعاقب کریں تاکہ تمام گمراہ فرقوں کے دجل و فریب کی حقیقی واصلی صورت عوام کے سامنے کھل کے آجائے، اور مسلک اہل سنت والجماعت کی حقانیت عوام الناس پر روز روشن کی طرح واضح ہو، دلیل و برہان سے مزین قلم اور زبان کے سامنے باطل، بدعقیدہ اور فرقہ واریت پھیلانے والے عناصر ہمیشہ پسپا ہوتے رہے ہیں۔

عوام غیر مقلدین سے بھی ہماری گزارش ہے کہ وہ اپنے علماء کی تقلید چھوڑ کر ان لوگوں کی تقلید کریں جن کی تقلید پر پوری امت مسلمہ متفق ہے، اگر وہ حقیق معنی میں قرآن و سنت پر عمل کرنا

چاہتے ہیں تو انہیں چاہیے کہ اپنے مولویوں کے فریب پر مبنی دعووں سے بیزاری اختیار کریں، اور بنظر انصاف اس کتاب کا مطالعہ کریں، اللہ تعالیٰ کی ذات سے امید ہے کہ راہ ہدایت سے روشناس ہو جائیں گے۔ انشاء اللہ

حضرت مولانا نور اللہ رشیدی صاحب مدظلہم
مدیر مدرسہ عقیدۃ الاسلام سہراب گوٹھ کراچی

.....پیش گفتار.....

باسمہ الکریم، حامداً و مصلیاً

یہ تھوڑی سی کوشش ہے جو ”حدیث اور اہلحدیث“ کی تلخیص کے سلسلے میں کی گئی ہے، مذکورہ کتاب کسی تعارف کا محتاج نہیں ہے، اس نے جہاں عوام میں مقبولیت حاصل کی ہے وہاں علمی حلقوں سے بھی خراج تحسین وصول کر چکی ہے، عوام اور خواص برابر اس سے مستفید ہو رہے ہیں۔ یہ کتاب اس تناظر میں لکھی گئی تھی کہ غیر مقلدین نے یہ نعرہ بلند کیا ہوا تھا کہ احناف احادیث پر عمل کرتے ہیں اور نہ ہی ان کے پاس احادیث ہیں بلکہ صرف فقہاء کے اقوال اور آراء پر عمل کرتے ہیں، حالانکہ یہ بات حقیقت کے سراسر خلاف ہے بلکہ احناف ہی حقیقی معنی میں احادیث پر عمل کرتے ہیں، یہ بات صرف زبانی دعویٰ تک محدود نہیں ہے، چنانچہ حضرت مولانا انوار خورشید صاحب مدظلہم نے کم و بیش نو صفحات پر مشتمل یہ ضخیم کتاب تصنیف فرمائی جس میں غیر مقلدین کے اٹھائے گئے سوالات کے مؤثر اور مدلل جوابات دیے گئے، اور یہ حقیقت آشکارہ ہوئی کہ غیر مقلدین کی یہ سب باتیں مغالطات کا مجموعہ ہیں جن سے فقہ حنفی کا دامن پاک ہے۔

کافی عرصہ سے اس بات کی ضرورت محسوس ہو رہی تھی کہ اس ضخیم کتاب کو مختصر کر کے مصروف اور عہدیم الفرصہ حضرات کی خدمت میں پیش کیا جائے، بعض بزرگوں نے بھی اس خواہش کا اظہار کیا۔ چنانچہ احقر کو بھی اس وقت شوق پیدا ہوا جس وقت التخصّص فی الدعوة والاٰرشاد میں مقالہ کے لیے انتخاب موضوع جیسے معرکہ الاٰرامسکے کا شکار تھا۔ التخصّص فی الدعوة والاٰرشاد، جامعہ دارالعلوم کھنچہ کا ایک علمی و دعوتی شعبہ ہے جس کا مقصد ایسے داعی تیار کرنا ہے جو عصر حاضر کی زبان، اسلوب بیان، مزاج اور طرز فکر کو سمجھ کر اسلام اور اس کی بنیادی تعلیمات کی صحیح ترجمانی کریں، جدید

مغربی سوچ اور لادینی افکار کو اچھی طرح سمجھ کر ان کے مقابلہ کے اسباب مہیا کریں اور دین اسلام کے سچے داعی، محافظ اور پر خلوص خدمت گار ثابت ہوں۔

اس شعبہ میں جو مختلف موضوعات زیر تدریس رکھے گئے ہیں ان میں سے ایک مضمون ”فرق باطلہ“ بھی ہے نیز تخصص کے آخری سال میں طلباء سے مقالہ جات لکھوائے جاتے ہیں۔ چنانچہ اس موقع کو غنیمت جانتے ہوئے احقر نے فرق باطلہ کے ضمن میں اس کتاب کی تلخیص کا ارادہ کیا، اور شفیق استاد، *التخصص فی الدعوة والارشاد* کے مکران حضرات مولانا ڈاکٹر ساجد الرحمن صدیقی صاحب مدظلہم نے اس کی اجازت مرحمت فرمادی۔ شروع کرنے سے قبل مناظر اہلسنت حضرت مولانا الیاس الحسن صاحب مدظلہم کی وساطت سے کتاب کے مصنف مولانا انوار خورشید صاحب مدظلہم کے ساتھ رابطہ کر کے ان سے اجازت طلب کر لی، انہوں نے خوش دلی سے اجازت عنایت فرما کر ہر طرح سے حوصلہ افزائی فرمائی۔ اللہ تعالیٰ ان کو جزائے خیر عطا فرمائے اور یوں محض اللہ تعالیٰ کے فضل و کرم سے یہ کام پایہ تکمیل تک پہنچا۔

تلخیص کے لیے درج ذیل طریقہ کار اپنایا گیا:-

- ☆..... سب سے پہلے بحث کا عنوان (HEADING) قائم کیا۔
- ☆..... عنوان کے نیچے اس کے متعلق احادیث لکھیں۔
- ☆..... احادیث لکھتے وقت مکررات کو چھوڑ کر صحیح اور قوی احادیث کا انتخاب کیا۔
- ☆..... احادیث کے عربی الفاظ نقل کرنے کے بجائے صرف ان کا ترجمہ لکھنے پر اکتفاء کیا۔
- ☆..... عام طور پر تلخیصات میں حوالہ جات لکھنے کا اہتمام نہیں کیا جاتا، ہم نے یہاں پڑھنے والوں کے اطمینان قلب کی خاطر اس کا اہتمام کیا ہے۔

- ☆..... احادیث لکھنے کے بعد ”مسلك احناف“ کا ذیلی عنوان (SUB HEADING) لگا کر اپنا نقطہ نظر پیش کیا، اور ان میں سے اکثر مسائل کی تخریج احناف کی معتبر کتاب ”ہدایہ“ سے کی۔
- ☆..... مسلك احناف کے نیچے ”مسلك اہلحدیث“ کا ذیلی عنوان لگا کر مذکورہ مسئلہ میں غیر

مقلدین کا نقطہ نظر بھی حوالہ جات کے ساتھ ذکر کیا۔

☆..... قرآن پاک کی آیات کو عربی الفاظ کے ساتھ نقل کر دیا، اور آیات کے ترجمہ کے لیے حضرت مولانا مفتی محمد تقی عثمانی صاحب مدظلہم کے ”آسان ترجمہ قرآن“ کو سامنے رکھا۔

☆..... آخر میں ”جائزہ“ کے ذیلی عنوان کے تحت، ذکر کی گئی احادیث مبارکہ سے ثابت ہونے والے مسلک کی نشاندہی کر کے یہ وضاحت کر دی کہ کونسا مسلک ان احادیث کے مطابق ہے اور کونسا ان کے مخالف ہے۔

اس طریقہ کار کے اختیار کرنے کا مقصد یہ ہے کہ قارئین کم سے کم وقت میں پوری بحث کا مطالعہ کر سکیں۔ اس میں ان حضرات کا بھی خیال رکھا گیا ہے جو مطلب کی بات (TO THE POINT) مطالعہ کرنے کے عادی ہوتے ہیں۔ اس تلیخیص کا طریقہ کار مروجہ تلیخیصات کے طریقہ کار سے مختلف ہے اس کی سب سے بڑی خصوصیت یہ ہے کہ اس میں اصل کتاب کی روح باقی رکھا گیا ہے جو مقصد اصل کتاب سے حاصل ہونا تھا وہ اس سے بھی حاصل ہو جائے گا۔

دعا ہے کہ اللہ تعالیٰ اس حقیر کی کاوش کو قبول اور مقبول فرمائے اور جن جن خدا ترسوں نے کسی بھی قسم کا تعاون فرمایا اللہ تعالیٰ ان سب کو اپنی شایان شان جزائے خیر عطا فرمائے۔ اس موقع پر خصوصیت کے ساتھ استاذ محترم حضرت مولانا مفتی محمد عبدالمنان صاحب (نائب مفتی و استاذ جامعہ دارالعلوم کراچی) کا شکر گزار ہوں کہ جن کی حوصلہ افزائی اور بھرپور رہنمائی نے قدم قدم پر میرا ساتھ دیا، اور ان جیسے مختلف فیہ مسائل میں راہ اعتدال پر گامزن رہنا سکھایا، یقیناً ان کا یہ احسان خامہ فرسائی کے ہر موڑ پر مشعل راہ ہوگا۔

عبدالوحید معاویہ

۱۷ جمادی الثانی ۱۴۳۱ھ

..... تقدیم

علامات قیامت میں سے یہ بھی ہے کہ اس امت کے پچھلے لوگ اگلے لوگوں پر لعن طعن کریں گے (جامع ترمذی، ۴۴۲)۔ چنانچہ آج کے اس پر فتن دور میں جہاں قیامت کی دوسری علامات کا ظہور ہو رہا ہے وہیں اس علامت کا بھی پوری طرح ظہور ہو رہا ہے کہ انبیاء کرام، صحابہ کرام، تابعین و تبع تابعین، ائمہ مجتہدین اور اولیاء کرام میں سے کوئی بھی تنقید سے بچا ہوا نہیں ہے۔ اگر یہ طرز عمل دشمنان دین اختیار کریں تو ان سے کیا گلہ و شکوہ کہ وہ اسے اپنا حق سمجھتے ہیں، لیکن حیرت اس بات پر ہے کہ آج بازار تنقید میں وہ لوگ دکانیں سجائے بیٹھے ہوئے ہیں جو اپنے آپ کو دیندار بلکہ اشاعت دین کا بلا شرکت غیرے تمکیدار سمجھتے ہیں۔

وہ محترم شخصیات جو آج نشانہ تنقید بنی ہوئیں ہیں ان میں سے ایک حضرت امام اعظم امام ابو حنیفہ رحمہ اللہ تعالیٰ بھی ہیں جو کہ غیر مقلدین کے اقوال و تحریرات میں زیر عتاب رہے ہیں۔ پہلے ہم حضرت امام صاحب کا مقام و مرتبہ سمجھانے کیلئے اکابر علماء امت کے اقوال و آراء پیش کریں گے اور اس کے بعد غیر مقلدین کی کتابوں سے حضرت امام صاحب کے متعلق تنقیص پر مشتمل دو چار عبارتیں بطور نمونہ پیش کریں گے جن سے غیر مقلدین کے طرز عمل کا اندازہ ہو سکے گا۔

﴿امام ابو حنیفہؒ اکابر علماء امت کی نظر میں﴾

حضرت امام ابو حنیفہ رحمہ اللہ وہ جلیل القدر اور عظیم المرتبت ہستی ہیں جن کی جلالت شان، امامت و فقہانیت اور فضل و کمال کو بڑے بڑے باطنین علم و فضل اور کبار فقہاء و محدثین نے تسلیم کیا ہے۔ ہم تیر کا چند اکابر ائمہ کے اقوال ذکر کرتے ہیں تاکہ یہ اندازہ ہو سکے کہ اکابر علماء امت جس ہستی کے بارے میں یہ رائے رکھتے ہیں اس ہستی کے ساتھ حضرات غیر مقلدین کا کیا رویہ ہے۔

☆..... حضرت عبداللہ بن مبارک رحمہ اللہ فرماتے ہیں کہ میں حضرت امام مالکؒ کی خدمت میں حاضر تھا کہ ایک بزرگ آئے، جب وہ اُنھ کر چلے گئے تو حضرت امام مالکؒ نے فرمایا جانتے ہو یہ کون تھے؟ حاضرین نے عرض کیا کہ نہیں (اور میں انہیں پہچان چکا تھا) فرمانے لگے:

”یہ ابوحنیفہؒ ہیں عراق کے رہنے والے، اگر یہ کہہ دیں کہ یہ ستون سونے کا ہے تو ویسا ہی نکل آئے، انہیں فقہ میں ایسی توفیق دی گئی ہے کہ اس فن میں انہیں

ذرا مشقت نہیں ہوئی۔“ (اخبار ابی حنیفہ واصحابہ ص ۷۳)

☆..... حضرت امام شافعیؒ سے مروی ہے کہ آپ نے فرمایا:

”حضرت امام مالکؒ سے دریافت کیا گیا کہ آپ نے ابوحنیفہؒ کو دیکھا ہے؟ آپ نے فرمایا ہاں دیکھا ہے، وہ ایسے فاضل تھے کہ اگر تم سے اس ستون کے سونا ثابت کرنے کے دلائل بیان کریں تو وہ ضرور اپنی حجت میں کامیاب رہیں۔“ (تاریخ

بغداد، ۱۳/۲۲۷)

☆..... حضرت امام شافعیؒ رحمہ اللہ فرماتے ہیں:

”جو شخص فقہ حاصل کرنا چاہتا ہے وہ امام ابوحنیفہؒ اور ان کے اصحاب کو لازم پکڑے کیونکہ تمام لوگ فقہ میں امام ابوحنیفہؒ کے خوشہ چمین ہیں۔“ (تاریخ بغداد، ۱۳/۲۳۶)

☆..... حضرت امام شافعیؒ یہ بھی فرماتے ہیں:

”میں نے ابوحنیفہؒ سے بڑھ کر کوئی فقیہ نہیں دیکھا۔“ (مناقب ابی حنیفہ ص ۹۹)

☆..... حضرت ابو بکر مروزیؒ فرماتے ہیں کہ میں نے حضرت امام احمد بن حنبلؒ کو یہ فرماتے ہوئے سنا، وہ فرما رہے تھے:

”ہمارے نزدیک یہ بات ثابت نہیں کہ ابوحنیفہؒ نے قرآن کو مخلوق کہا ہے۔“

تو میں نے عرض کیا کہ الحمد للہ اے ابو عبداللہ (یہ امام احمدؒ کی کنیت ہے) ان کا تو علم میں

بڑا مقام ہے، فرمانے لگے:

”سبحان اللہ وہ تو علم، ورع، زہد اور عالم آخرت کو اختیار کرنے میں اس مقام پر ہیں جہاں کسی کی رسائی نہیں۔“ (مناقب الامام ابی حنیفہؒ ص ۲۷، لا بو عبد اللہ محمد بن احمد بن عثمان الذہبی)

☆..... حضرت سفیان بن عیینہ رحمہ اللہ فرماتے ہیں:

”میری آنکھ نے ابو حنیفہؒ کی مثل نہیں دیکھی۔“ (مناقب الامام ابی حنیفہؒ ص ۲۷، لا بو عبد اللہ محمد بن احمد بن عثمان الذہبی)

آپ یہ بھی فرماتے تھے:

”علماء تو یہ تھے ابن عباسؓ اپنے زمانے میں، امام شعبیؒ اپنے زمانے میں اور سفیان ثوریؒ اپنے زمانے میں۔“ (اخبار ابی حنیفہؒ و اصحابہ ص ۷۶)

☆..... شیخ الاسلام و المسلمین حضرت یزید بن ہارونؒ فرماتے ہیں:

”ابو حنیفہؒ پر ہیزگار، پاکیزہ صفات، زہد، عالم، زبان کے سچے اور اپنے اہل زمانہ میں سب سے بڑے حافظ حدیث تھے، میں نے ان کے معاصرین میں سے جتنے لوگوں کو بھی پایا سب کو یہی کہتے سنا کہ اس نے ابو حنیفہؒ سے بڑھ کر کوئی فقیہ نہیں دیکھا۔“ (اخبار ابی حنیفہؒ و اصحابہ ص ۳۶)

☆..... امام الجرح والتعديل حضرت یحییٰ بن سعید القطان رحمہ اللہ فرماتے ہیں:

”واللہ! ابو حنیفہؒ اس امت میں خدا اور اس کے رسول سے جو کچھ وارد ہوا ہے اس کے سب سے بڑے عالم ہیں۔“ (مقدمہ کتاب التعلیم ص ۱۳۴)

☆..... امام اہل بلخ حضرت خلف بن ایوب رحمہ اللہ فرماتے ہیں:

”اللہ تعالیٰ سے علم حضرت محمد ﷺ کو پہنچا، آپ کے بعد آپ کے صحابہ کو، صحابہ کے بعد تابعین کو، پھر تابعین سے امام ابو حنیفہؒ اور ان کے اصحاب کو ملا۔ اس پر چاہے کوئی خوش ہو یا ناراض۔“ (تاریخ بغداد، ۱۳/۳۶۱)

☆..... محدث عبداللہ بن داؤد الخری فرماتے ہیں:

”حضرت امام ابوحنیفہؒ کی عیب گوئی دو آدمیوں میں سے ایک کے سوا کوئی نہیں کرتا۔ یا تو جاہل شخص جو آپ کے قول کا درجہ نہیں جانتا یا حاسد جو آپ کے علم سے واقف نہ ہونے کی وجہ سے حسد کرتا ہے۔“ (اخبار ابی حنیفہ و اصحابہ ص ۷۹)

نیز وہ فرماتے ہیں:

”مسلمانوں پر واجب ہے کہ وہ اپنی نمازوں میں ابوحنیفہؒ کیلئے دعا کیا کریں، کیونکہ انہوں نے حدیث و فقہ کو ان کیلئے محفوظ کیا ہے۔“ (تاریخ بغداد، ۱۳/۳۲۳)

☆..... حضرت عبداللہ بن مبارکؒ فرماتے ہیں:

”اگر اللہ تعالیٰ نے مجھے ابوحنیفہؒ اور سفیان ثوریؒ سے نہ ملایا ہوتا تو میں بدعتی ہوتا۔“ (مناقب الامام ابی حنیفہ ص ۱۸)

حضرت امام ابوحنیفہؒ کے متعلق مذکورہ چند اکابر اعلام کے چیدہ چیدہ اقوال نقل کئے گئے ہیں، ان کے علاوہ اور بہت سے بزرگوں کے اقوال کتب تاریخ میں موجود ہیں جن سے حضرت امام صاحب کی فضیلت اور عظمت و بزرگی ظاہر ہوتی ہے۔ حضرت امام صاحب کے بارے میں ان اقوال کے موجود ہوتے ہوئے غیر مقلدین کا ان پر طعن و تشنیع کرنے کے کیا معنی ہیں؟ سو اس کا جواب ظاہر ہے۔

﴿غیر مقلدین اور امام ابوحنیفہ رحمہ اللہ﴾

اکابر علماء امت کے خلاف غیر مقلدین حضرات آئے دن کوئی نہ کوئی کتاب، رسالہ اور پمفلٹ شائع کرتے رہتے ہیں، اور ان میں وہ انتہائی دل آزار عبارات پیش کرتے ہیں جن کو یہاں صرف اس لیے نقل کرتے ہیں کہ اتنی مقتدر شخصیت کے ساتھ غیر مقلدین کے برتاؤ کا تھوڑا سا اندازہ ہو سکے۔ چنانچہ حکیم فیض عالم صاحب لکھتے ہیں:

”امام ابوحنیفہؒ کے فرضی اور مزعومہ فضائل کی داستانیں شیعیت کے مزعومہ ائمہ سے

بھی کئی گنا زیادہ ہیں مگر اس باب کو اس بات پر ختم کرنا چاہتا ہوں کہ فقہ حنفیہ کے اس ناگفتہ بہ پلندہ میں بار بار ان الفاظ کی جو تکرار کی گئی ہے عندیابی حنیفہ، قال ابی حنیفہ، هذا مذهب ابی حنیفہ وغیرہ، وہ کون سے ابو حنیفہ ہیں۔

۱۔ ابو حنیفہ، نعمان بن ثابت کوئی کے ہاں ۸۰ ہجری میں پیدا ہوئے، مجوسی النسل تھے، کسی صحابی سے ملاقات ثابت نہیں، آپ کے باپ دادا مسلمان ہوئے تھے، چہ عجب کہ باقی مجوسی النسل نو مسلموں کی طرح نسل عصیت ورش میں پائی ہو اور ”بآل عمر کینہ قدیم است عجم را“ کے زمرہ میں شمار ہوتے ہوں۔“ (اختلاف امت کا المیہ ص ۳۸، ۳۷۔ حکیم فیض عالم صاحب)

اس عبارت میں حضرت امام ابو حنیفہ کا کس قدر برے انداز میں تذکرہ کیا گیا ہے اور آپ کے مجوسی النسل ہونے کو بطور طعن ذکر کیا گیا ہے۔ حالانکہ یہ کوئی طعن کی چیز نہیں کیونکہ جو شخص خود مسلمان ہو اس کیلئے اس کے باپ دادا کا غیر مسلم ہونا کوئی عیب کی بات نہیں۔ چہ جائیکہ جس کے باپ دادا بھی مسلمان ہوں، ورنہ تو یہ طعن اسلاف میں سے کسی ایک پر نہیں سینکڑوں پر ہو سکے گا اور بات آگے صحابہ کرام تک جا پہنچے گی۔ مثلاً دیکھ لیجئے کہ خود حضرت امام بخاریؒ بھی مجوسی النسل تھے کیونکہ آپ کے جد اعلیٰ ”برد ذبیہ“ فارس کے رہنے والے مذہباً مجوسی تھے لیکن آپ کا مقام و مرتبہ مسلم ہے۔ اسی طرح حضرت سلمان فارسیؒ بھی مجوسی النسل تھے لیکن آپ کے مجوسی النسل ہونے سے آپ کے مرتبہ و مقام میں ذرا بھی فرق نہیں پڑا، بلکہ آپ کبار صحابہ کرام میں شمار ہوتے ہیں۔

ابھی کچھ عرصہ پہلے کراچی سے غیر مقلدین نے حضرت امام صاحب ابو حنیفہؒ اور ان کے تلامذہ کے خلاف ایک کتاب شائع کی ہے۔ اس کتاب میں ائمہ حدیث کی طرف منسوب کر کے موضوع و من گھڑت روایات ذکر کی گئی ہیں۔ کتاب کی زبان اور انداز کو سمجھنے کے لیے اس کے چند عنوانات ملاحظہ فرمائیں:

☆..... ”ابو حنیفہ کے مثالب (زخم جو انہوں نے امت کو دیے)۔“ (امام ابو حنیفہ کا تعارف محدثین کی نظر

میں، ص ۲۳۔ محمد بن عبد اللہ الظاہری السدی

☆..... ”ابو حنیفہؒ کے فضول اور قبیح اقوال کے بیان میں۔“ (ایضاً ص ۳۸)

☆..... ”ابو حنیفہؒ کی رائے کی مذمت اور اس سے بچنے کے بیان میں۔“ (ایضاً ص ۳۵)

☆..... ”ابو حنیفہؒ اور ہوس جاہ۔“ (ایضاً ص ۵۵)

☆..... ”ابو حنیفہؒ اور اس کا نسب۔“ (ایضاً ص ۵۸)

ان عنوانات کے تحت جو کچھ ذکر کیا گیا ہے اس کے نقل کرنے کا ہماری زبان و قلم کو یارا نہیں ہے۔ غیر مقلدین کو حضرت امام ابو حنیفہؒ سے جو بغض و عناد ہے اس کے صرف چند حوالے بطور مشتمل نمونہ از خروارے ذکر کئے گئے ہیں، تمام کا تذکرہ نہ مقصود ہے اور نہ ہی ان کا کوئی فائدہ ہے۔

﴿غیر مقلدین اور احناف﴾

☆..... مولانا عبد القادر حصاروی صاحب لکھتے ہیں:

”یہ امر روشن ہو چکا کہ حق مذہب اہل حدیث ہے اور باقی جھوٹے اور جہنمی ہیں تو اہل حدیثوں پر واجب ہے کہ تمام گمراہ فرقوں سے بچیں اور ان سے خلا ملا اختلاط میل جول دینی تعلقات نہ رکھیں یعنی باطل مذہب والوں کے پیچھے نمازیں نہ پڑھیں اور ان کے جنازہ میں شامل نہ ہوں، ان سے سلام نہ لیں، ان سے مناکحت نہ کریں نہ ان کو اپنی لڑکیاں دیں اور نہ ان سے لیں۔“ (سیاحۃ الجنان ص ۴،

مولانا عبد القادر حصاروی صاحب)

آگے لکھتے ہیں:

”مقلدین حنفیہ کے ہر دوفرقتے دیوبندی اور بریلوی بلاشبہ گمراہ اور الجھیشوں جیسے مسلمان نہیں ہیں۔“ (ایضاً ص ۵)

مزید لکھتے ہیں:

”خواص تو جانتے ہیں میں عوام کی خاطر کچھ عرض کرتا ہوں کہ مقلدین موجودہ دس

وجہوں سے گمراہ اور فرقہ ناجیہ سے خارج ہیں جن سے مناکحت جائز نہیں ہے، وجہ اول یہ کہ موجودہ خفیوں میں تقلید شخصی پائی جاتی ہے جو مراسر حرام اور ناجائز ہے۔“
(ایضاً)

مزید لکھتے ہیں:

”مولانا ابراہیم سیالکوٹی نے رسالہ فرقہ ناجیہ میں یہ لکھا ہے کہ ناجیہ فرقہ الحمدیث ہے اور باقی فرقے بعد میں پیدا ہوئے ہیں،۔۔۔ اسی طرح مولوی محمد صاحب جو ناگزہمی نے اپنی تصنیفات میں خفیوں کو گمراہ اور فرقہ ناجیہ سے خارج قرار دیا ہے۔“ (ایضاً ص ۱۱)

آخر میں یوں اپنے قلب کو تسکین دیتے ہیں:

”سچا فرقہ اور ناجیہ اہل حدیث ہے باقی سب فی النار و السقر ہیں لہذا مناکحت فرقہ ناجیہ کی آپس میں ہونی چاہیے اہل بدعت سے نہ ہوتا کہ مخالفت لازم نہ آئے۔“
(ایضاً ص ۲۳)

﴿غیر مقلدین اور فقہ حنفی﴾

جس طرح غیر مقلدین حضرت امام ابوحنیفہؒ اور احناف کے خلاف تند و تیز قلم و زبان استعمال کرتے ہیں ایسے ہی فقہ حنفی بھی ان کے عتاب سے نہیں بچ سکی ہے، ان کے چھوٹے بڑے وفاقاً وفاقاً فقہ حنفی کے خلاف لکھتے رہتے ہیں اور یہ تو ان کے ہر فرد کی زبان پر ہے کہ ”فقہ حنفی قرآن و حدیث کے خلاف ہے۔“

فقہ حنفی کے خلاف غیر مقلدین کی چند تحریرات نذر قارئین کی جاتی ہیں:

☆..... حکیم فیض عالم صاحب لکھتے ہیں:

”مجھے یہ کہنے کی اجازت دیجئے کہ آج فقہ حنفی کی آڑ میں جو مجموعہ اسفار لہو الحمدیث (دل بہلانے والی باطل باتوں، ناقل ہمارے ہاں مروج اور شائع ہے

اس میں ایک حرف بھی سیدنا امام ابو حنیفہؒ سے ثابت نہیں کیا جاسکتا اور نہ آج تک کوئی ثابت کرنے کی جرأت کر سکا ہے، اس مقام پر بے اختیار سبائیت کی اس ڈاکہ زنی اور رفض کی اس نقب زنی کی داد دینے کو جی چاہتا ہے۔“ (اختلاف امت کا ایضہ ۳۱۲۔ جناب حکیم فیض عالم)

حکیم صاحب کی طرح ان کی جماعت کے اور بہت سے حضرات بھی یہی دعویٰ کرتے ہیں مگر ان کا یہ دعویٰ بلا دلیل ہے، اس کی تردید کیلئے حضرت امام صاحب کی مسانید اور کتاب الآثار، نیز آپ کے تلامذہ حضرت امام محمد وقاضی ابو یوسف رحمہما اللہ کی کتب کا مطالعہ کافی ہے۔ یہ سب کتب بحمد اللہ شائع ہو چکی ہیں ان کا مطالعہ کر کے دیکھ لیا جائے کہ فقہ حنفی کے مسائل ان کتب میں بروایت امام ابو حنیفہ رحمہ اللہ پائے جاتے ہیں یا نہیں۔

☆..... غیر مقلدین کے مشہور مناظر مولانا طالب الرحمن صاحب لکھتے ہیں:

”فقہ حنفی (جسے آپ کے علماء اس ملک میں بطور قانون نافذ کرنے کی سر توڑ کوشش میں مصروف ہیں) اتنے گندے مسائل سے بھری پڑی ہے کہ قلم کی نوک اور ہماری زبان اس بات کی متحمل نہیں کہ انہیں ضبط تحریر یا نوک زبان پر لایا جاسکے، کیونکہ یہ تو وہ فقہ ہے کہ جب یہ مصطفیٰ کمال پاشا کے ملک میں رائج تھی تو اس کی گمراہی کا سبب بنی اور اس کے مسائل سن بن کر اسے اہل لام سے نفرت ہوئی اور پنجاب یونیورسٹی کی ایم۔ اے اسلامیات کی طالبات نے اس فقہ کی معتبر کتاب ہدایہ کے متعلق کچھ یوں اظہار خیال کیا کہ اگر یہ اسلام ہے تو ہمیں سوشلزم منظور ہے۔“

(اصلی حنفی نماز، ص ۴، شائع کردہ شبان اہل سنت ملتان)

مولانا طالب الرحمن نے اس کتاب میں فقہ و اہل فقہ کے متعلق جو کچھ لکھا ہے وہ ہمارے لئے ضبط تحریر سے باہر ہے اس لئے ان کی ایک ہی حوالے پر اکتفاء کرتے ہوئے آگے چلتے ہیں۔ غیر مقلدین کے ایک اور منظر مولانا ابوالکلیم اشرف سلیم صاحب نے فقہ حنفی کے خلاف اپنی

ایک کتاب کے ٹائٹل پر یہ عبارت درج کی ہے ”کتاب ہذا میں محمد رسول اللہ کی احادیث مبارکہ اور فقہ حنفیہ کو فیہ کے بے بنیاد عقائد اور شرمناک مسائل کا علمی و تحقیقی موازنہ کیا گیا ہے۔“

☆..... مولانا صاحب اس کتاب کا تعارف کراتے ہوئے لکھتے ہیں:

”اس کے آخری حصے میں خالص فقہ حنفیہ کے یک صد گمراہ کن، شرمناک، انسانیت سوز، موجب لعنت، خود ساختہ، غیر معتبر، غیر مستند، مخرب اخلاق، عقائد باطلہ کا بیان کیا گیا ہے جیسے پڑھ کر آپ پکار اٹھیں گے کہ واقعی مقلدینِ احتاف کی فقہ حنفیہ کے پرچھے اڑ گئے اور قرآن و حدیث کا پرچم لہرا رہا ہے۔“ (مولانا اشرف سلیم۔ احادیث نبویہ اور فقہ حنفیہ ص ۳)

اس کتاب میں مولانا صاحب نے جو بیہودہ عنوانات قائم کر کے ان پر حاشیہ آرائی کی ہے وہ بیان سے باہر ہے۔ ہم نے فقہ حنفی کے خلاف غیر مقلدین کی تحریرات کے صرف دو چار حوالے بطور نمونہ پیش کئے ہیں ورنہ ان کی اکثر کتب اسی قسم کی عبارات سے بھری پڑی ہیں، فقہ حنفی کے خلاف لکھنا ان کا محبوب مشغلہ ہے، پہلے بھی ان کے بڑوں نے فقہ حنفی کے خلاف بہت سی کتابیں لکھی تھیں اور آج بھی یہ کام زور و شور سے جاری ہے۔

امام صاحب اور فقہ حنفی کے خلاف پاک و ہند میں پہلی کتاب ’استقصاء الافحام‘ لکھی گئی ہے اس کے مصنف ایک غالی قسم کے شیعہ حامد حسین کشوری (متوفی ۱۳۹۶ھ) تھے، ان کا مشغلہ ہی ائمہ اہل سنت اور ان کی کتب کی تردید کرنا تھا، بعد میں فقہ حنفی کے خلاف جو کتابیں لکھی گئیں، اس کتاب کو ان کا ماخذ مان لیں۔

﴿غیر مقلدین اور امام بخاری رحمہ اللہ﴾

☆..... نواب وحید الزمان صاحب امام بخاریؒ پر تنقید کرتے ہوئے لکھتے ہیں:

”اللہ تعالیٰ امام بخاریؒ پر رحم کریں مروان اور عمران بن حطان اور کئی خوارج سے تو انہوں نے روایت کی اور امام جعفر صادق سے جو ابن رسول اللہ ہیں ان کی

روایت میں شبہ کرتے ہیں۔“ (لغات الحدیث، ۶/۱۱۱۔ نواب وحید الزمان صاحب)

☆..... موصوف ایک دوسرے مقام پر قطر از ہیں:

”اور بخاری رحمۃ اللہ علیہ پر تعجب ہے کہ انہوں نے امام جعفر صادق سے روایت نہیں کی اور مروان وغیرہ سے روایت کی جو اعدائے اہل بیت علیہم السلام تھے۔“
(ایضاً ۳۹۲)

☆..... امام بخاریؒ نے واقعہ اٹک سے متعلق جو احادیث بخاری شریف میں ذکر کی ہیں ان کی تردید کرتے ہوئے حکیم فیض عالم صاحب لکھتے ہیں:

”ان محدثین، ان شارحین حدیث، ان سیرت نویس اور ان مفسرین کی تقلیدی ذہنیت پر ماتم کرنے کو جی چاہتا ہے جو اتنی بات کا تجزیہ یا تحقیق کرنے سے بھی عاری تھے کہ یہ واقعہ سرے سے ہی غلط ہے، لیکن اس دینی و تحقیقی جرأت کے فقدان نے ہزاروں اہلے پیدا کئے اور پیدا ہوتے رہیں گے، ہمارے امام بخاری رحمۃ اللہ علیہ نے اپنی صحیح بخاری میں جو کچھ درج فرمادیا وہ صحیح اور لا ریب ہے خواہ اس سے اللہ تعالیٰ کی الوہیت، انبیاء کرام کی عصمت، ازواج مطہرات کی طہارت کی فضائے بسیط میں دھجیاں بکھرتی چلی جائیں، کیا یہ امام بخاری کی اسی طرح تقلید جامد نہیں جس طرح مقلدین ائمہ اربعہ کی تقلید کرتے ہیں۔“ (صدیقہ کائنات ص ۱۰۶۔ حکیم فیض عالم)

آگے لکھتے ہیں:

”در اصل امام بخاری میرے نزدیک اس روایت کے معاملہ میں مرفوع القلم ہیں، داستان گوئی کا جب دستی کے سامنے امام بخاری کی احادیث کے متعلق تمام چھان بین دھری کی دھری رہ گئی۔“ (ایضاً ص ۱۰۶)

ہم غیر مقلدین کی خدمت میں عرض کرنا چاہیں گے کہ جب امام بخاری کی اس عظیم واقعہ کے

متعلق احادیث کی چھان بین دھری کی دھری رہ گئی، تو دیگر احادیث کے متعلق ان کی چھان بین کا اعتبار کیونکر ہوگا؟

﴿غیر مقلدین اور بخاری شریف﴾

غیر مقلدین بظاہر بخاری شریف کے بڑے متوالے اور عقیدت مند نظر آتے ہیں، لیکن حقیقت یہ ہے کہ غیر مقلدین کی بخاری شریف سے عقیدت صرف زبانی دعوؤں تک محدود ہے۔ ذیل میں ان کی کتابوں سے چند سطور نقل کئے جاتے ہیں جن سے غیر مقلدین کا بخاری شریف کے متعلق طرز عمل واضح ہو جائے گا۔

☆..... چنانچہ مشہور صحافی اختر کاشمیری اپنے سفرنامہ ایران میں لکھتے ہیں:

”اس سیشن کے آخری مقرر گوجرانوالہ کے اہل حدیث عالم مولانا بشیر الرحمن مستحسن تھے مولانا مستحسن بڑی مستحب قسم کی چیز ہیں علم محیط (اپنے موضوع پر ناقل)، جسم بسیط کے مالک، ان کا اندازِ تکلم جدت آلود اور گفتگورہ ہوتی ہے۔ فرمانے لگے: ”اب تک جو کچھ کہا گیا ہے وہ قابلِ قدر ضرور ہے قابلِ عمل نہیں، اختلاف ختم کرنا ضروری ہے مگر اختلاف ختم کرنے کیلئے اسباب اختلاف کو منانا ہوگا، فریقین کی جو کتب قابلِ اعتراض ہیں ان کی موجودگی اختلاف کی بھٹی کو تیز تر کر رہی ہے کیوں نہ ہم ان اسباب کو ہی ختم کر دیں؟ اگر آپ صدقِ دل سے اتحاد چاہتے ہیں تو ان تمام روایات کو چھٹا کر دوں گا جو ایک دوسرے کی دل آزاری کا سبب ہیں ہم بخاری کو آگ میں ڈالتے ہیں، آپ اصول کافی کو نذر آتش کریں آپ اپنی فقہ صاف کریں ہم اپنی فقہ (محمدی۔ ناقل) صاف کر دیں گے۔“ (اتحاد ایران ص ۱۰۷ اختر کاشمیری)

غیر مقلدین اور امام ترمذی رحمہ اللہ

☆..... حکیم فیض عالم صاحب ترمذی شریف کی دورواہتوں پر جرح کرتے ہوئے لکھتے ہیں:

”امام مسلم سے تقریباً ۲۱ برس بعد ابو یعلیٰ محمد ترمذی نے یہ وضعی روایات اپنی کتاب میں درج کی ہیں معلوم ہوتا ہے کہ امام مسلم کی وفات کے بعد کسی سبائی نکسال میں انہیں گھڑا گیا ہے۔“ (خلافت راشدہ ص ۱۱۸۔ حکیم فیض عالم صاحب)

﴿غیر مقلدین اور مسند امام احمد بن حنبل﴾

☆..... حکیم فیض عالم صاحب تحریر فرماتے ہیں:

”مسند احمد بن حنبل کا جامع اول ابو بکر شافعی کے نام سے معروف ہے حقیقت میں یہ شخص رافضی تھا اور بظاہر شافعی بنا ہوا تھا۔۔۔ مسند کا جامع دوم ابو بکر قطعی متوفی ۳۶۸ھ ہے یہ بھی شیعہ تھا، ان دونوں شیعوں نے امام احمد اور ان کے بیٹے عبداللہ سے کچھ حدیثیں لے کر ان میں جا بجا اپنے مسلک کے مطابق محو و ثبات کر کے شیعہ روایات کے الفاظ کو بدل کر اپنی خود ساختہ حدیثوں کے مناسب اسناد جوڑ کر چھ جلدوں میں ایک ضخیم مجموعہ احادیث مدون کر ڈالا۔“ (ایضاً ص ۸۳۔ ۸۵)

غیر مقلدین کی یہ بات حقیقت پر مبنی نہیں ہے کیونکہ مسند احمد میں ۳۰ ہزار (اور ایک قول کے مطابق ۴۰ ہزار) احادیث ہیں جنہیں محدث کبیر امام احمد بن حنبل نے ساڑھے سات لاکھ احادیث میں سے انتخاب کر کے ان کی صحت کا خیال رکھتے ہوئے اپنی مسند میں جمع کیا ہے اور محدثین نے اس مسند کو دوسرے درجہ کی کتب حدیث میں شمار کیا ہے اور امہات الکتاب میں سے قرار دیا ہے۔ لیکن غیر مقلدین اس قدر احادیث کو شیعوں کی کارستانی قرار دیتے ہیں اور پھر بھی خود کو بالحدیث کہلاتے ہیں۔ ولا حول ولا قوۃ الا باللہ۔

﴿غیر مقلدین اور عمل بالحدیث﴾

غیر مقلدین۔ کہ عمل بالحدیث کی حقیقت کیا ہے؟ آیا یہ لوگ واقعتاً زندگی کے تمام شعبوں میں قرآن وحدیث ہی سے رہنمائی حاصل کرتے ہیں یا یہ صرف زبانی دعویٰ تک محدود ہے؟ اس کو

جاننے کیلئے غیر مقلدین کے بزرگوں کی تحریرات پیش کی جاتی ہیں جن سے بخوبی یہ فیصلہ ہو جاتا ہے کہ غیر مقلدین کا عمل بالحدیث فقط دعاوی کی حد تک ہے۔ چنانچہ نواب وحید الزمان صاحب رقمطراز ہیں:

”غیر مقلدوں کا گروہ جو اپنے تئیں اہلحدیث کہتے ہیں انہوں نے ایسی آزادی اختیار کی ہیں کہ مسائل اجماعی کی بھی پرواہ نہیں کرتے نہ سلف صالحین صحابہ اور تابعین کی، قرآن کی تفسیر صرف لغت سے اپنی من مانی کر لیتے ہیں۔ حدیث شریف میں جو تفسیر آچکی ہے اس کو بھی نہیں سنتے، بعضے عوام اہل حدیث کا یہ حال ہے کہ انہوں نے صرف رفع یدین اور آمین بالجہر کو اہلحدیث ہونے کیلئے کافی سمجھا ہے، باقی اور آداب اور سنن اور اخلاق نبوی سے کچھ مطلب نہیں، غیبت، جھوٹ، افتراء سے باک نہیں کرتے۔ ائمہ مجتہدین رضوان اللہ علیہم اجمعین اور اولیاء اللہ اور حضرات صوفیہ کے حق میں بے ادبی اور گستاخی کے کلمات زبان پر لاتے ہیں، اپنے سوا تمام مسلمانوں کو مشرک اور کافر سمجھتے ہیں بات بات میں ہر ایک کو مشرک اور قبر پرست کہہ دیتے ہیں۔“ (لغات الحدیث، ۹/۲۰۹۔ نواب وحید الزمان صاحب)

☆..... نواب صدیق حسن خان صاحب تحریر فرماتے ہیں:

”اس زمانہ میں ایک شہرت پسند اور ریاکار طبقہ نے جنم لیا ہے جو ہر قسم کی خامیوں اور نقائص کے باوجود اپنے لئے قرآن و حدیث کے علم اور اس پر عامل ہونے کا دعویدار ہے، حالانکہ اہل علم و عمل اور اہل عرفان سے اس کو کوئی تعلق نہیں۔۔۔۔۔ اس لئے تم ان لوگوں کو دیکھو گے کہ یہ محض الفاظ حدیث کی نقل پر اکتفا کرتے ہیں اور حدیث شریف کے فہم اور اس کے معانی و مفاہیم میں غور و فحوص کی طرف توجہ نہیں کرتے حالانکہ یہ خیال حقیقت سے دور ہے۔۔۔ رہے یہ جاہل (غیر مقلدین۔ ناقل) تو ان کا حدیث کی ساتھ بڑے سے بڑا سلوک فقط یہ ہے کہ یہ

لوگ چند ایسے مسائل کو اختیار کر لیتے ہیں جو عبادات کے اندر مجتہدین اور محدثین کے مابین اختلافی ہیں معاملات سے متعلق مسائل جو کہ روزمرہ پیش آتے ہیں ان سے انہیں کوئی واسطہ نہیں۔ اور ان کا سارے کا سارا اتباع حدیث نقطہ یہ ہے کہ یہ اس خلاف کو نقل کرتے رہتے ہیں جو ائمہ مجتہدین اور محدثین کے درمیان عبارت کے اندر واقع ہوا ہے۔۔۔ اور (یہ لوگ حدیث کی کسی کتاب سے) کسی ایک مسئلہ کے استخراج اور کسی ایک حکم کے استنباط پر بھی قادر نہیں ہیں اور انہیں اس کی توفیق بھی کیسے ہو کہ یہ حدیث پر عمل کرنے کے بجائے زبانی جمع خرچ پر اور سنت کی اتباع کے بجائے شیطانی تسویلات پر اکتفاء کرتے ہیں اور پھر اس کے عین دین ہونے کا اعتقاد رکھتے ہیں اور وہ اس بات پر خوش ہیں کہ مسلمانوں کے درمیان پیچھے رہ جانے والی عورتوں کے ساتھ ہو جائیں اور یہ ان میں سے ہر ایک کی عادت ہے امیر ہو یا غریب، تندرست ہو یا بیمار۔ میں نے ان کو بارہا آزمایا لیکن میں نے ان میں سے کسی کو ایسا نہیں پایا کہ جسے صالحین کے طریقہ پر چلنے کی کوئی رغبت ہو یا وہ اہل ایمان کی سیرت کے مطابق چلتا ہو، بلکہ میں نے تو ان میں سے ہر ایک کو کمینہ دنیا میں منہبک اور اس کے رومی ساز و سامان میں مستغرق، جاہ و مال کو جمع کرنے والا، حلال و حرام کی تمیز کے بغیر مال کی لالچ کرنے والا پایا۔ اسلام کی منہاس سے خالی الذہن اور عام مسلمانوں کی نسبت شریر کمینے لوگوں کی طرح بہت سنگدل پایا۔“ (الحفظ فی ذکر الصحاح السید، ص ۱۵۲ تا ۱۵۳۔ نواب صدیق حسن خان)

☆..... نواب صاحب چند سطروں بعد تحریر فرماتے ہیں:

”بجدا یہ امر انتہائی تعجب و تحیر کا باعث ہے کہ یہ لوگ اپنے آپ کو خالص موحّد گردانتے ہیں اور اپنے ماسوائے سب مسلمانوں کو مشرک و بدعتی قرار دیتے ہیں حالانکہ یہ خود انتہائی متعصب اور دین میں غلو کرنے والے ہیں۔۔۔۔۔ مقصود یہ

ہے کہ یہ ایسے لوگ ہیں جن کا دیکھنا آنکھوں کی چمن اور گلوں کی گھٹن، جانوں کے کرب اور دکھ، ردحوں کے بخار، سینوں کا غم اور دلوں کی بیماری کا باعث ہیں اگر تم ان سے انصاف کی بات کرو تو ان کی طبیعتیں انصاف قبول نہیں کریں گی۔ الخ“ (ایضاً)

یہ نواب صاحب کے زمانہ میں پیدا ہونے والے غیر مقلدین کا حال تھا جن سے تنگ آ کر نواب صاحب نے لوگوں کے سامنے، ان کا کچا چٹھا کھول دیا اور اپنے انتہائی کرب و بے چینی کا اظہار کر دیا، اس سے اندازہ کیجئے کہ موجودہ دور کے غیر مقلدین کا کیا حال ہوگا؟

☆..... مولانا عبدالجبار صاحب غزنوی ارشاد فرماتے ہیں:

”ہمارے اس زمانہ میں ایک فرقہ نیا کھڑا ہوا ہے جو اتباع حدیث کا دعویٰ رکھتا ہے اور درحقیقت وہ لوگ اتباع حدیث سے کنارے ہیں،۔۔۔۔۔ اللہ کی قسم یہی لوگ ہیں جو شریعت نبویہ (کی حد بندی) کے نذران کو گراتے ہیں اور ملت حنیفیہ کی بنیادوں کو کہتے کرتے ہیں اور سنت مصطفویہ کے نشانوں کو مٹاتے ہیں اور احادیث مرفوعہ کو چھوڑ رکھا ہے اور متصل الاسناد آثار کو پھینک دیا ہے اور ان کے دفع کرنے کے لیے وہ حیلے بناتے ہیں کہ جن کے لیے کسی یقین کرنے والے کا شرح صدر نہیں ہوتا اور نہ کسی مؤمن کا براہ راست ہے۔“ (فتاویٰ علماء حدیث، ۸۰/۷۔)

مولانا عبدالجبار غزنوی)

یہ غیر مقلدین کے اپنے اکابر علماء کے حوالہ بات تھے جن سے ظاہر ہے کہ وہ غیر مقلدین کے رویہ سے کس قدر نالاں ہیں اور اس حقیقت کا غلے دل سے اعتراف کر رہے ہیں کہ ان لوگوں کو حدیث سے سوائے متنازعہ مسائل کے کوئی مس نہیں، یہ لوگ صرف اپنے آپ کو مسلمان اور موحد سمجھتے ہیں اور اپنے ماسوا باقی سب کو مشرک اور بدعتی قرار دیتے ہیں۔

﴿کیا واقعی غیر مقلدین کا مقصد احیاء سنت ہے؟﴾

جس شخص کے دل میں بھی احیاء سنت کا جذبہ ہوتا ہے وہ حضور ﷺ کی چھوٹی سی چھوٹی سنت پر بھی عمل کرتا ہے، اور اس کے چھوڑنے کو برا سمجھتا ہے اور اس میں کسی مصلحت کی پرواہ نہیں کرتا، جیسا کہ اس پر اسلاف کے واقعات شاہد ہیں۔ لیکن غیر مقلدین ایسا نہیں کرتے ان کے ہاں فقط ان اعمال پر زور ہے جو مختلف فیہ ہیں اور ان لوگوں کو حضور سرکارِ دو عالم ﷺ کی دوسری سینکڑوں سنتوں سے جو معاشرت و معاملات وغیرہ سے متعلق ہیں بظاہر کوئی دلچسپی معلوم نہیں ہو رہی ہے۔

اور جن اعمال پر ان کا زور ہے ان میں بھی یہ حال ہے کہ مصلحت کی جگہ میں ان کو بھی ترک کر دیتے ہیں۔ مثلاً رفع یدین کو لیجئے، ان لوگوں کے ہاں رفع یدین سنت منکدہ، سنت دائرہ، سنت متواترہ، بلکہ فرض و واجب تک کے درجے میں ہے، جس کے اثبات کیلئے انہوں نے سینکڑوں کتابیں لکھی ہیں، جس پر ہر وقت مناظرہ و مجادلہ بلکہ مقاتلہ تک کیلئے تیار ہو جاتے ہیں، اس عمل کو بھی یہ لوگ ذاتی اغراض کیلئے ترک کر دیتے ہیں۔ چنانچہ ملاحظہ فرمائیے:

☆..... مولانا عنایت اللہ اثری صاحب لکھتے ہیں:

”انہیں ایام کا ذکر ہے کہ مولوی عبدالوہاب صاحب نے مجھ سے فرمایا کہ مولوی عبدالحکیم نصیر آبادی جب فلاں جگہ جاتے ہیں تو وہاں کے احناف کی خاطر رفع الیدین چھوڑ دیتے ہیں۔“ (المحرم المبلغ ص ۲۳۔ مولانا عنایت اللہ اثری)

☆..... خوبہ عطاء الرحمن صاحب رقمطراز ہیں:

”مولانا خالد صاحب (گر جاکھی) نے بتایا ہے کہ والد صاحب (مولانا نور حسین گر جاکھی) نے ایک دن تہجد کی نماز اپنے استاد مولانا علاؤ الدین صاحب کے ساتھ باجماعت ادا کی تو مولانا علاؤ الدین صاحب کو تہجد میں رفع الیدین کر کے نماز پڑھتے دیکھا، حالانکہ مولانا دن کی نمازوں میں رفع یدین نہ کرتے تھے، میں نے پوچھا تو فرمانے لگے بیٹا یہ سنت سے ثابت ہے لیکن میں دن کو اس لیے نہیں

کرتا تاکہ لوگ بدک نہ جائیں۔ کہنے لگے میں ایک دن اپنے استاد حضرت مولانا غلام رسول صاحب قلعوی کے ساتھ اکیلا نماز پڑھ رہا تھا تو انہوں نے بھی رفع الیدین کیا میں نے پوچھا تو انہوں نے فرمایا بیشایہ سنت رسول ہے ہم لوگ صرف اس لیے نہیں کرتے کہ لوگ بدک نہ جائیں اور ہماری تبلیغ میں رکاوٹ نہ ہو۔“
(سوانح مولانا نور حسین گر جاکھی ص ۱۲۔ خواجہ عطاء الرحمن)

اس سے ثابت ہوا کہ غیر مقلدین کا سنت سے پیارا اور عمل بالحدیث کا انحصار مصلحت پر ہے بلکہ ان کے ہاں مسئلہ یہ ہے کہ سنت کی خلاف ورزی جائز اور اس کے ترک پر کوئی گناہ نہیں۔ چنانچہ مولانا ثناء اللہ امرتسری صاحب سے ایک سوال ہوا کہ
”کوئی شخص فرض نماز ادا کرے اور سنت منکدہ یا غیر منکدہ ترک کر دے تو خدا کے پاس اس ترک سنت کا کیا مواخذہ ہوگا؟“

مولانا صاحب نے جواب دیا کہ

”سنتوں کی وضع رفع درجات کیلئے ہے ترک سنن سے رفع درجات میں کمی رہتی

ہے مواخذہ نہیں ہوگا انشاء اللہ۔“ (فتاویٰ ثنائیہ، ۱/۶۲۔ مولانا ثناء اللہ امرتسری)

☆..... جماعت غرباء الاحمدیہ کے مفتی عبدالستار صاحب کے فتاویٰ ملاحظہ ہو:

”سوال:- کیا قبلہ رخ پاؤں کر کے سونا جائز ہے؟

جواب:- لیٹنے والے کی نیت اگر توہین کعبہ نہ ہو تو درست ہے اگر ہو تو نادرست

ہے۔“ (فتاویٰ ستاریہ، ۱/۱۳۰۔ مفتی عبدالستار)

”سوال:- نبی علیہ السلام نے ہجر کی سنتیں کبھی ترک کی ہیں؟ نوافل و سنت کے ترک

پر گناہ تو نہیں؟

جواب:- نوافل و سنن صلوٰۃ کے ترک پر گناہ نہیں۔“ (ایضاً، ۲/۳۵)

نماز سے ہٹ کر دیگر سنتوں کے متعلق غیر مقلدین کا طرز عمل بھی ملاحظہ فرمائیے:

☆..... مولانا انوار خورشید صاحب اپنے ایک دوست کا واقعہ تحریر فرماتے ہیں:

”ڈسکہ کے ایک مولانا۔۔۔۔۔ نے راقم کو بتایا کہ میں غیر مقلدین کے ایک مکتبہ پر گیا تو وہ زمین پر جگہ ہونے کے باوجود بیچ پر بیٹھ کر کھانا کھا رہے تھے، میں نے عرض کیا کہ مولانا حدیث میں تو آیا ہے کہ اللہ کے ہی زمین پر بیٹھ کر کھانا کھاتے تھے اور آپ کسی مجبوری کے بغیر جگہ ہوتے ہوئے بھی بیچ پر بیٹھ کر کھا رہے ہیں۔ تو انہوں نے بلا تکلف فوراً یہ کہا مولوی صاحب پہلے اپنی نماز صحیح کریں، آپ لوگ نماز تو صحیح پڑھتے نہیں (یعنی رفع یدین تو کرتے نہیں) اور ان باتوں پر اعتراض کرتے ہیں۔“ (حدیث اور احادیث، ص ۱۸۔ مولانا انوار خورشید۔۔۔ جب مدظلہم)

ان حوالہ جات سے ثابت ہوا کہ غیر مقلدین متفق علیہ اور منوکدہ سنتوں کی ادائیگی کو ضروری نہیں سمجھتے اور نہ ان کے چھوڑنے کو گناہ سمجھتے ہیں اور سنت سے ہٹے ہوئے عمل کو بلا کراہت صحیح قرار دیتے ہیں۔ جبکہ آئین بالجبر، رفع یدین وغیرہ جن کے مستحب ہونے میں بھی امت کا اختلاف ہے ان کے یہاں اس قدر ضروری ہیں کہ ان پر عمل درآمد کیے بغیر نہ کسی کی نماز صحیح ہے اور نہ کوئی ان کے بغیر محمدی مسلمان بن سکتا ہے۔ ان باتوں سے ظاہر ہوتا ہے کہ یہ لوگ احیاء سنت میں مخلص نہیں بلکہ ان کا مطلق نظر فقط اختلافی اور متنازعہ مسائل کو چھیڑنا ہے جس کا نتیجہ ”تنازعہ“ ہوتا ہے۔ اس بات کی صداقت ان کے بعض علماء کی تحریرات سے بھی ہوتی ہے ملاحظہ فرمائیں۔

☆..... پروفیسر محمد مبارک صاحب غیر مقلدین کی ایک ذیلی جماعت، جماعت غرباء اہل حدیث پر تبصرہ کرتے ہوئے لکھتے ہیں:

”جماعت غرباء اہل حدیث کی بنیاد محدثین کی مخالفت پر رکھی گئی تھی، صرف یہی مقصد نہیں بلکہ تحریک مجاہدین یعنی سید احمد بریلوی کی تحریک کی مخالفت کر کے انگریز کو خوش کرنے کا مقصد یہاں تھا۔“ (علماء احناف اور تحریک مجاہدین ص ۴۸۔ پروفیسر محمد مبارک صاحب)

☆..... میر محمد ابراہیم سیالکوٹی صاحب لکھتے ہیں:

”جماعت اہل حدیث اپنے ناقص العلم اور غیر محتاط نام نہاد علماء کی تحریروں اور تقریروں سے دھوکا نہ کھائے کیونکہ ان میں سے بعض تو پرانے خارجی اور بے علم محض اور پرانے کانگریسی ہیں جو کانگریس کا حق نمک ادا کرنے کے لیے ایک نہایت گہری زمین دوز تجویز کے تحت انگریز پالیسی ”تفرقہ ڈالوں اور فتح کرو“ مسلمانوں کو اختلافی مسائل میں مشغول کر کے باہمی اتفاق میں رکاوٹ اور مسلمانوں میں خصوصاً اہل حدیث میں تعصب پیدا کرنا چاہتے ہیں۔“

(احیاء الہیت ص ۳۶، بحوالہ تحقیق مسد تراویح، ص ۳۵۔ محمد ابراہیم سیالکوٹی)

☆-----☆-----☆

يَتَأْتِيهَا الَّذِينَ ءَامَنُوا أَطِيعُوا اللَّهَ وَأَطِيعُوا
الرَّسُولَ وَأُولَى الْأَمْرِ مِنْكُمْ ^ط فَإِنْ تَنَزَعْتُمْ فِي
شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ
تُؤْمِنُونَ بِاللَّهِ وَالْيَوْمِ الْآخِرِ ^ج ذَلِكَ خَيْرٌ
وَأَحْسَنُ تَأْوِيلًا ﴿٥١﴾

﴿پانی میں وقوع نجاست کا حکم﴾

﴿حدیث اور الامجدیث، صفحہ نمبر ۱۳۷..... تا..... ۱۴۱، طبع عشرین﴾

پہلے وہ احادیث ذکر کی جاتی ہیں جن سے پانی میں وقوع نجاست کے احکام ثابت ہو رہے ہیں۔ یہاں ان احادیث کا صرف ترجمہ لکھا جائے گا عربی الفاظ کیلئے اصل کتاب کی طرف مراجعت کی جاسکتی ہے۔

- (۱)..... حضرت ابو ہریرہؓ فرماتے ہیں کہ رسول اللہ ﷺ نے فرمایا کہ جب ملتا، تم میں سے کسی کے برتن میں منہ ڈالتا ہے تو اسے چاہیے کہ وہ اسے بہا کر سات مرتبہ دھو لے۔ (مسلم، ۱۳۷/۱)
- (۲)..... حضرت ابو ہریرہؓ فرماتے ہیں کہ رسول اللہ ﷺ نے فرمایا کہ تمہارے برتن کی پاکی جبکہ ملتا اس میں منہ ڈال دے یہ ہے کہ اسے سات مرتبہ دھوئیں پہلی بار منی سے مانجھیں۔ (مسلم، ۱۳۷/۱، ابوداؤد، ۱۰۷/۱)
- (۳)..... حضرت ابو ہریرہؓ فرماتے ہیں کہ رسول اللہ ﷺ نے فرمایا کہ تم میں سے کوئی ٹھہرے ہوئے پانی میں پیشاب نہ کرے جو کہ بہہ نہیں رہا ہو کہ پھر اسی میں غسل کرے۔ (بخاری، ۳۷۷/۱)
- (۴)..... حضرت ابو ہریرہؓ نبی علیہ الصلوٰۃ والسلام سے روایت فرماتے ہیں کہ آپ ﷺ نے فرمایا جب تم میں سے کوئی رات کو سو کر اٹھے تو جب تک ہاتھوں پر دو یا تین دفعہ پانی نہ بہالے اس وقت تک (پانی کے) برتن میں ہاتھ نہ ڈالے کیونکہ اسے معلوم نہیں کہ اس کے ہاتھ نے رات کہاں گزاری ہے۔ (ترمذی، ۱۳۷/۱)

مسلمک احتاف:

احتاف کے نزدیک جب تھوڑے (یعنی وہ درودہ سے کم) پانی میں نجاست گر جائے، نجاست چاہے کم ہو یا زیادہ، تو پانی ناپاک ہو جائے گا، چاہے پانی کے تینوں اوصاف رنگ، بو اور مزہ میں

سے کوئی بھی وصف نہ بدلے۔ (ہدایہ، ۳۵۱، مکتبہ شرکت علیہ ملتان)

مسلك اہل حدیث:

غیر مقلدین کا کہنا ہے کہ پانی کم ہو یا زیادہ نجاست گرنے سے اس وقت تک ناپاک نہیں ہوتا جب تک رنگ، بو اور مزہ میں سے کوئی چیز نہ بدلے۔ چنانچہ نواب نور الحسن صاحب لکھتے ہیں:

”بارش، دریا اور کنوئیں کا پانی پاک ہے اور پاک کرنے والا ہے وہ ناپاک نہیں ہوتا مگر اس نجاست سے کہ جو اس کے رنگ یا بو یا مزہ کو بدل دے۔“ (عرف الہادی ص ۹)

☆..... نواب وحید الزمان صاحب لکھتے ہیں:

”کنوئیں کا پانی ناپاک نہیں ہوتا اگرچہ کنواں چھوٹا ہو اور اس میں پانی تھوڑا ہو کسی نجاست کے گرنے سے یا (اس میں) خونی یا غیر خونی جانور کے مرنے سے اگرچہ وہ جانور (مرکر) پھول گیا ہو یا پھٹ گیا ہو یا اس کے بال و پر گر گئے ہو بشرطیکہ پانی کے اوصاف میں سے کوئی وصف نہ بدلے۔“ (نزل الابرار ص ۳)

جائزہ:

اوپر ذکر کردہ پہلی اور دوسری حدیث سے معلوم ہو رہا ہے کہ حضور سرکارِ دو عالم ﷺ نے گتے کے جھوٹے پانی کو بہا دینے کا حکم دیا ہے اور بہا دینے کی وجہ یہ ہے کہ پانی ناپاک ہو جاتا ہے حالانکہ گتے کے منہ ڈالنے سے پانی کے تین اوصاف میں سے کسی وصف کا بدلنا ضروری نہیں۔

تیسری حدیث سے معلوم ہو رہا ہے کہ حضور ﷺ نے ٹھہرے ہوئے پانی سے، جس میں پیشاب کئے گئے ہو غسل کرنے کو منع فرمایا ہے۔ ممانعت کی وجہ پانی کا ناپاک ہو جانا ہی ہے حالانکہ پانی میں پیشاب کرنے سے تینوں اوصاف میں سے کسی وصف کا بدلنا ضروری نہیں۔ جبکہ چوتھی حدیث سے معلوم ہو رہا ہے کہ نیند سے بیدار ہو کر احتیاطاً ہاتھ دھوئے بغیر پانی میں ہاتھ نہ ڈالے کہ کیا معلوم ہاتھ ناپاک ہو جس کی وجہ سے پانی ناپاک ہو جائے، حالانکہ پانی میں ناپاک ہاتھ ڈالنے سے پانی کا کوئی بھی وصف نہیں بدلتا۔

مندرجہ بالا احادیث سے ثابت ہو گیا کہ اگر تھوڑے پانی میں نجاست گر جائے تو پانی ناپاک ہو جائے گا چاہے پانی کے تینوں اوصاف (رنگ، بو اور مزہ) میں سے کوئی وصف بدلے یا نہ بدلے۔ لیکن غیر مقلدین قلیل و کثیر میں تفریق کئے بغیر کہہ رہے ہیں کہ جب تک رنگ، بو اور مزہ میں سے کوئی چیز نہ بدلے اس وقت تک پانی ناپاک نہیں ہوگا جبکہ ان کا یہ مسلک مذکورہ احادیث کے خلاف ہے۔

نوٹ: غیر مقلدین کے اس نظریہ کے مطابق اگر پانی کے ایک گلاس یا کسی ایک چھوٹے برتن میں پیشاب کے قطرے پڑ جائیں تو وہ پانی پاک ہونا چاہیے کیونکہ پیشاب کے قطروں سے پانی کے رنگ، بو اور مزہ میں سے کوئی چیز بھی نہیں بدلتی۔

﴿کیا منی پاک ہے؟﴾

﴿حدیث اور اللمحیث صفحہ نمبر ۱۴۲..... طبع ۱۴۹۱ھ عشرین﴾

(۱)..... حضرت ابن وہبؒ بروایت الفح بن جبیر، حضرت جبیرؒ سے روایت کرتے ہیں کہ انہوں نے فرمایا کہ ہم نے (ایک دفعہ) حضرت ابن عمر رضی اللہ عنہما کے ساتھ مقام ابواء میں رات گزاری۔ ہم نے جب فجر کی نماز پڑھ لی تو وہاں سے چل پڑے یہاں تک کہ دن چڑھ گیا۔ میں نے حضرت ابن عمرؒ سے کہا کہ جس کپڑے میں، میں نے نماز پڑھی ہے اس میں منی لگی ہوئی تھی اور میں اسے دھو نہیں سکا تھا۔ آپ میری وجہ سے رک گئے اور فرمایا کہ اتر کر کپڑے بدل لو اور دو رکعت سنت پڑھ کر نماز کی اقامت کہو اور فجر کی نماز پڑھو، میں نے ایسا ہی کیا۔ (المذیۃ الکبریٰ، ۲۷۱)

(۲)..... حضرت جابر بن سمرہؓ فرماتے ہیں کہ ایک شخص نے نبی علیہ الصلوٰۃ والسلام سے پوچھا کہ کیا میں ان کپڑوں میں نماز پڑھ سکتا ہوں جو میں نے بیوی سے صحبت کے وقت پہنے ہوئے ہوتے ہیں۔ آپ نے فرمایا کہ ہاں لیکن اگر تمہیں ان میں منی لگی ہوئی نظر آئے تو پھر انہیں دھولو۔ (مسوادر العلماء، ۸۲۱)

(۳)..... حضرت خالد بن ابی عزةؓ فرماتے ہیں کہ حضرت عمر بن خطابؓ سے ایک شخص نے پوچھا

کہ مجھے کپڑوں میں احتلام ہو گیا ہے۔ آپ نے فرمایا کہ اگر تو منیٰ تر ہے تو اسے دھو لے اور اگر خشک ہے تو اسے کھرچ دے اور اگر منیٰ کا پتہ ہی نہ چلے تو اسے ہلکا سا دھو ڈالے۔ (مسند ابن ابی شیبہ، ۸۵۱)

(۴)..... حضرت ابو ہریرہ رضی اللہ عنہ نے اس منیٰ کے متعلق جو کپڑے کو لگ گئی ہوا رشاد فرمایا کہ اگر وہ تمہیں دکھائی دے تو اسے دھو لو ورنہ سارے کپڑے کو دھو ڈالو۔ (طحاوی، ۴۳۱)

(۵)..... حضرت معاویہ بن ابی سفیان رضی اللہ عنہما سے مروی ہے کہ آپ نے اپنی ہمشیرہ اور حضور ﷺ کی اہلیہ حضرت ام حبیبہؓ سے پوچھا کہ کیا حضور ﷺ ان کپڑوں میں نماز پڑھ لیتے تھے جو آپ نے صحبت کے وقت پہنے ہوئے ہوتے تھے۔ انہوں نے جواب دیا کہ ہاں لیکن اس وقت جب کہ آپ ان میں کوئی گندگی (منیٰ) نہ دیکھتے۔ (ابوداؤد، ۵۳۱)

(۶)..... عبدالکریم بن رشیدؒ فرماتے ہیں کہ حضرت انس ابن مالک رضی اللہ عنہ سے ایک ایسی چادر کے متعلق سوال کیا گیا جس کو منیٰ لگ گئی تھی لیکن یہ پتہ نہیں چلتا تھا کہ کہاں لگی ہے، آپ نے فرمایا کہ (ساری) چادر کو دھو ڈالو۔ (طحاوی، ۴۳۱)

مسلمک احناف:

احناف کے نزدیک منیٰ ناپاک ہے، اس کے ساتھ اگر کپڑے ملوث ہو جائیں تو کپڑوں کو دھونا ضروری ہے، اور اگر ان کپڑوں میں نماز پڑھی گئی تو اس نماز کی قضا کرنا واجب ہے۔ منیٰ سے آلودہ کپڑے کو پہلے دھو کر پھر نماز پڑھنی چاہیے۔ (ہدایہ، ۷۳۱۔ مکتبہ شرکت علیہ ملتان)

مسلمک اہل حدیث:

غیر مقلدین کا کہنا ہے کہ منیٰ پاک ہے خواہ خشک ہو یا تر، اور اس کے ناپاک ہونے میں کوئی دلیل نہیں آئی۔ چنانچہ نواب صدیق حسن خان صاحب لکھتے ہیں:

”منیٰ کے ناپاک ہونے میں کوئی دلیل نہیں آئی“۔ (بدورالابلیہ، ص ۱۵)

☆..... نواب وحید الزمان صاحب لکھتے ہیں:

”منیٰ پاک ہے چاہے تر ہو یا خشک گلاری ہو یا گلاری کے علاوہ“ (کنز الہاف، ص ۱۲۰، ذیل ۱۸۷۷)

☆.....نواب نور الحسن صاحب لکھتے ہیں:

”منیٰ ہر صورت میں پاک ہے۔“ (عرف المجادی ص ۱۰)

جائزہ:

مذکورہ بالا احادیث سے ثابت ہو رہا ہے کہ منیٰ ناپاک ہے اور حضور ﷺ اور صحابہ کرام منیٰ سے آلودہ کپڑوں کو دھوتے اور دھونے کا حکم بھی فرماتے۔ ذخیرہ احادیث میں کوئی ایسی حدیث نہیں ملتی کہ جس سے ثابت ہو رہا ہو کہ آپ نے منیٰ سے آلودہ کپڑوں میں نماز پڑھی ہے، لیکن غیر مقلدین کہہ رہے ہیں کہ منیٰ بالکل پاک ہے اور اس کے ناپاک ہونے پر کوئی دلیل نہیں ہے، ظاہر ہے ان کا یہ موقف مذکورہ احادیث کے خلاف ہے۔

﴿کیا شراب پاک ہے؟﴾

﴿حدیث اور الامجدیث، صفحہ نمبر ۱۳۹..... تا ۱۵۶، طبع عشرین﴾

☆.....یَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رَجَسٌ مِنْ عَمَلِ الشَّيْطَانِ فَاجْتَنِبُوهُ لَعَلَّكُمْ تَفْلَحُونَ۔ (القرآن، ۹۰/۵)

ترجمہ: ”اے ایمان والو! شراب، جوا، بتوں کے تھان اور جوئے کے تیر، یہ سب ناپاک شیطانی کام ہیں، لہذا ان سے بچو تا کہ تمہیں فلاح حاصل ہو۔“ (آسان ترجمہ قرآن (۳۶۵/۱) منشی محمد تقی منشی صاحب مدظلہم)

(۱).....حضرت عثمانؓ (بن عفان) نے فرمایا کہ شراب سے بچو کیونکہ رسول ﷺ نے اس کا نام ام الخبائث (یعنی تمام ناپاک چیزوں کی ماں) رکھا ہے۔ (المقاصد الحسنی للسقاوی، ص ۲۰۲)

(۲).....حضرت طارق بن سوید جعفیؓ نے نبی علیہ الصلوٰۃ والسلام سے شراب کے متعلق سوال کیا آپ نے انہیں روک دیا اور دوا کیلئے شراب بنانے کو ناپسند کیا اور فرمایا کہ یہ دوا نہیں ہے یہ تو بیماری ہے۔ (مسلم ۱۶۳/۲)

(۳).....ابو عثمان دربیجؓ سے یا ابو حارثہ سے روایت ہے کہ حضرت عمر رضی اللہ عنہ کو یہ اطلاع ملی کہ

خالد بن ولید حمام میں داخل ہوئے اور انہوں نے نورہ کے بعد کوئی خوشبو ملی جو شراب سے خمیر کی گئی تھی۔۔۔۔۔ تو حضرت عمرؓ نے حضرت خالد بن ولیدؓ کو لکھا: مجھے پتہ چلا ہے کہ تم نے شراب کی ماش کی ہے تمہیں معلوم ہونا چاہیے کہ بلاشبہ شراب کے ظاہر و باطن کو بھی حرام قرار دیا گیا ہے اور شراب کے پینے کی طرح اس کے چھونے کو بھی حرام قرار دیا گیا ہے، شراب اپنے جسموں پر مت لگاؤ کیونکہ یہ ناپاک ہے۔ (کنز العمال، ۵۲۲، ۹)

(۴)..... حضرت مجاہد رحمہ اللہ فرماتے ہیں کہ تمہارے کپڑوں پر شراب لگ جائے تو اس کو دھوؤ، یہ خون سے زیادہ شدید ہے۔ (مصنف ابن ابی شیبہ، ۱۹۳)

☆..... محمد بن عبد الرحمن الشافعی رحمہ اللہ فرماتے ہیں:

”شراب کے ناپاک ہونے پر تمام ائمہ کرام کا اجماع ہے البتہ داؤد ظاہری سے نقل کیا گیا ہے کہ وہ شراب کو حرام سمجھتے ہوئے پاک کہتے ہیں۔ (رحمۃ اللامتہ فی اختلاف الامتہ ص ۷)

مسلك احناف:

شراب کے بارے میں احناف کا مسلک یہ ہے کہ یہ ناپاک ہے بلکہ ام الخبائث (یعنی تمام ناپاک چیزوں کی اصل اور جز) ہے۔ اس کا پینا، اس کو بطور دوا کے استعمال کرنا، اس کی خرید و فروخت سب حرام ہے۔ (ہدایہ، ۴۲، ۷۔ مکتبہ شرکت علیہ ملتان)

مسلك اہل حدیث:

غیر مقلدین کا کہنا ہے کہ شراب پاک ہے اور اس کو ناپاک کہنا بے دلیل ہے۔ چنانچہ نواب صدیق حسن خان صاحب لکھتے ہیں:

”گدھوں اور شراب کے حرام ہونے سے کہ جس پر قرآن و حدیث دلالت کر رہے ہیں ان کا ناپاک ہونا لازم نہیں آتا، ان کے ناپاک ہونے کی دوسری دلیل ہونی ضروری ہے ورنہ متفق علیہ اصول یعنی طہارت پر باقی رہیں گے۔“ (الروضۃ الندیہ، ۲۱)

☆.....نواب نور الحسن صاحب لکھتے ہیں:

”شراب کو حرام ہونے کی وجہ سے (اسے) ناپاک کہنا بے دلیل ہے۔“ (عرف

الجادی ص ۲۳)

☆.....نواب وحید الزمان صاحب لکھتے ہیں:

”مٹی پاک ہے اور ایسے ہی شراب بھی پاک ہے۔“ (نزل الابرار، ۳۹۱)

جائزہ:

مذکورہ بالا آیت کریمہ، احادیث و آثار اور اجماع امت سے واضح ہو رہا ہے کہ شراب ناپاک ہے اور ام الخبائث یعنی تمام ناپاک چیزوں کی اصل اور جڑ ہے۔ حضرت مجاہدؒ کے فتوے سے یہ بھی معلوم ہوا کہ شراب خون سے بھی زیادہ ناپاک ہے۔ لیکن ان تمام احادیث و آثار کو چھوڑ کر غیر مقلدین کہتے ہیں کہ شراب پاک ہے اور حرام ہونے کی وجہ سے اس کو ناپاک قرار دینا بے دلیل ہے حالانکہ مذکورہ احادیث شراب کے ناپاک ہونے پر صراحت کے ساتھ دلالت کر رہی ہیں لہذا غیر مقلدین کا مسلک مذکورہ احادیث کے خلاف ہے۔

﴿کیا مردار، خون اور خنزیر سب پاک ہیں؟﴾

﴿حدیث اور الحمدیث، صفحہ نمبر ۱۵۶..... تا ۱۶۳، طبع عشرین﴾

☆.....قل لا اُحد فی ما اوحی الی محرماً علی طاعم یطعمه الا ان ینکون میتة

او دماً مسفوحاً اولحم خنزیر فانہ رجس“ (القرآن، ۱۴۵/۶)

ترجمہ: (اے پیغمبر! ان سے) کہو کہ: ”جو جی، مجھ پر نازل کی گئی ہے اس میں تو میں کوئی ایسی چیز نہیں پاتا جس کا کھانا کسی کھانے والے کے لیے حرام ہو، الا یہ کہ وہ مردار ہو، یا بہتا ہوا خون ہو، یا سو رکا گوشت ہو، کیونکہ وہ ناپاک ہے۔“ (آسان ترجمہ قرآن (۳۳۲) - مفتی محمد تقی عثمانی صاحب مدظلہم)

(۱).....حضرت عبداللہ بن عباس رضی اللہ عنہما فرماتے ہیں کہ رسول اللہ ﷺ نے ایک مسک سے

وضو فرمانے کا ارادہ کیا تو آپ سے عرض کیا گیا کہ یہ تو مردار (کی کھال کی بنی ہوئی) ہے۔ آپ ﷺ نے فرمایا کہ اس کی دباغت اس کی ناپاکی کو دور کر دیتی ہے۔ (صحیح ابن خزیمہ، ۶۰۱)

(۲)..... حضرت عبداللہ بن عباس رضی اللہ عنہما فرماتے ہیں کہ رسول اللہ ﷺ نے فرمایا کہ جس کھال کو دباغت دے دی گئی وہ پاک ہوگئی۔ (ترمذی، ۳۰۳۱)

(۳)..... حضرت عبداللہ بن عمر رضی اللہ عنہما سے مروی ہے کہ آپ نے اپنے کپڑے میں خون لگا ہوا دیکھا تو اسے دھو دیا لیکن سیاہ نشان باقی رہا، آپ نے قیمتی منگوائی اور اسے کاٹ دیا۔ (مصنف ابن ابی شیبہ، ۱۹۸۱)

(۴)..... حضرت حسن بصریؒ نے فرمایا کہ تے، شراب اور خون سب ایک ہی طرح کے ہیں یعنی یہ اگر کپڑے پر لگ جائیں تو کپڑا ناپاک ہو جائے گا۔ (مصنف ابن شیبہ، ۱۹۳۱)

(۵)..... حضرت عائشہ رضی اللہ عنہا فرماتی ہیں کہ فاطمہ بنت ابی حمیشہؓ نے رسول اللہ ﷺ سے عرض کیا کہ یا رسول اللہ ﷺ میں تو پاک ہی نہیں ہوتی تو کیا میں نماز (پڑھنی) چھوڑ دوں، رسول اللہ ﷺ نے فرمایا کہ یہ رگ (سے نکلنے والا خون) ہے حیض نہیں ہے اس لئے جب حیض کے دن آئیں تو نماز چھوڑ دے اور جب اندازہ کے مطابق وہ ایام گزر جائیں تو خون کو دھو لے اور نماز پڑھ لے۔ (بخاری، ۴۴۱۱)

(۶)..... حضرت ابولہبہؓ نے رسول اللہ ﷺ سے سوال کیا اور عرض کیا کہ ہم اہل کتاب کے پڑوس میں رہتے ہیں، یہ لوگ اپنی ہانڈیوں میں خنزیر پکاتے ہیں اور اپنے برتنوں میں شراب پیتے ہیں، رسول اللہ ﷺ نے فرمایا کہ تمہیں ان کے علاوہ دوسرے برتن ملیں تو ان میں کھاؤ اور اگر نہ ملیں تو پھر ان کو پانی سے دھو کر ان میں کھاؤ پیو۔ (ابوداؤد، ۸۱۶۲)

مسئلہ احناف:

احناف کے نزدیک مردار، خون اور خنزیر تینوں نجس و ناپاک ہیں جیسا کہ مذکورہ آیت کریمہ میں ”انہ رجس“ کے الفاظ کے ساتھ اس کی طرف اشارہ کیا گیا ہے۔ (جواب، ۴۲۱، ۴۲۵، ۴۲۷۔ مکتبہ شریعت علیہ ملتان)

مسئلہ اہل حدیث:

غیر مقلدین کا کہنا ہے کہ مردار، خون اور خنزیر سب پاک ہیں ان کو ناپاک قرار دینا صحیح نہیں۔

چنانچہ نواب صدیق حسن خان صاحب لکھتے ہیں:

”اسی طرح آیت مبیہ میں مردار حرام ہو گا ناپاک نہیں۔۔۔ اور ایسے ہی خنزیر کے نا پاک ہونے پر لفظ رجس سے استدلال کرنا مناسب نہیں ہے۔۔۔ اور اسی طرح ہر خون کے پاک ہونے میں کوئی صحیح سنت ثابت نہیں ہوئی۔ (بدور الابلہ ص

۱۵-۱۶-۱۸)

☆..... نواب نور الحسن صاحب لکھتے ہیں:

”کتے اور خنزیر کے نجس العین ہونے کا، شراب، بنے والے خون اور مردار جانور کے پلید ہونے کا دعویٰ ناتمام ہے۔“ (عرف الجادی ص ۱۰)

جائزہ:

مذکورہ بالا آیت کریمہ، احادیث و آثار سے ثابت ہو رہا ہے کہ مردار، خون اور خنزیر سب نجس و ناپاک ہے۔ اللہ تعالیٰ نے مردار، خون، خنزیر تینوں کو یکجا کر کے فرمایا ”انہ رجس“ یہ ناپاک ہیں۔ احادیث میں مردار کی کھال کی دباغت کا بھی ذکر ہے یہ پاک نہیں تھی اسلئے تو دباغت کے بعد پاک قرار دی گئی اور ناپاکی کی بنا پر ہی ان سب کی خرید و فروخت سے منع کیا گیا۔ ان احادیث سے یہ بھی معلوم ہو رہا ہے کہ حضرت ابن عمرؓ نے خون سے آلودہ کپڑے کو دھو کر جب داغ باقی رہ گئی تھی تو اس جگہ کو قینچی سے کاٹ ڈالا۔ اگر خون پاک ہوتا تو رسول اللہ ﷺ فاطمہ بنت حبیش کو رنگ سے بنے والے خون کو دھونے کا حکم نہ دیتے، اور خون کے ناپاک ہونے پر اجماع بھی ہے۔ چنانچہ علامہ نوویؒ فرماتے ہیں:

”وفیه ان الدم نجس باجماع المسلمین۔“ (نووی شرح مسلم، ۱۴۰/۱)

لیکن غیر مقلدین مردار، خون اور خنزیر سب کو پاک قرار دیتے ہوئے کہتے ہیں کہ ان کو پلید قرار دینے کا دعویٰ ناتمام ہے جبکہ ان کا یہ موقف مذکورہ بالا احادیث کے خلاف ہے۔

﴿کیا کتا پاک ہے؟﴾

﴿حدیث اور الامجدیث، صفحہ نمبر ۱۶۳..... تا ۱۶۶، طبع عشرین﴾

(۱)..... حضرت ابو ہریرہؓ فرماتے ہیں کہ رسول اللہ ﷺ نے فرمایا تمہارے برتن کی پاکی جب کہ کتا اس میں منہ ڈال دے یہ ہے کہ اسے سات مرتبہ دھوئیں پہلی مرتبہ مٹی سے مانجھیں۔ (مسلم، ۱۳۷۱، ابوداؤد، ص ۱۰۱) اس سے ملتی جلتی حدیث ملاحظہ ہو: (مسلم، ۱۳۷۱)

(۲)..... حضرت ابو ہریرہؓ فرماتے ہیں کہ رسول اللہ ﷺ نے فرمایا کہ جب کتا برتن میں سے کسی کے برتن میں منہ ڈال دے تو اسے چاہیے کہ اس میں پانی بہا دے اور برتن کو تین بار دھولے۔ (اکامل لابن عدی، بحوالہ اعلاء السنن، ۱۹۷۱)

(۳)..... حضرت ابو ہریرہؓ فرماتے ہیں کہ رسول اللہ ﷺ نے فرمایا کہ جب کتا برتن میں منہ ڈال دے تو اس کا پانی گرا کر تین دفعہ اسے دھولو۔ (دارقطنی، ۶۶۱) مصنف عبدالرزاق کی حدیث سے کہتے کے جھوٹے میں ملوث برتن کو تین، پانچ اور سات دفعہ دھونا معلوم ہو رہا ہے ملاحظہ ہو: مصنف عبدالرزاق (۹۷۱)

مسلك احناف:

احناف کے نزدیک کتا ناپاک ہے اور اس کا جھوٹا بھی ناپاک ہے۔ لہذا جس برتن سے کتا پانی پیئے وہ بھی ناپاک ہو جاتا ہے اور اس کے پاک کرنے کا طریقہ یہ ہے کہ برتن کو کم از کم تین مرتبہ دھویا جائے۔ (ہدایہ، ۳۵۱، مکتبہ شرکت علیہ لبنان)

مسلك اہل حدیث:

غیر مقلدین کہتے ہیں کہ کتا پاک ہے، اس کا لعاب بھی پاک ہے، اس کا جھوٹا بھی پاک ہے اور اس کے پیشاب پاخانے کو بھی ناپاک نہیں کہا جاسکتا۔ چنانچہ نواب صدیق حسن خان صاحب لکھتے ہیں: ”کتے کے منہ ڈالنے والی حدیث پورے کتے اس کے خون، بال اور پسینے کے

ناپاک ہونے پر دلالت نہیں کرتی بلکہ یہ حکم تو صرف اس کے منہ ڈالنے کے ساتھ

خاص ہے۔ (بدورالابلہ ص ۱۶)

☆..... نواب وحید الزمان صاحب لکھتے ہیں:

”لوگوں نے کتے، خنزیر اور ان کے جھوٹے کے متعلق اختلاف کیا ہے زیادہ رائج بات

یہ ہے کہ ان کا جھوٹا ناپاک ہے جیسا کہ گزر چکا ہے اور ایسے ہی لوگوں نے کتے کے

پیشاب پاخانہ کے متعلق اختلاف کیا ہے حق بات یہ ہے کہ ان کے ناپاک ہونے پر

کوئی دلیل نہیں۔“ (نزل الابراہ، ۵۰۱-۵۹)

جائزہ:-

مذکورہ احادیث سے ثابت ہو رہا ہے کہ کتنا ناپاک ہے اور اس کا جوٹھا بھی ناپاک ہے، اور یہ بات واضح ہے کہ اس کے جوٹھے کا ناپاک ہونا اس وجہ سے ہے کہ خود کتنا ناپاک ہے اور یہی حکم اس کے پیشاب پاخانے کا بھی ہے۔ اسی طرح جس برتن سے کتا پانی پی لے اس کی پاکی یہ ہے کہ کم از کم اس کو تین دفعہ دھویا جائے۔ لیکن غیر مقلدین کے نزدیک کتا ناپاک ہے اور اس کے پیشاب پاخانہ کے متعلق کہتے ہیں کہ حق بات یہ ہے کہ اس کے ناپاک ہونے پر کوئی دلیل نہیں ظاہر ہے ان کا یہ نظریہ مذکورہ احادیث کے خلاف ہے۔

﴿کیا جانوروں کا پیشاب پاک ہے؟﴾

﴿حدیث اور احمدیث، صفحہ نمبر ۱۶۶..... ۲..... ۱۷۷، طبع عشرین﴾

(۱)..... حضرت ابو ہریرہ رضی اللہ تعالیٰ عنہ فرماتے ہیں کہ رسول اللہ ﷺ نے فرمایا کہ اکثر قبر کا

عذاب پیشاب (سے نہ بچنے) کی وجہ سے ہوتا ہے۔ (متدرک حاکم، ۱۸۳/۱)

یہی حدیث الفاظ کی تھوڑی سی اختلاف کے ساتھ ملاحظہ ہو: (فتح الباری، ۱۰۶/۱)

(۲)..... حضرت ابوامامہؓ سے روایت ہے کہ نبی علیہ الصلوٰۃ والسلام نے فرمایا کہ پیشاب سے بچو

کیونکہ قبر میں بندہ کا سب سے پہلے اسی پر محاسبہ ہوتا ہے۔ (مجمع الزوائد، ۲۰۹/۱)

(۳)..... حضرت عبادہ بن صامتؓ فرماتے ہیں کہ ہم نے رسول اللہ ﷺ سے پیشاب کے متعلق سوال کیا تو آپ نے فرمایا کہ جب تمہیں ذرا سا بھی پیشاب لگ جائے تو اسے دھولو کیونکہ میرا گمان یہی ہے کہ اس سے بھی عذاب قبر ہوتا ہے۔ (المنہج، ۱۰۶/۱)

(۴)..... حضرت عمار بن یاسرؓ فرماتے ہیں کہ میں کنوئیں پر اپنی چھاگل میں پانی کھینچ رہا تھا کہ میرے پاس رسول اللہ ﷺ تشریف لائے اور فرمایا کہ عمار کیا کر رہے ہو، میں نے عرض کیا یا رسول اللہ ﷺ میرے ماں باپ آپ پر قربان ہوں میں اپنا کپڑا دھو رہا ہوں، اسے تھوک لگ گیا ہے، آپ نے فرمایا کہ عمار کپڑے کو پانچ چیزیں لگ جانے کی وجہ سے دھونا چاہیے۔ پیشاب، پاخانہ، قے، خون اور منی، عمار تمہارا تھوک، تمہاری آنکھوں کے آنسو اور وہ پانی جو تمہاری چھاگل میں ہے سب برابر (یعنی پاک) ہے۔ (دارقطنی، ۱۲۷/۱)

(۵)..... مروی ہے کہ نبی علیہ الصلوٰۃ والسلام ایک نیک و صالح صحابی کی تدفین سے فارغ ہوئے تو آپ کو احساس ہوا کہ وہ عذاب قبر میں مبتلا ہوئے ہیں، آپ ان کی اہلیہ کے پاس تشریف لائے اور ان صحابی کے اعمال کے متعلق دریافت فرمایا، انہوں نے عرض کیا کہ یہ بکریاں چرا لیا کرتے تھے اور ان کی پیشاب سے نہیں بچتے تھے۔ اس موقع پر سرکار دو عالم ﷺ نے فرمایا کہ پیشاب سے بچو کیونکہ قبر کا عذاب عام طور پر اسی کی وجہ سے ہوتا ہے۔ (نور الانوار، ۶۸/۱، عزیزی حاشیہ الی الخ)

مسئلہ احتناف:

احتناف کے نزدیک پیشاب مطلقاً ناپاک ہے انسان کا پیشاب ہو یا حیوان کا، حلال جانوروں کا ہو یا حرام جانوروں کا، سب نجس و ناپاک ہے۔ (ہدایہ، ۷۴/۱۔ مکتبہ شریعت علیہ السلام)

مسئلہ اہل حدیث:

اس کے برعکس غیر مقلدین حلال جانور ہو یا حرام، سب کے پیشاب کو پاک قرار دیتے ہیں۔ چنانچہ نواب وحید الزمان صاحب لکھتے ہیں:

”اور منی پاک ہے، ایسے ہی حیض کے خون کے علاوہ باقی خون، شرمگاہ کی رطوبت، شراب اور حلال و حرام جانوروں کا پیشاب سب پاک ہیں۔“ (نزل الابرار، ۳۹)

جائزہ:

مذکورہ احادیث سے ثابت ہو رہا ہے کہ پیشاب مطلقاً ناپاک ہے۔ سرکارِ دو عالم ﷺ نے پیشاب سے بچنے کی تاکید فرمائی ہے اور نہ بچنے پر وعید ذکر کی ہے۔ نیز آپ نے بدن اور کپڑے پر پیشاب لگ جانے کی صورت میں ان کے دھونے کا حکم فرمایا ہے۔ ان تمام باتوں سے یہی ثابت ہوتا ہے کہ پیشاب ناپاک ہے، اس کے لگنے سے بدن ناپاک ہو جاتا ہے اور آپ نے پیشاب کے ناپاک ہونے میں حلال و حرام جانور کی کوئی تخصیص نہیں فرمائی اس لیے یہی کہا جائے گا کہ پیشاب مطلقاً ناپاک ہے۔ لیکن ان تمام احادیث کے خلاف غیر مقلدین کا کہنا ہے کہ مطلقاً جانوروں کا پیشاب پاک ہے حالانکہ یہ مذکورہ احادیث کے خلاف ہے۔

﴿وضو میں پاؤں کا دھونا فرض ہے﴾

﴿حدیث اور الہدایت، صفحہ نمبر ۱۷۵ تا ۱۷۷، طبع عشرین﴾

﴿..... يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾۔ (القرآن، ۶/۵)

ترجمہ: اے ایمان والو! جب تم نماز کے لیے اٹھو تو اپنے چہرے، اور کہنیوں تک اپنے ہاتھ دھو لو، اور اپنے سروں کا مسح کرو اور اپنے پاؤں (بھی) ٹخنوں تک (دھولیا کرو)۔ (آسان ترجمہ قرآن (۳۷۷/۱)۔ مفتی محمد تقی عثمانی مدظلہم)

(۱)..... حضرت عبداللہ بن عمرؓ فرماتے ہیں کہ نبی علیہ الصلوٰۃ والسلام ایک سفر میں جو آپ نے ہمارے ساتھ کیا تھا ہم سے پیچھے رہ گئے، پھر آپ نے ہم کو پالیا۔ اسی اثناء میں عصر کا وقت ہو گیا، ہم اپنے پاؤں

پر مسح کرنے لگے آپ نے پکار کر فرمایا ایڑیوں کے لیے ہلاکت ہے آگ سے۔ (مسلم، ۱۲۵/۱)
 (۲)..... حضرت ابو ہریرہ رضی اللہ عنہ سے مروی ہے کہ نبی علیہ الصلوٰۃ والسلام نے دیکھا کہ ایک شخص نے (دوران وضو) اپنی ایڑی نہیں دھوئی تو آپ نے فرمایا ایڑیوں کے لیے ہلاکت ہے آگ سے۔ (ایضاً)

مسلمک احناف:

احناف کے نزدیک وضو کے دوران اگر پاؤں میں موزے نہ ہو تو ان کا کدھونا فرض ہے اور ان پر مسح کرنا جائز نہیں۔ (ہدایہ، ۱۶۱۔ مکتبہ شرکت علیہ ملتان)

مسلمک اہل حدیث:

غیر مقلدین کا کہنا ہے کہ اگر کوئی دوران وضو پاؤں پر مسح کرے تو اسے منع نہیں کرنا چاہیے، اور بعض نے تو یہاں تک کہا کہ پاؤں پر مسح کرنا ہی فرض ہے۔ چنانچہ نواب وحید الزمان صاحب لکھتے ہیں:

”جن امور میں علماء کے درمیان اختلاف ہے ان پر انکار جائز نہیں جیسا کہ

(دوران وضو) پاؤں کا دھونا اور اس کا مسح کرنا۔“ (ہدیۃ المہدی، ۶۸/۱)

☆..... مولانا ابراہیم صاحب لکھتے ہیں:

”پاؤں دھونے کے بجائے مسح فرض ہے۔“ (فتاویٰ ابراہیمیہ، ص ۲۱۔ بحوالہ فتح المسلمین، ص ۲۵۲)

جائزہ:

مذکورہ آیت کریمہ اور احادیث مبارکہ سے ثابت ہو رہا ہے کہ دوران وضو پاؤں کا دھونا فرض ہے کیونکہ اللہ تعالیٰ نے پاؤں کے دھونے کا حکم دیا ہے، نیز سرکارِ دو عالم ﷺ ذرا سی ایڑی کے خشک رہ جانے پر اتنی وعید فرما رہے ہیں جبکہ مسح میں تو اکثر پاؤں ہی خشک رہتا ہے۔ خود سرکارِ دو عالم ﷺ اور صحابہ کرام کا ہمیشہ کا عمل یہی تھا کہ دوران وضو پاؤں میں اگر موزے

نہ ہوتے تو پاؤں کو اچھی طرح دھوتے، اور اسی پر اجماع امت بھی ہے۔

لیکن آیت کریمہ، احادیث مبارکہ اور اجماع امت کے خلاف غیر مقلدین کا کہنا ہے کہ اگر کوئی پورا پاؤں نہ دھوئے صرف مسح ہی کر لے تو بھی صحیح ہے اسے رد کرنا نہیں چاہیے، بلکہ پاؤں پر مسح کرنا ہی فرض ہے۔ ظاہر ہے ان کا یہ مسلک مذکورہ آیت کریمہ اور احادیث کے خلاف ہے۔

﴿کیا وضو کے شروع میں بسملہ پڑھنا فرض ہے؟﴾

﴿حدیث اور الہدیت، صفحہ نمبر ۱۷۷ تا ۱۸۲، طبع عشرین﴾

(۱)..... حضرت ابو ہریرہؓ فرماتے ہیں کہ رسول اللہ ﷺ نے فرمایا اے ابو ہریرہؓ! جب تو وضو کرنے لگے تو کہہ بسم اللہ والحمد للہ، بلاشبہ تیرے محافظ فرشتے مسلسل تیرے لیے نیکیاں لکھتے رہیں گے حتیٰ کہ تو اس وضو سے بے وضو ہو جائے۔ (معجم طبرانی صغیر، ۳/۱۷۷۔ مجمع الزوائد، ۲۲/۱)

(۲)..... حضرت براء رضی اللہ عنہ سے مرفوعاً مروی ہے کہ جو شخص وضو کرتے ہوئے کہے بسم اللہ، پھر ہر وضو کو دھوتے ہوئے کہے ”اشہد ان لا الہ الا اللہ وحده لا شریک لہ و اشہد ان محمدا عبده ورسوله“ پھر وضو سے فارغ ہو کر کہے ”اللہم اجعلنی من التوابین واجعلنی من المتطہرین“ تو اس کے لیے جنت کے آٹھوں دروازے کھول دیئے جائیں گے جس سے چاہے داخل ہو جائے۔ پھر اگر وضو سے فارغ ہوتے ہی فوراً دو رکعتیں اس طرح پڑھے کہ ان میں قرأت کرے اور جو کچھ کہہ رہا ہے اس کا اسے علم بھی ہو تو وہ اپنی نماز سے ایسے منتقل ہوتا ہے جیسے وہ اس دن تھا جس دن اسے اس کی ماں نے جنا تھا، پھر اسے کہا جاتا ہے کہ اب نئے سرے سے عمل کر۔ (کنز العمال، ۲۹۹/۹)

(۳)..... حضرت رفاعہ بن رافع سے مروی ہے کہ وہ نبی علیہ الصلوٰۃ والسلام کے پاس بیٹھے ہوئے تھے، آپ نے فرمایا کسی کی نماز اس وقت تک پوری نہیں ہوتی جب تک وہ اچھی طرح سے وضو نہ کرے جیسا کہ اللہ نے وضو کا حکم دیا ہے، اپنے چہرہ کو دھوئے دونوں ہاتھ کہنیوں سمیت دھوئے

اپنے سر کا مسح کرے اور دونوں پاؤں ٹخنوں سمیت دھوئے۔ (ابوداؤد، ۱۳۲/۱، ابن ماجہ ص ۳۶)

(۴)..... حضرت ابو ہریرہؓ فرماتے ہیں کہ رسول اللہ ﷺ نے فرمایا کہ جس نے وضو کیا اور اللہ کا نام لیا تو اس کا بدن پاک ہو گیا اور جس نے وضو کیا اور اللہ کا : نہ لیا تو صرف اس کے وضو کی جگہ پاک ہوگی۔ (دارقطنی، ۷۴/۱)

یہی حدیث الفاظ کے اختلاف کے ساتھ ملاحظہ ہو: بیہقی (۳۴۱)، دارقطنی (۷۴/۱)

(۵)..... حضرت حسن بصریؒ فرماتے ہیں کہ جب (کوئی) وضو کرے تو بسم اللہ پڑھے اور اگر نہ پڑھی تو بھی وضو ہو جائے گا۔ (معنف ابن ابی شیبہ، ۲/۱)

مسلك احناف:

احناف کے نزدیک وضو شروع کرتے وقت بسم اللہ پڑھ لینی چاہیے، وضو کے شروع میں بسم اللہ پڑھنا مستحب ہے اس لئے اگر کسی نے بسم اللہ نہ پڑھی تو بھی وضو ہو جائے گا۔ (ہدایہ، ۱۸۱-۱۸۲ مکتبہ شرکت علیہ ملتان)

مسلك اہل حدیث:

غیر مقلدین کا کہنا ہے کہ وضو میں بسم اللہ پڑھنا ضروری ہے۔ اگر شروع میں بھول جائے تو اثناء وضو میں ”بسم اللہ اولاً و آخراً“ کہہ لے اور اگر کسی نے بسم اللہ نہ پڑھی تو اس کا وضو نہیں ہوگا۔ چنانچہ مفتی عبدالستار صاحب لکھتے ہیں:

”الغرض ہر متوضی کو وضو کے شروع میں بسم اللہ والحمد للہ ضرور کہنا چاہیے

اگر ابتداء وضو میں بھول جائے تو اثناء وضو میں بسم اللہ اولاً و آخراً کہہ لے

ورنہ وضو نہ ہوگا اور جس کا وضو نہیں اس کی نماز نہیں۔“ (فتاویٰ ستاریہ، ۱۹/۲)

☆..... مولانا خالد گر جاکھی صاحب لکھتے ہیں:

”وضو کرنے سے پہلے بسم اللہ پڑھ کر وضو شروع کرنا چاہیے جو بسم اللہ نہیں پڑھتا

اس کا وضو نہیں ہوگا۔“ (صلوۃ النبی ص ۶۸)

جائزہ:

مذکورہ بالا احادیث و آثار سے ثابت ہو گیا کہ وضو کرتے وقت شروع میں بسم اللہ پڑھ لینی چاہیے اس کا بڑا اجر و ثواب ہے، لیکن اگر کسی نے بسم اللہ نہ پڑھی تو وضو بہر حال ہو جائے گا گو ترک سنت کی وجہ سے ثواب کم ہوگا۔ حضور علیہ الصلوٰۃ والسلام نے ایک صاحب کی نماز کی اصلاح کرتے ہوئے وضو کا طریقہ بتلایا لیکن اسے یہ نہیں فرمایا کہ پہلے بسم اللہ پڑھو۔ حدیث نمبر ۴..... سے صراحت معلوم ہو رہا ہے کہ اگر وضو کرتے ہوئے بسم اللہ نہ پڑھی تو وضو ہو جائے گا۔ حضرت حسن بصریؒ بھی یہی فتویٰ دیتے تھے اور اسی پر اجماع امت بھی ہے۔

لیکن ان تمام احادیث و آثار کے مقابلے میں غیر مقلدین کا موقف یہ ہے کہ وضو میں بسم اللہ پڑھنا ضروری ہے اگر کسی نے نہ پڑھی تو اس کا وضو نہیں ہوگا حالانکہ وضو کے شروع میں بسم اللہ کا ضروری ہونا احادیث سے ثابت نہیں ہوتا بلکہ مستحب ہونا معلوم ہوتا ہے۔

﴿خون نکل کر بہہ جانے سے وضو ٹوٹ جاتا ہے﴾

﴿حدیث اور الہمدیث، صفحہ نمبر ۱۸۷..... تا..... ۱۹۱، طبع عشرین﴾

(۱)..... حضرت عائشہ رضی اللہ عنہا فرماتی ہیں کہ رسول اللہ ﷺ نے فرمایا جسے دوران نماز المٹی آجائے یا نکسیر بہہ پڑے یا منہ بھر کرتے ہو جائے یا ندی نکل آئے تو اسے چاہیے کہ جا کر وضو کرے اور نماز پر بنا کرے بشرطیکہ اس دوران کوئی بات چیت نہ کی ہو۔ (ابن ماجہ ۸۷)

(۲)..... حضرت عائشہ رضی اللہ عنہا فرماتی ہیں کہ فاطمہ بنت ابی حیثم نے رسول اللہ ﷺ سے عرض کیا کہ یا رسول اللہ ﷺ میں تو پاک ہی نہیں ہوتی تو کیا نماز پڑھنی چھوڑ دوں؟ رسول اللہ ﷺ نے فرمایا کہ یہ رگ سے نکلنے والا خون ہے اس لیے جب حیض کے دن آئیں تو نماز چھوڑ دے اور جب اندازہ کے مطابق وہ ایام گزر جائیں تو خون کو دھو لے اور نماز پڑھ لے۔ (بخاری، ۴۴۱)

(۳)..... حضرت زید بن ثابتؓ فرماتے ہیں کہ رسول اللہ ﷺ نے فرمایا کہ ہر بہنے والے خون

(کے نکلنے) سے وضو (لازم ہو جاتا) ہے۔ (کامل ابن عدی، ۱۹۳۱ء)

یہی حدیث حضرت حمیم دارمی کی روایت سے ملاحظہ ہو: دارقطنی (۱۵۷۱ء)۔

(۴)..... حضرت ابن سیرینؒ نے اس شخص کے متعلق جسے خون آلود تھوک آتا ہے فرمایا کہ جب تھوک پر خون غالب ہو تو وضو کرے۔ (مصنف عبدالرزاق، ۱۳۸۱ء)

مسلمک احناف:

احناف کے نزدیک اگر بدن کے کسی حصہ سے خون نکلے اور بہہ کر اپنی جگہ سے تجاوز کرے تو وضو

ٹوٹ جائے گا۔ (ہدایہ، ۲۳/۱۔ درسی نسخہ، مکتبہ رحمانیہ لاہور)

مسلمک اہل حدیث:

غیر مقلدین کا کہنا ہے کہ پیشاب پاخانہ کی جگہ کے علاوہ بدن کے کسی حصہ سے بھی خون نکلے تو وضو نہیں ٹوٹتا اگرچہ خون بہہ پڑے۔ چنانچہ نواب نور الحسن صاحب لکھتے ہیں:

”خون نکلنے اور قے آنے سے وضو نہیں ٹوٹتا۔“ (عرف الہادی ص ۱۳)

☆..... نواب وحید الزمان صاحب لکھتے ہیں:

”پیشاب پاخانہ کی جگہ کے علاوہ خون نکلنے سے وضو نہیں ٹوٹتا اگرچہ وہ بہہ

پڑے..... وہ خون جو زخموں سے نکلے وہ بھی وضو نہیں ٹوٹتا ایسے ہی خالص پیپ

اور خون آلود پیپ سے بھی وضو نہیں ٹوٹتا۔“ (نزل الابرار، ۱۸/۱)

☆..... مولانا یونس قریشی صاحب لکھتے ہیں:

”بدن سے خون نکلنے سے وضو نہیں ٹوٹتا۔“ (دستور فقہی ص ۷۷)

جائزہ:

مذکورہ بالا احادیث و آثار سے ثابت ہو گیا کہ اگر بدن کے کسی حصہ سے خون نکل کر بہہ پڑے

تو وضو ٹوٹ جائے گا۔ پہلی حدیث..... میں رسول اللہ ﷺ نے نکسیر پہنے کی صورت میں وضو کرنے کا

حکم دیا ہے، ظاہر ہے کہ نکسیر بہتی ہے تو خون ہی نکلتا ہے۔ دوسری حدیث..... سے ثابت ہو رہا ہے

کہ خون استحاضہ رگ سے نکلنے والا خون ہے جو کہ مانع صلوٰۃ تو نہیں البتہ اس سے وضو باقی نہیں رہتا اس لیے نماز کے وقت وضو کرنا پڑے گا۔ اس سے یہ بات ثابت ہو گئی کہ رگ سے نکلنے والا خون ناقض وضو ہے اور جب ایسا ہے تو پھر ہر وہ خون جو بدن کے کسی حصہ سے بھی نکل کر بہہ پڑے وہ بھی ناقض وضو ہوگا، کیونکہ بہنے والا خون رگ ہی کا ہوتا ہے، شاید اس لیے آپ ﷺ نے یہ کلیہ بیان فرمادیا کہ ہر بہنے والے خون سے وضو لازم ہو جاتا ہے۔ جلیل القدر تابعی حضرت امام ابن سیرینؒ سے کسی نے خون آلود تھوک کے متعلق مسئلہ پوچھا تو فرمایا اگر تھوک پر خون غالب ہے تو وضو کرنا پڑے گا۔

لیکن ان تمام احادیث و آثار کے خلاف غیر مقلدین کا کہنا ہے کہ بدن کے کسی حصہ سے بھی خون نکلنے سے وضو نہیں ٹوٹتا، حالانکہ اوپر احادیث میں سرور عالم ﷺ کا واضح ارشاد موجود ہے کہ بہنے والے خون سے وضو لازم ہو جاتا ہے، لہذا یہ بات ثابت ہو گئی کہ یہاں بھی احناف کا عمل احادیث پر ہے جبکہ غیر مقلدین کا عمل احادیث پر نہیں۔

﴿ قے آنے اور نکسیر بہنے سے وضو ٹوٹ جاتا ہے ﴾

﴿ حدیث اور اہلحدیث، صفحہ نمبر ۱۹۱ تا ۱۹۳، طبع عشرین ﴾

(۱)..... حضرت عائشہ رضی اللہ عنہا فرماتی ہے کہ رسول اللہ ﷺ نے فرمایا جسے دوران نماز الٹی آجائے یا نکسیر بہہ جائے یا منہ بھر کرتے ہو جائے یا ندی نکل آئے تو اسے چاہیے کہ جا کر وضو کرے۔ (ابن ماجہ ص ۷۷)

(۲)..... حضرت عائشہ رضی اللہ عنہا سے مروی ہے کہ حضور علیہ الصلوٰۃ والسلام نے فرمایا کہ تم میں سے کسی کو دوران نماز الٹی آجائے یا منہ بھر کر قے آجائے تو اسے چاہیے کہ جا کر وضو کرے اور جو نماز پڑھ چکا ہے اس پر بناء کرے جب تک بات چیت نہ کی ہو۔ ابن جریجؒ فرماتے ہیں کہ اگر بات چیت کر لی تو پھر نئے سرے سے نماز پڑھے۔ (دارقطنی ص ۱۵۲)

(۳)..... حضرت ابوذر داءؓ سے مروی ہے کہ حضور علیہ الصلوٰۃ والسلام کو قے ہوئی تو آپ نے وضو

فرمایا۔ راوی کہتے ہیں کہ میں جامع مسجد دمشق میں حضرت ثوبانؓ سے ملا تو میں نے ان سے اس بات کا تذکرہ کیا، انہوں نے فرمایا کہ ابوہریرہؓ نے حج کہا اور میں نے ہی حضور علیہ الصلوٰۃ والسلام پر وضو کا پانی ڈالا تھا۔ (ترمذی، ص ۲۵)

(۴)..... حضرت ابن عمر رضی اللہ عنہ سے مروی ہے کہ جب کبھی ان کی تکسیر پھوٹ جاتی تو لوٹ کر وضو کرتے اور بات چیت نہ کرتے پھر واپس آ کر پڑھی ہوئی نماز پر بنا کر لیتے۔ (بیہقی، ص ۲۵۹)

(۵)..... حضرت ابن عمرؓ سے مروی ہے آپ نے فرمایا کہ جب کسی کی نماز میں تکسیر بہہ پڑے یا قے غالب آ جائے یا ندی پائے تو وہ جا کر وضو کرے اور واپس آ کر باقی نماز کو پڑھی ہوئی نماز پر (بنا کرتے ہوئے) پوری کرے جب تک کہ اس نے کلام نہ کیا ہو۔ (مصنف عبد الرزاق، ص ۳۳۹)

مسلك احناف:

احناف کے نزدیک منہ بھر کر قے آنے۔ یہ وضو ٹوٹ جاتا ہے، اسی طرح تکسیر بہنے سے بھی وضو ٹوٹ جاتا ہے۔ (ہدایہ، ص ۲۳۱، ۲۳۶۔ مکتبہ رحمانیہ لاہور)

مسلك اہل حدیث:

غیر مقلدین کا کہنا ہے کہ قے آنے سے وضو نہیں ٹوٹتا۔ چنانچہ نواب نور الحسن صاحب لکھتے ہیں:

”خون نکلنے اور قے آنے سے وضو نہیں ٹوٹتا۔“ (عرف الجادی ص ۱۴)

☆..... نواب وحید الزمان صاحب لکھتے ہیں:

”ایسے ہی خالص پیپ اور خون آلود پیپ سے وضو نہیں ٹوٹتا۔“ (نزل الابرار، ص ۱۸)

جائزہ:

مذکورہ بالا احادیث سے ثابت ہو رہا ہے کہ منہ بھر کر قے آنے سے اور تکسیر بہنے سے بھی وضو ٹوٹ جاتا ہے۔ سرکارِ دو عالم ﷺ کو جب قے ہوئی تو آپ نے وضو کیا اور صحابہ کرام کو بھی اسی کا حکم فرمایا، چنانچہ صحابہ کرام اسی پر عمل کرتے کراتے رہے۔ لیکن غیر مقلدین کا موقف یہ ہے کہ قے

آنے سے وضو نہیں ٹوٹتا، لہذا وضو کرنے کی ضرورت نہیں، جبکہ ان کا یہ نظریہ مذکورہ احادیث کے خلاف ہے۔

﴿ نماز میں قہقہہ لگانے سے وضو ٹوٹ جاتا ہے ﴾

﴿ حدیث اور الہدایت، صفحہ نمبر ۱۹۳ تا ۱۹۶، طبع عشرین ﴾

- (۱)..... حضرت ابو موسیٰؓ فرماتے ہیں کہ رسول اللہ ﷺ نماز پڑھا رہے تھے کہ ایک عبا صاحب آئے اور مسجد کے ایک کڑھے میں گر گئے۔ ان صاحب کی آنکھ میں تکلیف تھی بہت سے لوگ دوران نماز ہنس پڑے، رسول اللہ ﷺ نے ان لوگوں کو وضو اور نماز دونوں کے لونا نے کاظم دیا۔ (رواہ الطبرانی فی الکبیر، جمع الزوائد، ۲۳۶)
- یہی حدیث حضرت ابو العالیہ الریاحیؓ سے بھی مروی ہے ملاحظہ ہو مصنف عبدالرزاق (۳۷۶/۱)
- (۲)..... حضرت حسن بصریؒ حضور علیہ الصلوٰۃ والسلام سے روایت کرتے ہیں، فرماتے ہیں کہ حضور علیہ الصلوٰۃ والسلام نماز پڑھا رہے تھے کہ ایک نابینا آدمی قبلہ کی جانب سے نماز کے ارادہ سے آیا، لوگ فجر کی نماز میں مشغول تھے، یہ نابینا ایک کڑھے میں گر گیا کچھ لوگ ہنس پڑے حتیٰ کہ انہوں نے قہقہہ لگایا۔ جب حضور علیہ الصلوٰۃ والسلام نماز سے فارغ ہوئے تو فرمایا تم میں سے جس نے قہقہہ لگایا ہے وہ وضو اور نماز دونوں لونا لے۔ (کتاب الآثار لامام ابی حنیفہ، بروایت الامام محمد ص ۲۵)

یہی حدیث حضرت معبدؒ کی روایت سے ملاحظہ ہو: کتاب الآثار لامام ابی حنیفہ، بروایت ابو یوسف (۸۷۱)۔

مسلك احناف:

احناف کے نزدیک نماز میں اگر کسی نے قہقہہ لگایا تو نماز ٹوٹ جائے گی اور نماز کے ساتھ وضو

بھی ٹوٹ جائے گا۔ (ہدایہ، ۲۶/۱۔ مکتبہ رحمانیہ لاہور)

مسلك اہل حدیث:

غیر مقلدین کا کہنا ہے کہ دوران نماز قہقہہ لگانے سے وضو نہیں ٹوٹتا۔ چنانچہ نواب وحید الزمان

صاحب لکھتے ہیں:

”اور قہقہہ لگانے سے وضو نہیں ٹوٹا اگرچہ بالغ نمازی کامل نماز میں قہقہہ لگائے۔“

(نزہۃ المابرار، ۱۹/۱)

جائزہ:

مذکورہ احادیث سے ثابت ہو رہا ہے کہ اگر کسی نے نماز میں قہقہہ لگایا تو نماز کے ساتھ اس کا وضو بھی ٹوٹ جائے گا۔ یہی وجہ ہے کہ سرکارِ دو عالم ﷺ نے قہقہہ لگانے والوں کو وضو اور نماز دونوں کے لٹانے کا حکم دیا۔ لیکن غیر مقلدین کے ہاں نماز میں قہقہہ لگانے سے وضو نہیں ٹوٹتا جبکہ یہ مذکورہ احادیث کے خلاف ہے۔

﴿اعضاء وضو مکمل دھونا فرض ہے﴾

﴿حدیث اور اہلحدیث، صفحہ نمبر ۲۰۲... ۲۰۶... طبع عشرین﴾

☆... حضرت جابر رضی اللہ عنہ فرماتے ہیں کہ مجھے حضرت عمر رضی اللہ عنہ نے بتلایا کہ ایک شخص نے وضو کیا اور ناخن کے برابر جگہ اپنے پاؤں پر (خشک) چھوڑ دی۔ نبی علیہ الصلوٰۃ والسلام نے اسے دیکھ لیا، آپ نے فرمایا کہ جاؤ اچھی طرح سے وضو کرو، وہ گیا اور (اچھی طرح وضو کر کے) نماز پڑھی۔ (مسلم، ۱۲۵/۱)

مسلم احناف:

احناف کے نزدیک دوران وضو اگر اعضاء وضو میں سے کوئی جگہ ناخن کے برابر خشک رہ گئی تو وضو نہیں ہوگا، ناخن پالش لگانے سے چونکہ ناخن خشک رہتے ہیں اس لیے اگر کسی نے ناخن پالش لگالی ہے تو اس کا وضو نہیں ہوگا۔ (ہدایہ، ۲۹/۱۔ مکتبہ شرکت علیہ ملتان)

مسلم اہل حدیث:

غیر مقلدین ناخن پالش کو مہندی پر قیاس کرتے ہیں کہ مہندی لگانے سے بالاتفاق وضو ہو جاتا ہے اس لیے ناخن پالش لگانے سے بھی وضو ہو جائے گا۔ چنانچہ مولانا عبد اللہ روپڑی صاحب ایک

سوال کا جواب دیتے ہیں۔ سوال و جواب دونوں ملاحظہ فرمائیے:

”سوال:- کیا عورت ناخن پالش ناخنوں پر لگا کر وضو کر کے نماز پڑھ سکتی ہے بعض

لوگ کہتے ہیں کہ ناخن پالش لگا کر وضو کرے تو وضو نہیں ہوتا؟

جواب:- ناخن پالش مہندی کی قسم سے ہے مہندی کا رنگ بھی دو تین دفعہ لگانے

سے گاڑھا اور مونا ہو جاتا ہے جو بالاتفاق جائز ہے ایسا ہی ناخن پالش کو سمجھ لینا

چاہیے۔“ (فتاویٰ اہل حدیث ۳۵۱/۱)

جائزہ:

مذکورہ حدیث سے ثابت ہو رہا ہے کہ اگر کوئی جگہ ناخن کے برابر خشک رہ جائے تو وضو نہیں ہوگا، یہ بات بالکل واضح ہے کہ ناخن پالش لگانے سے ناخن خشک رہتے ہیں اس لیے وضو نہیں ہوگا۔ لیکن غیر مقلدین ناخن پالش کو مہندی پر قیاس کر کے کہتے ہیں کہ چونکہ مہندی لگانے سے وضو ہو جاتا ہے اس لیے ناخن پالش لگانے سے بھی وضو ہو جائے گا۔

لیکن ہمارے نزدیک یہ قیاس صحیح نہیں ہے اس لیے کہ ناخن پالش الگ چیز ہے اور مہندی الگ چیز ہے، کیونکہ مہندی میں انسانی صنعت کو دخل نہیں، اس کے پتے ہوتے ہیں جنہیں پس کر پانی میں گوندھ لیا جاتا ہے اور اس کے ہاتھ پر لگانے سے رنگ چڑھ جاتا ہے جبکہ ہاتھوں پر مہندی کا کوئی جزء بھی باقی نہیں رہتا۔ اس کے برعکس ناخن پالش خالص انسانی صنعت ہے، اس کے ناخنوں پر لگانے سے ناخنوں پر کوئی رنگ نہیں چڑھتا بلکہ ناخنوں پر رنگ دار روغن رہتا ہے۔ یہی وجہ ہے کہ جونہی ناخن پالش اترتی ہے ناخن صاف ہو جاتے ہیں کوئی رنگ نظر نہیں آتا۔ دوسرے مہندی کا رنگ گہرا ہوتا ہے ناخن پالش کی طرح اس کی تہہ نہیں بن جاتی جو پانی کو ناخن تک پہنچنے سے روک سکے۔ تیسرے مہندی کا رنگ پانی کے ناخن تک سرایت کرنے کو نہیں روکتا جبکہ ناخن پالش پانی کے سرایت کرنے کو روکتی ہے۔ پس جب پانی ناخنوں تک نہیں پہنچتا تو وضو کیسے ہو جاتا ہے، جبکہ سرور عالم ﷺ ناخن کے برابر جگہ خشک رہ جانے پر وضو لوٹانے کا حکم دیتے ہیں۔ ہاں اگر مہندیوں

میں بھی ایسی کوئی قسم ہے جو ناخن پر لگانے سے ناخن تک پانی کی سرایت کو روکتی ہو تو اس کے لگانے سے بھی وضو نہیں ہوگا۔

اس تفصیل سے جہاں یہ بات واضح ہوگئی کہ ناخن پالش لگانے سے ناخن خشک رہتے ہیں اور اس کے ساتھ وضو نہیں ہوتا وہاں یہ بات بھی ثابت ہوگئی کہ غیر مقلدین مذکورہ مسئلہ میں حدیث کو ترک کرتے ہیں اور اس کے مقابلہ میں قیاس پر عمل کرتے ہیں جس کا الزام حضرات احناف پر وہ روز لگاتے ہیں، حالانکہ احناف صرف وہاں قیاس کرتے ہیں جہاں قرآن، حدیث اور اجماع سے کوئی بات ثابت نہ ہوتی ہو جبکہ غیر مقلدین حدیث کے ہوتے ہوئے یہاں قیاس پر عمل کرتے ہیں اور وہ بھی غلط قیاس کر کے حدیث کی مخالفت کر بیٹھے ہیں۔

﴿قضاء حاجت کے وقت قبلہ رو ہونا یا اس کی طرف پیٹھ کرنا منع ہے﴾

﴿حدیث اور اجماع، صفحہ نمبر ۲۰۷ تا ۲۱۳، طبع عشرین﴾

(۱)..... حضرت ابویوب انصاری رضی اللہ عنہ سے مروی ہے کہ نبی علیہ الصلوٰۃ والسلام نے فرمایا ہے کہ جب تم بیت الخلاء آؤ تو پیشاب پاخانہ کرتے وقت قبلہ کی طرف نہ رخ کرو نہ پیٹھ کرو، البتہ مشرق یا مغرب کی طرف رخ کر لو۔ حضرت ابویوب انصاریؓ فرماتے ہیں کہ ہم لوگ ملک شام آئے تو ہم نے بیت الخلاء قبلہ رخ بنے ہوئے پائے، پھر ہم رخ تبدیل کر لیتے تھے اور اللہ سے استغفار کر لیتے تھے۔ (بخاری، ۵۷۷، مسلم، ۱۳۰۱، واللفظ لمسلم)

(۲)..... حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا جب کوئی تم میں سے قضاء حاجت کے لیے بیٹھے تو وہ ہرگز ہرگز قبلہ کی طرف رخ کرے نہ پیٹھ۔ (مسلم، ۱۳۱۱)

(۳)..... حضرت اہل بن حنیف رضی اللہ عنہ سے روایت ہے کہ نبی علیہ الصلوٰۃ والسلام نے انہیں قاصد بنا کر بھیجا فرمایا تم میرے قاصد بن کر اہل مکہ کے پاس جاؤ اور ان سے کہو کہ رسول اللہ ﷺ نے مجھے بھیجا ہے وہ تمہیں سلام کہتے ہیں اور تین چیزوں کا حکم دیتے ہیں کہ غیر اللہ کی قسم نہ کھاؤ، جب بیت الخلاء جاؤ تو قبلہ کی طرف نہ منہ نہ کرو نہ پیٹھ، اور ہڈی اور ٹانگی سے استنجاء نہ کرو۔ (مسند احمد، ۴/۷۸۷)

- (۴)..... حضرت سلمان فارسی رضی اللہ عنہ فرماتے ہیں کہ ان سے کسی مشرک نے استہزاء کیا کہ تمہارے صاحب تو تمہیں ہر چیز سکھلاتے ہیں حتیٰ کہ پیشاب پاخانے کا طریقہ بھی۔ آپ نے کہا کہ ہاں نبی ﷺ نے حکم دیا ہے کہ ہم قبلہ کی طرف نہ رخ کرے نہ پشت۔ (دارقطنی، ۵۴۶/۱)
- (۵)..... حضرت معقل بن ابی معقل اسدی رضی اللہ عنہ فرماتے ہیں کہ رسول اللہ ﷺ نے ہمیں پیشاب پاخانہ کرتے وقت دونوں قبلوں کی طرف رخ کرنے سے منع فرمایا ہے۔ (ابوداؤد، ۳۱/۱)
- (۶)..... حضرت سلمہ بن وہرام فرماتے ہیں کہ میں نے حضرت طاؤسؓ کو سنا کہ انہوں نے فرمایا رسول اللہ ﷺ کا ارشاد ہے کہ جب تم میں سے کوئی پاخانہ کے لیے آئے تو اسے چاہیے کہ وہ اللہ کے قبلہ کا اکرام کرے، نہ اس کی طرف رخ کرے نہ پشت۔ (دارقطنی، ۵۷۷/۱)
- (۷)..... حضرت ابو ہریرہؓ فرماتے ہیں کہ رسول اللہ ﷺ نے فرمایا جس نے بیت الخلاء میں نہ قبلہ کی طرف منہ کیا نہ پیٹھ کی، تو اس کے لیے ایک نیکی لکھی جائے گی اور ایک گناہ منادیا جائے گا۔ (مجمع الزوائد، ۲۰۶/۱)

﴿علامہ ابن قیم کی تحقیق﴾

☆..... علامہ ابن قیم رحمہ اللہ فرماتے ہیں:

”بیت اللہ شریف کے خواص میں سے ایک بات یہ بھی ہے کہ قضاء حاجت کے وقت اس کی طرف رخ کرنا اور پشت کرنا حرام ہے دنیا کی باقی تمام جگہوں کے علاوہ۔ اور اس مسئلہ میں صحیح ترین مذہب یہ ہے کہ استقبال و استدبار میں کوئی فرق نہیں خواہ قضاء میں ہو یا عمارت میں (ہر جگہ حرام ہے) ان دس سے زیادہ دلائل کی وجہ سے جو میں نے دوسری جگہ بیان کئے ہیں۔“ (زاد المعاد فی حدی خیر العباد، ۸/۱)

مسلك احناف:

احناف کے نزدیک بغیر کسی عذر کے قبلہ رو ہونا اور پشت کرنا آبادی میں ہو یا صحرا میں مطلقاً

حرام ہے۔ (ہدایہ، ۱۳۳/۱۔ مکتبہ شریعت علیہ السلام)

مسلك اہل حدیث:

غیر مقلدین کا کہنا ہے کہ پیشاب پاخانہ کرتے وقت قبلہ رو ہونا یا اس کی طرف پشت کرنا جائز بلکہ بعض علماء اہل حدیث نے اسے مسنون تک کہا ہے۔ چنانچہ مولانا محمد یونس قریشی صاحب لکھتے ہیں:

”مگر گھر میں یا کسی چیز کی آڑ میں جائز ہے۔“ (دستور مفتی ص ۴۵)

☆..... نواب وحید الزمان صاحب لکھتے ہیں:

”استنجا کرتے وقت قبلہ رو ہونا اور قبلہ کی طرف پیٹھ کرنا مکروہ نہیں ہے۔“ (نزل

الابرار، ۵۳/۱)

☆..... حضرت مولانا مفتی رشید احمد لدھیانوی صاحب لکھتے ہیں:

”ایک اور عجوبہ سماعت فرمائیں، آبادی کے اندر بول و براز کی حالت میں قبلہ کی طرف رخ کرنے کا جواز مختلف فیہ ہے اس لیے احتیاط بہر حال اس میں ہے کہ اس سے احتراز کیا جائے، مگر اہل حدیث کے ہاں تو دوسرے مذاہب کی مخالفت ہی بڑا جہاد ہے چنانچہ کراچی میں انہوں نے اپنی مسجد کے استنجا خانے گرا کر از سر نو قبلہ رخ تعمیر کرائے ہیں، وجہ پوچھنے پر ارشاد ہوا کہ یہ سنت چودہ سو سال سے مردہ تھی ہم نے اس کو زندہ کیا ہے۔“ (اسن الفتاویٰ، ۱۰۹/۳)

جائزہ:

مذکورہ بالا احادیث مبارکہ سے ثابت ہو رہا ہے کہ بول و براز کرتے وقت قبلہ رو ہونا یا اس کی طرف پشت کرنا مطلقاً ناجائز ہے۔ جناب نبی کریم سرکارِ دو عالم ﷺ نے اس سے سختی سے منع فرمایا ہے اور قبلہ شریف کے اکرام کرنے کا حکم دیا ہے جس کی صورت یہی بتلائی ہے کہ اس کی طرف نہ رخ کیا جائے اور نہ پشت۔ یہی وجہ ہے کہ صحابہ کرام بول و براز کے وقت قبلہ رو ہونے اور اس کی طرف پشت کرنے سے بچتے تھے اور اگر کہیں بیت الخلاء قبلہ رو بنے ہوئے بھی ہوتے تو رخ بدل کر بیٹھتے تھے۔ امام ابن قیمؒ کی تحقیق کے مطابق صحیح ترین مذہب بھی یہی ہے آبادی ہو یا صحرا ہر حال میں بول

براز کے وقت قبلہ رو ہونا اور اس کی طرف پشت کرنا منع ہے الا یہ کہ کسی عذر کی وجہ سے کیا جائے تو وہ دوسری بات ہے۔

لیکن ان صحیح، صریح، مرفوع احادیث کے خلاف غیر مقلدین کا کہنا ہے کہ پیشاب پاخانہ کرتے وقت قبلہ رو ہونا یا اس کی طرف پشت کرنا جائز ہے اور ناجائز ہونا تو دور رہا مکروہ بھی نہیں ہے بلکہ مسنون ہے۔ سرکارِ دو عالم ﷺ کے سختی سے روکے ہوئے اس عمل کو غیر مقلدین سنت قرار دے رہے ہیں جو حدیث پر عمل کرنے کے دعوے کرتے ہیں، ان باتوں کے ہوتے ہوئے یہ بات کیسے کہی جاسکتی ہے کہ غیر مقلدین احادیث پر عمل پیرا ہیں، جبکہ احناف کا مسلک بالکل واضح ہے جو ان احادیث کے مطابق ہے۔

﴿جمعہ کے دن غسل واجب نہیں بلکہ مسنون ہے﴾

﴿حدیث اور اجماع حدیث، صفحہ نمبر ۲۱۳..... تا..... ۲۲۱، طبع عشرین﴾

(۱)..... حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا جس نے خوب اچھی طرح سے وضو کیا پھر نماز جمعہ کیلئے آیا اور قریب ہو کر کان لگائے اور خاموش رہا، تو اس جمعہ سے اگلے جمعہ تک اور مزید تین دن کے گناہ معاف کر دیئے جائیں گے اور جس نے تنکریوں کو چھوا اس نے لغو کام کیا۔ (رواہ الترمذی وقال هذا حدیث حسن صحیح ۱۱۲۱)

(۲)..... حضرت سمرہ بن جندب رضی اللہ عنہ فرماتے ہیں کہ رسول اللہ ﷺ نے فرمایا کہ جس شخص نے جمعہ کے دن وضو کیا تو خیر اچھا کیا اور جس شخص نے غسل کیا تو غسل افضل ہے۔ (ترمذی ۱۱۱۱، ابوداؤد ۵۱۴)

(۳)..... حضرت عبداللہ بن عباس رضی اللہ عنہما فرماتے ہیں کہ رسول اکرم ﷺ نے فرمایا بے شک یہ عید کا دن ہے جسے اللہ تعالیٰ نے مسلمانوں کیلئے خاص کر دیا ہے پس جو شخص جمعہ کی نماز پڑھنے آئے اسے چاہیے کہ وہ غسل کرے اور اگر خوشبو ہو تو وہ بھی لگائے اور تم پر مسواک لازم ہے۔ (ابن ماجہ، ص ۷۷)

(۴)..... حضرت عبداللہ بن مسعود رضی اللہ عنہ فرماتے ہیں کہ جمعہ کے دن غسل کرنا

سنت ہے۔ (رواہ البزار، دارالحدیث، مجمع الزوائد، ۱۷۳۲)

(۵)..... حضرت علی رضی اللہ عنہ فرماتے ہیں جمعہ کے دن غسل کرنا مستحب ہے واجب نہیں۔ (رواہ الطبرانی فی الاوسط و رجالہ ثقات۔ مجمع الزوائد ۲، ۱۷۵)

(۶)..... حضرت عکرمہؓ سے مروی ہے کہ چچاہل عراق (حضرت عبداللہ بن عباسؓ کے پاس) آئے اور کہنے لگے ابن عباسؓ کیا تم جمعہ کے دن غسل کو واجب سمجھتے ہو؟ آپ نے فرمایا نہیں البتہ غسل زیادہ پائیزگی کا سبب ہے اور جو غسل کرے اس کیلئے بہتر ہے اور جو نہ کرے تو واجب بھی نہیں ہے۔ (ابوداؤد، ۱/۵۱)

(۷)..... حضرت عبیدہؓ (راوی حدیث) فرماتے ہیں کہ کچھ لوگوں نے حضرت ابو وائلؓ کے سامنے جمعہ کے دن کے غسل کا تذکرہ کیا تو آپ نے فرمایا (جمعہ کے دن) غسل واجب نہیں ہے کیونکہ اگر ایسا ہوتا تو بہت سے بوڑھے جمعہ کے دن سخت سردی میں نہاتے اور مر جاتے۔ (مصنف ابن ابی شیبہ، ۲/۹۷)

(۸)..... حضرت زاذانؓ فرماتے ہیں کہ میں نے حضرت علیؓ سے غسل کے متعلق سوال کیا تو آپ نے فرمایا جب چاہو غسل کرلو۔ میں نے عرض کیا کہ میں تو اس غسل کے متعلق پوچھ رہا ہوں جس کے کرنے میں فضیلت ہے۔ آپ نے فرمایا جمعہ کے دن، عرفہ کے دن، عید الفطر اور عید الاضحیٰ کے دن۔ (طحاوی، ۱/۸۴)

(۹)..... حضرت عبداللہ بن عمر رضی اللہ عنہما سے مروی ہے کہ حضرت عمرؓ جمعہ کا خطبہ دے رہے تھے کہ سرکارِ دو عالم ﷺ کے مہاجرین اولین صحابہ کرامؓ میں سے ایک صاحب (حضرت عثمانؓ) حاضر ہوئے، حضرت عمرؓ نے پکار کر ان سے کہا کہ یہ آنے کا کونسا وقت ہے، انہوں نے عرض کیا کہ میں کسی کام میں مشغول تھا اور ابھی گھر میں نہیں لوٹا تھا کہ میں نے اذان سنی اور وضو سے زیادہ کچھ نہیں کیا۔ حضرت عمرؓ نے فرمایا صرف وضو ہی کیا؟ حالانکہ تمہیں معلوم ہے کہ رسول اللہ ﷺ غسل کا حکم دیا کرتے تھے۔ (بخاری، ۱۲۰/۱)

☆..... محمد بن عبدالرحمن شافعی رحمہ اللہ لکھتے ہیں:

”جمعہ کیلئے غسل تمام فقہاء کے نزدیک سنت ہے سوائے داؤد ظاہری اور حسن کے۔

(رحمۃ الامۃ ص ۶۱)

مسلك احناف:

احناف کے نزدیک جمعہ کے دن غسل کرنا واجب نہیں بلکہ سنت ہے، ابتداء اسلام میں یہ واجب تھا (اور وجوب غسل کی وجہ یہ تھی کہ اس وقت لوگ تنگدستی کی وجہ سے ٹاٹ کے کپڑے پہنتے تھے جس کی وجہ سے مسجد میں پسینہ کی بو آتی تھی۔ پھر بعد میں جب مال و متاع کی فراوانی ہو گئی اور لوگوں کی خستہ حالی ختم ہوئی تو غسل کا وجوب بھی اٹھ گیا جبکہ سنیت باقی رہ گئی۔ (ہدایہ، ۳۲۱ مکتبہ شرکت علیہ ملتان)

مسلك اہل حدیث:

غیر مقلدین کا کہنا ہے کہ جمعہ کے دن غسل کرنا واجب ہے۔ چنانچہ نواب نور الحسن صاحب لکھتے ہیں:

”اور جمعہ کے لئے غسل واجب ہے“ (عرف المجادی، ص ۱۴)

☆..... نواب وحید الزمان صاحب لکھتے ہیں:

”جو شخص جمعہ کی نماز پڑھنے کا ارادہ رکھتا ہے اس پر غسل واجب ہے“۔ (نزل الابرار، ۲۵۸)

☆..... مولانا یونس قریشی صاحب لکھتے ہیں:

”جمعہ کے دن غسل کرنا واجب ہے“۔ (دستورالحجی، ص ۵۷)

جائزہ:

احادیث و آثار سے ثابت ہو رہا ہے کہ جمعہ کے دن غسل کرنا سنت ہے واجب نہیں ہے۔ حضور سرکار دو عالم ﷺ نے جمعہ کے دن اچھی طرح سے وضو کر کے آنے پر اجر و ثواب کا ذکر فرمایا ہے۔ جس سے یہ ظاہر ہوتا ہے کہ جمعہ کیلئے اگر کوئی صرف وضو کرے تو بھی کافی ہے البتہ غسل کو افضل قرار دیا ہے۔ چنانچہ صحابہ کرام حضرت عبداللہ بن مسعود، حضرت علی، حضرت عبداللہ بن عباس اور حضرت ابوہریرہ رضی اللہ عنہم سب جمعہ کے دن غسل کو سنت سمجھتے تھے واجب نہیں سمجھتے تھے، اگر بہ

غسل واجب ہوتا تو یہ صحابہ کرامؓ اس کا انکار نہ فرماتے۔

بخاری شریف کی حدیث سے بھی غسل کی سنیت معلوم ہوتی ہے اگر غسل واجب ہوتا تو حضرت عمرؓ حضرت عثمانؓ کو ضرور واپس بھیج دیتے۔ اس سے معلوم ہوا کہ ان دونوں حضرات کے نزدیک بھی جمعہ کے دن غسل سنت ہے۔ یہی تابعین و تبع تابعین کا مسلک ہے اور اسی پر اجماع امت بھی ہے سوائے داؤد ظاہری اور حسن کے کیونکہ وہ جمعہ کے دن غسل کو واجب قرار دیتے ہیں۔ لیکن ان تمام احادیث و آثار کے خلاف غیر مقلدین اس بات کے قائل ہیں کہ جمعہ کے دن غسل کرنا واجب ہے، ظاہر ہے کہ ان کا یہ مسلک مذکورہ احادیث کے خلاف ہے۔

نوٹ: یاد رہے کہ غیر مقلدین نے اس مسئلہ میں داؤد ظاہری کی تقلید کی ہے کیونکہ وہ جمعہ کے دن غسل کو واجب قرار دیتے ہیں۔

﴿تیمم کا صحیح طریقہ کیا ہے؟﴾

﴿حدیث اور اللمحیث، صفحہ نمبر ۲۲۱ تا ۲۲۶، طبع عشرین﴾

(۱)..... حضرت عبداللہ بن عمر رضی اللہ عنہ حضور نبی کریم ﷺ سے روایت کرتے ہیں کہ آپ ﷺ نے فرمایا تیمم میں دو ضربیں ہوتی ہیں ایک چہرہ کیلئے اور ایک کہنیوں سمیت دونوں ہاتھوں کیلئے۔ (دارقطنی، ۱۸۰/۱)

اس سے ملتی جلتی احادیث دارقطنی (۱۸۱/۱) میں حضرت جابرؓ کی روایت سے، متدرجاً حاکم (۱۷۹/۱) اور جامع المسانید (۲۳۳/۱) میں حضرت عبداللہ بن عمرؓ کی روایت سے ذکر کی گئیں ہیں۔ (۲)..... حضرت نافع سے مروی ہے کہ حضرت عبداللہ بن عمر رضی اللہ عنہما نے چوپایوں کے بازو میں تیمم کیا، آپ نے اپنے ہاتھ زمین پر مارے اور ان سے چہرہ پر مسح کیا، پھر دوسری مرتبہ دونوں ہاتھ زمین پر مارے اور ان سے کہنیوں سمیت دونوں ہاتھوں پر مسح کیا۔ (مصنف ابن ابی شیبہ، ۱۵۸/۱)

(۳)..... حضرت نافع فرماتے ہیں کہ میں نے حضرت عبداللہ بن عمر رضی اللہ عنہما سے تیمم کے بارے میں سوال کیا آپ نے اپنے دونوں ہاتھ زمین پر مارے اور ان سے ہاتھوں اور چہرہ کا مسح کیا

پھر دوسری مرتبہ دونوں ہاتھ مارے اور ان سے دونوں بازوؤں کا مسح کیا۔ (طحاوی، ۸۱/۱)

(۴)..... حضرت علی کرم اللہ وجہہ فرماتے ہیں کہ تیمم میں دو ضربیں ہوتی ہیں ایک ضرب چہرہ کیلئے اور ایک کہنیوں سمیت دونوں ہاتھوں کیلئے۔ (مسند امام زید، ص ۷۷)

(۵)..... حضرت جابر رضی اللہ عنہ سے مروی ہے کہ آپ نے اپنے دونوں ہاتھوں کو زمین پر مارے اور ان سے کہنیوں سمیت ہاتھوں کا مسح کیا۔ (مسند امام زید، ص ۷۷)

(۶)..... حضرت حبیب شہید سے مروی ہے کہ آپ نے حضرت حسنؓ (بھری) کو سنا کہ آپ سے تیمم کے بارے میں سوال کیا گیا، آپ نے اپنے دونوں ہاتھ زمین پر مارے اور ان سے چہرے کا مسح کیا، پھر دوبارہ اپنے دونوں ہاتھ زمین پر مارے اور ان سے کہنیوں سمیت دونوں ہاتھوں کا مسح کیا۔ (مصنف ابن ابی شیبہ، ۱۵۸/۱)

(۷)..... ابن طاووسؒ اپنے والد طاووس رحمہ اللہ سے روایت کرتے ہیں کہ آپ نے فرمایا تیمم میں دو ضربیں ہوتی ہیں ایک ضرب چہرہ کیلئے اور ایک کہنیوں سمیت دونوں ہاتھوں کیلئے۔ (ایضاً، ص ۱۵۹)

(۸)..... امام زہریؒ فرماتے ہیں کہ تیمم میں دو ضربیں ہوتی ہیں ایک ضرب چہرہ کیلئے اور ایک ضرب ہاتھوں کیلئے۔ (ایضاً)

(۹)..... حضرت ابراہیم نخعیؒ سے تیمم کے بارے میں مروی ہے کہ آپ نے فرمایا اپنے دونوں ہاتھ مٹی پر رکھ کر چہرہ کا مسح کر لو پھر دوبارہ ہاتھ رکھ کر جھانڈو اور کہنیوں سمیت دونوں ہاتھوں کا مسح کر لو۔ (کنز)

آثار لابن حنیف، روایت الامام محمد، ص ۱۵)

مسلك احناف:

احناف کے نزدیک تیمم میں دو ضربیں ہیں ایک ضرب چہرہ پر مسح کرنے کیلئے اور دوسری ضرب دونوں ہاتھوں پر مسح کرنے کیلئے، اور یہ دونوں ضربیں لگانا تیمم میں ضروری ہیں۔ (بدایہ، ۱۵۰/۱ مکتبہ شرکت علیہ لبنان)

مسلك اہل حدیث:

تیمم کے بارے میں غیر مقلدین کا کہنا ہے کہ اس میں صرف ایک ہی ضرب ہوتی ہے جبکہ کسی

بھی حدیث میں دوسریوں کا ذکر موجود نہیں۔ چنانچہ نواب نور الحسن صاحب لکھتے ہیں:

”تیمم ایک ضرب ہے زمین پر“۔ (عرف الہادی ص ۱۶)

☆ نواب صدیق حسن خان صاحب لکھتے ہیں:

”صحیح احادیث میں چہرہ اور ہتھیلیوں کیلئے سوائے ایک ضرب کے اور کچھ نہیں آیا۔“

(بدورالاحاطہ ص ۳۵)

جائزہ

احادیث و آثار سے ثابت ہو رہا ہے کہ تیمم میں دوسریں ہوتی ہیں ایک ضرب چہرے کے لئے اور دوسری دونوں ہاتھوں کے لئے۔ حضور کرار دو عالم ﷺ، صلی اللہ علیہ وسلم اور تابعین عظام سب فرما رہے ہیں کہ تیمم میں دوسریں ہیں۔ لیکن ان سب کے برعکس غیبتیہ میں دو کے بجائے ایک ضرب کے قائل ہیں حالانکہ یہ مذکورہ احادیث و آثار کے خلاف ہے۔

﴿ مدت حیض متعین ہے ﴾

﴿ حدیث اور احادیث، صفحہ نمبر ۲۲۶..... تا..... ۲۲۸، طبع عشرین ﴾

(۱)..... حضرت واثلہ بن اسقع رضی اللہ عنہ فرماتے ہیں کہ رسول اللہ ﷺ نے فرمایا حیض کی کم از کم مدت تین دن اور زیادہ سے زیادہ مدت دس دن ہے۔ (دارقطنی، ۲۱۹)

یہی حدیث حضرت ابوامامہؓ کی روایت سے ملاحظہ ہو: مجمع الزوائد (۲۸۰۱)

(۲)..... حضرت انس رضی اللہ عنہ فرماتے ہیں کہ حیض کی کم از کم مدت تین دن اور زیادہ سے زیادہ دس دن ہے۔ (رواہ الدارمی، ۱۷۲۱، قلت رجالہ رجال مسلم۔ اعلام السنن، ۲۳۷، دارقطنی، ۲۰۹۱)

(۳)..... حضرت حسن حضرت عثمان بن ابی العاص ثقفیؓ سے روایت کرتے ہیں کہ آپ نے فرمایا کہ حائضہ عورت جب دس دن سے تجاوز کر جائے تو وہ بمنزلہ مستحاضہ عورت کے ہے غسل کر کے نماز پڑھے گی۔ (ایضاً ص ۲۱۰)

(۴)..... حضرت سفیان رحمہ اللہ فرماتے ہیں کہ حیض کی کم از کم مدت تین دن اور زیادہ سے زیادہ دس دن ہے۔ (ایضاً)

مسئلہ احناف:

احناف کے نزدیک حیض کی مدت متعین ہے، اس کی کم از کم مدت تین دن اور زیادہ سے زیادہ دس دن ہے۔ تین دن سے کم اور دس دن سے زیادہ دنوں میں جو خون آئے گا وہ حیض کا نہیں ہوگا بلکہ استحاضہ کا شمار ہوگا۔ (ہدایہ، ۶۱۰، ۶۱۱۔ مکتبہ رحمانیہ لاہور)

مسئلہ اہل حدیث:

غیر مقلدین کا کہنا ہے کہ حیض کی اقل و اکثر کوئی مدت متعین نہیں اور نہ ہی تعیین مدت پر کوئی دلیل موجود ہے۔ چنانچہ نواب صدیق حسن خان صاحب لکھتے ہیں:

”حیض کی اقل و اکثر مدت کی تعیین سے متعلق کوئی قابل تمسک دلیل

نہیں آئی۔“ (ہدایہ، ص ۳۵)

☆..... جناب نواب نور الحسن صاحب لکھتے ہیں:

”اقل و اکثر حیض کی کوئی مدت متعین نہیں، اور شریعت میں اقل و اکثر طہر حیض

کے متعلق کوئی دلیل نہیں آئی۔ (عرف الجادی، ص ۱۶)

☆..... جناب نواب وحید الزمان صاحب لکھتے ہیں:

”اقل و اکثر حیض کی کوئی حد نہیں۔“ (نزل الابرار، ص ۳۵۱)

☆..... نواب صاحب ایک دوسری جگہ رقمطراز ہیں:

”اور اس باب میں جو حدیثیں حنفیوں نے روایت کی ہیں وہ سب موضوع اور

باطل ہیں اور صحیح مذہب اہل حدیث کا ہے کہ حیض کی کوئی مدت متعین

نہیں ہو سکتی، ہر ایک عورت کی عادت پر اس کا انحصار ہے۔“ (تیسیر الباری، ص ۱۳۰)

جائزہ:

احادیث و آثار سے معلوم ہو رہا ہے کہ حیض کی کم سے کم مدت تین دن اور زیادہ سے زیادہ مدت دس دن ہے۔ حضرت وائلہ بن اسقعؓ سرور عالم صلی اللہ علیہ وسلم کا یہی ارشاد نقل فرماتے ہیں، حضرت انسؓ بھی یہی فرماتے ہیں۔ حضرت عثمان بن ابی العاصؓ ثقیفیؓ بھی یہی فرماتے ہیں کہ اگر حائضہ عورت دس دن سے تجاوز کر جائے تو بمنزلہ مستحاضہ عورت کے ہوگی اور غسل کر کے نماز پڑھے گی، حضرت سفیان ثوریؓ بھی اسی کے قائل ہیں۔ لیکن ان تمام احادیث و آثار کے خلاف حضرات غیر مقلدین اس بات کے قائل ہیں کہ حیض کی (اقل و اکثر) کوئی مدت متعین نہیں ہے ظاہر ہے ان کا یہ نظریہ مذکورہ احادیث کے خلاف ہے۔

﴿طہارت کے بغیر قرآن چھونا جائز نہیں﴾

﴿حدیث اور الجحدیث، صفحہ نمبر ۲۲۹..... تا ۲۳۲، طبع مشرقین﴾

☆..... لا یمسہ الا المطہرون۔ (القرآن، ۷۹: ۲۷)

ترجمہ: ”اس کو وہی لوگ چھوتے ہیں جو خوب پاک ہیں۔“ (آسان ترجمہ قرآن، (۱۶۹۸/۳) تفسیری مدنی
عربی صاحب دلائل)

(۱)..... حضرت حکیم بن حزام رضی اللہ عنہ سے مروی ہے کہ نبی علیہ الصلوٰۃ والسلام نے جب انہیں
یمن کا حاکم بنا کر بھیجا تو فرمایا کہ تم قرآن کو نہ چھونا مگر اس حالت میں کہ تم پاک ہو۔ (مسند رک حاکم،
۳۸۵/۳۔ دار لطفی، ۱۲۲۱)

(۲)..... حضرت عبداللہ بن عمر رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا کہ قرآن کو
پاک آدمی کے سوا کوئی نہ چھوئے۔ (رواہ الطبرانی فی الکبیر والصغیر رجال مؤثقون۔ مجمع الزوائد، ۲۷۶/۱)

(۳)..... حضرت عبداللہ بن ابوبکر بن حزم سے مروی ہے کہ رسول اللہ صلی اللہ علیہ وسلم نے جو خط عمرو بن حزم کو
لکھا تھا اس میں یہ بات بھی تھی کہ قرآن کو پاک آدمی کے سوا کوئی نہ چھوئے۔ (مؤطا امام مالک ص ۱۸۵)

(۴)..... حضرت انس بن مالکؓ فرماتے ہیں کہ حضرت عمر رضی اللہ عنہ تکواری لکھا کر نکلے آپ سے کہا گیا کہ آپ کے تو بہنوئی اور بہن صبا لی ہو گئے ہیں، آپ سیدھے بہن بہنوئی کے پاس آئے ان کے پاس مہاجرین میں سے ایک صاحب جنہیں خواب کہا جاتا ہے موجود تھے، یہ سب سورۃ طہ پڑھ رہے تھے۔ حضرت عمرؓ نے کہا کہ وہ کتاب دو جو تم پڑھ رہے تھے میں بھی پڑھوں اور کتاب پڑھنے لگے۔ آپ سے آپ کی بہن نے کہا کہ تم تو ناپاک ہو اور کتاب اللہ کو پاک لوگ ہی چھوتے ہیں، اس لئے کھڑے ہو اور غسل یا وضو کرو، حضرت عمر اٹھے وضو کیا پھر کتاب لے کر سورۃ طہ پڑھی۔ (دارقطنی، ۱۳۳۱)

(۵)..... حضرت ابوہریرہؓ اپنی خادمہ کو حالت حیض ہی میں حضرت ابوہریرہؓ کے پاس بھیجتے تھے اور خادمہ ان کے یہاں سے قرآن مجید ڈوری سے پکڑ کر لاتی تھی۔ (بخاری، ۴۳۱۱)

☆..... حضرت عبدالرحمن شافعی رحمہ اللہ لکھتے ہیں:

”جائز نہیں ہے قرآن کا چھونا اور اٹھانا بے وضو شخص کے لئے اجماعی طور پر۔“
(رحمۃ اللامۃ ص ۱۵)

مسئلہ احناف:

احناف کے نزدیک قرآن مجید کو چھونے کے لئے طہارت (وضو یا غسل) شرط ہے طہارت کے بغیر قرآن کو چھونا جائز نہیں۔ (ہدایہ، ۶۳/۱۔ مکتبہ شریعت علیہ السلام)

مسئلہ اہل حدیث:

غیر مقلدین کا کہنا ہے کہ قرآن کو چھونے کے لئے طہارت شرط نہیں ہے طہارت کے بغیر بھی قرآن کو چھو سکتے ہیں۔ چنانچہ غیر مقلدین کے محقق العصر جناب نواب وحید الزمان صاحب لکھتے ہیں:

”کہا گیا ہے کہ قرآن کو چھونے کے لئے طہارت شرط نہیں ہے اسی پر ہمارے

اصحاب میں سے شوکانی وغیرہ نے بزم کیا ہے۔ (نزل الابرار، ۹/۱)

☆..... جناب نواب نور الحسن صاحب لکھتا ہے:

”بے وضو شخص کے لئے قرآن کو چھونا جائز ہے“۔ (عرف الہادی ص ۱۵)

جائزہ:

اللہ تعالیٰ، حضور علیہ الصلوٰۃ والسلام، صحابہ کرام، تابعین عظام اور ائمہ مجتہدین سب فرما رہے ہیں کہ طہارت کے بغیر قرآن مجید کو چھونا جائز نہیں ہے لیکن ان سب سے ہٹ کر حضرات غیر مقلدین قرآن کے بلا طہارت چھونے کو جائز قرار دے رہے ہیں، ظاہر ہے ان کا یہ طرز عمل مذکورہ احادیث کے خلاف ہے۔

﴿نماز کیلئے جگہ، بدن اور کپڑوں کا پاک ہونا اور ستر کا ڈھانپنا﴾

﴿حدیث اور الہمدیث، صفحہ نمبر ۲۳۲..... ۲..... ۲۳۰، طبع عشرین﴾

☆..... و طهر یتنی لطائفین والقائمین والركع السجود۔ (القرآن ۲۲، ۲۶)

ترجمہ: ”اور میرے گھر کو ان لوگوں کے لیے پاک رکھنا جو (یہاں) طواف کریں، اور عبادت کے لیے کھڑے ہوں، اور رکوع بعدے بجلائیں“۔ (آسان ترجمہ قرآن (۱۰۲/۲) از مفتی محمد تقی عثمانی صاحب مدظلہم)

☆..... وثيابك فطهر۔ (القرآن ۷۴)

ترجمہ: ”اور اپنے کپڑوں کو پاک رکھو“۔ (آسان ترجمہ قرآن (۱۸۳/۳) از مفتی محمد تقی عثمانی صاحب مدظلہم)

☆..... يا بني آدم خذوا زينتكم عند كل مسجد۔ (القرآن، ۳۱/۷)

ترجمہ: ”اے آدم کے بیٹوں اور بیٹیوں! جب کبھی مسجد میں آؤ تو اپنی خوشنمائی کا سامان (یعنی لباس جسم پر) لے کر آؤ“۔ (آسان ترجمہ قرآن (۲۵۱/۱) از مفتی محمد تقی عثمانی صاحب مدظلہم)

(۱)..... حضرت عبداللہ بن عمر رضی اللہ عنہما سے مروی ہے کہ نبی کریم ﷺ نے سات جگہ نماز پڑھنے سے منع فرمایا ہے کوڑے کرکٹ کی جگہ میں، جانور ذبح کرنے کی جگہ میں، قبرستان میں، راستہ چلنے کی

جگہ میں، حمام میں، اونٹوں کے باڑے میں اور بیت اللہ کی چھت پر۔ (ترمذی، ۸۱/۱)

(۲)..... حضرت عائشہ رضی اللہ عنہا فرماتی ہیں کہ فاطمہ بنت ابوجہش نے رسول اکرم ﷺ سے

عرض کیا کہ یا رسول اللہ ﷺ میں تو پاک ہی نہیں ہوتی تو کیا میں نماز پڑھنی چھوڑ دوں۔ آپ ﷺ نے فرمایا کہ یہ رگ سے نکلنے والا خون ہے حیض نہیں ہے، اسلئے جب حیض کے دن آئیں تو نماز چھوڑ دے اور جب اندازہ کے مطابق وہ ایام گزر جائیں تو خون کو دھو لے اور نماز پڑھ لے۔ (بخاری، ۴۴۱)

(۳)..... حضرت ابوسعید خدری رضی اللہ عنہ فرماتے ہیں کہ حضور ﷺ صحابہ کرام کو نماز پڑھا رہے تھے کہ اچانک آپ نے جوتیاں اتار کر بائیں طرف رکھ دیں۔ صحابہ کرامؓ نے یہ دیکھا تو انہوں نے بھی جوتیاں اتار دیں۔ حضور ﷺ نے نماز سے فارغ ہو کر پوچھا کہ کس چیز نے تمہیں جوتیاں اتارنے پر ابھارا؟ صحابہؓ نے عرض کیا ہم نے آپ کو جوتیاں اتارتے دیکھا تو ہم نے بھی اتار دی۔ رسول اللہ صلی اللہ علیہ وسلم نے فرمایا کہ مجھے تو جبریل امین نے آ کر خبر دی تھی کہ جوتیوں میں ناپاکی (لگی ہوئی) ہے۔ (ابوداؤد، ۹۵۱)

(۴)..... حضرت عبداللہ بن ابی قتادہ اپنے والد سے مرفوعاً روایت کرتے ہیں کہ اللہ تعالیٰ عورت کی نماز اس وقت تک قبول نہیں فرماتے جب تک کہ وہ اپنی زینت نہ چھپالے اور نہ کسی ایسی لڑکی کی نماز قبول فرماتے ہیں جو کہ بالغ ہو گئی ہو حتیٰ کہ وہ اوڑھنی اوڑھ لے۔ (اخرجہ الطبرانی فی الاوسط بحوالہ الدرر النبی، ۱۲۲۱)

مسک احناف:

احناف کے نزدیک جگہ، بدن اور کپڑوں کا پاک ہونا اور ستر کا ڈھانپنا نماز کی شرائط میں سے ہیں، اگر کسی نے ایسی حالت میں نماز پڑھی کہ جگہ ناپاک تھی یا بدن اور کپڑوں پر مقدار غفو سے زیادہ نجاست لگی تھی یا دوران نماز بلا عذر ستر کھلا رکھا تو ان تمام صورتوں میں نماز نہیں ہوگی۔ (بدایہ، ۹۲۱۔ مکتبہ شرکت علیہ ملتان)

مسک اہل حدیث:

غیر مقلدین کے نزدیک جگہ، بدن اور کپڑوں کا پاک ہونا اور ستر کا ڈھانپنا نماز کی شرائط میں سے نہیں ہیں ان کے بغیر بھی نماز ہو جاتی ہے۔ چنانچہ نواب صدیق حسن خان صاحب لکھتے ہیں:

”نماز کی جگہ کا پاک ہونا واجب ہے نماز کے صحیح ہونے کیلئے شرط نہیں ہے۔“

(بدورالابۃ ص ۴۰)

☆..... دوسری جگہ لکھتے ہیں:

”نماز کے صحیح ہونے کیلئے اٹھائی ہوئی چیز اور پہنے ہوئے کپڑوں کے پاک ہونے

کو شرط قرار دینا مناسب نہیں۔“ (بدورالاحد ص ۳۹)

☆..... ایک اور جگہ تحریر فرماتے ہیں:

”یہ بات کہ عورت کی نماز اگرچہ وہ تنہا ہو یا دوسری عورتوں کے ساتھ ہو یا شوہر یا

دوسرے محرموں کے ساتھ ہو تو پورے ستر کے ڈھانپے بغیر نماز نہیں ہوتی تو یہ بات ہمیں

تسلیم نہیں۔“ (ایضاً)

☆..... جناب نواب نور الحسن صاحب لکھتے ہیں:

”نماز کی جگہ کا پاک ہونا واجب ہے نہ کہ نماز کے صحیح ہونے کی شرط۔“ (عرف الجا

دی، ص ۲۱)

☆..... دوسری جگہ لکھتے ہیں:

”ناپاک کپڑوں میں نماز پڑھی تو اس کی نماز صحیح ہے۔“ (ایضاً)

☆..... اسی کتاب میں دوسری جگہ ستر کے بارے میں لکھتے ہیں:

”یہی سے تجھے معلوم ہوگا کہ نماز کی ستر کا جو حصہ بھی نماز میں کھل جائے یا وہ

ناپاک کپڑوں میں نماز پڑھ لے تو اس کی نماز صحیح ہے۔“ (ایضاً)

جائزہ:

آیات کریمہ اور احادیث مبارکہ سے ثابت ہو رہا ہے کہ صحت صلوٰۃ کیلئے جگہ، بدن اور کپڑوں کا پاک ہونا اور ستر کا ڈھانپنا ضروری ہے، لیکن غیر مقلدین کا بلا تفریق یہ کہنا ہے کہ اگرچہ بدن پر نجاست لگی ہوئی ہو اور کپڑے بے شک ناپاک ہوتا ہم نماز صحیح ہو جائے گی جبکہ جگہ کے پاک ہونے

اور ستر پورا ڈھانپنے کی شرط انہیں تسلیم نہیں۔ پس یہ بات واضح ہوگئی کہ غیر مقلدین کا مذکورہ احادیث کے خلاف موقف اختیار کرنا اس بات کی دلیل ہے کہ ان کا احادیث پر عمل نہیں بلکہ ان کے خلاف عمل کرتے ہیں جبکہ احناف ہی دراصل احادیث پر عمل کرنے والے ہیں۔

﴿نماز فجر کس وقت پڑھنا افضل ہے؟﴾

﴿حدیث اور الہدیث، صفحہ نمبر ۲۳۰ تا ۲۳۷، طبع عشرین﴾

(۱)..... حضرت عبداللہ بن مسعود رضی اللہ عنہ فرماتے ہیں کہ میں نے نبی اکرم ﷺ کو کبھی نہیں دیکھا کہ آپ نے کوئی نماز بھی بے وقت پڑھی ہو سوائے دو نمازوں یعنی مغرب اور عشاء کے، کہ ان کو آپ نے (مزدلفہ) میں اکٹھا پڑھا اور فجر کو وقت سے پہلے۔ (بخاری، ص ۲۱۸)

(۲)..... حضرت رافع بن خدیج رضی اللہ عنہ فرماتے ہیں کہ میں نے رسول پاک ﷺ کو فرماتے ہوئے سنا کہ فجر کو خوب روشنی میں پڑھو کیونکہ اس میں بہت بڑا ثواب ہے۔ (ترمذی، ص ۴۰۱)

(۳)..... حضرت محمود بن لبید رضی اللہ عنہ نے اپنی قوم کے کئی انصاریوں سے روایت کی ہے کہ رسول پاک ﷺ نے فرمایا کہ جتنا روشن کرو گے تم فجر کو اتنا ہی زیادہ ثواب ہوگا۔ (نسائی، ص ۶۵۱)

(۴)..... حضرت معتمر رحمہ اللہ نے بیان کیا ہے کہ میں نے بیان یعنی ابوسعیدؓ کو سنا انہوں نے فرمایا کہ میں نے حضرت انس رضی اللہ عنہ کو فرماتے ہوئے سنا کہ رسول پاک ﷺ صبح کی نماز اس وقت پڑھتے تھے جس وقت کہ آنکھ دور سے کسی چیز کو دیکھ لیتی تھی۔ یہ حدیث امام ابو محمد قاسم ثابت قسطلی نے کتاب ”غریب الحدیث“ میں روایت کی ہے اور فرمایا ہے کہ ”فسح البصر و انفسح“ اس وقت کہا جاتا ہے جبکہ آنکھ دور سے کسی چیز کو دیکھے اور مراد اس سے حدیث میں صبح کا اجالا ہے۔

(نصب الرایۃ، ۲۳۹/۱)

(۵)..... حضرت رافع بن خدیجؓ فرماتے ہیں کہ رسول پاک ﷺ نے حضرت بلالؓ سے فرمایا کہ صبح کی نماز کو روشنی میں پڑھو یہاں تک کہ لوگ روشنی کی وجہ سے اپنے تیر اندازی کے نشانے کو دیکھنے لگیں۔ (آثار السنن، ص ۵۸)

(۶)..... حضرت عبدالرحمن بن یزید رحمہ اللہ فرماتے ہیں کہ حضرت عبداللہ بن مسعودؓ فجر کی نماز خوب اجالا کر کے پڑھتے تھے۔ (معجم طبرانی کبیر، ۹/۲۵۸)

(۷)..... حضرت علی بن ربیعہؓ فرماتے ہیں کہ میں نے حضرت علیؓ کو سنا کہ آپ مؤذن سے کہہ کر رہے تھے کہ خوب اجالا کر، خوب اجالا کر۔ مراد یہ تھی کہ صبح کی نماز اجالے میں پڑھو۔ (طحاوی، ۱۲۳/۱)

(۸)..... حضرت مجاہدؓ فرماتے ہیں کہ میں آقا قیس بن سائبؓ کا ہاتھ پکڑ کر لے جاتا تھا۔ آپ فرماتے سورج ڈھل گیا، میں کہتا ہاں، تو آپ ظہر کی نماز پڑھتے اور فرماتے کہ ایسے ہی رسول اللہ ﷺ کیا کرتے تھے۔ اور نبی علیہ الصلوٰۃ والسلام عصر کی نماز ادا فرماتے تھے اس حال میں کہ سورج بالکل سفید ہوتا اور نبی علیہ الصلوٰۃ والسلام مغرب کی نماز ادا فرماتے تھے اس حال میں کہ روزہ دار روزہ افطار کرنے کے متعلق شک میں ہوتا (کہ ابھی افطار کرے یا نہ کرے)۔ (رواہ الطبرانی فی الکبیر۔ مجمع الزوائد، ۱/۳۰۵)

(۹)..... حضرت ابراہیم نخعیؓ فرماتے ہیں کہ صحابہ کرامؓ کا کسی چیز پر اتنا اتفاق رائے نہیں ہے جتنا اتفاق نماز فجر کے روشنی میں پڑھنے پر ہے۔ (مصنف ابن ابی شیبہ، ۳۲۲/۱۔ طحاوی، ۱۲۶/۱)

مسک احتناف:

احتناف کے نزدیک فجر کی نماز اسفار یعنی خوب اجالے میں پڑھنا افضل ہے، سرکارِ دو عالم ﷺ کا معمول مبارک بھی یہی تھا اور آپ اس کی تاکید بھی فرماتے تھے کہ فجر کی نماز اجالے میں پڑھی جائے۔ (ہدایہ، ۸۲/۱، مکتبہ شریعت علیہ السلام)

مسک اہل حدیث:

غیر مقلدین فجر کی نماز کو غلٹ یعنی اندھیرے میں پڑھنے کو افضل قرار دیتے ہیں۔ چنانچہ مولانا یونس قریشی صاحب لکھتے ہیں:

”فجر کی نماز اندھیرے میں پڑھنا افضل ہے“۔ (دستور السنن، ص ۸۰)

☆..... غیر مقلدین کا ایک فتویٰ ملاحظہ فرمائیں:

”آخضور ﷺ اور خلفاء راشدین ہمیشہ غلّس (اندھیرے) میں فجر کی نماز پڑھتے

رہے۔“ (فتاویٰ علماء حدیث ۱۵۵/۲)

جائزہ:

احادیث و آثار سے ثابت ہو رہا ہے کہ فجر کی نماز خوب اجالے میں پڑھنا افضل ہے، حضور پاک ﷺ کا معمول مبارک فجر کی نماز کا اسفار (روشنی) ہی میں پڑھنے کا تھا اور آپ نے اس کی تاکید بھی فرمائی ہے اور اس کو بڑے اجر کا باعث بتلایا ہے۔ آپ نے ایک دفعہ حج کے موقع پر مزدلفہ میں اندھیرے میں نماز پڑھی تو اسے حضرت عبداللہ بن مسعودؓ نے عام معمول کے وقت سے پہلے نماز پڑھنا ذکر فرمایا۔ اس کے علاوہ تمام صحابہ کرامؓ کا معمول مبارک بھی یہی تھا کہ فجر کی نماز کو خوب اجالے میں پڑھتے تھے جیسا کہ ابراہیم نخعیؒ نے فرمایا کہ صحابہ کرامؓ جس قدر فجر کی نماز خوب روشنی کر کے پڑھنے پر متفق تھے اتنا کسی اور چیز پر متفق نہیں تھے۔

لیکن حضور اکرم ﷺ کے عمل آپ کے تاکید کی حکم اور عام صحابہ کرامؓ کے معمول کے خلاف حضرات غیر مقلدین فرما رہے ہیں کہ فجر کی نماز اندھیرے میں پڑھنا ہی افضل ہے اور حضور ﷺ اور خلفاء راشدین ہمیشہ غلّس (اندھیرے) میں نماز پڑھتے تھے۔ اگر ان کی یہ بات مان لی جائے تو اس کا لازمی نتیجہ یہ نکلے گا کہ حضور ﷺ کی قولی و فعلی احادیث میں تعارض پیدا ہے اس لئے غیر مقلدین کے اس فتوے کے ساتھ اتفاق کرنا ممکن نہیں۔

﴿ظہر کی نماز کا افضل وقت کونسا ہے؟﴾

﴿حدیث اور الامجدیث، صفحہ نمبر ۲۳۷..... تا ۲۳۹، طبع عشرین﴾

(۱)..... حضرت انس بن مالکؓ فرماتے ہیں کہ رسول اللہ ﷺ ظہر کی نماز گرمی میں ٹھنڈے وقت

میں پڑھتے تھے اور سردی میں جلدی پڑھتے تھے۔ (نسائی، ۵۸۱)

(۲)..... حضرت ابوسعید رضی اللہ عنہ فرماتے ہیں کہ رسول اللہ ﷺ نے فرمایا کہ ظہر کی نماز ٹھنڈی کر

کے پڑھو کیونکہ گرمی کی شدت جہنم کی بھاپ (کی وجہ) سے ہوتی ہے۔ (بخاری، ۱/۵۷۷)

(۳)..... حضرت ابوذر غفاری رضی اللہ عنہ فرماتے ہیں کہ ایک سفر میں ہم رسول اکرم ﷺ کے ساتھ تھے، مؤذن نے ظہر کی اذان دینے کا ارادہ کیا تو رسول اللہ ﷺ نے فرمایا ٹھنڈا کر، مؤذن نے دوبارہ اذان دینے کا ارادہ کیا تو آپ نے اس سے پھر فرمایا ٹھنڈا کر، حتیٰ کہ ہمیں ٹیلوں کا سایہ نظر آنے لگا۔ نبی کریم ﷺ نے فرمایا گرمی کی شدت دوزخ کی بھاپ سے ہوتی ہے، لہذا جب گرمی شدید ہو تو نماز کو ٹھنڈے وقت میں پڑھا کرو۔ (بخاری، ۱/۷۷۷، مسلم، ۲۲۳۱)

مسئلہ احناف:

احناف کے نزدیک ظہر کی نماز گرمیوں میں تاخیر سے جبکہ سردیوں میں جلدی پڑھ لینی چاہیے، یہی سرکارِ دو عالم ﷺ کا معمول تھا اور اسی کا آپ نے حکم دیا ہے۔ (ہدایہ، ۸۷۱..... ۸۸۳، مکتبہ شرکت علیہ لبنان)

مسئلہ اہل حدیث:

غیر مقلدین فرما رہے ہیں کہ نماز ہر حالت میں (گرمی سردی کے فرق کے بغیر) اول وقت میں پڑھنا افضل ہے۔ چنانچہ مولانا ثناء اللہ امرتسری صاحب لکھتے ہیں:

”نماز ہر حالت میں اول وقت پڑھنی افضل ہے۔“ (فتاویٰ ثناء، ۱/۵۵۳)

جائزہ:

مذکورہ احادیث سے ثابت ہو رہا ہے کہ سرکارِ دو عالم ﷺ کا معمول مبارک یہ تھا کہ آپ ظہر کی نماز سردیوں میں جلدی اور گرمیوں میں تاخیر سے پڑھا کرتے تھے اور دوسروں کو بھی اسی کا حکم فرما دیا کرتے تھے۔ لیکن حضرات غیر مقلدین فرما رہے ہیں کہ نماز ہر حالت میں اول وقت میں پڑھنی افضل ہے جبکہ یہ بات ظاہر ہے کہ افضلیت صرف سرکارِ دو عالم ﷺ کے حکم کے مطابق پڑھی جانے والی نماز میں ہو سکتی ہے کسی اور طریقے سے پڑھی جانے والی نماز میں نہیں ہو سکتی۔ لیکن غیر مقلدین مذکورہ احادیث کے خلاف عمل کر کے اول وقت کی نماز کو افضل قرار دیتے ہیں جس سے مذکورہ احادیث کی مخالفت لازم آتی ہے۔

﴿مکروہ اوقات میں نماز پڑھنا منع ہے﴾

﴿حدیث اور الہدایت، صفحہ نمبر ۲۵۰..... تا ۲۵۱، طبع عشرین﴾

☆..... حضرت عقبہ بن عامرؓ بھی فرماتے ہیں کہ رسول اللہ ﷺ ہمیں تین اوقات میں نماز پڑھنے سے اور مردوں کو دفنانے سے منع فرماتے تھے ایک تو جب سورج طلوع ہو رہا ہو یہاں تک کہ بلند جائے، دوسرے کہ جس وقت کہ ٹھیک دوپہر ہو جب تک زوال نہ ہو جائے، تیسرے جس وقت سورج غروب ہونے لگے جب تک کہ پورا ڈوب نہ جائے۔ (مسلم، ۱۷۶۱)

مسلمک احناف:

مکروہ اوقات کے بارے میں احناف کا مسلک یہ ہے کہ ان میں کوئی نماز (فرض، واجب، سنت وغیرہ) پڑھنا جائز نہیں۔ مکروہ اوقات یہ ہیں: (۱) طلوع آفتاب (۲) زوال آفتاب (۳) غروب آفتاب

یہ تین اوقات ایسے ہیں جن میں سرکارِ دو عالم ﷺ نے نماز پڑھنے سے منع فرمایا ہے اور کسی نماز یا کسی دن کو اس ممانعت کے ساتھ خاص نہیں کیا کہ صرف فلاں نماز، فلاں دن میں پڑھنا جائز نہیں ہوگا، بلکہ مطلقاً منع فرمایا کہ کسی بھی دن کوئی بھی نماز ان اوقات میں پڑھنا جائز نہیں ہے۔ (ہدایہ، ۸۴۱، مکتبہ شرکت علیہ ملتان)

مسلمک اہل حدیث:

غیر مقلدین کے نزدیک طلوع آفتاب، غروب آفتاب اور زوال آفتاب کے اوقات میں تحیۃ المسجد پڑھنا جائز ہے، اور جمعہ کے دن زوال کے وقت مطلقاً نوافل پڑھنے جائز ہیں۔ چنانچہ جناب نواب وحید الزمان صاحب لکھتے ہیں:

”انہیں میں سے تحیۃ المسجد بھی ہے اور یہ تمام اوقات میں جائز ہے حتیٰ کہ جن

اوقات میں نماز پڑھنے سے منع کیا گیا ہے ان میں بھی۔ (نزل الابرار، ۱۳۷/۱)

☆..... مولانا ثناء اللہ صاحب امرتسری لکھتے ہیں:

”مگر زوال کے وقت جمعہ کے روز نفل وغیرہ پڑھنی جائز ہے۔“ (فتاویٰ ثنائیہ، ۵۴۳۱)

جائزہ:

مذکورہ بالا حدیث سے ثابت ہو رہا ہے کہ طلوع آفتاب، غروب آفتاب اور زوال آفتاب کے وقت کوئی بھی نماز پڑھنا جائز نہیں اور ممانعت کسی دن یا کسی نماز سے خاص نہیں بلکہ کسی بھی دن ان تینوں اوقات میں مطلق نماز پڑھنا منع ہے۔ لیکن غیر مقلدین ان تینوں اوقات میں تحیۃ المسجد کی نماز اور جمعہ کے روز زوال کے وقت مطلق نوافل پڑھنے کو جائز قرار دیتے ہیں حالانکہ مذکورہ صحیح اور صریح حدیث میں ان اوقات میں نماز پڑھنے سے منع فرمایا گیا ہے۔

﴿دو نمازوں کو بغیر عذر کے جمع کرنا﴾

﴿حدیث اور الجحدیث، صفحہ نمبر ۲۵۲..... تا ۲۵۹، طبع عشرین﴾

☆..... ان الصلوٰۃ كانت علی المؤمنین کتاباً موقوتاً۔ (القرآن، ۱۰۳/۲)

ترجمہ: ”یشک نماز مسلمانوں کے ذمے ایک ایسا فریضہ ہے جو وقت کا پابند ہے۔“ (آسان ترجمہ

قرآن، ۲۹۳/۱)

☆..... خفظوا علی الصلوٰۃ والصلوٰۃ الوسطی۔ (القرآن، ۲۳۸/۲)

ترجمہ: ”تمام نمازوں کا پورا پورا خیال رکھو، اور (خاص طور پر) بیچ کی نماز کا۔“ (آسان ترجمہ

قرآن، ۱۵۰/۱۔ محمد تقی عثمانی)

(۱)..... حضرت عبداللہ بن مسعود رضی اللہ عنہ فرماتے ہیں کہ رسول اللہ ﷺ نماز وقت پر پڑھتے

تھے، سوائے مزدلفہ اور منکبات کے۔ (نسائی، ۳۶/۲)

(۲)..... حضرت عبداللہ بن مسعود فرماتے ہیں کہ میں نے رسول اللہ ﷺ کو جب دیکھا تو نماز وقتوں

پر پڑتے دیکھا سوائے دو نمازوں یعنی مغرب و عشاء کے مزدلفہ میں، اس دن آپ نے فجر کی نماز

وقت (مقتاد) پر پڑھی۔ (مسلم، ۱۱/۲۱۷)

(۳)..... حضرت ابو ہریرہؓ سے سوال ہوا کہ نماز میں تفریط (قصور) کا کیا مطلب ہے، آپ نے فرمایا کہ نماز کو اس قدر تاخیر سے پڑھے کہ دوسری نماز کا وقت آجائے۔ (طحاوی، ۱۱۳۶۱)

(۴) حضرت ابو قتادہؓ سے مروی ہے کہ رسول اللہ ﷺ نے فرمایا کہ خبردار غیند میں کوئی تفریط نہیں ہے۔ تفریط اس شخص کی طرف سے ہے جو نماز نہ پڑھے حتیٰ کہ دوسری نماز کا وقت آجائے۔ (مسلم، ۲۳۹۱۱)

(۵)..... حضرت ابو ذرؓ کہتے ہیں کہ رسول اللہ ﷺ نے مجھ سے فرمایا کہ (اے ابو ذر) تمہارا اس وقت کیا حال ہوگا جبکہ تمہارے حکمران ایسے ہوں گے جو نماز کو اس کے وقت سے مؤخر کر کے پڑھیں گے۔ حضرت ابو ذرؓ فرماتے ہیں کہ میں نے عرض کیا کہ پھر میرے لئے آپ کا کیا حکم ہے۔ آپ نے فرمایا تم نماز کو اس کے وقت پر پڑھ لینا، پھر اگر ان کے ساتھ بھی نماز مل جائے تو پھر پڑھ لینا کہ وہ تمہارے لئے نفل ہو جائیں گے۔ (مسلم، ۲۳۰۷۱)

(۶)..... حضرت عبداللہ بن عباس رضی اللہ عنہ سے مروی ہے کہ نبی ﷺ نے فرمایا کہ نماز اس وقت (قضا) ہوتی ہے جب دوسری نماز کا وقت آجائے۔ (طحاوی، ۱۱۳۶۱)

(۷)..... حضرت عبداللہ بن عباس رضی اللہ عنہ سے مروی ہے کہ نبی ﷺ نے فرمایا جس نے بغیر کسی عذر کے دو نمازوں کو اکٹھا کر کے پڑھا وہ کبیرہ گناہوں کے دروازوں میں سے ایک دروازے میں داخل ہوا۔ (ترمذی، ۳۸۱۱۱۔ مستدرک، ۲/۵۷۱)

(۸)..... حضرت امام محمدؒ فرماتے ہیں کہ ہمیں حضرت عمرؓ بن خطاب کے متعلق یہ روایت پہنچی ہے کہ انہوں نے تمام اطراف میں یہ لکھ بھیجا تھا کہ لوگ دو نمازوں کو اکٹھا کر کے نہ پڑھے اور انہیں اطلاع دی تھی کہ ایک وقت میں اکٹھی دو نمازیں پڑھنا گناہ کبیرہ ہے۔ (نو ط امام محمد، ۱۲۹)

(۹)..... حضرت ابو قتادہ عدویؓ سے مروی ہے کہ حضرت عمر رضی اللہ عنہ نے اپنے ایک عامل کو لکھا کہ تین چیزیں کبیرہ گناہوں میں سے ہیں بغیر عذر کے دو نمازوں کو اکٹھا پڑھنا، لڑائی سے بھاگنا اور لونڈا۔

(یعنی ۱۶۹/۳۔ مشترک حاکم)

اس سے ملتی جلتی احادیث ملاحظہ ہو: مصنف عبدالرزاق، (۵۵۲/۲)، مصنف ابن ابی شیبہ، (۳۵۸/۲)

مسلك احناف:

احناف کے نزدیک حج کے موقعہ (مزدلفہ اور عرفات) کے علاوہ بغیر کسی عذر شرعی کے دو نمازوں کو اکٹھا کر کے پڑھنا جائز نہیں، بغیر عذر کے دو نمازوں کو اکٹھا کر کے پڑھنے والا سخت گنہگار ہوگا۔ (شامی، ۲۵۳/۱، کتاب الصلوٰۃ)

مسلك اہل حدیث:

غیر مقلدین کا کہنا ہے کہ ”جمع بین الصلوٰتین“ یعنی دو نمازوں کو اکٹھا کر کے پڑھنا حقیقتاً (مثلاً ظہر کی نماز کے ساتھ عصر کی نماز پڑھی) جمع کر کے پڑھی جائیں یا سورۃ (مثلاً ظہر اور عصر کی نمازوں کو اُس وقت پڑھے جو ان دونوں نمازوں کا بالکل درمیانی وقت ہے) جمع کر کے پڑھی جائیں بہر دو صورت جائز ہے چاہے کوئی عذر ہو یا نہ ہو، آگے عذر بھی عام ہے، دینی ہو یا دنیوی۔ چنانچہ جناب نواب وحید الزمان صاحب لکھتے ہیں:

”ظہر وعصر اور مغرب وعشاء کی نمازوں کو اکٹھے کر کے پڑھنا جائز ہے خواہ جمع تقدیم ہو یا تاخیر، سفر میں، یا عذر کی وجہ سے یا بیماری کی وجہ سے، یا دینی ہو یا دنیوی کاموں میں کسی کام کی وجہ سے“۔ (نزل الابرار، ۵۷/۱)

☆..... ایک اور جگہ لکھتے ہیں:

”اہل حدیث کے نزدیک بغیر کسی عذر، بغیر کسی سفر اور بغیر بارش کے بھی دو نمازوں کو اکٹھے پڑھنا جائز ہے، تفریق افضل ہے۔ بعضوں نے یہ شرط لگائی ہے کہ لوگ اسے عادت نہ بنالیں اور ”جمع بین الصلوٰتین“ کو امامیہ نے اپنی کتابوں میں آل پاک سے روایت کیا ہے“۔ (ہدیۃ الہدی، ۱۰۹/۱)

غیر مقلدین کی کتابوں کے مطالعہ سے معلوم ہوتا ہے کہ ان کے یہاں ”جمع بین

الصلواتین، کیلئے کسی عذر وغیرہ کی قید لگانے کی ضرورت نہیں بلکہ کھیل کود اور دنیاوی نوکری کی وجہ سے بھی ”جمع بین الصلواتین“ جائز ہے۔ ذیل میں مولانا ثناء اللہ امرتسری صاحب کے دو فتوے ذکر کیے جاتے ہیں:

”سوال:- فی زمانہ کثرت سے رواج ہے کہ مسلم حصول انعام کیلئے مثلاً آپ شلڈ فٹ بال کھیل کر رہے ہیں اور کھیلنے کے باعث عصر و مغرب کی نماز ترک کر دیتے ہیں، پھر قضا نماز پڑھ لیتے ہیں کیا یہ جائز ہے۔ (محمد مصطفیٰ)

جواب:- نماز قضا کر کے پڑھنا بلا وجہ اچھا نہیں ہے کھیلنے والوں کو چاہیے کہ پہلے افسروں سے تصفیہ کر لیں، کہ نماز کے وقت کھیل کود کو چھوڑ دیں گے وہ اگر نہ مانیں تو ظہر کے ساتھ عصر ملا لیں، یا عصر کے ساتھ ظہر ملا کر جمع پڑھ لیں۔“ (فتاویٰ ثنائیہ، ۱/۶۳۱)

☆..... ایسا ہی ایک سوال آپ سے نوکری کے بارے میں ہوا، سوال و جواب دونوں ملاحظہ ہو:

”سوال:- مجھے نوکری کے باعث ظہر کے وقت ہمیشہ کی فرصت رہتی ہے اور عصر میں فرصت نہیں ملتی، کیا ظہر کے ساتھ عصر ملا کر پڑھنے کی اجازت ہے۔ (محمد عبد الحفیظ)

جواب:- واقعی اگر وقت عصر نہیں ملتا تب ظہر کے ساتھ عصر جمع کر لیا کریں۔“ (فتاویٰ ثنائیہ، ۱/۶۳۱)

جائزہ:

اوپر ذکر کردہ آیات کریمہ اور احادیث و آثار سے ثابت ہو رہا ہے کہ نمازوں کے اوقات مقرر ہیں ان کی محافظت واجب ہے۔ جناب نبی کریم سرکار دو عالم ﷺ نمازوں کو اپنے اوقات میں پڑھتے تھے، اس کی صحابہ کرامؓ کو تاکید فرماتے تھے۔ آپ ﷺ نے بلا عذر دو نمازوں کے اکٹھے پڑھنے کو گناہ کبیرہ قرار دیا ہے، صحابہ کرامؓ رضوان اللہ علیہم اجمعین بھی دو نمازوں کے اکٹھے پڑھنے کو گناہ کبیرہ قرار دیتے تھے۔ لیکن غیر مقلدین فرما رہے ہیں کہ جمع بین الصلواتین بالکل جائز ہے عذر وغیرہ کی قید کی کوئی ضرورت نہیں، حتیٰ کہ اگر کھیل کود اور دنیاوی نوکری کی مصروفیت ہو تب بھی جائز

ہے۔ غیر مقلدین کے مسلک اور مذکورہ احادیث کے تقابل سے یہ بات سامنے آتی ہے کہ ان کا مسلک واضح طور پر ان احادیث کے خلاف ہے۔

﴿اقامت کے کلمات﴾

﴿حدیث اور اہلحدیث صفحہ نمبر ۲۵۹..... ۵..... ۲۶۹ طبع عشرین﴾

(۱)..... حضرت عبدالرحمن بن ابی لیلیٰ فرماتے ہیں کہ ہمیں رسول اللہ ﷺ کے صحابہ نے بیان کیا کہ عبداللہ بن زید انصاریؓ نبی علیہ الصلوٰۃ والسلام کے پاس آئے اور عرض کیا کہ یا رسول اللہ ﷺ میں نے خواب میں دیکھا کہ گویا ایک شخص دو سبز چادریں اوڑھے ہوئے ایک دیوار کے ٹکڑے پر کھڑا ہوا اور اس نے اذان و اقامت کہی اور اس نے (شروع کی ۴ تکبیرات کے علاوہ باقی) کلمات دو دو بار کہے اور تھوڑی دیر بیٹھا۔ راوی کہتے ہیں کہ حضرت بلالؓ نے یہ سنا تو آپ بھی کھڑے ہوئے اور اسی طرح اذان و اقامت کہی کہ دونوں میں (شروع کی ۴ تکبیرات کے علاوہ باقی کلمات کو) دو دو دفعہ کہا اور تھوڑی دیر بیٹھے۔ (مصنف ابن ابی شیبہ، ۲۰۳)

(۲)..... حضرت عبدالرحمن بن ابی لیلیٰ فرماتے ہیں کہ مجھے صحابہ کرامؓ نے بیان کیا کہ عبداللہ بن زید انصاریؓ نے خواب میں اذان دیکھی تو نبی اکرم ﷺ کے پاس آکر آپ کو خبر دی، آپ نے فرمایا بلالؓ کو سکھا دو چنانچہ آپ نے اذان دی تو (شروع کی ۴ تکبیرات کے علاوہ باقی کلمات کو) دو دو دفعہ کہا اور اقامت کہی تو بھی ان کلمات کو دو دو دفعہ ہی کیا، اور تھوڑی دیر بیٹھے۔ (طحاوی، ۱۰۷۳)

ایسی حدیث ملاحظہ ہو: (خلائیات بیہقی بحوالہ درلیہ، ۱۱۵/۱)

(۳)..... امام عسکریؒ فرماتے ہیں کہ حضرت عبدالرحمن بن ابی لیلیٰ نے فرمایا کہ میں نے رسول اللہ ﷺ کی اذان سنی۔ آپ کی اذان و اقامت دونوں میں (شہادتین اور حی علی الصلوٰۃ، حی علی الفلاح) کلمات دو دو دفعہ کہے گئے تھے۔ (صحیح ابی عوانہ، ۳۱۱/۱)

(۴)..... حضرت ابو محمدؒ فرماتے ہیں کہ رسول اللہ ﷺ نے مجھے اذان کے ۱۹ کلمات سکھادیے اور اقامت کے ۷ کلمات۔ اذان کے کلمات تو یہ ہیں۔۔۔۔۔ اور اقامت کے ۷ کلمات اس

(۵)..... حضرت عبدالعزیز بن رفیع فرماتے ہیں کہ میں نے ابو محذورہؓ کو سنا وہ اذان میں (شروع کی تکبیرات کے علاوہ باقی کلمات) دو دو دفعہ کہتے تھے اور اقامت میں بھی اسی طرح دو دو کلمات کہتے تھے۔ (طحاوی، ۹۵/۱)

(۶)..... حضرت سوید بن غفلہؓ فرماتے ہیں کہ میں نے حضرت بلالؓ کو سنا کہ وہ اذان و اقامت کے کلمات وودود فاعہ کہتے تھے۔ (طحاوی، ۹۴/۱)

اسی مفہوم کی احادیث عون بن ابی حنیفہ کی روایت سے دارقطنی (۲۳۲۱) میں اور ابراہیم نخعی کی روایت سے مصنف ابن ابی شیبہ (۲۰۶۱) میں بھی ذکر کی گئیں ہیں۔

(۷)..... حضرت سلمہ بن اکوعؓ سے مروی ہے کہ انہیں جس وقت نماز جماعت کے ساتھ نہ ملتی تو وہ خود ہی اذان و اقامت کہہ لیتے اور اقامت کے کلمات دو دو دفعہ کہتے تھے۔ (دارقطنی، ۲۳۱/۱)

(۸)..... حضرت فطر بن خلیفہ حضرت مجاہدؒ سے روایت کرتے ہیں، فرماتے ہیں کہ حضرت مجاہدؒ کے سامنے اقامت کے کلمات کو ایک ایک دفعہ کہنے کا تذکرہ ہوا تو آپ نے فرمایا کہ یہ چیز امراء نے اپنی آسانی کیلئے پیدا کر لی ہے، اقامت کے کلمات تو دو دفعہ ہی ہیں۔ (مصنف عبد

الرزاق، ۳/۶۳۱، طحاوی، ۹۵)

(۹) بجمع بن قیسؒ سے مروی ہے کہ حضرت علیؑ اذان و اقامت کے کلمات دو دو دفعہ کہتے تھے آپ ایک مؤذن کے پاس تشریف لائے جو اقامت کے کلمات ایک ایک دفعہ کہتا تھا، آپ نے اس سے فرمایا کہ تو اقامت کے کلمات کو دو دو دفعہ کیوں نہیں کہتا۔۔۔۔۔ (مصنف ابن ابی شیبہ، ۶۰۲)

(۱۰)..... حضرت ابوالحقؒ فرماتے ہیں کہ حضرت علیؓ اور حضرت عبداللہ بن مسعودؓ کے اصحاب اذان و

اقامت کے کلمات دو دفعہ کہتے تھے۔ (مصنف ابن ابی شیبہ، ۲۰۶/۱)

(۱۱)..... عبدالرزاق کہتے ہیں کہ حضرت سفیان ثوریؒ نے میدان مٹی میں ہمارے سامنے اذان کہی، میں نے سنا کہ آپ نے کہا اللہ اکبر، اللہ اکبر، لشہدان لا الہ الا اللہ دو مرتبہ یا شہدان محمد رسول اللہ دو مرتبہ، پھر آپ نے اذان و اقامت بعینہ اسی طرح کہی جس طرح حضرت عبدالرحمن بن ابی لیلیٰؒ کی حدیث میں ذکر کی گئی ہے۔ (مصنف ابن ابی شیبہ، ۳۶۲/۱)

(۱۲)..... حضرت ابراہیم نخعیؒ نے فرمایا کہ تو اقامت کے کلمات کو دو دو مرتبہ کہتا نہ چھوڑنا۔ (مصنف ابن ابی شیبہ، ۲۰۶/۱)

مسلك احناف:

احناف کے نزدیک اقامت اذان ہی کی طرح ہے (سوائے قد قامت الصلوٰۃ کے کہ اقامت میں یہ زیادہ ہے) جیسے اذان میں شروع کی چار تکبیرات کے علاوہ باقی کلمات کو دو دفعہ کہا جاتا ہے، ایسے ہی اقامت میں بھی ان کلمات کو دو دو مرتبہ ہی کہا جائے گا، نیز اذان بغیر ترجیع کے دی جائے گی (ترجیع کا مطلب ہے شہادتین کو پہلی بار آہستہ پڑھنا اور پھر زور سے پڑھنا۔

مسلك اہل حدیث:

غیر مقلدین کا کہنا ہے کہ کلمات اقامت کو (اذان کی طرح) دو دفعہ نہیں بلکہ ایک ایک دفعہ کہنی چاہیے اور یہی افضل ہے، نیز وہ اذان میں ترجیع کے بھی قائل ہیں۔ چنانچہ مولانا ثناء اللہ امرتسری صاحب لکھتے ہیں:

”تکبیر کے ہر ایک کلمہ کو ایک ایک مرتبہ کہنا سوائے قد قامت الصلوٰۃ کے افضل ہے۔

زید بن عبدالبر کے تلقین شدہ کلمات ایسے ہی منقول ہیں۔“ (فتاویٰ ثنائیہ، ۵۲۸/۱)

☆..... محمد سلمان کیلانی صاحب لکھتے ہیں:

”باقی رہی یہ تیسری صورت کہ اذان بغیر ترجیع کے ہو اور اقامت دوہری ہو تو

حدیث سے اس کا نام و نشان نہیں ملتا، معلوم نہیں دوستوں نے اسے کہاں سے

ایجاد کر لیا۔ (حاشیہ صلاۃ النبی، مرتبہ: خالد گر جاجی، ص ۱۰۶)

جائزہ:

اوپر ذکر کردہ احادیث و آثار سے ثابت ہو رہا ہے کہ اذان و اقامت اس لحاظ سے ایک جیسی ہیں کہ اذان میں بھی کلمات دو دو دفعہ (سوائے شروع کی تکبیرات کے) ہیں اور اقامت میں بھی دو دو دفعہ ہیں، اور حضرت عبداللہ بن زید انصاریؓ نے خواب میں ایسی ہی اذان و اقامت دیکھی تھی اور آپ نے حضور ﷺ کو سنائی تھی اور انہی کی اذان کو نماز کیلئے لوگوں کے بلانے کے واسطے مدار بنالیا گیا تھا، اور یہی اذان و اقامت عبداللہ بن زیدؓ نے حضور ﷺ کے حکم سے حضرت بلالؓ کو سکھائی تھی اور آپ نے یہی اذان و اقامت حضور ﷺ کے اخیر دور اور آپ کی وفات کے بعد تک جاری رکھی، چنانچہ جلیل القدر تابعی حضرت سید بن غفلہؒ کا کہنا ہے کہ ہم نے حضرت بلالؓ کو اذان و اقامت کے کلمات دو دو ہی کہتے سنا۔

مسجد حرام کے مؤذن حضرت ابو محذورہؓ بھی اقامت کے کلمات اذان کی طرح دو دو ہی کہتے تھے۔ ان کے علاوہ حضرت سلمہ بن اکوع اور حضرت علی المرتضیٰ رضی اللہ عنہما بھی اذان و اقامت کے کلمات دو دو ہی کہتے تھے۔ حضرت عبداللہ بن مسعود اور حضرت علی رضی اللہ عنہما صحابہ جو صحابہ و تابعین ہی ہیں وہ سب کے سب اذان و اقامت کے کلمات دو دو مرتبہ کہتے تھے اور یہی عمل تابعین کا تھا۔ حضرت مجاہدؒ کے سامنے اقامت کے کلمات ایک ایک مرتبہ کہنے کا تذکرہ ہوا تو فرمایا کہ یہ چیز امراء نے اپنی آسانی کیلئے گھڑ لی ہیں ورنہ اقامت کے کلمات دو دو ہی ہیں اور یہی حضرت ابراہیمؒ بھی کا بھی فتویٰ تھا کہ اقامت کے کلمات دو دو ہی کہے جائیں۔

لیکن ان سب کے باوجود غیر مقلدین کو دو درسات، مضافت کا یہ عمل پسند نہیں البتہ جس فعل کو بقول حضرت مجاہدؒ کے بعض امراء نے ایجاد کیا تھا یعنی کلمات اقامت کو ایک ایک بار کہنا اسے افضل قرار دیتے ہیں اور اس سے بڑھ کر یہ کہ وہ اس بات کے بھی قائل ہیں کہ اذان و اقامت دو دو ہی اقامت کا احادیث میں نام و نشان نہیں ملتا۔ حالانکہ مذکورہ احادیث اس باب میں کثرت صحتی ہیں جن سے چشم پوشی کی جاتی ہے۔

﴿ نماز میں ہاتھ کہاں تک اٹھائے جائیں؟ ﴾

﴿ حدیث اور الحمد یت، صفحہ نمبر ۲۷۰ تا ۲۷۵، طبع عشرین ﴾

(۱)..... حضرت براء بن عازب رضی اللہ عنہ فرماتے ہیں کہ نبی کریم ﷺ جب تکبیر (تحریمہ) کہتے تو اپنے دونوں ہاتھ اس قدر اٹھاتے کہ ہم آپ کے دونوں انگوٹھے کانوں کے قریب دیکھتے۔ (مسند احمد ۳۰۲)

اس سے ملتی جلتی حدیث ملاحظہ ہو: طحاوی (۱۳۵/۱)

(۲)..... حضرت براء بن عازب رضی اللہ عنہ فرماتے ہیں کہ میں نے رسول اللہ ﷺ کو دیکھا کہ جب آپ نماز کیلئے کھڑے ہوئے تو آپ نے تکبیر (تحریمہ) کہی اور دونوں ہاتھ اس قدر اٹھائے کہ کانوں کے برابر لے گئے، پھر دوبارہ نہیں اٹھائے۔ (دارقطنی، ۲۹۴/۱)

(۳)..... حضرت انس رضی اللہ عنہ فرماتے ہیں کہ میں نے رسول اللہ ﷺ کو دیکھا کہ آپ نے تکبیر کہی تو دونوں انگوٹھے کانوں کے برابر لے گئے، پھر آپ نے رکوع کیا تو اس طرح سے کہ آپ کا ہر جوڑ اپنی اپنی جگہ ٹھہر گیا اور تکبیر کہہ کر (سجدہ کیلئے) نیچے گئے تو آپ کے دونوں گھٹنوں نے ہاتھوں پر سبقت کی (یعنی زمین پر پہلے دونوں گھٹنے رکھے پھر دونوں ہاتھ)۔ (مسند رک حاکم، ۲۲۶/۱۔ دارقطنی، ۳۳۵/۱۔ سنن کبریٰ بیہقی، ۹۹/۲)

(۴)..... حضرت انسؓ فرماتے ہیں کہ رسول اللہ ﷺ جب نماز شروع فرماتے تو تکبیر کہتے، پھر اپنے دونوں ہاتھ اس قدر اٹھاتے کہ دونوں انگوٹھے کانوں کے برابر ہو جاتے، پھر آپ ”سبحانک اللہم وبحمدک وتبارک اسمک وتعالیٰ جددک ولا الہ غیرک“ پڑھتے۔ (دارقطنی، ۳۰۰/۱)

(۵)..... حضرت وائل بن حجر رضی اللہ عنہ سے روایت ہے کہ انہوں نے نبی اکرم ﷺ کو دیکھا کہ جب آپ نماز کیلئے کھڑے ہوئے تو آپ نے دونوں ہاتھ مونڈھوں تک اٹھائے اور انگوٹھے کانوں کے برابر کئے پھر ”اللہ اکبر“ کہا۔ (ابوداؤد، ۱۰۵/۱)

اس سے ملتی جلتی حدیث حضرت وائل بن حجرؓ کی روایت سے ملاحظہ ہو: نسائی (۱۰۲/۱)

(۶)..... حضرت وائل بن حجرؓ فرماتے ہیں کہ رسول اللہ ﷺ نے مجھ سے فرمایا کہ اے وائل بن حجر! جب تم نماز پڑھنے لگو تو اپنے دونوں ہاتھ کانوں تک اٹھاؤ، اور عورت اپنے دونوں ہاتھ ثدین (پستانوں) تک اٹھائے۔ (معجم طبرانی کبیر، ۱۸/۲۲)

(۷)..... حضرت وائل بن حجرؓ سے روایت ہے کہ انہوں نے رسول اللہ ﷺ کو دیکھا کہ آپ نے نماز شروع کرتے وقت دونوں ہاتھ اٹھائے اور اللہ اکبر کہا، (حدیث کے راوی ہمام کا بیان ہے کہ آپ ﷺ نے نماز شروع کرتے وقت ہاتھ اٹھائے تو) کانوں تک اٹھائے۔ (مسلم، ۱۷۳۱)

(۸)..... حضرت مالک بن حویرثؓ سے روایت ہے کہ رسول اللہ ﷺ جب تکبیر کہتے تو اپنے دونوں ہاتھ کانوں تک اٹھاتے۔ انہی سے ایک دوسری روایت میں ہے کہ آپ ﷺ کانوں کے اوپر کے حصے تک ہاتھ اٹھاتے۔ (مسلم، ۱۷۸۱)

﴿حضرت امام شافعیؒ کا فرمان﴾

☆..... ملا علی قاریؒ فرماتے ہیں:

”علامہ طہیٰ نے ذکر کیا ہے کہ جس وقت امام شافعیؒ مصر تشریف لائے تو آپ سے سوال ہوا کہ تکبیر تحریرہ کے وقت ہاتھ کیسے اٹھائے جائیں، آپ نے فرمایا کہ نمازی اپنے دونوں ہاتھوں کو اس طرح سے اٹھائے کہ اس کی دونوں ہتھیلیاں تو کندھوں کے برابر ہو جائیں اور انگوٹھے کانوں کے اوپر کے حصے کے برابر ہو جائیں کیونکہ ایک روایت میں کندھوں تک اٹھانے کا ذکر ہے دوسری میں کانوں تک اور تیسری میں کانوں کے برابر کے حصے تک ہاتھ اٹھانے کا ذکر ہے، پس امام شافعیؒ نے تینوں روایات پر عمل کرنے کیلئے تکبیر تحریرہ کہتے وقت رفع یدین میں ہمارے مذکورہ طریقہ کے مطابق عمل کیا۔“ (مرقات الفائق، ۲۵/۲۶)

مسلك احناف:

احناف کے نزدیک مردوں کیلئے تکبیر تحریرہ کرتے وقت ہاتھ کانوں تک اٹھانا مسنون ہے اس

طرح کہ ہاتھوں کے انگوٹھے کانوں کی لو کے برابر ہو جائیں۔ (ہدایہ، ۹۸/۱، مکتبہ رحمانیہ لاہور)

مسلمک اہل حدیث:

غیر مقلدین کے نزدیک تکبیر تحریر کرتے وقت ہاتھ کندھوں تک اٹھانا سنت ہے۔ چنانچہ مولانا خالد گر جاکھی صاحب لکھتے ہیں:

”اس کے بعد اللہ اکبر کہہ کر دونوں ہاتھوں کو کندھوں تک اٹھائیے۔“ (صلوۃ النبی، ص ۱۵۲)

☆..... امام خان نوشہروی لکھتے ہیں:

”تکبیر کے وقت دونوں ہاتھ کندھوں تک یا ذرا اور اوپر اٹھانا۔“ (المجدید، ص ۲۸)

جائزہ:

اوپر ذکر کی گئی احادیث مبارکہ سے ثابت ہو رہا ہے کہ مردوں کیلئے تکبیر تحریر کہتے وقت دونوں ہاتھ کانوں تک اٹھانا مسنون ہے، کیونکہ اول تو حضور اکرم ﷺ کا عام معمول مبارک یہی تھا۔ دوسرے آپ نے دونوں ہاتھ کانوں تک اٹھانے کا حکم بھی دیا ہے جیسا کہ حدیث (۶) سے ظاہر ہے۔ تیسرے اس طرح کانوں تک ہاتھ اٹھانے سے اس باب میں وارد تمام احادیث پر عمل ہو جاتا ہے جیسا کہ امام شافعیؒ کے فرمان سے ظاہر ہے۔ لیکن ان سب کے برعکس غیر مقلدین کا کہنا ہے کہ ہاتھوں کو کندھوں تک اٹھانا سنت ہے جو کہ مذکورہ احادیث کے خلاف ہے۔

﴿نماز میں ہاتھوں کو ناف کے نیچے باندھنا مسنون ہیں﴾

﴿حدیث اور المجدید، صفحہ نمبر ۲۷۵..... ۲۸۵، طبع عشرین﴾

(۱)..... حجاج بن حسانؒ فرماتے ہیں کہ میں نے ابو جلد سے سنا یا ان سے پوچھا کہ نماز میں ہاتھ کیسے باندھے جائیں؟ انہوں نے فرمایا کہ دائیں ہاتھ کی ہتھیلی کے اندر کے حصے کو بائیں ہاتھ کی ہتھیلی کے اوپر کے حصے پر رکھے اور دونوں ہاتھ ناف کے نیچے باندھے۔ (مصنف ابن ابی شیبہ، ۳۹۱/۱)

(۲)..... حضرت علقمہ بن وائل بن حجر اپنے والد وائل بن حجرؒ سے روایت کرتے ہیں کہ انہوں نے فرمایا

میں نے نبی کریم ﷺ کو دیکھا کہ آپ نماز میں اپنا دایاں ہاتھ بائیں ہاتھ پر ناف کے نیچے رکھتے تھے۔
(مصنف ابن ابی شیبہ، ۱/۳۹۰)

(۳)..... حضرت ابو حنیفہؒ سے مروی ہے کہ حضرت علیؑ نے فرمایا کہ نماز میں ہتھیلی ناف کے نیچے رکھنا مسنون ہے۔ (ابوداؤد، سنن ابن الاعرابی، ۲۸۰، بیہقی، ۲/۳۱۲)

(۴)..... حضرت علیؑ فرماتے ہیں کہ تین چیزیں انبیاء کے اخلاق میں سے ہیں افطار جلدی کرنا، سحری دیر سے کھانا اور ہتھیلی کو ناف کے نیچے رکھنا۔ (منتخب کنز العمال برمسند احمد، ۶/۳۵۰۶)
یہی حدیث محلی ابن حزم (۳۰۳) میں حضرت انسؓ سے بھی روایت کی گئی ہے۔

(۵)..... حضرت عقبہ بن صہبانؓ فرماتے ہیں کہ انہوں نے حضرت علی کرم اللہ وجہہ کو اللہ تعالیٰ کے ارشاد ”فصل لربك وانحر“ کی تفسیر میں فرماتے ہوئے سنا کہ اس سے مراد یہ ہے کہ دایاں ہاتھ بائیں ہاتھ پر ناف کے نیچے رکھے۔ (التمہید، ۲۰/۷۸)

(۶)..... علامہ ابن المذہبؒ فرماتے ہیں کہ سفیان ثوریؒ اور اسحاق بن راہویہؒ بھی اسی کے قائل ہیں۔
اسحاق بن راہویہؒ کا کہنا ہے کہ ناف کے نیچے ہاتھ باندھنا حدیث کی رو سے انتہائی قوی اور تواضع کے انتہائی قریب ہے۔ (الاوسط، ۳/۹۴)
☆..... علامہ ابن قدامہؒ حنبلیؒ فرماتے ہیں:

”ناف کے نیچے ہاتھ باندھنے کی روایت حضرت علی، حضرت ابو ہریرہ رضی اللہ عنہما، حضرت ابو جلد، ابراہیم نخعی، سفیان ثوری اور اسحاق بن راہویہ رحمہم اللہ سے مروی ہے کیونکہ حضرت علیؑ فرماتے ہیں کہ سنت میں سے ہے دائیں ہاتھ کو بائیں ہاتھ پر رکھنا ناف کے نیچے۔ روایت کیا اس حدیث کو امام احمد بن حنبلؒ اور ابوداؤد نے، اور سنت سے مراد نبی ﷺ کی سنت ہے۔“ (المغنی، ۲/۴۷۱)

مسلك احناف:

احناف کے نزدیک دوران نماز دونوں ہاتھوں کو ناف کے نیچے باندھنا مسنون ہے اور ناف

سے اوپر باندھنا بھی جائز ہے لیکن سنت نہیں ہے۔ (ہدایہ، ۱۰۰۱، مکتبہ رحمانیہ لاہور)

مسک اہل حدیث:

غیر مقلدین کا کہنا ہے کہ نماز میں دونوں ہاتھ سینے پر باندھنے چاہئیں، اور ناف کے نیچے ہاتھ باندھنا مناسب نہیں ہے، نیز ناف کے نیچے ہاتھ باندھنے کی کوئی دلیل بھی نہیں ہے۔ چنانچہ مولانا یونس دہلوی صاحب لکھتے ہیں:

”دائیں ہاتھ کی پٹیلی بائیں ہاتھ کے پہونچے پر رکھ کر سینہ پر ہاتھ باندھے۔“

(استور الہی، ص ۹۰)

☆..... نواب وحید الزمان صاحب لکھتے ہیں:

”اور دائیں ہاتھ کو بائیں پر رکھے پھر دونوں کو سینہ پر رکھے یہی مختار مذہب ہے۔“

(نرسا، ج ۱، ص ۷۳)

☆..... مولانا خالد گرجا صاحب لکھتے ہیں:

”مذکورہ طریقہ کے مطابق سینہ پر ہاتھ باندھنا ہی صحیح احادیث سے ثابت ہوتا ہے،

زیر ناف ہاتھ باندھنا ویسے ہی نامناسب معلوم ہوتا ہے نیز زیر ناف ہاتھ باندھنے

کی دلیل بھی کوئی نہیں۔“ (سلوۃ الہی، ص ۱۵۷)

☆..... حکیم فیض عالم صاحب کا انداز استہرا بھی ملاحظہ ہو، وہ لکھتے ہیں:

”یہاں ایک لطیفہ یاد آیا ہے کہ خلفاء بنو عباس میں سے ہارون کا ایک نماز میں

آزار بند کھل گیا، اور اس نے سینے سے ہاتھ نیچے کر کے آزار بند سنبھال لیا۔ نماز

سے فراغت کے بعد مقتدیوں نے حیرانی سے ہارون رشید کے اس فعل کو

دیکھا۔ قاضی ابویوسف نے فتویٰ دیا کہ ناف کے نیچے ہاتھ باندھنا ہی صحیح ہے۔“

(اختلاف امت کا الیہ، ص ۷۸)

جائزہ:

مذکورہ احادیث و آثار سے ثابت ہو رہا ہے کہ دوران نماز ہاتھوں کو ناف کے نیچے باندھنا

مسنون ہے کیونکہ حضرت بلالؓ نے حضور ﷺ کو ایسا ہی دیکھا تھا، حضرت علیؓ اسے سنت قرار دے رہے ہیں، حضرت انسؓ اسے اخلاق نبوت میں سے شمار کر رہے ہیں، حضرت ابو ہریرہؓ اور جلیل القدر تابعین ابو جلدؓ اور ابراہیم نخعیؓ اسی پر فتویٰ دے رہے ہیں، حضرت سفیان ثوریؒ اسحق بن راہویہؒ اور ان جیسے بہت سے اکابر اسی کو اپناتے ہیں۔ لیکن ان تمام احادیث و آثار کے باوجود غیر مقلدین ناف کے نیچے ہاتھ باندھنے کو نامناسب عمل سے تعبیر کر رہے ہیں، اس کی انہیں کوئی دلیل بھی نہیں ملتی۔ اور سینہ پر ہاتھ باندھنے کو جو صحاح ستہ وغیرہ کی احادیث میں سے کسی بھی صحیح و صریح حدیث سے ثابت نہیں اور نہ ہی ائمہ اربعہ میں سے کسی کا عمل ہے، اور جو اجماع امت کے خلاف ہے وہ ان کے یہاں مسنون و مختار قرار پایا ہے۔

﴿غیر مقلدین کا خلاف واقع دعویٰ﴾

غیر مقلدین جب کوئی عمل اختیار کر لیتے ہیں تو اس کو ثابت کرنے کیلئے بعض اوقات دروغ گوئی سے بھی کام لیتے ہیں۔ چنانچہ مولانا ثناء اللہ امرتسری صاحب کا کہنا ہے کہ سینہ پر ہاتھ باندھنے کی حدیثیں بخاری و مسلم میں موجود ہیں وہ کہتے ہیں:

”سینہ پر ہاتھ باندھنے اور ریشہ بین کرنے کی روایات بخاری و مسلم اور ان کی

شروح میں بکثرت ہیں۔“ (فتاویٰ: ۱۰۳)

☆..... ”مولانا یوسف جے پوری صاحب فرماتے ہیں:

”ناف کے نیچے ہاتھ باندھنے کی حدیث باتفاق ائمہ محدثین ضعیف ہے۔ (ہدایہ،

۱/۳۵۰)۔ ناف کے نیچے ہاتھ باندھنے کی حدیث مرفوع نہیں وہ قول حضرت علیؓ

سے ہے اور ضعیف (کتاب) شرح (وقایہ) میں صفحہ ۹۳ پر ہے۔ حضرت مرزا

مظہر جان جاناں مجددی حنفی سینہ پر ہاتھ باندھنے کی حدیث کو بسب قوی ہونے

کے ترجیح دیتے تھے اور خود سینہ پر ہاتھ باندھتے تھے (مقدمہ ہدایہ ۱/۱۱۱، ۳۵۱)۔“

(حقیقت اللہ ۱۹۳ یوسف جے پوری)

بعینہ ایسی بات جناب فیض عالم صاحب صدیقی نے بھی لکھی ہے ملاحظہ ہو: اختلاف مستکمالیہ (۹۶)۔
ایسی خلاف واقع بات کا اعادہ جناب خالد گرجا بھی صاحب نے بھی کیا ہے ملاحظہ ہو: جصلوۃ النبی (۱۵۷)۔
قارئین نے غیر مقلدین کے خلاف واقع دعوے کو ملاحظہ فرمایا کہ ان کے بقول سینہ پر ہاتھ باندھنے کی روایات بخاری و مسلم میں بکثرت ہیں لیکن حقیقت یہ ہے کہ غیر مقلدین سینہ پر ہاتھ باندھنے کے عمل کو رفع یدین والی احادیث کے ضمن میں ثابت کرنے کی کوشش کرتے ہیں، جبکہ رفع یدین کو چھوڑ کر سینہ پر ہاتھ باندھنے کی کوئی بھی روایت بخاری و مسلم میں موجود ہے اور نہ ہی ان کے متفق علیہ شروحات میں موجود ہے ہاں ان شروحات میں ایسی روایات کا پایا جانا بعید نہیں جو ان کی اپنی لکھی گئیں ہیں۔

اسی طرح مولانا یوسف جے پوری صاحب ناف کے نیچے ہاتھ باندھنے کی حدیث کو با تفاق ائمہ محدثین ضعیف قرار دے رہے ہیں اور مقدمہ ہدایہ سے مرزا مظہر جان جاناں کا سینہ پر ہاتھ رکھنے کا حوالہ دیا ہے حالانکہ یہ بات ان کی کتابوں سے ثابت نہیں ہوتی 'ہدایہ' میں ایسی کوئی بات موجود نہیں جس سے ثابت ہو رہا ہو کہ ناف کے نیچے ہاتھ باندھنے کی احادیث ضعیف ہیں اور نہ مقدمہ ہدایہ میں مرزا مظہر جان جاناں کا ذکر موجود ہے۔ اور یہ بات عقلی طور پر بھی قابل قبول نہیں ہے کیونکہ صاحب ہدایہ علامہ مرغینانیؒ نے ۵۹۳ھ میں وفات پائی اور حضرت مرزا مظہر جان جاناںؒ نے ۱۱۹۵ھ میں وفات پائی ہے۔ دونوں حضرات کے زمانہ میں کم و بیش چھ سو سال کا فرق ہے چھ سو سال کے بعد کے بزرگ کا ذکر مقدمہ ہدایہ میں کیسے آگیا۔ اس لیے ہم یہ بات پوری ذمہ داری کے ساتھ کہتے ہیں کہ مذکورہ حوالہ جات درست ہیں اور نہ اصل کتابوں سے ثابت ہیں۔

﴿تکبیر تحریمہ کے بعد ثناء پڑھنا مسنون ہے﴾

﴿حدیث اور الہدیت، صفحہ نمبر ۲۸۵..... تا ۲۹۱، طبع عشرین﴾

(۱)..... حضرت انسؓ نبی علیہ الصلوٰۃ والسلام سے روایت کرتے ہیں کہ آپ جب تکبیر تحریمہ کہتے تو دونوں ہاتھ کانوں تک لے جاتے اور یہ پڑھتے "سبحانک اللہم وبحمدک وتبارک اسمک"

وتعالیٰ جددك ولااله غيرك"۔ (رواہ الطبرانی فی الاوسط و رجالہ موثقون۔ مجمع الزوائد ۲/۱۰۷۷)

(۲)..... حضرت عائشہ رضی اللہ عنہا فرماتی ہیں کہ رسول اللہ ﷺ جب نماز شروع فرماتے تو کہتے "سبحانک اللہم وبحمدک وتبارک اسمک وتعالیٰ جددك ولااله غيرك"۔ (مسند رک ۱/۲۳۵، ابوداؤد، ۱/۱۱۳)

یہی حدیث حضرت ابوسعیدؓ کی روایت سے نسائی (۱۰۳/۱) میں مکرر لائی گئی ہے نیز حضرت انسؓ کی روایت سے کتاب الدعاء الطبرانی (۳۴۲/۲) میں اور آثار السنن (۹۷۷) میں بھی ذکر کی گئی ہے۔

(۳)..... حضرت عبداللہ بن مسعودؓ فرماتے ہیں کہ رسول اللہ ﷺ ہمیں سکھاتے تھے کہ جب ہم نماز شروع کریں تو کہیں "سبحانک اللہم وبحمدک وتبارک اسمک وتعالیٰ جددك ولااله غيرك"۔ حضرت عمر بن خطابؓ بھی یہی ہمیں سکھاتے تھے اور فرماتے کہ رسول اللہ ﷺ یہی کہتے تھے۔ (مجمع الزوائد ۲/۱۰۶۷)

(۴)..... ابن جریجؓ کہتے ہیں کہ مجھے ایک ایسے شخص نے بیان کیا کہ جس کی میں تصدیق کرتا ہوں، حضرت ابوبکرؓ، حضرت عمرؓ، حضرت عثمانؓ اور حضرت عبداللہ بن مسعود رضی اللہ عنہم کے بارے میں کہ یہ اصحاب جب نماز شروع کرتے تو کہتے "سبحانک اللہم وبحمدک وتبارک اسمک وتعالیٰ جددك ولااله غيرك" قرأت شروع کرنے سے پہلے۔ (حوالہ بالا)

حضرت عمر رضی اللہ عنہ کے بارے میں ایسی احادیث ملاحظہ ہو: دارقطنی (۲۹۹/۱)، مسلم (۱۷۷۱) اور حضرت عثمانؓ کے بارے میں بھی ایسی حدیث حضرت ابوداؤدؓ سے روایت ہے ملاحظہ ہو: (دارقطنی، ۳۰۲/۱)

☆..... شیخ الاسلام علامہ ابن تیمیہؒ فرماتے ہیں:

"اور جن صحابہ کرام کو ذکر کیا ہے ان کا اس شاء کو اختیار کرنا، اور حضرت عمرؓ کا کبھی کبھی اس کو صحابہ کرام کی موجودگی میں بلند آواز سے پڑھنا تاکہ لوگ اسے سیکھ لیں حالانکہ سنت تو اس کو آہستہ پڑھنا ہے، یہ اس بات پر دلالت کرتا ہے کہ یہی ثناء (سبحانک اللہم) افضل ہے اور نبی ﷺ غالباً اسی پر مداومت فرماتے تھے۔

(نیل الاوطار ۲/۲۰۳)

مسک احناف:

احناف کے نزدیک نماز میں تکبیر تحریر کے بعد ثناء یعنی ”سبحانک اللہم وبحمدک
و تبارک اسمک و تعالیٰ حدک و لا الہ غیرک“ پڑھنا مسنون اور افضل ہے کیونکہ یہی سرکارِ دو عالم
ﷺ کا معمول مبارک تھا۔ (ہدایہ، ۱۰۱/۱-کتبہ رحمانیہ لاہور)

مسک اہل حدیث:

علماء اہل حدیث کا کہنا ہے کہ نماز میں تکبیر تحریر کے بعد یہ دعا اللہم باعد بینی --- الخ پڑھنا
چاہیے۔ یہی رائج، افضل اور زیادہ صحیح ہے۔ چنانچہ مولانا یونس قریشی صاحب لکھتے ہیں:
”تکبیر تحریر کے بعد آہستہ سے یہ دعا پڑھیں جو سب سے زیادہ صحیح اور متفق علیہ
ہے اللہم باعد بینی --- الخ۔“ (دستور التہجد، ص ۹۷)

☆..... جناب نواب وحید الزمان صاحب لکھتے ہیں:

”اور ثناء میں ہر وہ دعا کافی ہے جو نبی ﷺ سے مروی ہے البتہ زیادہ رائج اس میں
یہ ہے کہ کہے اللہم باعد بینی --- الخ“ (نزل الابرار، ص ۷۷)

☆.. مولانا صادق سیالکوٹی صاحب لکھتے ہیں:

”اس دعا کی سند منقطع ہے اس لئے بہ نسبت اس دعا کے اور پر والی صحیحین کی دعا
(اللہم باعد بینی) افضل ہے۔“ (ملفوظ الرسول، ص ۱۹۳)

جائزہ:

مذکورہ احادیث و آثار سے ثابت ہو رہا ہے کہ سرکارِ دو عالم ﷺ نماز میں تکبیر تحریر کے بعد ثناء
پڑھتے تھے اور صحابہ کرام کو بھی اس کی تعلیم دیتے تھے۔ خلفاء راشدین کا عمل بھی تکبیر تحریر کے بعد ثناء
پڑھنے کا تھا۔ لیکن غیر مقلدین اس عمل کو غیر افضل قرار دیتے ہیں اور اپنے معمول (ثناء کی جگہ اللہم
باعد بینی الخ،) کو سب سے زیادہ صحیح، افضل، رائج اور متفق علیہ قرار دے رہے ہیں، ظاہر ہے ان کا یہ
عمل مذکورہ احادیث کے خلاف ہے۔

نوٹ:- مولانا صادق سیالکوٹی صاحب کا اس ثناء والی احادیث کی سند کو منقطع قرار دینا صحیح نہیں ہے تفصیل کے لئے ملاحظہ ہو۔۔۔۔۔ اعلاء السنن (۱۷۶/۲)

﴿نماز میں بسملہ اونچی آواز سے نہیں پڑھنی چاہیے﴾

﴿حدیث اور الٰہدیت، صفحہ نمبر ۲۹۱..... تا..... ۲۹۹، طبع عشرین﴾

(۱)..... حضرت انسؓ فرماتے ہیں کہ میں نے رسول اللہ ﷺ، حضرت ابوبکر، حضرت عمر اور حضرت عثمان رضی اللہ عنہم کے پیچھے نماز پڑھی لیکن میں نے ان میں سے کسی کو بھی بسم اللہ الرحمن الرحیم اونچی آواز سے پڑھتے ہوئے نہیں سنا۔ (مسلم، ۱۷۲/۱)

اس سے ملتی جلتی احادیث حضرت انسؓ کی روایت سے ملاحظہ ہو: (نسائی، ۱۰۵/۱۔ مجمع الزوائد، ۱۰۸/۲۔ طبرانی کبیر والادسطور جالہ موثقون)۔

(۲)..... حضرت انس بن مالکؓ فرماتے ہیں کہ میں نے نبی ﷺ، حضرت ابوبکر، حضرت عمر اور حضرت عثمان رضی اللہ عنہم کے پیچھے نماز پڑھی، یہ سب ”الحمد للہ رب العالمین“ سے (قرأت) شروع کرتے تھے اور ”بسم اللہ الرحمن الرحیم“ کو ذکر نہیں کرتے تھے، نہ قرأت کے شروع میں نہ آخر میں۔ (مسلم، ۱۷۲/۱)

(۳)..... حضرت انسؓ سے مروی ہے کہ نبی ﷺ، حضرت ابوبکر اور حضرت عمر رضی اللہ عنہما نماز ”الحمد للہ رب العالمین“ سے شروع کرتے تھے۔ (بخاری، ۱۰۳/۱)

(۴)..... حضرت ابو داؤدؓ فرماتے ہیں کہ حضرت علیؓ اور حضرت عبداللہ بن مسعود رضی اللہ عنہما بسم اللہ، اعوذ باللہ اور آمین اونچی آواز سے نہیں کہتے تھے۔ (معجم طبرانی کبیر، ۲۶۳/۹)

(۵)..... حضرت عکرمہؓ حضرت عبداللہ بن عباسؓ سے روایت کرتے ہیں کہ آپؐ نے بسم اللہ اونچی آواز سے پڑھنے کے متعلق فرمایا کہ یہ تو گنواروں کا فعل ہے۔ (طحاوی، ۱۳۰/۱)

ایک اور حدیث میں حضرت عبداللہ بن مسعودؓ نے بسم اللہ اونچی آواز سے پڑھنے والے کے بارے میں فرمایا کہ یہ گنوار پن ہے ملاحظہ ہو: (کنز العمال ج ۱۱ ص ۲۲)

(۶)..... حضرت ابراہیمؑ فرماتے ہیں کہ امام کا بسم اللہ الرحمن الرحیم اونچی آواز سے پڑھنا بدعت ہے۔ (مصنف ابن ابی شیبہ، ۴/۱۱۱)

(۷)..... امام وکیعؒ فرماتے ہیں کہ ”بسم اللہ الرحمن الرحیم“ اونچی آواز سے پڑھنا بدعت ہے۔ (تذکرۃ الحفاظ، ۳۰۹/۱)

مسلك احناف:

احناف کے نزدیک نماز سری ہو یا جہری، اس میں قرأت شروع کرتے وقت ”بسم اللہ الرحمن الرحیم“ آہستہ آواز سے پڑھنی چاہیے کیونکہ یہی سرکارِ دو عالم ﷺ کا معمول تھا اور صحابہ کرام بھی اسی پر عمل پیرا تھے۔ (بدایہ، ۱۰۲/۱۔ مکتبہ حمانیہ لاہور)

مسلك اہل حدیث:

غیر مقلدین کا کہنا ہے کہ سری نمازوں میں تو بسم اللہ آہستہ آواز سے پڑھنی چاہیے لیکن جہری نمازوں میں بسم اللہ اونچی آواز سے پڑھنی ہی بہتر ہے۔ چنانچہ نواب صدیق حسن خان صاحب لکھتے ہیں:

”خلاصہ کلام یہ ہے کہ حق بات یہی ہے کہ بسم اللہ کا نماز میں پڑھنا ثابت ہے اور یہ ہر سورۃ کی ایک آیت ہے اور اسے جہری نمازوں میں جہراً (اونچی آواز سے) پڑھا جائے اور سری نمازوں میں سرّاً (آہستہ)۔“ (الروضۃ الندیہ، ۱۰۱/۱)

☆..... جناب نواب نور الحسن صاحب لکھتے ہیں:

”اور بسم اللہ جہری نماز میں اونچی آواز سے اور سری نماز میں آہستہ آواز سے پڑھنی چاہیے۔“ (عرف المجادی، ص ۳۶)

☆..... مولانا یونس دہلوی صاحب لکھتے ہیں:

”جہری نماز میں پکار کر اور سری نماز میں آہستہ سے پڑھنا بہتر ہے۔ (مستور النعمی ص ۹۲)

جائزہ:

حضور سرکارِ دو عالم ﷺ، خلفاء راشدینؓ، عام صحابہ کرامؓ اور تابعینؓ کا معمول نماز میں بسم اللہ آہستہ

آواز سے پڑھنے کا تھا اور اس کو اونچی آواز سے پڑھنا ناپسند فرماتے، چنانچہ حضرت عبداللہ بن مسعود اور حضرت ابن عباس رضی اللہ عنہم اس کو گنوار پن اور گنواروں کا فعل قرار دیتے تھے، حضرت ابراہیم نخعی اور امام کعب رحمہما اللہ نے اسے بدعت قرار دیا، اور آج بھی حرمین شریفین میں بسم اللہ آہستہ آواز ہی سے پڑھی جاتی ہے۔ لیکن غیر مقلدین کہہ رہے ہیں کہ حق بات یہ ہے کہ بسم اللہ اونچی آواز سے پڑھی جائے، جبکہ یہ بات مذکورہ احادیث و آثار کے خلاف ہے۔ پس یہ بات ثابت ہو گئی کہ غیر مقلدین مذکورہ احادیث پر عمل نہیں کرتے جبکہ احناف ان احادیث پر عمل کرتے ہیں۔

﴿امام کے پیچھے قرأت کرنے کا مسئلہ﴾

﴿حدیث اور الہدیت، صفحہ نمبر ۲۹۹..... تا ۳۵۳، طبع عشرین﴾

☆..... واذ قرء القرآن فاستمعوا له وانصتوا لعلکم ترحمون۔ (القرآن، ۲۰۲)

ترجمہ: ”اور جب قرآن پڑھا جائے تو اس کو کان لگا کر سنو، اور خاموش رہو، تاکہ تم پر رحمت ہو۔“
(آسان ترجمہ قرآن (۵۱/۱) مفتی تقی عثمانی صاحب مدظلہم)

(۱)..... حضرت ابن عباس رضی اللہ عنہما سے اللہ تعالیٰ کے ارشاد ”واذ قرئ القرآن.....“ کے متعلق مروی ہے کہ یہ فرض نماز کے بارے میں نازل ہوئی ہے۔ (کتاب القراءة للبیہقی ص ۸۸)
حضرت عبداللہ بن مغفلؓ کی بھی یہ رائے ہے ملاحظہ ہو (کتاب القراءة للبیہقی، ص ۸۷) اور شیخ الاسلام علامہ ابن تیمیہؒ فرماتے ہیں کہ امام احمد بن حنبلؒ نے اس پر اجماع ذکر کیا ہے کہ یہ آیات نماز کے بارے میں نازل ہوئی۔ نیز اس پر بھی اجماع نقل کیا ہے کہ جب امام اونچی آواز سے قرأت کر رہا ہو تو مقتدی پر قرأت واجب نہیں ہے۔ (فتاویٰ کبریٰ ۱/۱۶۸۲)

(۲)..... حضرت لیسر بن جابر فرماتے ہیں کہ حضرت عبداللہ بن مسعودؓ نے نماز پڑھی اور چند آدمیوں کو امام کے ساتھ قرأت کرتے سنا۔ جب آپ نماز سے فارغ ہوئے تو فرمایا کیا وہ وقت ابھی نہیں آیا کہ تم سمجھ اور عقل سے کام لو، جب قرآن کریم کی قرأت ہوتی ہو تو تم اس کی طرف توجہ کرو اور خاموش

رہو جیسا کہ اللہ تعالیٰ نے تمہیں حکم دیا ہے۔ (تفسیر طبری، ۱۱۰: ۹)

(۳)..... حضرت عبداللہ بن عمر رضی اللہ عنہما فرماتے ہیں کہ بنی اسرائیل کے امام جب قرأت کرتے تھے تو بنی اسرائیل ان کی مجاہدت کرتے تھے اللہ تعالیٰ نے یہ کام اس امت کیلئے ناپسند فرمایا اور ارشاد فرمایا کہ جب قرآن پڑھا جائے تو اس کی طرف مکان لگائے رہو اور چپ رہو۔ (الدراثورۃ فی التفسیر بالماثور، ۱۵۶: ۳)

(۴)..... حضرت ابو موسیٰ اشعریؓ فرماتے ہیں کہ رسول اللہ ﷺ نے ہمیں خطاب فرمایا اور سنت کے مطابق زندگی بسر کرنے کی تلقین فرمائی اور نماز کا طریقہ بتلایا اور یہ فرمایا کہ نماز پڑھنے سے قبل اپنی صفوں کو درست کر لو، پھر تم میں سے ایک تمہارا امام بنے، جب وہ تکبیر کہے تو تم بھی تکبیر کہو اور جب وہ قرأت کریں تو تم خاموش رہو اور جب وہ ”غیر المغضوب علیہم ولا الضالین“ کہے تو تم آمین کہو۔ (مسلم، ۱۷۴: ۱)

اسی مفہوم کی احادیث ملاحظہ ہو: (مسند احمد، ۴: ۱۵۸، صحیح ابی عوانہ، ۱۳۲: ۲)

(۵)..... ابو موسیٰ اشعریؓ فرماتے ہیں کہ رسول اللہ ﷺ نے فرمایا کہ جب امام قرأت کرے تو تم خاموش رہو پھر جب قعدہ میں بیٹھے تو تم میں سے ہر ایک کا پہلا ذکر تشہد ہونا چاہیے۔ (ابن ماجہ، ص ۶۱) مذکورہ راوی سے ایسی ہی روایت صحیح ابی عوانہ (۱۳۲: ۲) میں بھی روایت کی گئی ہے۔

(۶)..... حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا امام اس لئے مقرر کیا جاتا ہے کہ اس کی اقتداء کی جائے، سو جب وہ تکبیر کہے تو تم تکبیر کہو اور جب وہ قرأت کرے تو تم خاموش رہو اور جب وہ ”سمع اللہ لمن حمدہ“ کہے تو تم ”اللھم ربنا لک الحمد“ کہو۔ (نسائی، ۱۰۷: ۱، مصنف ابن ابی شیبہ، ۱: ۳۷۷)

الفاظ کی تبدیلی کے ساتھ یہ حدیث ملاحظہ ہو: (ابن ماجہ، ص ۶۱، مسند احمد، ۲: ۶۷، نسائی، ۱۰۷: ۱)

(۷)..... حضرت انسؓ سے مروی ہے کہ نبی کریم ﷺ نے فرمایا جب امام قرأت کرے تو تم خاموش رہو۔ (کتاب القراءۃ للبیہقی، ص ۱۱۳)

(۹)..... حضرت عمران بن حصینؓ فرماتے ہیں کہ نبی ﷺ نے ظہر کی نماز پڑھی تو ایک صاحب آپ کے پیچھے ”سبح اسم ربك الاعلیٰ“ پڑھنے لگے۔ جب آپ نماز سے فارغ ہوئے تو فرمایا تم میں سے کس نے قرأت کی ہے یا تم میں سے کون قاری ہے؟ ایک صاحب بولے میں۔ آپ نے فرمایا مجھے خیال ہوا کہ تم میں سے کوئی مجھے خلیجان میں ڈال رہا ہے۔ (مسلم، ۱۷۱۷۱)

(۱۰)..... حضرت عبداللہ بن مسعودؓ فرماتے ہیں کہ لوگ نبی کریم ﷺ کے پیچھے قرأت کر رہے تھے آپ نے ارشاد فرمایا تم نے مجھ پر قرآن مجید کی قرأت خلط ملط کر دی ہے۔ (الجہر النقی، ۱۶۲/۲، طحاوی، ۱۳۹/۱)

(۱۱)..... حضرت جابر بن عبد اللہ نبی علیہ الصلوٰۃ والسلام سے روایت کرتے ہیں کہ آپ نے فرمایا جس نے امام کے پیچھے نماز پڑھی تو امام کی قرأت ہی اس کی قرأت ہے۔ (موطا امام محمد، ص ۹۵)

الفاظ کے اختلاف کے ساتھ ایسی احادیث ملاحظہ ہو: (مصنف ابن ابی شیبہ، ۱/۳۷۷-۳۷۸، ص ۲۱۴)

بن منيع بحواله فتح القدير ٢٩٥ - كتاب القراءة للبهيقي، ص ١٣٨، ١٤٠، ١٥٦، ١٨٣، ١٥٣)

(۱۲)..... حضرت عبداللہ بن عباسؓ نبی اکرم ﷺ سے روایت کرتے ہیں کہ آپ نے فرمایا تجھے امام کی قراءت کافی ہے چاہے وہ آہستہ آواز سے قرأت کرے یا اونچی آواز سے۔ (دارقطنی، ص ۱۰۱)

(۱۳)..... حضرت جابر بن عبد اللہؓ نبی علیہ الصلوٰۃ والسلام سے روایت کرتے ہیں کہ آپ نے فرمایا کہ جس نے نماز کی کوئی رکعت پڑھی اور اس میں سورہ فاتحہ نہ پڑھی تو اس کی نماز نہیں ہوئی مگر یہ کہ وہ امام کے پیچھے ہو۔ (طحاوی، ۱۳۹/۱، مصنف عبد الرزاق، ۱۲۰/۱)

ایسی احادیث مختلف الفاظ کے ساتھ ملاحظہ ہو: (دارقطنی، ۳۲۷/۱، کتاب القراءۃ للبیہقی، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲) (۱۴)..... حضرت ابو ہریرہؓ سے مروی ہے کہ رسول اللہ ﷺ نے فرمایا جب قاری آمین کہے تو تم بھی آمین کہو کیونکہ ملائکہ بھی آمین کہتے ہیں، پس جس کی آمین ملائکہ کی آمین کے موافق ہو جاتی ہے اس کے پیچھے تمام گن بخش دیئے جاتے ہیں۔ (بخاری، ۹۴۷/۲، نسائی، ۱۰۷۷/۱، ابن ماجہ، ۶۱)

یہی حدیث ملاحظہ ہو (مسلم، ۱۷۱/۱، نسائی، ۱۰۷۷/۱، دارمی، ۲۲۸/۱، مسند احمد، ۲۳۳/۲) (۱۵)..... حضرت حسن بصریؒ حضرت ابوبکرؓ سے روایت کرتے ہیں کہ وہ جب نبی ﷺ کے پاس (مسجد نبوی علی صاحبہ الصلوٰۃ والسلام میں) پہنچے تو آپ رکوع میں جا چکے تھے چنانچہ یہ صف میں ملنے سے پہلے ہی رکوع میں چلے گئے (اور آہستہ آہستہ چلتے چلتے صف میں مل گئے) آپ نے ارشاد فرمایا کہ اللہ تعالیٰ تجھے نیکی کرنے پر اور حریص کرے پھر ایسا نہ کرنا۔ (بخاری، ۱۰۸/۱)

﴿ خلفاء راشدین اور قرآنہ خلف الامام ﴾

☆..... امام عبد الرزاق عبد الرحمن بن زیدؒ سے اور وہ اپنے والد سے روایت کرتے ہیں کہ رسول اللہ ﷺ نے امام کے پیچھے قرأت کرنے سے منع فرمایا ہے۔ عبد الرحمن بن زیدؒ فرماتے ہیں کہ مجھے بہت سے مشائخ نے خبر دی ہے کہ حضرت علیؓ کا ارشاد ہے کہ جس نے امام کے پیچھے قرأت کی اس کی نماز نہیں ہوئی اور موسیٰ بن عقبہؒ نے مجھے خبر دی ہے کہ رسول اللہ ﷺ، حضرت ابوبکرؓ، حضرت عمرؓ اور حضرت عثمان رضی اللہ عنہم امام کے پیچھے قرأت کرنے سے منع فرماتے تھے۔ (مصنف عبد الرزاق، ۱۳۹/۲)

﴿ حضرت عمر فاروق اور حضرت علی رضی اللہ عنہما کا فرمان ﴾

☆..... محمد بن عجلانؒ سے روایت ہے کہ حضرت عمرؓ بن خطاب نے فرمایا کہ کاش جو شخص امام کے

پیچھے قرأت کرتا ہے اس کے منہ میں پتھر ڈال دیئے جائیں۔ (۶۰ طحا امام محمد، ص ۹۸)
 ☆..... محمد بن عجلانؒ فرماتے ہیں کہ حضرت علیؓ نے فرمایا کہ جس نے امام کے ساتھ قرأت کی وہ فطرت (اسلام کے طریقہ) پر نہیں ہے۔ (مصنف عبدالرزاق، ۱۳۸/۲، طحاوی، ۱۵۰/۱)

﴿عبادہ ثلاثہ کا قول و عمل﴾

(عبداللہ بن مسعود، عبداللہ بن عمر اور عبداللہ بن عباس رضی اللہ عنہم)

(۱)..... حضرت علقمہ بن قیس رحمہ اللہ سے مروی ہے کہ حضرت عبداللہ بن مسعودؓ امام کے پیچھے قرأت نہیں کیا کرتے تھے جہری نمازوں میں نہ سری نمازوں میں، نہ پہلی رکعتوں میں نہ آخری رکعتوں میں۔ (۶۰ طحا امام محمد، ص ۹۶)

(۲)..... حضرت علقمہؓ سے مروی ہے کہ حضرت عبداللہ بن مسعودؓ نے فرمایا مجھے جند درخت کے جلتے کوٹلوں کو منہ میں لے لینا اس سے زیادہ پسند ہے کہ میں امام کے پیچھے قرأت کروں۔ (۶۰ طحا امام محمد، ص ۹۸۔ کتاب القراءۃ للبیہقی، ص ۱۳۵)

(۳)..... حضرت علقمہؓ سے مروی ہے کہ حضرت عبداللہ بن مسعودؓ نے فرمایا کاش کہ امام کے پیچھے قرأت کرنے والے کا منہ مٹی سے بھر دیا جائے۔ (طحاوی، ۱۵۰/۱۔ مصنف عبدالرزاق، ۱۳۸/۲)
 (۴)..... حضرت عبداللہ بن عمرؓ فرماتے ہیں کہ جو شخص امام کے پیچھے نماز پڑھے تو اس کے لئے امام کی قرأت ہی کافی ہے۔ (۶۰ طحا امام محمد، ص ۹۴)

(۵)..... قاسم بن محمدؒ فرماتے ہیں کہ حضرت عبداللہ بن عمر رضی اللہ عنہ امام کے پیچھے قرأت نہیں کیا کرتے تھے خواہ امام اونچی آواز سے قرأت کرے یا نہ کرے۔ (کتاب القراءۃ للبیہقی، ص ۱۸۳)

(۶)..... حضرت عکرمہؒ حضرت عبداللہ بن عباسؓ سے روایت کرتے ہیں کہ آپؐ سے کہا گیا کہ کچھ لوگ ظہر و عصر میں قرأت کرتے ہیں آپؐ نے فرمایا اگر یہ ان پر بس چلے تو میں ان کی زبانیں کھینچ لوں۔ رسول اللہ ﷺ نے قرأت کی، سو آپؐ کی قرأت ہماری قرأت تھی اور آپؐ کا سکوت ہمارا سکوت تھا۔ (طحاوی، ۱۴۱/۱)

﴿زید بن ثابت، سعد بن ابی وقاص اور جابر بن عبد اللہ رضی اللہ عنہم کا قول﴾

☆..... حضرت زید بن ثابت کے پوتے موسیٰ بن سعدؓ سے مروی ہے کہ ان کے دادا حضرت زید بن ثابتؓ نے فرمایا کہ جس نے امام کے پیچھے قرأت کی اس کی نماز نہیں ہوئی۔ (مؤطا امام محمد، ص ۱۰۰۔ مصنف ابن ابی شیبہ، ۳۷۶/۱۔ مصنف عبد الرزاق، ۱۳۰۶/۲)

☆..... حضرت سعد بن ابی وقاصؓ فرماتے ہیں کہ میرا جی چاہتا ہے کہ جو امام کے پیچھے قرأت کرتا ہے اس کے منہ میں انگارہ ہو۔ (مصنف ابن ابی شیبہ، ۳۷۶/۱)

☆..... حضرت جابر بن عبد اللہؓ فرماتے ہیں کہ امام کے پیچھے قرأت نہ کی جائے۔ (مصنف ابن ابی شیبہ، ۳۷۶/۱)

﴿علقمہ بن قیس، عمرو بن میمون اور اسود بن یزید رحمہم اللہ کا فرمان﴾

☆..... حضرت ابراہیم نخعیؓ سے روایت ہے کہ حضرت علقمہ بن قیسؓ نے فرمایا کہ میں انگارہ منہ میں لے لوں یہ مجھے زیادہ محبوب ہے بہ نسبت اس کے کہ امام کے پیچھے قرأت کروں۔ (مؤطا امام محمد، ص ۹۸)

☆..... مالک بن عمارؓ فرماتے ہیں کہ میں نے حضرت عبد اللہ بن مسعودؓ کے بے شمار اصحاب اور تلامذہ سے جن میں عمرو بن میمونؓ بھی ہیں امام کے پیچھے قرأت کرنے کے متعلق سوال کیا تو ان سب نے جواب دیا کہ امام کے پیچھے قرأت نہیں کرنی چاہیے۔ (مصنف ابن ابی شیبہ، ۳۷۷/۱)

☆..... حضرت اسود بن یزیدؓ فرماتے ہیں کہ میں اس کو پسند کرتا ہوں کہ جو شخص امام کے پیچھے قرأت کرتا ہے اس کا منہ مٹی سے بھر دیا جائے۔ (مصنف عبد الرزاق، ۱۳۸/۲)

﴿سعید بن المسیب، سعید بن جبیر اور ابراہیم نخعی رحمہم اللہ کا فرمان﴾

☆..... حضرت سعید بن المسیب رحمہ اللہ نے فرمایا کہ امام کے پیچھے بالکل خاموشی اختیار کرو۔ (مصنف ابن ابی شیبہ، ۳۷۷/۱)

☆..... ابو بشر رحمہ اللہ فرماتے ہیں کہ میں نے حضرت سعید بن جبیرؓ سے سوال کیا کہ کیا امام کے پیچھے قرأت کی جاسکتی ہے؟ فرمایا کہ امام کے پیچھے کسی قسم کی قرأت نہیں کی جاسکتی۔ (مصنف ابن ابی شیبہ، ۳۷۷/۱)

☆..... حضرت ابراہیم نخعیؓ فرماتے ہیں کہ اول وہ شخص جس نے امام کے پیچھے قرأت کی وہ ایسا آدمی

تھا جس پر بدعتی ہونے کا الزام لگایا گیا تھا۔ (مؤطا امام محمد، ص ۹۸)
 ☆..... حضرت ابراہیم نخعیؒ فرماتے ہیں کہ جو شخص امام کے پیچھے قرأت کرتا ہے وہ فاسق ہے۔
 (مصنف ابن ابی شیبہ، ۱/۳۷۷)

﴿ حضرت امام ابو حنیفہ و محمد رحمہما اللہ کا مسلک ﴾

☆..... امام محمدؒ فرماتے ہیں کہ امام کے پیچھے قرأت جائز نہیں جہری نمازوں میں نہ سری نمازوں میں،
 اس کی تائید میں عام آثار وارد ہوئے ہیں اور یہی حضرت امام ابو حنیفہ کا قول ہے۔ (مؤطا امام محمد ص ۹۲)
 ☆..... امام محمدؒ فرماتے ہیں کہ یہی ہمارا مسلک ہے ہم کسی بھی نماز میں خواہ جہری ہو یا سری، امام
 کے پیچھے قرأت کرنے کو جائز نہیں سمجھتے۔ (کتاب الآثار، بروایت الامام محمد ص ۲۳)

﴿ حضرت امام شافعی، احمد بن حنبل رحمہما اللہ اور دیگر ائمہ کا مسلک ﴾

(علامہ ابن قدامہؒ فرماتے ہیں:) خلاصہ کلام یہ ہے کہ مقتدی پر قرأت واجب نہیں ہے
 نہ جہری نمازوں میں نہ سری میں۔۔۔۔ امام احمدؒ نے صراحت کے ساتھ یہ بیان کیا ہے جیسا کہ علماء
 کی ایک جماعت نے ان سے نقل کیا ہے، امام زہری، سفیان ثوری، سفیان بن عیینہ، امام مالک
 ، امام ابو حنیفہ اور اسحاق بن راہویہ رحمہم اللہ بھی اسی کے قائل ہیں۔ (مغنی ابن قدامہ، ۱/۵۶۶)

﴿ علامہ ابن تیمیہؒ کا فیصلہ ﴾

علامہ ابن تیمیہؒ فرماتے ہیں کہ مسئلہ زیر بحث میں نزاع تو طرفین سے ہے لیکن جو لوگ امام کے
 پیچھے قرأت سے منع کرتے ہیں وہ جمہور سلف و خلف ہیں اور ان کے ہاتھ میں کتاب اللہ اور سنت
 صحیحہ ہے۔ اور جو لوگ امام کے مقتدی کے لئے قرأت کو واجب قرار دیتے ہیں ان کی حدیث کو ائمہ
 حدیث نے ضعیف قرار دیا ہے۔ (تنوع العبادات ص ۸۶ بحوالہ احسن الکلام ص ۱۶۵)

مسلک احناف:

احناف کے نزدیک اگر کوئی امام کی اقتداء میں نماز پڑھے تو مقتدی کو چاہیے کہ وہ قرأت

(فاتحہ) نہ کرے بلکہ امام کی قرأت کی طرف کان لگا کر خاموش رہے کیونکہ امام جب قرأت کرتا ہے تو اس کی قرأت مقتدی کی طرف سے کافی ہو جاتی ہے۔ (ہدایہ، ۱۲۱/۱۔ مکتبہ رحمانیہ لاہور)

مسلم اہل حدیث:

غیر مقلدین مقتدی کے لئے امام کے پیچھے سورۃ فاتحہ پڑھنے کو فرض سمجھتے ہیں، اور امام کے پیچھے سورۃ فاتحہ نہ پڑھنے والے کی نماز کو ناقص، کالعدم، بیکار اور باطل قرار دیتے ہیں۔ چنانچہ نواب نور الحسن صاحب لکھتے ہیں:

”اس کے بعد سورۃ فاتحہ پڑھے اگرچہ امام کے پیچھے ہو کیونکہ فاتحہ کے بغیر نہ نماز صحیح

ہے اور نہ رکعت کا پانا معتبر ہے۔“ (عرف الہادی ص ۲۶)

☆..... میاں نذیر حسین صاحب کے برادر زادے اور شاگرد مولانا عبدالحفیظ صاحب لکھتے ہیں:

”فاتحہ خلف الامام پڑھنا فرض ہے بغیر فاتحہ پڑھے ہوئے نماز نہیں ہوتی۔“ (ذہبی

نذیریہ، ۳۹۸/۱)

نوٹ:- مولانا عبدالحفیظ صاحب کے اس فتوے پر میاں نذیر حسین صاحب اور ان کے دوسرے شاگردوں کے بھی دستخط ثبت ہیں۔

☆..... مولانا شاء اللہ امرتسری صاحب لکھتے ہیں:

”میں سورۃ فاتحہ کو امام کے پیچھے پڑھنے کو ضروری جانتا ہوں، از روئے قرآن

وحدیث میری تحقیق ہے کہ فاتحہ کے بغیر منفرد ہو یا مقتدی کسی کی نماز نہیں ہوتی۔“

(فتاویٰ ثانیہ، ۵۵۵/۱)

☆..... کراچی سے ایک رسالہ ”فصل الخطاب فی قرأت فاتحہ الکتاب“ شائع ہوا ہے جس میں یہ دعویٰ کیا گیا ہے کہ

”جو شخص امام کے پیچھے ہر رکعت میں سورۃ فاتحہ نہ پڑھے اس کی نماز ناقص ہے،

کالعدم ہے، بیکار ہے، باطل ہے۔“ (فصل الخطاب ص ۱، بحوالہ احسن الکلام ص ۵۷)

☆.....نواب وحید الزمان صاحب لکھتے ہیں:

”نماز کے فرائض میں سے سورہ فاتحہ کا پڑھنا ہے اس شخص کے لئے جو اس کے پڑھنے پر قادر ہو، دو رکعت والی اور چار رکعت والی نمازوں کی ہر رکعت میں خواہ فرض نماز ہو یا وتر نماز ہو یا نفل، امام مقتدی منفرد اور مسبوق ہر ایک کے لئے۔
(نزل الابرار، ۷۵/۱)

جائزہ:

قرآن وحدیث، آثار صحابہ وتابعین سے ثابت ہو رہا ہے کہ مقتدی کو امام کے پیچھے قرأت نہیں کرنی چاہیے بلکہ خاموش رہ کر امام کی قرأت کی طرف کان لگانے چاہئیں کیونکہ حضور سرکار دوعالم ﷺ نے امام کے پیچھے قرأت کرنے کو منازعت ومخالفت قرار دیا ہے اور یہ منازعت ومخالفت صرف جہری نمازوں کے ساتھ نہیں بلکہ جہری اور سری دونوں نمازوں میں ہوتی ہے جیسا کہ حدیث نمبر ۸، ۹ سے ظاہر ہے۔ حدیث نمبر ۱۴ سے ظاہر ہو رہا ہے کہ انسان اور فرشتے آمین میں موافقت کرنے کے مامور ہیں اور یہ بات ظاہر ہے کہ ملائکہ کی آمین امام کے پیچھے سورہ فاتحہ کی قرأت کے بغیر ہی واقع ہوتی ہے پس چاہیے کہ مقتدیوں کی آمین بھی امام کے پیچھے سورہ فاتحہ کے بغیر ہی ہو تاکہ مقتدیوں اور فرشتوں کی آمین میں توافق ہو سکے۔ اس سے بھی یہ بھی ثابت ہو گیا کہ قرأت فقط امام کا کام ہے مقتدی کا نہیں۔ حدیث نمبر ۱۵ سے ثابت ہو رہا ہے کہ امام کے ساتھ رکوع میں شامل ہو جانے سے رکعت مل جاتی ہے کیونکہ حضرت ابوبکرؓ نے جب ایسا کیا تو حضور ﷺ نے اسے دعا دی اور فرمایا کہ آئندہ ایسا نہ کرنا لیکن یہ نہیں فرمایا کہ تمہاری نماز نہیں ہوئی اسے لوٹاؤ، پس امام کو رکوع میں پالینے سے رکعت کا ہو جانا اس بات کی دلیل ہے کہ مقتدی پر سورہ فاتحہ فرض نہیں، اگر فرض ہوتی تو حضور ﷺ حضرت ابوبکرؓ کو ضرور نماز لوٹانے کا حکم دیتے لیکن کسی بھی حدیث سے آپ کا انہیں نماز لوٹانے کا حکم ثابت نہیں۔

اسی طرح خلفاء راشدین بھی امام کے پیچھے نہ تو خود قرأت کرتے تھے اور نہ ہی لوگوں کو کرانے

دیتے تھے بلکہ حضرت عمرؓ تو فرماتے تھے کہ جو مقتدی امام کے پیچھے قرأت کرتا ہے اس کے منہ میں پتھر بھر دیئے جائیں، حضرت علیؓ اسے فطرت کے خلاف کام قرار دیتا ہے، دیگر صحابہ کرامؓ بھی قرأت خلف الامام کو پسند نہیں کرتے تھے چنانچہ حضرت سعد بن ابی وقاصؓ فرماتے ہیں کہ جی چاہتا ہے کہ امام کے پیچھے قرأت کرنے والے کے منہ میں انگارے بھر دیئے جائیں، حضرت عبداللہ بن عباسؓ فرماتے ہیں کہ میرا بس چلے تو میں امام کے پیچھے قرأت کرنے والے کی زبان ہی کھینچ لوں، حضرت زید بن ثابتؓ یہ فتویٰ دیا کرتے تھے کہ امام کے پیچھے قرأت کرنے والے کی نماز ہی نہیں ہوتی۔

تابعین و تبع تابعین بھی امام کے پیچھے قرأت کرنے کو اچھا نہیں سمجھتے تھے۔ ائمہ مجتہدین حضرت امام ابوحنیفہؒ، امام مالکؒ، امام شافعیؒ اور امام احمد بن حنبلؒ رحمہم اللہ میں سے کوئی امام بھی جبری نماز میں امام کے پیچھے قرأت کرنے کو صحیح نہیں سمجھتا تھا، فرض و واجب سمجھنا تو بہت دور کی بات ہے۔ نیز ائمہ اربعہ میں سے کوئی امام بھی اس کا قائل نہیں کہ امام کے پیچھے سورہ فاتحہ نہ پڑھنے سے نماز نہیں ہوتی۔ امام ابن تیمیہؒ کے قول کے مطابق جمہور سلف و خلف امام کے پیچھے قرأت کرنے سے منع فرماتے ہیں اور ان کی دلیل کتاب اللہ اور سنت صحیحہ ہے جبکہ امام کے پیچھے قرأت کو فرض و واجب قرار دینے والوں کی دلیل کمزور ہے۔

لیکن قرآن و حدیث، آثار صحابہ و تابعین اور اقوال ائمہ مجتہدین کے برعکس حضرات غیر مقلدین کا کہنا ہے کہ مقتدی پر امام کے پیچھے سورہ فاتحہ کی قرأت کرنا فرض و واجب ہے چاہے امام اونچی آواز سے قرأت کر رہا ہو یا آہستہ آواز سے، اور جو مقتدی امام کے پیچھے سورہ فاتحہ نہیں پڑھے گا اس کی نماز ناقص اور کالعدم ہے۔ یہاں غیر مقلدین پر سوال ہوتا ہے کہ اگر ان کے اس نظریہ کو مان لیا جائے تو خلفاء راشدین کی نمازوں کے بارے میں ان کیا خیال ہے جو امام کے پیچھے قرأت نہیں کرتے تھے؟ نیز دیگر صحابہ کرامؓ اور تابعین، ائمہ مجتہدین اور ان کے ہزاروں لاکھوں نہیں بلکہ کروڑوں متبعین جن میں بڑے بڑے اولیاء اللہ شامل ہیں ان سب کی نمازوں کے بارے میں ان کی کیا رائے ہے کیونکہ یہ حضرات بھی امام کے پیچھے سورہ فاتحہ نہ خود پڑھتے

تھے اور نہ ہی پڑھنے کو صحیح سمجھتے تھے؟

کیونکہ غیر مقلدین کا یہ نظریہ مذکورہ احادیث کے خلاف ہے اس لیے یہ بات واضح ہوگئی کہ غیر مقلدین باقی مسائل کی طرح قرأت خلف الامام کے مسئلہ میں بھی احادیث پر عمل نہیں کرتے بلکہ ان کے خلاف عمل کرتے ہیں۔

﴿امام کو رکوع میں پانے سے رکعت شمار ہوتی ہے؟﴾

﴿حدیث اور الامجدیث، صفحہ نمبر ۳۵۳..... تا..... ۳۶۰، طبع عشرین﴾

(۱)..... حضرت حسن بصریؒ حضرت ابوبکرہ رضی اللہ عنہ سے روایت کرتے ہیں کہ وہ جب نبی علیہ الصلوٰۃ والسلام کے پاس (مسجد نبوی میں) پہنچے تو آپ رکوع میں جا چکے تھے۔ چنانچہ صف میں ملنے سے قبل ہی وہ رکوع میں چلے گئے (اور آہستہ چلتے چلتے صف میں مل گئے)۔ نبی کریم ﷺ کے سامنے اس کا تذکرہ ہوا تو آپ نے ارشاد فرمایا اللہ تعالیٰ تجھے نیکی کرنے پر اور حریص کرے پھر ایسا نہ کرنا۔ (بخاری، ۱۰۸/۱)

(۲)..... حضرت زید بن وہبؒ فرماتے ہیں کہ میں اور حضرت عبد اللہ بن مسعودؓ مسجد میں نماز پڑھنے کے لئے داخل ہوئے تو امام رکوع میں جا چکا تھا چنانچہ ہم بھی رکوع میں چلے گئے اور آہستہ چلتے چلتے صف میں مل گئے جب امام فارغ ہوا تو میں اٹھ کر (وہ قضا رکعت) کرنے لگا۔ حضرت عبد اللہ بن مسعودؓ نے فرمایا کہ بھی تم نے وہ رکعت پالی ہے۔ (معجم طبرانی، کبیر، ۲۷۱/۹)

(۳)..... حضرت علی اور حضرت عبد اللہ بن مسعود رضی اللہ عنہما دونوں نے فرمایا کہ جس نے (امام کو) رکوع (میں) نہ پایا اس کے سجدہ پانے کا کوئی اعتبار نہیں۔ (ایضاً، ۲۷۰)

(۴)..... حضرت خارجہ بن زیدؒ حضرت زید بن ثابت رضی اللہ عنہ سے روایت کرتے ہیں کہ وہ مسجد کی دہلیز میں قدم رکھتے ہی قبلہ رو ہو کر رکوع میں چلے جاتے پھر (بحالت رکوع) دائیں طرف (صف کی طرف) چل پڑتے اور اس رکوع سے پوری رکعت شمار کرتے، چاہے آپ صف

تک پہنچتے یا نہ پہنچتے۔ (طحاوی ۲۷۲/۱)

(۵)..... حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا کہ جب تم نماز کے لئے آؤ اور ہم سجدہ میں جا چکے ہو تو تم بھی سجدہ میں چلے جاؤ اور اس رکعت کو شمار نہ کرو البتہ جس نے رکوع پالیا اس نے نماز (کی وہ رکعت) پالی۔ (ابوداؤد، ۱۳۹/۱۔ مستدرک حاکم، ۲۱۶/۱)

(۶)..... حضرت ابو ہریرہؓ سے مروی ہے کہ رسول اللہ ﷺ نے فرمایا کہ جس نے امام کے رکوع میں اٹھنے سے پہلے رکوع کو پالیا اس نے وہ رکعت پالی۔ (صحیح بن خزیمہ، ۲۵۳/۲۔ صحیح ابن حبان، ۳۵۲/۲)

(۷)..... حضرت امام مالکؒ سے مروی ہے کہ حضرت ابو ہریرہ رضی اللہ عنہ فرماتے تھے کہ جس نے رکوع پالی اس نے سجدہ پالیا اور جس سے ام القرآن (سورہ فاتحہ) فوت ہو گئی اس سے خیر کثیر فوت ہو گئی۔ (مؤطا امام مالک ص ۷)

(۸)..... حضرت امام مالکؒ سے مروی ہے کہ حضرت عبداللہ بن عمر اور زید بن ثابت رضی اللہ عنہم دونوں فرمایا کرتے تھے کہ جس شخص نے رکوع پالیا اس نے سجدہ بھی پالیا۔ (ایضاً)

(۹)..... حضرت عبداللہ بن عمرؓ فرمایا کرتے تھے کہ جب تجھ سے رکوع فوت ہو گیا تو پھر سجدہ بھی فوت ہو گیا (یعنی وہ رکعت نہ ہوئی)۔ (مؤطا امام محمد ص ۱۰۰)

☆..... علامہ ابن عبدالبر مالکی رحمہ اللہ لکھتے ہیں:

”جمہور فقہاء کا کہنا ہے کہ جس شخص نے امام کو رکوع میں پایا اور وہ تکبیر کہہ کر رکوع میں چلا گیا اور دونوں گھنٹوں کو مضبوطی سے پکڑ لیا امام کے اٹھنے سے پہلے پہلے تو اس نے وہ رکعت پالی اور جس نے امام کو رکوع میں نہ پایا اس سے رکوع فوت ہو گیا اور جس سے رکوع فوت ہو گیا اس سے سجدہ فوت ہو گیا یعنی اس کا سجدہ بھی معتبر نہیں ہے۔ یہی مذہب ہے حضرت امام مالک، امام شافعی، امام ابو حنیفہ، اور ان کے اصحاب، سفیان ثوری، امام اوزاعی، امام ابو ثور، امام احمد اور اسحاق بن راہویہ رحمہم اللہ کا، اور یہی حضرت علی، حضرت عبداللہ بن مسعود، حضرت زید بن ثابت اور

حضرت عبداللہ بن عمر رضی اللہ عنہم سے نقل ہے، اور ہم نے ان کی سندیں تمہید میں ذکر کر دی ہیں۔“ (الاسناد کار، بحوالہ اعلام السنن ۳۰۵/۲)

مسلك احناف:

احناف کا کہنا ہے کہ اگر کوئی شخص امام کو رکوع میں پالے تو اس کی وہ رکعت صحیح ہو جائے گی اور اس کے دوبارہ پڑھنے کی ضرورت نہیں ہوگی، لیکن اگر رکوع چلا گیا اور امام کو قومہ یا سجدہ میں پالیا تو وہ رکعت شمار نہیں ہوگی اور اس کا اعادہ کیا جائے گا۔ (ہدایہ، ۱/۱۶۱-۱۶۲ مکتبہ رحمانیہ لاہور)

مسلك اہل حدیث:

غیر مقلدین کا کہنا ہے کہ جو شخص امام کو رکوع میں پالے اس کی وہ رکعت نہیں ہوتی اور سلام پھیرنے کے بعد اس رکعت کو ادا کرے گا۔ چنانچہ مولانا عبدالرحمن صاحب گورکھپوری لکھتے ہیں:

”مدرک رکوع کی رکعت نہیں ہوتی، اس لئے کہ ہر رکعت میں سورۃ فاتحہ پڑھنا فرض ہے۔“

(فتاویٰ ندویہ، ۳۹۶)

نوٹ:- یہ فتویٰ میاں نذیر حسین صاحب کا مصدقہ ہے۔

☆..... جناب نواب نور الحسن صاحب لکھتے ہیں:

”سورۃ فاتحہ کے بغیر نہ نماز صحیح ہے اور نہ ہی (رکوع میں امام کو پانے سے) رکعت

کے پانے کا اعتبار ہے۔“ (عرف الہادی ص ۲۶)

☆..... نواب وحید الزمان صاحب لکھتے ہیں:

”اگر امام کو رکوع میں پالیا تو (نماز میں) اس رکعت کو شمار نہیں کیا جائے گا کیونکہ

سورۃ فاتحہ پڑھنا ہمارے نزدیک فرض ہے۔“ (نزل الابرار، ۱/۱۳۳)

☆..... مولانا یونس دہلوی صاحب لکھتے ہیں:

”مدرک رکوع کی رکعت ہرگز نہیں ہوتی۔“ (دستور الحق، ص ۱۱)

جائزہ:

احادیث و آثار سے ثابت ہو رہا ہے کہ امام کو رکوع میں پالینے والے کی رکعت ہو جاتی ہے، چنانچہ حضرت ابوبکرؓ نے حضور علیہ الصلوٰۃ والسلام کو رکوع میں پایا تو رکعت پانے کے لئے جلدی سے رکوع میں چلے گئے۔ رسول اللہ ﷺ کے سامنے اس کا تذکرہ ہوا تو آپ نے حضرت ابوبکرؓ کو دعا دی اور فرمایا کہ آئندہ ایسا نہ کرنا، لیکن یہ نہیں فرمایا کہ تمہاری نماز نہیں ہوئی اسے لوٹاؤ، حضرت ابوبکرؓ نے رکوع میں ملنے کے لئے جو جلدی کی اس سے صاف معلوم ہوتا ہے کہ صحابہ کرام کے نزدیک امام کو رکوع میں پالینے سے وہ رکعت ہو جاتی ہے ورنہ حضرت ابوبکرؓ رکوع میں ملنے کی کوشش نہ کرتے۔

سرکارِ دو عالم ﷺ نے صاف طور پر یہ مسئلہ بیان فرمایا کہ جو شخص امام کے ساتھ رکوع میں مل جائے امام کے اٹھنے سے پہلے پہلے تو اس کی وہ رکعت ہو گئی جیسا کہ حضرت ابو ہریرہؓ کی حدیث سے واضح ہے۔ اسی پر صحابہ کرام، تابعین و تبع تابعین کا عمل تھا اسی کو ائمہ مجتہدین ائمہ اربعہ نے اپنایا، گویا کہ یہ ایک اجماعی مسئلہ قرار پایا۔ چنانچہ علامہ ابن عبدالبر مالکیؒ نے اس کی صراحت فرمائی کہ جمہور فقہاء کا یہی مسلک ہے۔

لیکن چونکہ امام کو رکوع میں پالینے والے مقتدی کی رکعت کا ہو جانا اس بات کی دلیل ہے کہ مقتدی کی نماز فاتحہ کے بغیر ہو جاتی ہے اور فاتحہ کا پڑھنا فرض نہیں ہے جبکہ یہ غیر مقلدین کے مسلک کے خلاف ہے اس لئے انہوں نے صاف طور پر کہہ دیا کہ جو شخص امام کو رکوع میں پائے اس کی وہ رکعت نہیں ہوتی سلام پھیرنے کے بعد اس کو ادا کرے جبکہ یہ بات مذکورہ احادیث و آثار اور اجماع امت کے خلاف ہے۔

﴿فرض نماز کی آخری دو رکعتیں کیسے پڑھیں؟﴾

﴿حدیث اور اجماع، صفحہ نمبر ۳۶۱..... تا..... ۳۶۷، طبع عشرین﴾

(۱)..... حضرت عبداللہ اپنے والد حضرت ابوقادہؓ سے روایت کرتے ہیں کہ نبی علیہ الصلوٰۃ والسلام ظہر کی نماز میں پہلی دو رکعتوں میں سورۃ فاتحہ اور (دوسری) دو سورتیں پڑھتے تھے اور دوسری

دور کعتوں میں صرف سورۃ فاتحہ پڑھتے تھے۔ (بخاری، ۱۰۷۱)

(۲)..... عبید اللہ بن ابی رافع سے مروی ہے کہ حضرت علی رضی اللہ عنہ ظہر و عصر کی پہلی دور کعتوں میں سورۃ فاتحہ اور قرآن کی کوئی دوسری سورۃ پڑھتے تھے اور دوسری دور کعتوں میں صرف سورۃ فاتحہ، اور مغرب میں بھی پہلی دور کعتوں میں سورۃ فاتحہ اور کوئی دوسری سورت پڑھتے تھے اور آخری رکعت میں صرف سورۃ فاتحہ۔ عبید اللہ فرماتے ہیں کہ میرا خیال ہے کہ حضرت علیؑ نے یہ عمل نبی ﷺ سے نقل فرمایا ہے۔ (طحاوی، ۱۳۲۱)

(۳)..... حضرت جابر رضی اللہ عنہ فرماتے ہیں کہ میں ظہر و عصر کی پہلی دور کعتوں میں سورۃ فاتحہ اور کوئی دوسری سورت پڑھتا ہوں اور دوسری دور کعتوں میں صرف سورۃ فاتحہ۔ (کنز العمال، ۱۰۹۸)

(۴)..... حضرت جابر بن سرہؓ فرماتے ہیں کہ اہل کوفہ نے حضرت عمرؓ سے حضرت سعدؓ کی شکایت کی۔ آپ نے انہیں معزول کر کے حضرت عمار بن یاسر کو ان پر عامل مقرر کر دیا۔ اہل کوفہ نے شکایت میں یہ بات بھی ذکر کی تھی کہ انہیں تو اچھی طرح نماز پڑھانی بھی نہیں آتی۔ حضرت عمرؓ نے حضرت سعدؓ کی طرف یہ پیغام بھیجا کہ اے ابوالحق ان لوگوں کا خیال ہے کہ انہیں اچھی طرح نماز پڑھانی بھی نہیں آتی۔ حضرت سعدؓ نے فرمایا کہ بخدا میں تو انہیں وہی نماز پڑھاتا ہوں جو رسول اللہ ﷺ کی نماز تھی ذرا اس میں کمی نہیں کرتا انہیں میں عشاء کی نماز پڑھاتا ہوں تو پہلی دور کعتیں لمبی پڑھاتا ہوں دوسری دور کعتیں مختصر۔ حضرت عمرؓ نے فرمایا اے ابوالحق تم سے یہی گمان ہے۔ (بخاری، ۱۰۳۱)

(۵)..... حضرت ابوعون کہتے ہیں کہ میں نے جابر بن سرہؓ رضی اللہ عنہ کو سنا کہ انہوں نے فرمایا کہ حضرت عمرؓ نے حضرت سعدؓ سے فرمایا کہ ان لوگوں نے تمہارے ہر معاملہ میں شکایت کی ہے حتیٰ کہ نماز تک میں، حضرت سعدؓ نے فرمایا کہ میں پہلی دور کعتیں لمبی پڑھاتا ہوں اور دوسری دور کعتیں مختصر۔ (بخاری، ۱۰۶۱)

(۶)..... حضرت ابراہیم غنیؓ سے مروی ہے کہ حضرت عبداللہ بن مسعودؓ امام کے پیچھے قرأت نہیں کرتے تھے۔ ابراہیم غنیؓ خود بھی اسی پر عمل کرتے ہیں اور حضرت عبداللہ بن مسعودؓ جب امام بنتے

تھے تو صرف پہلی دور کعتوں میں قرأت کرتے تھے دوسری دو میں نہیں۔ (معجم طبرانی کبیر، ۹/۲۶۳)

(۷)..... حضرت عبید اللہ بن ابی رافعؓ فرماتے ہیں کہ حضرت علی رضی اللہ عنہ ظہر اور عصر کی پہلی دور کعتوں میں سورۃ فاتحہ اور دوسری کوئی سورت پڑھتے تھے اور دوسری دور کعتوں میں قرأت نہیں کرتے تھے۔ (معنف عبدالرزاق، ۱۰۰/۲)

(۸)..... ابوالفتح سے روایت ہے کہ حضرت علیؓ اور حضرت عبداللہ ابن مسعودؓ دونوں نے فرمایا کہ پہلی دور کعتوں میں تو قرأت کر اور دوسری دور کعتوں میں تسبیح کہہ لے۔ (معنف ابن ابی شیبہ، ۱/۳۷۱)

(۹)..... حضرت علی رضی اللہ عنہ فرماتے ہیں کہ آخری دور کعتوں میں (نمازی) تسبیح اور تکبیر کہہ لے۔ (ایضاً)

(۱۰)..... حضرت ابراہیمؓ فرماتے ہیں کہ حضرت علقمہؓ نے آخری دور کعتوں میں کوئی حرف بھی نہیں پڑھا۔ (معنف عبدالرزاق، ۱۰۰/۲)

مسک احتاف:

احتاف کے مسک کے مطابق فرض نمازوں کی پہلی اور دوسری رکعتوں میں سورۃ فاتحہ کے ساتھ دوسری کوئی سورت بھی پڑھنی چاہیے جبکہ دوسری دو یا ایک رکعت میں صرف سورۃ فاتحہ پڑھنی چاہیے۔ اسی طرح اگر کسی نے سورۃ فاتحہ نہ پڑھی اور خاموش کھڑا رہا یا کسی نے تسبیح کہہ لی تو بھی اس کی نماز ہو جائے گی۔ (ہدایہ، ۱/۱۵۴ - مکتبہ رحمانیہ لاہور)

مسک اہل حدیث:

غیر مقلدین کا کہنا ہے کہ فرض نمازوں کی آخری دور کعتوں میں سورۃ فاتحہ کے علاوہ دوسری سورت پڑھنی بھی جائز ہے، نیز اگر کسی نے ان دور کعتوں میں سورۃ فاتحہ نہ پڑھی تو اس کی نماز نہیں ہوگی۔ اسی طرح ان کے ہاں فاتحہ کی جگہ تسبیح کہنے کے جواز کا بھی کوئی وجود نہیں ہے۔ چنانچہ نواب وحید الزمان صاحب رقمطراز ہیں:

”آدی کے لئے جائز ہے کہ چار رکعت والی نماز میں دوسری دور کعتوں کے اندر

سورۃ فاتحہ کے ساتھ دوسری سورت بھی پڑھ لے۔ (نزل الابرار، ۷۸/۱)

☆..... نیز نواب صاحب رقم طراز ہیں:

”اگر کسی نے چار رکعت والی نماز کے اندر دوسری دو رکعتوں میں سورۃ فاتحہ نہ پڑھی

تو اس کی نماز فاسد ہوگئی۔“ (نزل الابرار، ۷۵/۱)

☆..... نواب صدیق حسن خان صاحب کے نزدیک:

”جو شخص سورۃ فاتحہ یا اس کے ساتھ مزید کوئی سورت پڑھ سکتا ہے اس کے لئے

فاتحہ چھوڑ کر تسبیح پڑھنے کے جواز کا کوئی وجود نہیں۔“ (آداب علماء حدیث، ۲۲۳، ۲۲۴، بحوالہ

دلیل الطالب، ص ۲۹۰)

جائزہ:

مذکورہ احادیث و آثار سے ثابت ہو رہا ہے کہ تین یا چار رکعت والی فرض نماز میں پہلی

دو رکعتوں میں سورۃ فاتحہ اور دوسری کوئی سورت پڑھنی چاہیے جبکہ دوسری دو یا ایک رکعت میں صرف

سورۃ فاتحہ پڑھنی چاہیے، یہی سرکارِ دو عالم ﷺ کا بھی عمل تھا اور صحابہ کرام اور تابعین عظام کا بھی۔

ان احادیث سے یہ بھی ثابت ہوا کہ اگر کسی نے فرض نماز کی دوسری دو یا ایک رکعت میں سورۃ

فاتحہ نہ پڑھی خاموش کھڑا رہا یا سورۃ فاتحہ کی جگہ تسبیح کہہ لی تو بھی اس کی نماز ہو جائے گی۔ چنانچہ

حضرت عبداللہ بن مسعودؓ اور حضرت علیؓ کے قول و عمل سے یہ بات ظاہر ہے اور دورِ صحابہ کے مفتی

حضرت ابراہیم نخعیؒ کا فتویٰ بھی اسی پر ہے۔ ان تمام امور کے خلاف غیر مقلدین فرضوں کی آخری

رکعتوں میں سورۃ فاتحہ کی قرأت کو لازم قرار دیتے ہیں اور کہتے ہیں کہ اگر کسی نے سورۃ فاتحہ نہ پڑھی

تو اس کی نماز فاسد ہوگئی اور فاتحہ کی جگہ تسبیح پڑھنے کے جواز کا کوئی وجود نہیں، نیز غیر مقلدین ان

رکعتوں میں سورۃ فاتحہ کے علاوہ دوسری سورت ملانے کے جواز کے بھی قائل ہیں جبکہ یہ ساری باتیں

مذکورہ احادیث کے خلاف ہیں۔

﴿نماز میں آمین کہنے کی کیفیت﴾

﴿حدیث اور الہحدیث، صفحہ نمبر ۳۶۸..... تا..... ۳۹۰، طبع عشرین﴾

☆..... ادعوا ربکم تضرعاً و خفیة۔ (القرآن، ۵۵/۷)

ترجمہ: ”تم اپنے پروردگار کو عاجزی کے ساتھ چپکے چپکے پکارا کرو۔“ (آسان ترجمہ قرآن (۴۶۰/۱)، مفتی محمد تقی عثمانی صاحب مدظلہم)

☆..... إِذْ نَادَىٰ رَبَّهُ نَدَاءً خَفِيًّا۔ (القرآن، ۳۱/۱۹)

ترجمہ: ”یہ اس وقت کی بات ہے جب انہوں نے اپنے پروردگار کو آہستہ آہستہ آواز سے پکارا تھا۔“ (آسان ترجمہ قرآن (۹۳۱/۲)، مفتی محمد تقی عثمانی صاحب مدظلہم)

☆..... وَاذْكُرْ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ۔ (القرآن، ۲۰۵/۷)

ترجمہ: ”اور اپنے رب کا صبح و شام ذکر کیا کرو، اپنے دل میں بھی عاجزی اور خوف کے (جذبات کے) ساتھ، اور زبان سے بھی، آواز بہت بلند کئے بغیر۔“ (آسان ترجمہ قرآن (۵۱۴/۱)، مفتی محمد تقی عثمانی صاحب مدظلہم)

☆..... قَدْ أَجِيتَ دَعْوَتَكُمْ۔ (القرآن، ۸۹/۱۰)

ترجمہ: ”تمہاری دعا قبول کر لی گئی ہے۔“ (آسان ترجمہ قرآن (۶۵۷/۲)، مفتی تقی عثمانی صاحب مدظلہم)

(۱)..... ابن جریرؒ نے ابن زید رضی اللہ عنہ سے روایت کیا ہے وہ فرماتے ہیں کہ ہارون علیہ السلام (چونکہ موسیٰ علیہ السلام کی دعا پر) آمین کہتے تھے اسلئے اللہ تعالیٰ نے فرمایا ”قَدْ أَجِيتَ دَعْوَتَكُمْ“ یعنی قبول ہو چکی دعا تمہاری، لہذا آمین کہنا بھی دعا ہوا جس میں ہارون علیہ السلام موسیٰ علیہ السلام کے ساتھ شریک ہوئے۔ (الدر المنثور فی التفسیر بالماثور، ۳/۱۵۳)

(۲)..... حضرت عطاء بن ابی رباح رحمہ اللہ فرماتے ہیں کہ آمین دعا ہے۔ (بخاری، ۱۰۷۷)

(۳)..... امام قرطبیؒ نے حضرت مجاہد، امام جعفر صادق اور ہلال بن یساف رحمہم اللہ سے روایت کیا ہے کہ آمین اللہ تعالیٰ کے ناموں میں سے ایک نام ہے۔ (تفسیر القرآن العظیم، ۳/۱۸۱)

(۴)..... حضرت ابو ہریرہؓ فرماتے ہیں کہ رسول اللہ ﷺ ہمیں تعلیم دیتے ہوئے فرماتے تھے کہ امام

پر سبقت نہ کرو، جب وہ تکبیر کہے تم بھی تکبیر کہو اور جب وہ ”ولا الضالین“ کہے تو تم آمین کہو، جب وہ رکوع کرے تو تم بھی رکوع کرو، جب ”سمع الله لمن حمده“ کہے تو تم ”اللهم ربنا لك الحمد“ کہو۔ (مسلم، ۱۷۷۱)

(۵)..... حضرت ابی موسیٰ اشعریؓ ایک طویل حدیث میں روایت کرتے ہیں کہ رسول اللہ ﷺ نے ہمیں خطبہ دیا اس میں آپ نے سنتیں بیان فرمائیں اور نماز (باجماعت) کا طریقہ سکھایا۔ آپ نے فرمایا کہ جب تم نماز پڑھنے لگو تو پہلے صفیں قائم کرو، پھر تم میں سے ایک تمہاری امامت کرائے جب وہ تکبیر کہے تو تم بھی تکبیر کہو اور جب ”غیر المغضوب علیہم ولا الضالین“ کہے تو تم آمین کہو، اللہ تعالیٰ تمہاری دعا قبول فرمائیں گے۔ (مسلم، ۱۷۷۱)

(۶)..... حضرت ابو ہریرہؓ سے مروی ہے کہ رسول اکرم ﷺ نے فرمایا کہ جب قرأت کرنے والے (امام) نے ”غیر المغضوب علیہم ولا الضالین“ کہا اور اس کے مقتدی نے آمین کہا، پس مقتدی کا آمین کہنا آسمان والوں (فرشتوں) کی آمین کہنے کے موافق ہو جائے تو اس کے پچھلے سارے گناہ معاف کر دیئے جاتے ہیں۔ (مسلم، ۱۷۷۱)

(۷)..... حضرت حسنؓ سے مروی ہے کہ حضرت سمرہ بن جندب اور حضرت عمران بن حصین رضی اللہ عنہم کا آپس میں مذاکرہ ہوا۔ حضرت سمرہؓ نے بیان کیا کہ انہوں نے آنحضرت ﷺ کا (نماز میں) دو مرتبہ خاموش ہونا یاد رکھا ہے، ایک جبکہ آپ تکبیر تحریمہ کہے چکتے، دوسرے جب آپ ”غیر المغضوب علیہم ولا الضالین“ پڑھ کر فارغ ہوتے۔ حضرت عمران بن حصینؓ نے اس کا انکار کیا۔ پھر ایسا ہوا کہ ان دونوں حضرات نے یہ مسئلہ پوچھنے کیلئے حضرت ابی ابن کعبؓ کو خط لکھا۔ حضرت ابی بن کعبؓ نے اپنے جوابی خط میں لکھا کہ سمرہؓ نے صحیح یاد رکھا ہے۔ (ابوداؤد، ۱۱۳۱۔ ترمذی، ۵۹۹)

(۸)..... حضرت وائل بن حجرؓ فرماتے ہیں کہ رسول اللہ ﷺ نے ہمیں نماز پڑھائی جب آپ ”غیر المغضوب علیہم ولا الضالین“ پڑھ چکے تو آمین کہا اور آمین کہتے ہوئے آپ نے اپنی آواز آہستہ کر دی۔ (مسند احمد، ۳۱۶/۲)

یہی حدیث اور بھی کتب حدیث میں ذکر کی گئی ہے ملاحظہ ہو: (ترغی و ترہی ۵۸۱)۔ دارقطنی ۲۳۴۲۔
مستدرک حاکم ۲۳۳۲۔ بیہقی ۵۷۲۔ منہ المعبود فی ترتیب مسند الطیالسی ابی داؤد ص ۹۲)

﴿حضرت فاروق اعظم اور علی المرتضیٰ رضی اللہ عنہما کا فرمان﴾

☆..... حضرت ابراہیم نخعیؒ فرماتے ہیں کہ حضرت عمرؓ نے فرمایا کہ امام چار چیزوں کو آہستہ کہے (۱)
اعوذ باللہ (۲) بسم اللہ (۳) آمین (۴) اللھم ربنا لك الحمد۔ (کنز العمال، ۲۷۴/۸)
یہ حدیث حضرت ابو معمرؒ کی روایت سے البنا یہ فی شرح الہدایہ (۱۲۰/۱) میں اور عبد الرحمن بن ابی
لیسٰ کی روایت سے محلی ابن حزم (۲۰۶/۲) میں بھی ذکر کی گئی ہے۔
☆..... ابو وائلؒ کہتے ہیں کہ حضرت عمرؓ اور حضرت علیؓ نہ تو بسم اللہ اور اعوذ باللہ اونچی آواز سے
پڑھتے تھے اور نہ ہی آمین اونچی آواز سے کہتے تھے۔ (طحاوی، ۱۳۰/۱)
یہی حدیث ملاحظہ ہو الجوزی ہر النجی (۴۸/۱)

﴿حضرت عبد اللہ بن مسعودؓ کا عمل﴾

☆..... حضرت علقمہؒ اور اسودؓ دونوں حضرت عبد اللہ بن مسعودؓ سے روایت کرتے ہیں کہ آپ نے
فرمایا امام تین چیزوں کو آہستہ آواز سے کہے۔ (۱) اعوذ باللہ (۲) بسم اللہ (۳) آمین۔ (محلی ابن
حزم ۲۰۶/۲)

یہی حدیث ملاحظہ ہو: معجم طبرانی کبیر (۲۱۳/۹)

﴿حضرت ابراہیم نخعیؒ کا عمل اور فتویٰ﴾

☆..... حضرت ابراہیم نخعیؒ فرماتے ہیں کہ پانچ چیزیں آہستہ کہی جاتی ہیں۔ (۱) سبحانک اللھم
وبحمدک (۲) اعوذ باللہ (۳) بسم اللہ (۴) آمین (۵) ربنا لك الحمد۔ (معنف
عبدالرزاق ۸۷/۲۔ معنف ابن ابی شیبہ ۵۳۶/۲)

☆..... حضرت ابراہیم نخعیؒ سے مروی ہے کہ وہ آمین سر آہستہ کہتے تھے۔ (معنف عبدالرزاق ۹۶/۲)

﴿امام شعیبی، ابراہیم تیمی اور سفیان ثوری رحمہم اللہ کا مسلک﴾

☆..... امام بن جریر طبریؒ فرماتے ہیں کہ حضرت عبداللہ بن مسعودؓ سے بھی یہی مروی ہے اور روایت کیا گیا ہے کہ امام نخعی، امام شعیبی اور امام ابراہیم تیمی رحمہم اللہ بھی آمین آہستہ آواز ہی سے کہتے تھے۔ (المجموع للشیخ ۵۸/۲)

☆..... حضرت سفیان ثوری اور حضرت امام ابو حنیفہؒ رحمہما اللہ فرماتے ہیں کہ امام آمین سر اُکھے اس میں انہوں نے حضرت عمر اور حضرت عبداللہ بن مسعود رضی اللہ عنہم کی تقلید کی ہیں۔ (محلی ابن حزم ۲۰۶/۳)

﴿امام ابو حنیفہ، امام مالک اور امام شافعی رحمہم اللہ کا مسلک﴾

(۱)..... (امام محمدؒ فرماتے ہیں) ہمیں خبر دی حضرت امام ابو حنیفہؒ نے بروایت حمادؒ حضرت امام نخعیؒ سے، انہوں نے فرمایا کہ امام چار چیزوں کو آہستہ آواز سے کہے۔ (۱) سبحانک اللہم وبحمدک (۲) اعوذ باللہ (۳) بسم اللہ (۴) آمین۔ امام محمدؒ فرماتے ہیں اسی کو ہم لیتے ہیں اور یہی قول ہے حضرت امام ابو حنیفہؒ کا۔ (کتاب الآثار لامام ابی حنیفہؒ بروایت الامام محمدؒ ص ۲۲)

(۲)..... امام نووی رحمہ اللہ فرماتے ہیں کہ حضرت امام ابو حنیفہؒ اور حضرت سفیان ثوریؒ کا قول ہے کہ مقتدی آمین سر اُکھیں، اور مقتدی کہے بارے میں حضرت امام مالکؒ کا بھی یہی قول ہے۔ (المجموع شرح المہذب ۱۲۴/۳)

(۳)..... حضرت امام مالکؒ فرماتے ہیں کہ مقتدی آہستہ آواز سے آمین کہے، اور امام آمین نہ کہے، البتہ جو شخص تنہا نماز پڑھ رہا ہے اس کے آمین کہنے میں کوئی مضائقہ نہیں۔ (المدونۃ الکبریٰ ۱/۷۱)

(۴)..... حضرت امام شافعیؒ فرماتے ہیں کہ جب امام سورۃ فاتحہ پڑھ پچھلے تو اونچی آواز سے آمین کہے تاکہ مقتدی بھی (سن کر آمین کہنے میں) امام کی اقتداء کریں اور جب امام آمین کہے تو مقتدی بھی آمین کہے اور اپنے آپ کو سنائیں اور میں مقتدیوں کیلئے آمین بالجہ کو پسند نہیں کرتا، تاہم اگر وہ ایسا کر لیں تو ان پر کچھ لازم نہیں ہوگا۔ (کتاب الام، ۱۰۹/۱)

﴿امام رازی کی تحقیق﴾

..... امام فخر الدین محمد بن عمر رازی شافعی "تفسیر کبیر میں لکھتے ہیں:

"امام ابو حنیفہ فرماتے ہیں کہ آمین آہستہ آواز سے کہنا افضل ہے اور امام شافعی فرماتے ہیں کہ اونچی آواز سے کہنا افضل ہے۔ امام ابو حنیفہ نے اپنے قول کی صحت پر استدلال کرتے ہوئے فرمایا کہ آمین کی دو چیزیں ہیں۔ ایک تو یہ کہ آمین دعا ہے، دوسری یہ کہ آمین اللہ تعالیٰ کے ناموں میں سے ایک نام ہے۔ اگر آمین دعا ہے تو پھر اس کا اخفاء واجب ہے، کیونکہ اللہ تعالیٰ کا ارشاد ہے "ادْعُوا رَبَّكُمْ تَضَرُّعًا وَخُفْيَةً" تم لوگ اپنے پروردگار سے دعا کیا کرو تو نازل ظاہر کر کے اور چپکے چپکے۔ اگر آمین اللہ تعالیٰ کے ناموں میں سے ایک نام ہے تو بھی اس کا اخفاء واجب ہے کیونکہ اللہ تعالیٰ کا ارشاد ہے "وَادْكُرْ رَبَّكَ فِي نَفْسِكَ تَضَرُّعًا وَخُفْيَةً" اور یاد کرتا رہ اپنے رب کو اپنے دل میں گڑ گڑاتا ہوا اور ڈرتا ہوا۔ اگر اخفاء کا وجوب ثابت نہ بھی ہو تو کم از کم مندوب و مستحب ہونا تو ثابت ہوتا ہی ہے اور ہم بھی یہی قول اختیار کرتے ہیں (کہ آمین آہستہ کہنی چاہیے)۔" (التفسیر الکبیر لمام فخر

الدین الرازی، ۱۳/۱۴)

مسئلہ احناف:

آمین کہنے کے سلسلے میں احناف کا مسلک یہ ہے کہ جب امام غیر المنضوب علیہم ولا الضالین کہے تو امام اور مقتدی دونوں آہستہ آواز سے آمین کہے۔ آمین آہستہ پڑھنا اس لئے ضروری ہے کہ یا تو یہ دعا ہے اور یا اللہ تعالیٰ کے ناموں میں سے ایک نام ہے، اگر یہ دعا ہے تو دعا کے بارے میں قرآن کا حکم آہستہ کرنے کا ہے جیسا کہ اوپر مذکور ہے اور اگر یہ اللہ تعالیٰ کا ناموں میں سے ایک نام ہے تو پھر یہ ذکر ہے اور ذکر کے بارے میں قرآن کا حکم یہ ہے کہ وہ دل میں اور آہستہ کیا جائے، اس لئے آمین آہستہ آواز سے کہنا ہی سنت ہے۔ (مدارج، ۱۵، مکتبہ رحمانیہ لاہور)

مسلسل اہل حدیث:

غیر مقلدین کے نزدیک آمین اونچی آواز سے کہنا چاہیے، اونچی آواز سے آمین کہنا سنت ہے۔ جبکہ آمین آہستہ آواز سے کہنے والوں کو تارک سنت سمجھ کر انہیں نفرت و حقارت سے دیکھتے ہیں بلکہ بعض اوقات تو انہیں یہودی تک کہنے سے بھی گریز نہیں کرتے۔ اسی طرح وہ ایک آمین کے بجائے دو آمین کہنے کے بھی قائل ہیں۔

چنانچہ مولانا یونس دہلوی صاحب لکھتے ہیں:

”مغرب و عشاء اور صبح کی نماز میں جب امام از مقتدی سورۃ فاتحہ کی پچھلی آیت

کو ختم کر چکیں تو پہلے امام پھر مقتدی پکار کر آمین کہیں۔“ (دستورالحی ص ۱۱۱)

..... جماعت غرباء اہل حدیث کے سابق امام، مفتی عبدالستار صاحب رقمطراز ہیں:

”پس آج کل بھی جو نا عاقبت اندیش و فتنہ انگیز اونچی آمین سے جڑے اور کہنے

والوں سے حسد رکھے وہ یقیناً یہودی ہے۔“ (نوی آمین بالجبر ص ۳۳، بحوالہ اظہار التحسین

ص ۱۶)

..... مولانا محمد صاحب جو ناگرمی یوں گوہر افشانی کرتے ہیں:

”خیر میرا مقصد یہ تھا کہ یہ نری یہودیت ہے کہ اپنے امام کی رائے قیاس پر بھروسہ

کر بیٹھنا اور دینی امور میں شخصی تقلید کوئی چیز سمجھنا اور آمین کی آواز سے جڑنا۔“

(دلائل محمدی، ۲/۱۳۷، بحوالہ اظہار التحسین ص ۱۶)

..... مولانا خالد گر جاکھی صاحب کے ابا جان مولانا نور محمد گر جاکھی صاحب یوں اپنے جذبات

کا اظہار کرتے ہیں:

”اے منکرین آمین اور آمین بالجبر سے روکنے والوں سوچو کہ تم کس قدر بے نصیب

اور نامراد ہو بلکہ اوروں کو بھی اس نعمت سے نامراد اور بے نصیب کرتے ہو۔“ (اثبات آمین

الجبر ص ۳۳ مشمولہ استیعال تقلید)

یہی مولانا نور محمد صاحب اپنے رسالے میں آگے چل کر خفیوں اور یہودیوں میں مماثلت ثابت کرنے کے لئے لکھتے ہیں:

- ☆..... یہودی آمین بالجہر سے جلتے تھے۔۔۔۔۔ خفی بھی آمین بالجہر سے جلتے ہیں،
- ☆..... یہودی جمعہ پڑھنے سے حسد کرتے تھے۔۔۔۔۔ خفی بھی جمعہ کی تردید میں مضمون لکھتے ہیں،
- ☆..... یہودی قبلہ پر حسد کرتے تھے۔۔۔۔۔ خفی بدعتی بغداد کی طرف منہ کر لیتے ہیں،
- ☆..... یہودی صفوں کی درستی سے جلتے تھے۔۔۔۔۔ خفی بھی پاؤں سے پاؤں ملانے سے جلتے ہیں،
- ☆..... یہودی سلام سے حسد کرتے تھے۔۔۔۔۔ خفی بھی محمدیوں سے سلام پسند نہیں کرتے،
- ☆..... یہودی علماء و مشائخ کی تقلید کرتے تھے۔۔۔۔۔ خفی بھی علماء و مشائخ کی تقلید کرتے ہیں،
- ☆..... یہودی لوگوں کو تقلید پر مجبور کرتے تھے۔۔۔۔۔ خفی بھی عوام کو تقلید پر مجبور کرتے ہیں،
- ☆..... یہودی اقوال احبار پیش کرتے تھے۔۔۔۔۔ خفی بھی اقوال الرجال ہی پیش کرتے ہیں،
- ☆..... یہودی حضرت موسیٰ کی کتاب کو چھوڑ کر گمراہ ہو گئے تھے۔۔۔۔۔ خفی بھی حدیث رسول ﷺ کو چھوڑ کر صراط مستقیم بھول گئے،
- ☆..... جو لوگ مسلمانوں کا امام کے پیچھے آمین کہنے پر حسد کریں گے وہ اس امت کے یہودی ہیں۔۔۔۔۔ خفی لوگ مسلمانوں کا امام کے پیچھے آمین کہنے پر حسد کرتے ہیں، لہذا یہی اس امت کے یہودی ہیں۔ (اثبات آمین بالجہر ص ۲۰)

☆..... حافظ عبد اللہ روپڑی صاحب سے ایک سوال ہوا:

”سوال:- حکم ہے کہ جب امام آمین کہے تو مقتدی بھی کہے۔ ایک مقتدی اس وقت جماعت میں شامل ہوا جب امام غیر المغضوب پڑھ چکا تھا تو وہ امام کے ساتھ آمین کہے با پہلے الحمد پڑھے۔“ (محمد علی خطیب جامع مسجد جندیاہ)

آپ نے جواب دیا:

”جواب:- دونوں باتوں پر عمل کرے امام کے ساتھ بھی آمین کہے اور اپنی فاتحہ ختم

کر کے بھی آمین کہے اٹھ۔“ (فتاویٰ احمدیہ، ۱/۲۹۲)

جائزہ:

آیات کریمہ، احادیث و آثار و اقوال ائمہ مجتہدین سے ثابت ہو رہا ہے کہ امام اور مقتدی دونوں کے لئے آمین آہستہ آواز سے کہنا سنت ہے، کیونکہ آمین یا تو دعا ہے اور یا اللہ تعالیٰ کے نام ہونے کی وجہ سے ذکر ہے اور دونوں صورتوں میں آہستہ کہنے کا حکم دیا گیا ہے، اور یہی انبیاء علیہم السلام کی سنت ہے جیسا کہ حضرت زکریا علیہ السلام کی قرآنی دعا سے ظاہر ہے۔ چنانچہ سرکارِ دو عالم ﷺ آہستہ آواز ہی سے آمین کہتے تھے نیز آپ کا تکبیرِ اولیٰ کہہ کر سکوت اختیار کرنا پھر سورۃ فاتحہ پڑھ کر دوبارہ سکوت اختیار کرنا، اس سے بھی یہی ثابت ہوتا ہے کہ آپ تکبیر تحریمہ کہہ کر آہستہ آواز سے ثناء پڑھتے تھے اور سورۃ فاتحہ ختم کر کے آہستہ آواز سے آمین کہتے تھے۔ خلفاء راشدین کا طرزِ عمل بھی آہستہ آواز ہی سے آمین کہنے کا تھا، اکثر صحابہ کرامؓ اور تابعینؓ بھی آہستہ آواز سے آمین کہتے تھے۔ ائمہ اربعہ میں سے تین امام، حضرت امام ابوحنیفہ، امام مالک اور امام شافعی رحمہم اللہ تینوں اس بات کے قائل ہیں کہ مقتدیوں کو آہستہ آواز ہی سے آمین کہنی چاہیے۔

لیکن قرآن و سنت، آثار صحابہ و تابعین اور اقوال مجتہدین کے برعکس حضرات غیر مقلدین کا کہنا ہے کہ آمین اونچی آواز سے کہنا سنت ہے، اور جو شخص ان آیات و احادیث اور آثار صحابہ کے پیش نظر ان سے کہے کہ بھائی آمین آہستہ آواز سے کہنا چاہیے تو وہ اسے ضد اور حسد پر محمول کر کے نری یہودیت قرار دیتے ہیں، اور آمین اونچی آواز سے نہ کہنے والوں کو یہودیوں سے ملادیتے ہیں۔ ان تمام امور سے یہ بات واضح ہوگی کہ غیر مقلدین کا مذکورہ طرزِ عمل قرآنی آیات، احادیث اور آثار صحابہ و تابعین سب کے خلاف ہے۔

﴿نماز میں رفع یدین کا مسئلہ﴾

﴿حدیث اور احمدیہ، صفحہ نمبر ۳۹۰..... تا ۳۳۵، طبع عشرین﴾

(۱)..... امام زہریؒ سلم سے اور وہ اپنے والد حضرت عبداللہ بن عمر رضی اللہ عنہما سے روایت کرتے ہیں کہ میں نے رسول اللہ ﷺ کو دیکھا کہ جب آپ نماز شروع کرتے تو رفع یدین

اسود رحمہ اللہ سے روایت کرتے ہیں کہ حضرت عبداللہ بن مسعود پہلی تکبیر میں رفع یدین کرتے تھے اس کے بعد نماز میں کسی اور جگہ رفع یدین نہیں کرتے تھے اور وہ اس عمل کو رسول اللہ ﷺ سے نقل کرتے تھے۔ (جامع المسانید، ۳۵۵/۱)

(۶)..... حضرت براء ابن عازبؓ سے مروی ہے کہ رسول اللہ ﷺ جب نماز شروع فرماتے تو دونوں ہاتھ کانوں کے قریب تک لے جا کر رفع یدین کرتے پھر (کسی جگہ) نہ کرتے۔ (ابوداؤد، ۱۰۹/۱)

اس قسم کی احادیث بروایت براء بن عازبؓ شرح معانی الآثار للطحاوی (۱۵۴/۱)، مصنف عبدالرازق (۷۱۲)، مسند ابی یعلیٰ (۲۳۸/۳) اور دارقطنی (۲۹۳/۱) میں بھی روایت کی گئیں ہیں۔
(۷)..... حضرت براء بن عازبؓ فرماتے ہیں کہ میں نے رسول اللہ ﷺ کو دیکھا کہ جب آپ نے نماز شروع کی تو رفع یدین کیا پھر نماز سے فارغ ہونے تک (کسی اور جگہ) نہیں کیا۔ (ابوداؤد، ۱۰۹/۱)
یہی حدیث ملاحظہ ہو: (مصنف ابن ابی شیبہ، ۲۳۶/۱)۔ شرح معانی الآثار للطحاوی، ۱۵۴/۱۔ مسند ابی یعلیٰ، ۲۳۸/۳۔ المدونۃ الکبریٰ، ۱۹/۱)

(۸)..... حضرت ابو ہریرہؓ فرماتے ہیں کہ رسول اللہ ﷺ جب نماز میں داخل ہوتے تھے تو خوب ہاتھ دراز کر کے رفع یدین کرتے تھے۔ (ابوداؤد، ۱۱۰/۱)

(۹)..... حضرت نعیم الحجر اور حضرت ابو جعفر القاری رحمہما اللہ، حضرت ابو ہریرہ رضی اللہ عنہ سے روایت کرتے ہیں کہ آپ رفع یدین (صرف) نماز شروع کرتے وقت کرتے تھے جبکہ تکبیر ہر اونچ نیچ میں کہتے تھے اور فرماتے تھے کہ میں رسول اللہ ﷺ کی نماز کے ساتھ تم سب سے زیادہ مشابہت رکھتا ہوں۔ (اتمہد لمائی، ۲۱۵/۹)

(۱۰)..... حضرت علی رضی اللہ عنہ نبی علیہ الصلوٰۃ والسلام سے روایت کرتے ہیں کہ آپ نماز کے شروع میں رفع یدین کرتے تھے پھر دو بارہ نہیں کرتے تھے۔ (دارقطنی، ۱۰۶/۳)

(۱۱)..... کثیر بن عبداللہؓ فرماتے ہیں کہ میں نے حضرت انس بن مالک رضی اللہ عنہ کو یہ فرماتے ہوئے

سنا کہ نبی ﷺ نے مجھ سے فرمایا کہ بیٹا جب تو نماز کے لئے بڑھے تو تو قبلہ رو ہو جا، رفع یدین کر اور تکبیر تحریمہ کہہ اور قرأت کر جہاں سے کرنا چاہے۔ پھر جب تو رکوع میں جائے تو دونوں ہتھیلیاں گھٹنوں پر رکھ اور انگلیاں کھلی رکھ اور (رکوع کی) تسبیح پڑھ، پھر جب رکوع سے سر اٹھائے تو اپنی کمر سیدھی کر لے یہاں تک کہ ہر عضو اپنی جگہ پہنچ جائے۔ پھر جب تو سجدہ میں جائے تو اپنی پیشانی زمین پر رکھ اور تسبیح پڑھ، پھر جب تو سر اٹھائے تو اپنا سر سیدھا کر لے، پھر جب تو قعدہ کرے تو اپنی ایڑیوں کو سرین کے نیچے کر لے اور کمر کو سیدھا کر لے۔ یہ میری سنت ہے اور جس نے میری سنت کی پیروی کی وہ مجھ سے ہے اور جو مجھ سے ہے وہ جنت میں میرے ساتھ ہوگا۔ (الکامل لابن عدی ۲۰۸۶/۶)

(۱۲)..... حضرت عبداللہ بن غنمؓ فرماتے ہیں کہ حضرت ابومالک اشعریؓ نے اپنی قوم کو جمع کر کے فرمایا: اے اشعری قوم جمع ہو جاؤ اور اپنی عورتوں اور بچوں کو بھی جمع کر لو تا کہ میں تمہیں نبی اکرم ﷺ کی نماز سکھا دوں جو آپ ہمیں مدینہ طیبہ میں پڑھایا کرتے تھے۔ پس آپ نے وضو کیا اور انہیں دکھلایا کہ کیسے وضو کیا جاتا ہے آپ نے خوب اچھی طرح سے پانی اعضاء وضو تک پہنچایا حتیٰ کہ جب سایہ ظاہر ہو گیا تو آپ نے کھڑے ہو کر اذان دی۔ امام سے قریب تر مردوں نے صف باندھی، ان کے پیچھے بچوں نے اور بچوں کے پیچھے عورتوں نے۔ پھر اقامت ہوئی اور آپ نماز پڑھانے کیلئے آگے بڑھ گئے۔ آپ نے رفع یدین کیا اور تکبیر (تحریمہ) کہی، پھر سورۃ فاتحہ اور اس کے ساتھ دوسری سورت دونوں کو آہستہ سے پڑھا، پھر تکبیر کہہ کر رکوع کیا اور تین مرتبہ سے ”سبحان اللہ و بحمدہ“ کہا، پھر ”سمع اللہ لمن حمدہ“ کہتے ہوئے سیدھے کھڑے ہو گئے، پھر تکبیر کہہ کر سجدہ سے سر اٹھایا، پھر تکبیر کہہ کر دوسرا سجدہ کیا، پھر تکبیر کہہ کر (سجدہ سے) کھڑے ہو گئے۔ اس طرح پہلی رکعت میں آپ کی چھ تکبیریں ہوئیں، آپ نے دوسری رکعت کے لئے اٹھتے وقت بھی تکبیر کہی پھر نماز پوری کر کے اپنے قبیلے کی طرف متوجہ ہوئے اور فرمایا میری تکبیروں کو یاد کرو اور میرا رکوع وجود سیکھ لو کیونکہ یہ رسول اللہ ﷺ کی وہ نماز ہے جو آپ ہمیں دن کے اس حصے میں پڑھایا کرتے تھے۔ (مسند احمد، ۳۳۳/۵)

(۱۳)..... حضرت جابر بن سرہ رضی اللہ عنہ فرماتے ہیں کہ رسول اللہ ﷺ (حجرہ مبارک سے نکل کر)

ہمارے پاس تشریف لائے اور ہمیں رفع یدین کرتے ہوئے پا کر فرمایا کہ مجھے کیا ہو گیا کہ میں تمہیں اس طرح رفع یدین کرتے ہوئے پاتا ہوں جیسے بد کے ہوئے گھوڑوں کی دُمیں اٹھی ہوئی ہوں، نماز میں سکون اختیار کرو۔ (مسلم، ۱۸۷۱)

ایسی حدیث بروایت جابر بن سمرہ نساہی (۱۳۳/۱) میں بھی لکھی گئی ہے۔

﴿خلفاء راشدین کا طرز عمل﴾

☆..... حضرت عبداللہ بن مسعودؓ فرماتے ہیں کہ میں نے نبی علیہ السلامؐ حضرت ابوبکرؓ اور حضرت عمر رضی اللہ عنہما کے ساتھ نماز پڑھی ہے، ان سب نے رفع یدین نہیں کیا مگر پہلی تکبیر کے وقت نماز کے شروع میں، محدث اسحاق بن ابی اسرائیل کہتے ہیں کہ ہم بھی اسی کو اپناتے ہیں پوری نماز میں۔ (دارقطنی، ۲۹۵/۱، بیہقی، ۷۹۲/۲)

ایسی حدیث ملاحظہ ہو: بدائع الصنائع، (۲۰۷/۱)

☆..... حضرت اسودؓ فرماتے ہیں کہ میں نے حضرت عمر رضی اللہ عنہ کے ساتھ نماز پڑھی تو انہوں نے نماز میں کسی جگہ بھی رفع یدین نہیں کیا سوائے ابتداء نماز کے۔ (مصنف ابن ابی شیبہ، ۲۳۷/۱)

یہی حدیث ملاحظہ ہو: شرح معانی الآثار للطحاوی، (۱۵۶/۱)

☆..... حضرت عاصم بن کلیبؓ اپنے والد سے جو حضرت علی رضی اللہ عنہ کے شاگردوں میں سے ہیں روایت کرتے ہیں کہ حضرت علیؓ صرف پہلی تکبیر میں رفع یدین کرتے تھے جس سے نماز شروع ہوتی ہے، پھر اس کے بعد نماز کے کسی حصے میں بھی رفع یدین نہیں کرتے تھے۔ (عطا امام محمد، ص ۹۰، بیہقی، ۸۹۲/۲)

حضرت علیؓ کے بارے میں ایسی احادیث مصنف ابن ابی شیبہ (۲۳۶/۱) اور شرح معانی الآثار للطحاوی (۱۵۳/۱) میں بھی روایت کی گئیں ہیں۔

﴿حضرت عبداللہ بن مسعودؓ، ابن عمرؓ اور ابو ہریرہ رضی اللہ عنہم کا عمل﴾

☆..... حضرت ابراہیم خنی سے مروی ہے کہ حضرت عبداللہ بن مسعود رضی اللہ عنہ نماز کے شروع میں رفع یدین کرتے تھے پھر نہیں کرتے تھے۔ (مصنف ابن ابی شیبہ، ۲۳۶/۱)

ایسی ہی احادیث ملاحظہ ہو: (شرح معانی الآثار، ۱۵۶/۱۔ مصنف عبدالرازق، ۷۱/۲)

☆..... حضرت مجاہدؒ فرماتے ہیں کہ میں نے حضرت عبداللہ بن عمر رضی اللہ عنہ کو ابتداء نماز کے علاوہ رفع یدین کرتے ہوئے کبھی نہیں دیکھا۔ (مصنف ابن ابی شیبہ، ۲۳۷/۱)

یہی حدیث مختلف الفاظ میں اور بھی حدیث کی کتابوں میں ذکر کی گئی ہے ملاحظہ ہو: (شرح معانی الآثار للطحاوی، ۱۵۵/۱۔ مؤطا امام محمد، ص ۹۰۔ معرۃ السنن و الآثار، ۲/۲۸۸)

☆..... حضرت امام محمدؒ فرماتے ہیں کہ ہمیں خبر دی امام مالکؒ نے اور امام مالکؒ فرماتے ہیں کہ مجھے خبر دی نعیم الخمری اور ابو جعفر القاری دونوں نے کہ حضرت ابو ہریرہؓ ان کو نماز پڑھاتے تھے تو ہر اونچ نیچ میں تکبیر کہتے تھے۔ ابو جعفر القاری کہتے ہیں کہ حضرت ابو ہریرہؓ رفع یدین نماز کے شروع میں تکبیر تحریمہ کے وقت کرتے تھے۔ (مؤطا امام محمد، ص ۸۸۔ کتاب الحج، ۹۵/۱)

﴿ حضرت ابوسلمیٰ سبیعی، امام شعی اور ابراہیم خنی رحمہم اللہ کا عمل ﴾

☆..... حضرت عبدالمالکؒ (بن ابجد) فرماتے ہیں کہ میں نے امام شعی، ابراہیم خنی اور ابوسلمیٰ سبیعی رحمہم اللہ کو دیکھا ہے یہ لوگ ابتداء نماز کے علاوہ رفع یدین نہیں کرتے تھے۔ (مصنف ابن ابی شیبہ، ۲۳۷/۱)

☆..... امام شعیؒ سے مروی ہے کہ وہ تکبیر تحریمہ کے وقت ہی رفع یدین کرتے تھے پھر نہیں کرتے تھے۔ (مصنف ابن ابی شیبہ، ۲۳۶/۱)

☆..... حضرت ابراہیم خنیؒ فرماتے ہیں کہ تو ابتداء نماز کے علاوہ باقی کسی جگہ بھی نماز میں رفع یدین نہ کر۔ (مصنف ابن ابی شیبہ، ۲۳۶/۱)

﴿ حضرت اسود بن یزید، علقمہ اور قیس بن ابی حازم رحمہم اللہ کا عمل ﴾

☆..... حضرت جابرؒ سے مروی ہے کہ حضرت اسود بن یزید اور حضرت علقمہ رحمہما اللہ نماز کے شروع

میں رفع یدین کرتے تھے پھر نہیں کرتے تھے۔ (مصنف ابن ابی شیبہ، ۲۳۶/۱)

☆..... حضرت اسماعیلؑ فرماتے ہیں کہ حضرت قیس بن ابی حازمؒ ابتداء نماز میں رفع یدین کرتے تھے پھر اس کے بعد نہیں کرتے تھے۔ (مصنف ابن ابی شیبہ، ۲۳۶/۱)

﴿حضرات خیشمہ، ابن ابی لیلیٰ، سفیان ثوری اور محدث اسحق رحمہم اللہ کا عمل﴾

☆..... حضرت طلحہؓ فرماتے ہیں کہ حضرت خیشمہؓ اور حضرت ابراہیمؓ غنیؓ دونوں رفع یدین نہیں کرتے تھے مگر نماز کے شروع میں۔ (مصنف ابن ابی شیبہ، ۲۳۶/۱)

☆..... حضرت سفیان بن مسلمؒ جیسیؒ فرماتے ہیں کہ حضرت عبدالرحمن بن ابی لیلیٰؒ صرف ابتداء نماز میں رفع یدین کرتے تھے جب تکبیر کہتے تھے۔ (مصنف ابن ابی شیبہ، ۲۳۷/۱)

☆..... امام ترمذیؒ فرماتے ہیں کہ ”اور اسی کے“ (کہ صرف تکبیر تحریمہ کے وقت رفع یدین کیا جائے پھر نہیں) قائل ہیں حضرت سفیان ثوریؒ اور اہل کوفہ۔ (ترمذی، ۵۹۱)

☆..... محدث اسحق بن ابی اسرائیلؒ فرماتے ہیں کہ ہم بھی اسی کو (کہ رفع یدین ابتداء نماز میں تکبیر تحریمہ کے وقت ہی کیا جائے) اپناتے ہیں تمام نماز میں۔ (دارقطنی، ۲۹۵/۱)

﴿امام ابو حنیفہؒ اور امام مالکؒ رحمہما اللہ کا مسلک﴾

☆..... حضرت امام محمدؒ فرماتے ہیں کہ سنت یہ ہے کہ نماز کی اپنی نماز میں ہر اٹھتے بیٹھتے (وقت) تکبیر کہے جب پہلے سجدے میں جائے تو تکبیر کہے، جب دوسرے سجدے میں جائے تو تکبیر کہے، رفع یدین تو وہ ابتداء نماز میں صرف ایک مرتبہ کانوں تک کرے اس کے بعد نماز میں کسی جگہ بھی رفع یدین نہ کرے۔ اور یہ سب حضرات امام ابو حنیفہؒ کا قول ہے۔ (موطا امام محمد، ص ۸۸)

☆..... امام مالکؒ فرماتے ہیں کہ میں نہیں جانتا ہوں رفع یدین کو نماز کی کسی بھی تکبیر میں نہ جھکتے ہوئے نہ اٹھتے ہوئے سوائے ابتداء نماز کے۔ (المودۃ الکبریٰ، ۶۸)

☆..... مالکیہ کہتے ہیں کہ رفع یدین مونڈھوں تک تکبیر تحریمہ کے وقت مستحب ہے اس کے علاوہ

مکروہ ہے۔ (الفقه علی المذہب الاربعہ ۲۵۰)

﴿ترک رفع یدین پر اہل مدینہ اور اہل کوفہ سمیت اکثر فقہاء کا اجماع﴾

☆..... علامہ ابن رشد مالکی رحمہ اللہ فرماتے ہیں کہ کچھ فقہاء نے رفع یدین کرنے کو صرف تکبیر تحریمہ کے وقت منحصر کیا حضرت عبداللہ بن مسعودؓ اور براء بن عازبؓ کی احادیث کو ترجیح دیتے ہوئے۔ اور یہی مذہب امام مالکؒ کا بھی ہے کیونکہ اہل مدینہ کا عمل اسی کے موافق ہے۔ (بدایہ المجتہد ۱/ ۹۷)

☆..... امام ابن قیم رحمہ اللہ فرماتے ہیں کہ حضرت امام مالکؒ کے اصول میں سے ہے کہ وہ اہل مدینہ کے عمل کی اتباع کرتے ہیں اگرچہ وہ حدیث کے خلاف ہی کیوں نہ ہو۔ (بدایع الفوائد ۳۲۳)

☆..... امام ترمذی رحمہ اللہ فرماتے ہیں کہ بے شمار اہل علم صحابہ کرامؓ اور تابعین عظام اسی کے (یعنی صرف تکبیر تحریمہ کے وقت رفع یدین کرنے کے) قائل ہیں اور یہی حضرت سفیان ثوریؒ اور اہل کوفہ کا قول ہے۔ (ترمذی ۵۹۱)

☆..... علامہ ابن رشد بن مالکیؒ فرماتے ہیں کہ اہل کوفہ حضرت ابو حنیفہؒ، حضرت سفیان ثوریؒ اور وہاں کے تمام فقہاء اس طرف گئے ہیں کہ نمازی تکبیر تحریمہ کے علاوہ رفع یدین نہ کرے۔ (بدایہ المجتہد ۱/ ۹۶)

☆..... حضرت ابوبکر بن عیاش رحمہ اللہ فرماتے ہیں کہ میں نے ہرگز کسی فقیہ کو کبھی پہلی تکبیر کے علاوہ رفع یدین کرتے ہوئے نہیں دیکھا۔ (شرح معانی الآثار للطحاوی، ۱۵۶/۱)

☆..... امام نووی رحمہ اللہ فرماتے ہیں کہ اس بات پر اجماع ہے کہ تکبیر تحریمہ کے وقت رفع یدین کرنا مستحب ہے اس کے علاوہ میں (رفع یدین کے مستحب ہونے میں) اختلاف ہے۔۔۔۔۔ اور اس پر بھی اجماع ہے کہ رفع یدین کسی مقام پر بھی واجب نہیں۔ (نووی شرح مسلم، ۱۶۸/۱)

مسئلہ احناف:

احناف کے نزدیک نماز میں صرف تکبیر تحریمہ کے وقت رفع یدین یعنی ہاتھوں کو کانوں تک اٹھانا چاہیے، جبکہ تکبیر تحریمہ کے علاوہ باقی جگہوں میں رفع یدین نہیں کرنا چاہیے، اور تکبیر تحریمہ کے وقت

بھی رفع یدین کرنا سنت ہے فرض یا واجب نہیں ہے۔ (ہدایہ، ۱/۱۰۷۱۔ مکتبہ رحمانیہ لاہور)

مسئلک اہل حدیث:

غیر مقلدین کا کہنا ہے کہ تکبیر تحریرہ کے علاوہ باقی جگہوں میں بھی رفع یدین کرنا سنت مؤکدہ، سنت متواترہ (بلکہ واجب و فرض) ہے، نہ کرنے سے نماز ناقص ہوتی ہے، اور نہ کرنے والا سخت گہنہ گزار اور سعادت سے محروم ہے (العلیاز باللہ)۔ چنانچہ جماعت غرباء اہل حدیث کے امام، مفتی عبدالستار صاحب لکھتے ہیں:

”رفع یدین فی الصلوٰۃ ایسی سنت مؤکدہ ہے جس کو نبی علیہ الصلوٰۃ والسلام

نے آخر دم تک کیا ہے۔“ (فتاویٰ ستاریہ، ۳/۵۱۳)

☆..... مولانا خالد گرجا کھی صاحب لکھتے ہیں:

”نماز شروع کرتے وقت اور رکوع کرتے وقت اور رکوع سے سر اٹھاتے وقت رفع

یدین کرنا رسول کریم ﷺ کی سنت متواترہ ہے۔“ (صلوٰۃ النبی، ص ۱۶۱)

☆..... جناب حکیم صادق سیالکوٹی صاحب لکھتے ہیں:

”ہم رفع یدین سے محروم بھائیوں کی خدمت میں بڑے خلوص اور محبت سے عرض

کرتے ہیں کہ وہ جناب رحمت عالمیاں صلی اللہ علیہ وسلم کی اس پیاری سنت کو ضرور

اپنائیں اور عمل میں لائیں اور کسی کے کہے کہائے اس سعادت سے محروم نہ

ہوں۔“ (صلوٰۃ الرسول، ص ۲۳۲)

آگے چل کر لکھتے ہیں:

”ہر مسلمان رفع الیدین کے ساتھ نماز پڑھے کہ اس کے بغیر نماز کا یقیناً نقصان

ہے۔“ (صلوٰۃ الرسول، ص ۲۳۲)

☆..... مولانا خالد گرجا کھی صاحب کے والد مولانا نور حسین گرجا کھی صاحب لکھتے ہیں:

”امام سبکی نے رفع الیدین کے متعلق ۲۳ صحابہ سے روایات نقل کی ہیں

اور تابعین، تبع تابعین اور ائمہ مجتہدین و محدثین کے نام لکھ کر از روئے دلائل ثابت کیا ہے کہ رفع یدین سنت مؤکدہ ہے بلکہ واجب ہے اور اس کے چھوڑنے سے نماز باطل ہو جاتی ہے۔ (ترۃ العین ص ۶۹)

☆..... غیر مقلدین کے مجتہد العصر مولانا عبد اللہ صاحب روپڑی لکھتے ہیں:

”احتیاط رفع یدین کرنے ہی میں ہے نہ کرنے میں خطرہ ہے کہ نماز میں نقص آئے۔“ (ذی

الحديث ص ۳۱۳)

☆..... غیر مقلدین کے مناظر اسلام حافظہ عبدالقادر روپڑی صاحب ایک استفتاء کے جواب میں لکھتے ہیں:

”رفع یدین رکوع کو جاتے وقت اور رکوع سے سر اٹھاتے وقت سنت مؤکدہ ہے، سر رکائات صلی اللہ علیہ وسلم نے ہمیشہ اس پر عمل فرمایا ہے جو شخص اس سنت کا تارک ہے وہ سخت گنہگار ہے۔“ (غیر مطبوعہ امل ذی حضرت مولانا نور محمد صاحب دہلی کے پاس موجود ہے)

جائزہ:

احادیث و آثار، اقوال صحابہ کرام و تابعین اور ائمہ مجتہدین سے ظاہر ہو رہا ہے کہ حضور ﷺ صرف تکبیر تحریمہ کے وقت ہی رفع یدین کیا کرتے تھے، چنانچہ حضرت عبداللہ بن عمر، حضرت عبد اللہ بن مسعود، حضرت براء بن عازب اور حضرت علی رضی اللہ عنہم آپ سے اسی عمل کو نقل فرماتے ہیں۔ حضرت ابو ہریرہؓ کا بھی یہی عمل تھا اور فرماتے تھے کہ میں رسول اللہ ﷺ کی نماز کے ساتھ تم سب سے زیادہ مشابہت رکھتا ہوں، حضرت انسؓ کو حضور ﷺ نے باقاعدہ نماز کا طریقہ سکھایا اس میں صرف پہلی رفع یدین کا ذکر کیا اور کسی جگہ کا نہیں، حضرت ابومالک اشعریؓ نے اپنے قبیلے کے لوگوں کو اکٹھا کر کے فرمایا کہ میں تمہیں حضور ﷺ کی نماز سکھاتا ہوں، چنانچہ آپ نے پوری نماز پڑھ کر دکھلائی اور تکبیر تحریمہ کے علاوہ کسی اور جگہ رفع یدین نہیں کیا۔ نماز سے فارغ ہو کر آپ نے لوگوں سے کہا کہ میری تکبیر اور رکوع و سجود کو اچھی طرح سیکھ لو اور اسے یاد رکھو حضور

ﷺ ہمیں اسی طرح نماز پڑھایا کرتے تھے۔

خلفاء راشدینؓ بھی صرف تکبیر تحریمہ کے وقت ہی رفع یدین کیا کرتے تھے چنانچہ حضرت ابن مسعودؓ اور عاصم بن کلیبؓ ان کا یہی عمل نقل فرماتے ہیں۔ عام صحابہ کرام، تابعین اور تبع تابعین بھی صرف تکبیر تحریمہ کے وقت ہی رفع یدین کیا کرتے تھے۔ جلیل القدر تابعی حضرت ابوالمختارؓ اسی عمل کو اپناتے ہیں، حضرت قیس بن ابی حازمؓ جو افضل التابعین ہیں جنہوں نے حضرات عشرہ مبشرہ رضوان اللہ علیہم کی زیارت کی ہے، حضرت امام شعبیؓ جنہوں نے پانچ سو صحابہ کرام کو دیکھا ہے اور دو سال حضرت عبداللہ بن عمرؓ کی خدمت میں رہے ہیں، حضرت علقمہ بن قیسؓ جن سے صحابہ کرام مسائل پوچھتے تھے، حضرت ابراہیم نخعیؓ جو صحابہ کرام کے دور کے مفتی تھے، حضرت اسودؓ جو سیدہ عائشہؓ، حضرت عمرؓ، حضرت علیؓ اور حضرت عبداللہ بن مسعود رضی اللہ عنہم جیسی ہستیوں کے شاگرد تھے۔ ان حضرات میں سے کوئی بھی تکبیر تحریمہ کے علاوہ رفع یدین نہیں کرتا تھا، ان کے رفع یدین نہ کرنے کی وجہ اس کے سوا اور کیا ہو سکتی ہے کہ انہوں نے صحابہ کرام کو رفع یدین کرتے ہوئے نہیں دیکھا۔

لیکن ان تمام احادیث و آثار، اقوال ائمہ مجتہدین اور اجماع امت کے خلاف حضرات غیر مقلدین بلا کسی تردد کے اس بات کے قائل ہیں کہ رفع یدین رکوع کے وقت سنت مکوکہہ ہے سنت متواترہ اور واجب بلکہ فرض ہے، نہ کرنے سے نماز ناقص بلکہ باطل ہو جاتی ہے اور جو رفع یدین نہ کرے وہ سخت گنہگار ہے اور سعادت سے محروم ہے۔

اگر غیر مقلدین کے مذکورہ فتوؤں کو مان لیا جائے تو بڑے بڑے اولیاء کرام، جلیل القدر صحابہ کرام اور خود حضور ﷺ بھی ان فتوؤں کی زد سے نہیں بچ سکیں گے کیونکہ حضور ﷺ صرف تکبیر تحریمہ کے وقت ہی رفع یدین کرتے تھے اس کے بعد نہیں کرتے تھے۔ اسی طرح خلفاء راشدین، صحابہ کرام، جلیل القدر تابعین، تبع تابعین، ائمہ مجتہدین اور ان کے ہزاروں لاکھوں نہیں بلکہ کروڑوں مقبوعین بھی رکوع والا رفع یدین نہیں کرتے تھے، اس لئے غیر مقلدین کے مسلک اور ان کے مذکورہ فتوؤں کے ساتھ اتفاق کرنا ممکن نہیں جو کہ واضح طور پر مذکورہ احادیث و آثار کے خلاف ہیں۔

﴿ نماز میں جلسہ استراحت کا مسئلہ ﴾

﴿ حدیث اور اہلحدیث، صفحہ نمبر ۴۳۶..... تا..... ۴۵۴، طبع عشرین ﴾

(۱)..... عباس یا عیاش بن اہل ساعدیؓ سے روایت ہے کہ وہ ایک ایسی مجلس میں تھے کہ جس میں ان کے والد بھی تھے جو نبی علیہ الصلوٰۃ والسلام کے صحابہ میں سے تھے اور اسی مجلس میں حضرت ابو ہریرہؓ، حضرت ابو حمید ساعدیؓ اور حضرت ابواسید رضی اللہ عنہم بھی تھے۔ انہوں نے حدیث ذکر کی جس میں یہ بیان کیا کہ پھر آپ ﷺ نے تکبیر کہی، پھر سجدہ کیا، پھر تکبیر کہی تو آپ سیدھے کھڑے ہو گئے بیٹھے نہیں۔ (ابوداؤد، ۱۰۷۱)

(۲)..... حضرت ابو ہریرہؓ فرماتے ہیں کہ نبی علیہ الصلوٰۃ والسلام نماز میں پاؤں کے پنجوں کے بل کھڑے ہوتے تھے۔ امام ترمذیؒ فرماتے ہیں کہ اہل علم کے نزدیک حضرت ابو ہریرہؓ کی حدیث ہی پر عمل ہے اور وہ اسی کو اختیار کرتے ہیں کہ آدمی (نماز میں دوسری، تیسری رکعت کیلئے) پاؤں کے پنجوں کے بل کھڑا ہو۔ (ترمذی، ۶۵۱)

(۳)..... حضرت عبدالرحمن بن غنمؓ سے روایت ہے کہ حضرت ابوما لک اشعریؓ نے اپنی قوم کو جمع کر کے فرمایا: اے اشعریین کی جماعت خود بھی جمع ہو جاؤ اور اپنی عورتوں اور بچوں کو بھی جمع کر لو تاکہ میں تمہیں نبی اکرم ﷺ کی نماز سکھا دوں جو آپ ہمیں مدینہ منورہ میں پڑھایا کرتے تھے۔ آپ نے پوری حدیث ذکر کی جس میں یہ بھی ہے کہ پھر آپ ”سمع اللہ لمن حمدہ“ کہہ کر سیدھے کھڑے ہو گئے پھر تکبیر کہہ کر سجدے میں چلے گئے پھر تکبیر کہہ کر سجدے سے سر اٹھایا، پھر تکبیر کہہ کر سجدہ کیا، پھر تکبیر کہہ کر سیدھے کھڑے ہو گئے۔ (مسند احمد، ۴۴۲/۵)

(۴)..... حضرت ابو ہریرہؓ فرماتے ہیں کہ ایک شخص مسجد میں داخل ہو کر نماز پڑھنے لگا، رسول اللہ ﷺ مسجد کے ایک گوشہ میں تشریف فرما تھے، وہ شخص نماز سے فارغ ہو کر آپ کے پاس آیا اور سلام کیا، آپ نے فرمایا واپس جاؤ اور نماز پڑھو کیونکہ تم نے نماز نہیں پڑھی، وہ واپس گیا

اور (دوبارہ) نماز پڑھ کر پھر آپ کو سلام کیا، آپ نے جواب دیا اور فرمایا واپس جاؤ نماز پڑھو کیونکہ تم نے نماز نہیں پڑھی، تیسری مرتبہ اس شخص نے عرض کیا کہ مجھے (نماز کا طریقہ) بتلا دیجئے، آپ نے فرمایا کہ جب تم نماز کیلئے کھڑے ہو تو پہلے اچھی طرح وضو کرو پھر قبلہ رو ہو کر تکبیر کہو اور جتنا آسانی سے قرآن پڑھ سکو پڑھو، اس کے بعد اطمینان سے رکوع کرو پھر سر اٹھا کر سیدھے کھڑے ہو جاؤ پھر اطمینان سے سجدہ کرو پھر سجدے سے اٹھ کر اطمینان سے بیٹھ جاؤ پھر اطمینان سے سجدہ کرو پھر سجدہ سے اٹھ کر سیدھے کھڑے ہو جاؤ اور اسی طرح ساری نماز میں کرو۔ (بخاری ۹۸۶۲)

﴿خلفاء راشدینؓ اور عام صحابہ کرامؓ کا معمول﴾

☆..... حضرت امام شعیبیؒ سے روایت ہے کہ حضرت عمرؓ، حضرت علیؓ اور رسول اللہ ﷺ کے صحابہ کرام نماز میں اپنے قدموں کے پنجوں کے بل کھڑے ہوا کرتے تھے۔ (مصنف ابن ابی شیبہ، ۳۹۴/۱)

☆..... عبدہ بن ابی لبابہؓ فرماتے ہیں کہ میں نے حضرت عبداللہ بن مسعودؓ کو نماز میں بغور دیکھا، میں نے دیکھا کہ آپ (پہلی اور تیسری رکعت کے بعد سیدھے) کھڑے ہو جاتے ہیں بیٹھے نہیں۔ عبدالرحمن بن یزیدؓ کہتے ہیں کہ آپ اپنے قدموں کے پنجوں کے بل کھڑے ہوتے تھے پہلی اور تیسری رکعت کے بعد۔ (معجم طبرانی کبیر ۲۶۶/۹ سنن کبریٰ بیہقی ۱۴۵/۲)

☆..... حضرت نافعؓ حضرت عبداللہ بن عمر رضی اللہ عنہما سے روایت کرتے ہیں کہ وہ نماز میں اپنے پاؤں کے پنجوں کے بل کھڑے ہوتے تھے۔ (مصنف ابن ابی شیبہ، ۳۹۴/۱)

☆..... حضرت وہب بن کیسانؓ کہتے ہیں کہ میں نے عبداللہ بن زبیر رضی اللہ عنہ کو دیکھا کہ وہ جب دوسرا سجدہ کر لیتے تو وہ اپنے پاؤں کے پنجوں کے بل جیسے ہوتے ویسے ہی کھڑے ہو جاتے۔ (مصنف ابن ابی شیبہ، ۳۹۴/۱)

☆..... امام اعظمؒ کہتے ہیں کہ میں نے عمارہ بن عمیر کو ابواب کندہ کی جانب نماز پڑھتے ہوئے دیکھا، کہتے ہیں کہ میں نے دیکھا آپ نے رکوع کیا پھر سجدہ کیا، جب آپ دوسرے سجدہ سے اٹھے تو جیسے تھے ویسے ہی کھڑے ہوئے۔ آپ نماز سے فارغ ہوئے تو میں نے اس کا تذکرہ کیا، آپ نے

فرمایا کہ مجھے عبدالرحمن بن یزیدؓ نے حدیث بیان کی ہے کہ انہوں نے حضرت عبداللہ بن مسعودؓ کو دیکھا ہے کہ وہ نماز میں اپنے قدموں کے پنجوں کے بل کھڑے ہوتے تھے۔ امام اعمشؒ کہتے ہیں کہ میں نے یہ حدیث ابراہیم نخعیؒ سے بیان کی انہوں نے فرمایا کہ مجھے بھی عبدالرحمن بن یزیدؓ نے حدیث بیان کی ہے کہ انہوں نے حضرت عبداللہ بن مسعودؓ کو ایسا کرتے ہوئے دیکھا ہے۔ امام اعمشؒ کہتے ہیں کہ میں نے پھر یہ حدیث خثیمہؒ بن عبدالرحمنؓ سے بیان کی تو انہوں نے فرمایا کہ میں نے حضرت عبداللہ بن عمرؓ کو دیکھا ہے کہ وہ اپنے قدموں کے بل کھڑے ہوتے تھے۔ امام اعمشؒ کہتے ہیں کہ میں نے یہ حدیث محمد بن عبداللہ تقفیؒ کو بیان کی، تو انہوں نے فرمایا کہ میں نے عبدالرحمن بن ابی لیلیٰؓ کو دیکھا ہے کہ وہ بھی اپنے قدموں کے بل ہی کھڑے ہوتے تھے۔ امام اعمشؒ کہتے ہیں کہ میں نے یہ حدیث عطیہ عوفیؒ سے بیان کی، تو انہوں نے فرمایا کہ میں نے حضرت عبداللہ بن عمرؓ، حضرت عبداللہ بن عباسؓ، حضرت عبداللہ بن زبیرؓ اور حضرت ابوسعید خدریؓ رضی اللہ عنہم کو دیکھا ہے کہ وہ نماز میں اپنے پاؤں کے پنجوں کے بل ہی کھڑے ہوتے تھے۔ (السنن الکبریٰ للبیہقی ۱۲۵/۲)

☆..... حضرت نعمان بن ابی عیاشؓ فرماتے ہیں کہ میں نے نبی اکرم ﷺ کے بے شمار صحابہ کرام کو پایا ہے کہ وہ جب پہلی اور تیسری رکعت کے سجدے سے اپنا سر اٹھاتے تھے تو ویسے ہی سیدھے کھڑے ہو جاتے تھے بیٹھے نہیں تھے۔ (مصنف ابن ابی شیبہ ۳۹۵)

﴿عام مشائخ و تابعین کا معمول﴾

☆..... محمد بن عبداللہؓ فرماتے ہیں کہ حضرت عبدالرحمن بن ابی لیلیٰؓ نماز میں اپنے پاؤں کے پنجوں کے بل کھڑے ہوتے تھے۔ (مصنف ابن ابی شیبہ ۳۹۵/۲)

☆..... حضرت ابراہیم نخعیؒ سے مروی ہے کہ وہ پہلی رکعت کا دوسرا سجدہ کر کے قیام میں جلدی کرتے تھے۔ (مصنف ابن ابی شیبہ ۳۹۵)

☆..... امام زہریؒ فرماتے ہیں کہ میں نے اپنے دوستوں کو جب کوئی ان میں سے پہلی اور تیسری رکعت کے دوسرے سجدے سے سر اٹھاتا تو ویسے ہی سیدھا اٹھ جاتا تھا بیٹھتا نہ تھا۔ (مصنف ابن ابی شیبہ ۳۹۵/۲)

﴿ حضرت امام ابوحنیفہ، امام مالک اور امام احمد ابن حنبل رحمہما اللہ کا مسلک ﴾
 ☆..... تمہید میں ہے کہ مجدد سے قیام کیلئے اٹھنے میں فقہاء کا اختلاف ہے، حضرت امام مالک، امام
 اوزاعی، سفیان ثوری، امام ابوحنیفہ اور ان کے اصحاب رحمہم اللہ کا کہنا ہے کہ نمازی اپنے قدموں کے بل
 کھڑے ہو اور جلسہ استراحت نہ کرے اور یہی مروی ہے حضرت عبداللہ بن مسعود، عبداللہ بن
 عمر، عبداللہ بن عباس رضی اللہ عنہم سے۔ حضرت نعمان بن عیاشؒ کہتے ہیں کہ میں نے نبی اکرم ﷺ کے
 بے شمار صحابہ کرامؓ کو ایسا ہی کرتے ہوئے پایا ہے۔ ابوالزنادؒ کہتے ہیں کہ جلسہ استراحت نہ کرنا ہی سنت
 ہے۔ حضرت امام احمد بن حنبل اور اسحاق بن راہویہ رحمہما اللہ بھی اسی کے قائل ہیں۔ حضرت امام احمد بن
 حنبلؒ فرماتے ہیں کہ اکثر احادیث اسی پر ہیں (کہ جلسہ استراحت نہ کیا جائے)۔ (الجوہر النقی، ۱۲/۱۳۵)

مسلک احناف:

احناف کے نزدیک نماز میں پہلی اور تیسری رکعت کے دوسرے سجدے سے فارغ ہو کر بغیر بیٹھ
 سیدھا کھڑے ہو جانا مسنون ہے اور ان کے درمیان بیٹھنا (جلسہ استراحت کرنا) سنت کے خلاف
 ہے۔ ہاں اگر کوئی شخص کسی عذر کی وجہ سے پہلی اور تیسری رکعت کے دوسرے سجدے سے فارغ ہو کر
 بیٹھ جائے اور پھر اگلی رکعت کے لیے اٹھ جائے تو کوئی حرج نہیں۔ (ہدایہ، ۱/۱۰۶، مکتبہ رحمانیہ لاہور)

مسلک اہل حدیث:

غیر مقلدین جلسہ استراحت کرنے کو مستحب بلکہ سنت قرار دے رہے ہیں۔ چنانچہ نواب
 نورالحسن صاحب لکھتے ہیں:

”اور جلسہ استراحت سنت ہے۔“ (عرف المجادی، ص ۳۰)

☆..... مولانا اسماعیل سلفی صاحب لکھتے ہیں:

”یہ جلسہ واجب نہیں سنت ہے۔“ (رسول اکرمؐ کی نماز، ص ۸۳)

☆..... جناب نواب وحید الزمان صاحب لکھتے ہیں:

”دوسرے سجدے کے بعد تھوڑی دیر بیٹھنا (جلسہ استراحت کرنا) مستحب ہے۔“

(نزل الابرار، ۸۱)

جائزہ:

احادیث و آثار سے ثابت ہو رہا ہے کہ پہلی اور تیسری رکعت کے دوسرے سجدے سے فارغ ہو کر بغیر بیٹھے سیدھے کھڑے ہو جانا مسنون ہے حضرت ابو ہریرہ رضی اللہ عنہ کا یہی معمول نقل فرما رہے ہیں۔ حضرت ابومالک اشعریؓ اسی طریقہ سے قیام کرنے کو آپ کا طریقہ بتلاتے ہیں۔ حضور ﷺ نے ایک ایسے شخص کو جو صحیح طرح نماز نہ پڑھ پڑھا تھا صحیح طرح نماز پڑھنے کا طریقہ بتلایا، آپ نے ان سے فرمایا کہ جب تم اطمینان سے سجدہ کر چکو تو سجدے سے اٹھو اور سیدھا کھڑے ہو جاؤ۔ آپ کے اس فرمان سے صاف طور پر ثابت ہوتا ہے کہ جلسہ استراحت مسنون نہیں اگر مسنون ہوتا تو آپ ضرور اس شخص کو اس کے کرنے کا حکم دے دیتے۔

خلفاء راشدین اور عام صحابہ کرام کا معمول بھی یہی تھا کہ وہ جلسہ استراحت نہیں کرتے تھے۔ تابعین اور تبع تابعین بھی جلسہ استراحت نہیں کرتے تھے۔ حضرت امام ابو حنیفہ، امام مالک اور امام احمد بن حنبل رحمہم اللہ بھی جلسہ استراحت کے قائل نہیں تھے، خیر القرون میں جلسہ استراحت کرنے کا بالکل رواج نہیں تھا، اور آج بھی حرمین شریفین میں امام جلسہ استراحت نہیں کرتے۔ ہاں اگر کوئی شخص کسی عذر کی وجہ سے جلسہ استراحت کرے تو کوئی حرج نہیں کیونکہ اعذار کی وجہ سے بہت سے اعمال میں شریعت کی طرف سے رخصت ہوتی ہے۔

لیکن ان تمام احادیث و آثار کے خلاف حضرات غیر مقلدین کا کہنا ہے کہ جلسہ استراحت کرنا مستحب بلکہ سنت ہے اور اس میں وہ کسی عذر وغیرہ کی قید بھی نہیں لگاتے حالانکہ سرکارِ دو عالم ﷺ کا عام معمول جلسہ استراحت نہ کرنے کا تھا اور یہی عام صحابہ کرام اور خیر القرون کے مشائخ عظام کا بھی معمول تھا۔ لیکن غیر مقلدین بہت اطمینان کے ساتھ اس کو سنت قرار دے رہے ہیں اگر ان کی یہ بات مانی جائے تو (معاذ اللہ) یہ خرابی لازم آئے گی کہ خلفاء راشدین، صحابہ کرام

تا بعین و تبع تابعین کو اس سنت کا علم نہ ہو سکا تھا جس پر آج غیر مقلدین عمل پیرا ہیں، اس لیے یہ بات واضح ہوگئی کہ غیر مقلدین کا طرز عمل مذکورہ بالا احادیث و آثار کے خلاف ہے۔

﴿نماز میں ہاتھ ٹیک کر کھڑا ہونا خلاف سنت ہے﴾

- (۱)..... حضرت عبداللہ بن عمر رضی اللہ عنہما فرماتے ہیں کہ رسول اللہ ﷺ نے نماز میں (دوسری رکعت کیلئے اٹھتے وقت) دونوں ہاتھوں کو زمین پر ٹیک کر اٹھنے سے منع فرمایا۔ (ابوداؤد، ۱۳۲/۱)
- (۲)..... حضرت وائل بن حجر فرماتے ہیں کہ میں نے نبی اکرم ﷺ کو دیکھا کہ جب آپ سجدے میں جاتے تو زمین پر پہلے گھٹنے رکھتے پھر ہاتھ۔ اور جب سجدے سے کھڑے ہوتے تو پہلے ہاتھ اٹھاتے پھر گھٹنے۔ (ابوداؤد، ۱۳۲/۱)

- (۳)..... حضرت ابو حنیفہؒ حضرت علی رضی اللہ عنہ سے روایت کرتے ہیں کہ آپ نے فرمایا فرض نماز میں سنت یہ ہے کہ آدمی پہلی دو رکعتوں میں زمین پر ہاتھ ٹیک کر نہ اٹھے، الا یہ کہ وہ بہت بوڑھا ہو جسے اس کے بغیر اٹھنے کی ہمت ہی نہ ہو۔ (مصنف ابن ابی شیبہ، ۳۹۵/۱)
- (۴)..... حضرت ابراہیم خضعیؒ سے مروی ہے کہ وہ نماز میں زمین پر ہاتھ ٹیک کر اٹھنے کو مکروہ سمجھتے تھے الا یہ کہ آدمی بہت بوڑھا ہو یا بیمار ہو۔ (مصنف ابن ابی شیبہ، ۳۹۵/۱)

﴿علامہ ابن قیم حنبلی کی تحقیق﴾

☆..... علامہ ابن قیم حنبلی لکھتے ہیں:

”حضور ﷺ اپنے قدموں اور گھٹنوں کے بل کھڑے ہوتے تھے اپنی رانوں پر

سہارا لیتے ہوئے (جیسا کہ حضرت وائل بن حجرؒ اور حضرت ابو ہریرہؓ نے ذکر کیا

ہے) اور دونوں ہاتھوں کو زمین پر نہیں ٹیکتے تھے۔“ (زاد المعاد، ۶۱/۱)

مسلمک احتاف:

احتاف کے نزدیک نماز میں پہلی رکعت کے سجدوں سے فارغ ہو کر دوسری رکعت کے لئے

اٹھتے وقت سنت یہ ہے کہ زمین سے پہلے چہرہ اٹھائے، پھر دونوں ہاتھ اٹھائے، پھر گھٹنے اٹھا کر سیدھا کھڑا ہو جائے اور کھڑے ہوتے ہوئے دونوں ہاتھ زمین پر نہ ٹیکے، البتہ معذورین کے لئے زمین پر ہاتھ ٹیک کر کھڑے ہونے کی گنجائش ہے۔ (ہدایہ، ۱۱۰-۱۱۱۔ مکتبہ رحمانیہ لاہور)

مسلمک اہل حدیث:

غیر مقلدین عذر وغیرہ کی قید لگائے بغیر اس بات کے قائل ہیں کہ نماز میں دونوں ہاتھ زمین پر نہ ٹیکتے ہوئے ہی اٹھنا چاہیے۔ چنانچہ مولانا یونس دہلوی صاحب لکھتے ہیں:

”پھر زمین پر دونوں ہاتھ ٹیک کر دوسری رکعت کیلئے کھڑے ہوں۔“ (دستور اربعی، ۱۰۱)

جائزہ:

مذکورہ احادیث و آثار سے ثابت ہو رہا ہے کہ نماز میں دوسری رکعت کے لئے اٹھتے وقت سنت یہ ہے کہ سب سے پہلے چہرہ اٹھائے، پھر دونوں ہاتھ رانوں پر رکھ کر گھٹنے اٹھا کر سیدھا کھڑا ہو جائے اور کھڑے ہوتے ہوئے دونوں ہاتھ زمین پر نہ ٹیکے۔ کیونکہ سرکارِ دو عالم ﷺ کا عام معمول یہی تھا اور آپ نے نماز میں زمین پر ہاتھ ٹیک کر کھڑے ہونے سے منع بھی فرمایا ہے، حضرت علی المرتضیٰؑ بھی اسی کو سنت قرار دے رہے ہیں، عام صحابہ کرام اور تابعین عظام کا عمل بھی یہی ہے، حضرت ابراہیم نخعیؒ تو زمین پر ہاتھ ٹیک کر اٹھنے کو مکروہ قرار دے رہے ہیں، ہاں اگر کوئی شخص اتنا بوڑھا ہو گیا ہو جس کے لئے زمین پر ہاتھ سے سہارا لئے بغیر اٹھنا دشوار ہو یا کوئی بیمار ہو اور بیماری کی وجہ سے صحیح طرح نہ اٹھ سکتا ہو تو اس کے لئے رخصت ہے کہ وہ زمین پر ہاتھ ٹیک کر اٹھ جائے۔ لیکن ان سارے امور کے برعکس غیر مقلدین کا کہنا ہے کہ نماز میں زمین پر ہاتھ ٹیک کر ہی اٹھنا چاہیے جبکہ یہ مذکورہ احادیث کے خلاف ہے۔

﴿ نماز کے دونوں قعدوں میں بیٹھنے کا مسنون طریقہ ﴾

﴿ حدیث اور الٰہحدیث، صفحہ نمبر ۳۵۳ تا ۳۶۱، طبع عشرین ﴾

(۱)..... حضرت وائل بن حجر رضی اللہ عنہ فرماتے ہیں کہ جب میں مدینہ طیبہ آیا تو میں نے (جی میں) کہا کہ میں رسول اللہ ﷺ کو نماز پڑھتے ہوئے ضرور دیکھوں گا (میں نے دیکھا کہ نبی ﷺ) جب تشهد میں بیٹھے تو آپ نے بائیں پاؤں بچھا کر اپنا بائیں ہاتھ بائیں ران پر رکھ لیا اور دائیں پاؤں کو کھڑا رکھا۔ امام ترمذی فرماتے ہیں کہ یہ حدیث حسن صحیح ہے اور اہل علم کی اکثریت کا اسی پر عمل ہے۔ (ترمذی ۶۵۱)

(۲)..... حضرت وائل بن حجر فرماتے ہیں کہ میں نے رسول اللہ ﷺ کے پیچھے نماز پڑھی جب آپ تشهد پڑھنے کے لیے بیٹھے تو آپ نے اپنا بائیں پاؤں زمین پر بچھا لیا اور اسی پر بیٹھ گئے۔ (طحاوی ۱۷۸۱)

(۳)..... حضرت رفاعہ بن رافع سے روایت ہے کہ نبی پاک ﷺ نے اعرابی سے کہا کہ جب توجہ کرے تو اچھی طرح سجدہ کر، اور جب (تشہد میں) بیٹھے تو اپنے بائیں پاؤں پر بیٹھ۔ (مسند احمد بن حنبل، مسند ابن ابی شیبہ، ابن ماجہ، ابوداؤد ۱۸۲۲)

(۴)..... حضرت عبداللہ اپنے والد عبداللہ بن عمرؓ سے روایت کرتے ہیں کہ آپ نے فرمایا نماز کی سنت میں سے ہے کہ (تشہد میں) دایاں پاؤں کھڑا کر کے اس کی انگلیاں قبلہ رخ رکھی جائیں اور بائیں پاؤں پر بیٹھا جائے۔ (نسائی، ۱۳۰۱)

(۵)..... حضرت انسؓ سے مروی ہے کہ نبی پاک ﷺ نے نماز میں اثناء اور توروک سے منع فرمایا ہے۔ (سنن کبریٰ ج ۲، ۱۲۰۲)

یہی حدیث بروایت حضرت سمرہ اور حضرت انس رضی اللہ عنہما مجمع الزوائد (۸۶۲) میں بھی ذکر کی گئی ہے۔

(۶)..... حضرت عبداللہ بن عبداللہ بن عمرؓ فرماتے ہیں کہ وہ حضرت عبداللہ بن عمر رضی اللہ عنہما کو دیکھتے تھے کہ جب آپ (قعدہ میں) بیٹھے تو چوڑی مار کر بیٹھتے (فرماتے ہیں کہ) میں ابھی بالکل نو عمر تھا، میں بھی ایسا کرنے لگا حضرت عبداللہ بن عمرؓ نے مجھے اس سے روکا اور فرمایا کہ نماز میں سنت یہ

ہے کہ (بیٹھنے میں) دایاں پاؤں کھڑا رکھو اور بائیں پاؤں پھیلا دو۔ میں نے کہا کہ آپ تو اس طرح کرتے ہیں (چوڑی مارتے ہیں) آپ نے فرمایا میرے پاؤں میرا نہیں اٹھا پاتے۔ (بخاری، ۱۱۴۶) مسلك احناف:

احناف کے نزدیک نماز کے دونوں قعدوں میں بیٹھنے کا سنت طریقہ یہ ہے کہ دایاں پاؤں کھڑا کر کے بائیں پاؤں پر بیٹھا جائے، کسی عذر کی وجہ سے دوسری طرح بیٹھنا بھی جائز ہے، اور نماز کے دونوں قعدوں کا حکم ایک ہی ہے۔ (مدایہ، ۱۱۳، ۱۱۴، مکتبہ رحمانیہ لاہور)

مسلك اہل حدیث:

غیر مقلدین کے نزدیک پہلے اور دوسرے قعدہ میں فرق ہے، ان کے نزدیک قعدہ اولیٰ میں تو دایاں پاؤں کھڑا کر کے بائیں پر ہی بیٹھا جائے، جبکہ دوسرے قعدہ میں تورک کیا جائے، عذر ہو یا نہ ہو تورک ضرور کیا جائے کیونکہ یہ سنت ہے۔ چنانچہ مولانا یونس قریشی صاحب لکھتے ہیں:

”جب آخر کی رکعت میں بیٹھیں تو بائیں پاؤں نکال کر بائیں جانب کے کولہے پر بیٹھیں (اس کو تورک کہتے ہیں)۔“ (دستور السنن، ص ۱۰۲)

☆..... مولانا اسماعیل سلفی صاحب لکھتے ہیں:

”آخری تشہد میں دایاں پاؤں کھڑا رکھے اور بائیں پاؤں دائیں طرف نکال کر کولہے پر بیٹھ جائے یا دونوں پاؤں ایک طرف نکال کر بائیں کولہے پر بیٹھے۔“ (رسول اکرم کی نماز، ص ۸۵)

☆..... مولانا صادق سیالکوٹی صاحب تحریر کرتے ہیں:

”بائیں جانب کولہے پر بیٹھنا تورک کہلاتا ہے یہ سنت ہے ہر مسلمان کو آخری قعدہ میں ضرور تورک کرنا چاہیے۔“ (صلوۃ الرسول ص ۲۷۴)

جائزہ:

مذکورہ بالا احادیث سے ثابت ہو رہا ہے کہ نماز میں دونوں قعدوں میں بیٹھنے کا سنت طریقہ یہ

ہے کہ دایاں پاؤں کھڑا کر کے بائیں پاؤں پر بیٹھے۔ حضور ﷺ کا دونوں قعدوں میں بیٹھنے کا عام معمول یہی تھا، چنانچہ حضرت وائلؓ آپ کے بیٹھنے کا یہی طریقہ بتلاتے ہیں۔ آپ ﷺ نے ایک اعرابی کو (کسی فرق کے بغیر) اسی طرح بیٹھنے کا حکم بھی دیا گویا آپ کے قول و فعل دونوں سے اسی طرح بیٹھنا ثابت ہو گیا۔ یہی وجہ ہے کہ حضرت عبداللہ بن عمرؓ اسی طرح بیٹھنے کو سنت قرار دے رہے ہیں اور صرف یہی نہیں آنحضرت ﷺ نے دوسری طرح بیٹھنے سے منع بھی فرمایا ہے۔ ان تمام امور سے یہی ثابت ہوتا ہے کہ عام حالات میں دونوں قعدوں میں دائیں پاؤں کو کھڑا کر کے بائیں پاؤں پر بیٹھنا ہی مسنون ہے الا یہ کہ کوئی تکلیف یا عذر ہو تو دوسری طرح بیٹھنا بھی جائز ہے۔ چنانچہ حضرت عبداللہ بن عمرؓ کی وجہ سے چوڑی مار کر بیٹھتے تھے، اور آنحضرت ﷺ کا معمول سے ہٹ کر کسی وقت دوسری طرح بیٹھنا بھی عذر پر محمول ہوگا۔

لیکن ان تمام احادیث کے برعکس غیر مقلدین قعدہ اولیٰ اور ثانیہ میں فرق کرتے ہوئے کہتے ہیں کہ قعدہ اولیٰ میں تو دایاں پاؤں کھڑا کر کے بائیں پر ہی بیٹھا جائے مگر دوسرے قعدہ میں تورک کرنا ضروری ہے اور یہ سنت ہے، ظاہر ہے ان کا یہ طرز عمل مذکورہ احادیث کے خلاف ہے کیونکہ حضور ﷺ کے قول و فعل کے خلاف کسی کا عمل سنت نہیں ہو سکتا۔

﴿ قعدہ اولیٰ میں تشہد کے بعد درود وغیرہ پڑھنا درست نہیں ﴾

﴿ حدیث اور الامجدیث، صفحہ نمبر ۳۶۱..... تا..... ۳۶۷، طبع عشرین ﴾

(۱)..... حضرت عبداللہ بن مسعود رضی اللہ عنہ فرماتے ہیں کہ نبی اکرم ﷺ (تین یا چار رکعت والی نماز میں) دو رکعت پڑھ کر ایسے بیٹھتے گویا جلتے توے پر بیٹھے ہیں یعنی جلد اٹھ جاتے تھے۔ (حدیث کے راوی ابو عبیدہؓ کہتے ہیں) میں نے کہا (تیسری رکعت کیلئے) کھڑے ہونے کی وجہ سے (اس طرح کرتے تھے) تو آپ نے فرمایا ہاں یہی مراد ہے۔ (نسائی ۱۳۷۱)

(۲)..... حضرت سعد بن ابراہیمؓ فرماتے ہیں کہ میں نے ابو عبیدہؓ بن عبداللہ بن مسعودؓ کو سنا وہ اپنے والد سے نقل کر رہے تھے کہ انہوں نے فرمایا رسول اللہ ﷺ جب دو رکعتوں کے بعد بیٹھتے تھے تو ایسا

لگتا تھا جیسے آپ جلتے توے پر بیٹھے ہو۔ امام شعبہؒ فرماتے ہیں کہ پھر سعدؓ نے اپنے لبوں کو کوئی بات کر کے ہلایا، میں تو یہی کہتا ہوں کہ انہوں نے یہ کہا کہ پھر آپ کھڑے ہو جاتے تھے۔ امام ترمذیؒ فرماتے ہیں کہ یہ حدیث حسن ہے الا یہ کہ ابو عبیدہؓ نے اپنے والد سے سماع نہیں کیا، اور اہل علم کے نزدیک اسی پر عمل ہے یہ اسی کو پسند کرتے ہیں کہ آدمی نہ تو پہلی دور کعتوں میں قعدہ کو دراز کرے اور نہ ہی تشہد پر کسی قسم کا اضافہ کرے۔ ان کا کہنا ہے کہ اگر تشہد پر اضافہ کیا تو سجدہ سہولازم آجائے گا، چنانچہ امام شعبہؒ وغیرہ سے ایسے ہی مروی ہے۔ (ترمذی ۸۵۱)

(۳)..... حضرت عبداللہ بن مسعودؓ فرماتے ہیں کہ رسول اللہ ﷺ نے مجھے تشہد سکھایا نماز کے درمیانی اور آخری قعدہ میں۔ فرماتے ہیں کہ رسول اللہ ﷺ جب نماز کے درمیانی اور آخری قعدہ میں بائیں کولہ پر بیٹھے تو پڑھتے تھے ”التحيات لله والصلوة والطيبات السلام عليك ايها النبي ورحمة الله وبركاته السلام علينا وعلى عباد الله الصالحين اشهد ان لا اله الا الله واشهد ان محمدا عبده ورسوله“۔ حضرت عبداللہ بن مسعودؓ فرماتے ہیں کہ پھر اگر حضور ﷺ درمیانی قعدہ میں ہوتے تو تشہد سے فارغ ہو کر کھڑے ہو جاتے اور اگر آخری قعدہ میں ہوتے تو تشہد کے بعد اللہ کو جو منظور ہوتا وہ دعا مانگتے پھر سلام پھیرتے۔ (مسند امام احمد، ۲۵۹/۱، صحیح ابن خزيمة، ۲۵۰/۱)

(۴)..... حضرت عائشہؓ سے مروی ہے کہ رسول پاک ﷺ دو رکعتوں میں تشہد پر زیادتی نہیں کرتے تھے۔ (مسند ابی یعلیٰ، ۳۷۷)

(۵)..... حضرت تمیم بن سلمہؒ فرماتے ہیں کہ حضرت ابو بکرؓ جب دو رکعتوں میں بیٹھے تو ایسے لگتا جیسے جلتے توے پر بیٹھے ہوں۔ مطلب یہ ہے کہ آپ (جلدی) کھڑے ہو جاتے۔ (مصنف ابن ابی شیبہ، ۲۹۵/۱)

(۶)..... حضرت حسن بصریؒ فرماتے ہیں کہ پہلی دور کعتوں میں تشہد پر زیادتی نہ کریں۔ (مصنف ابن ابی شیبہ، ۲۹۶/۱)

(۷)..... امام شعبہؒ فرماتے ہیں کہ جس نے پہلی دور کعتوں میں تشہد پر زیادتی کی اس پر سجدہ سہولازم ہے۔ (مصنف ابن ابی شیبہ، ۲۹۶/۱)

مسلك احناف:

احناف کے نزدیک اگر نماز تین یا چار رکعت والی ہو تو پہلے قعدہ میں فقط تشهد پڑھ کر کھڑے ہو جانا چاہیے، آگے کچھ نہیں پڑھنا چاہیے، اگر درود وغیرہ پڑھ لیا تو سجدہ سہو لازم آئے گا۔ (ہدایہ،

۱۱۳/۱۔ مکتبہ رحمانیہ لاہور)

مسلك اہل حدیث:

غیر مقلدین کا کہنا ہے کہ قعدہ اولیٰ میں تشهد کے بعد آگے درود وغیرہ بھی پڑھا جاسکتا ہے۔ چنانچہ نواب نور الحسن صاحب لکھتے ہیں:

”ظاہر یہ ہے کہ جو دعائیں تشهد میں وارد ہوئی ہیں وہ دونوں تشهدوں کو شامل ہیں (یعنی دونوں تشهدوں میں پڑھنی چاہیے) البتہ درمیانی تشهد میں تخفیف بہتر ہے۔“ (عرف الجادی ص ۲۸)

☆..... نواب وحید الزمان صاحب لکھتے ہیں:

”پھر تشهد کیلئے بیٹھے اور اس میں مستحب یہ ہے کہ پہلے نبی اکرم ﷺ پر پورا درود پڑھے پھر جو دعا سے سب سے اچھی لگتی ہو اسے اختیار کر کے اپنے رب سے وہ دعا مانگے اور اس عمل کے اتمام میں اختصار سے کام لے لے بایں طور کہ تشهد کے بعد دعا اور درود میں اختصار کرے پھر تکبیر کہتا ہو (تیسری رکعت کیلئے) اٹھ کھڑا ہو۔“ (نزل الامیر ص ۸۷-۸۸)

☆..... مولانا خالد گرجا کھی صاحب لکھتے ہیں:

”اسی طرح پہلے تشهد میں پڑھ لیا جائے یا نہ پڑھا جائے ایک ہی بات ہے بلکہ ہو سکتا ہے کہ درود شریف پڑھنے کی وجہ سے ثواب میں اضافہ ہو۔“ (صلوۃ النبی، ص ۲۳۳)

☆..... غیر مقلدین کے مفتی ثناء اللہ مدنی صاحب ایک سوال کے جواب میں فرماتے ہیں:

”پہلے تشهد میں درود پڑھا جاسکتا ہے اور اگر وہ جائے تو سجدہ سہو لازم نہیں۔“ (فت

روزہ الاعتصام، ۵۴/۳، ج ۸، نمبر ۸)

جائزہ:

احادیث و آثار سے معلوم ہو رہا ہے کہ تین یا چار رکعات والی نماز کے پہلے قعدہ میں صرف تشہد پڑھ کر کھڑے ہو جانا چاہیے۔ حضور پاک ﷺ کا معمول مبارک یہی تھا، آپ تین یا چار رکعات والی نماز میں پہلے قعدہ میں تشہد پڑھتے ہی کھڑے ہو جاتے تھے اور پہلا قعدہ دوسرے قعدہ کی نسبت بہت معمولی سا کرتے تھے حتیٰ کہ صحابہ کرامؓ کہتے ایسا لگتا تھا کہ آپ جلتے توے یا گرم پتھر پر بیٹھے ہوں۔ یہ اسی صورت میں ہوتا ہے کہ تشہد سے آگے کچھ نہ پڑھا جائے۔

خلیفہ راشد سیدنا صدیق اکبرؓ کا عمل بھی یہی ہے اور امام ترمذیؒ کے بقول عام اہل علم کا عمل بھی اسی پر ہے چنانچہ حضرت حسن بصریؒ فرماتے ہیں کہ پہلے قعدہ میں تشہد سے آگے کچھ نہ پڑھا جائے۔ امام شعبیؒ یہ فتویٰ دیتے ہیں کہ اگر کسی نے پہلے قعدہ میں تشہد سے آگے کچھ پڑھا تو اس پر سجدہ سہو لازم ہے۔ ان تمام امور کا تقاضہ تو یہ ہے کہ پہلے قعدہ میں تشہد کے بعد کچھ نہ پڑھا جائے لیکن غیر مقلدین کہتے ہیں کہ نماز پڑھنے والے کی مرضی ہے پڑھے نہ پڑھے اس کے لئے دونوں برابر ہے بلکہ پڑھنا مستحب ہے اور ثواب میں اضافے کا باعث بن سکتا ہے۔ جبکہ مذکورہ احادیث سے ثابت ہوا کہ نماز کے قعدہ اولیٰ میں تشہد کے بعد مزید کوئی اضافہ نہیں کرنا چاہیے لہذا غیر مقلدین کا درود وغیرہ کا اضافہ کرنا خلاف سنت ہے۔

﴿فرض نماز کے بعد اجتماعی دعا مانگنا درست ہے﴾

﴿حدیث اور اجماع صفحہ نمبر ۳۶۸..... ۲..... ۳۷۸ طبع عشرین﴾

(۱)..... حضرت ابوامامہؓ فرماتے ہیں کہ رسول پاک ﷺ سے سوال ہوا کہ کوئی دعا یا دہ قول ہوتی ہے آپ نے فرمایا جو رات کے آخری حصہ میں اور فرض نمازوں کے بعد مانگی جائے۔ (ترمذی

(۱۸۷/۲)

(۲)..... حضرت علیؓ بن ابی طالبؓ فرماتے ہیں کہ نبی پاک ﷺ جب نماز سے فارغ ہو کر سلام

پھیرتے تو یہ دعا مانگتے۔ ”اللّٰهُمَّ اغْفِرْ لِي مَا قَدَمْتُ وَمَا أَخَّرْتُ وَمَا أَسْرَرْتُ وَمَا أَعْلَنْتُ وَمَا أَسْرَفْتُ وَمَا أَنْتَ أَعْلَمُ بِهِ مِنِّي أَنْتَ الْمُقَدِّمُ وَأَنْتَ الْمُؤَخِّرُ لَا إِلَهَ إِلَّا أَنْتَ“۔ (ابوداؤد، ۲۱۲/۱)

یہ حدیث کچھ اضافہ کے ساتھ ملاحظہ ہو: (کتاب الزہد والرقائق للامام عبد اللہ بن المبارک ص ۴۰۵)
 (۳)..... حضرت برائے سے روایت ہے کہ نبی پاک ﷺ نماز کے بعد یہ دعا مانگا کرتے تھے ”رَبِّ فَنِي عَذَابِكَ يَوْمَ تَبْعَثُ عِبَادَكَ“ (مسلم بحوالہ نیل الاوطار، ۳۲۱/۲)
 (۴)..... حضرت ام سلمہؓ سے مروی ہے کہ نبی پاک ﷺ جب صبح کی نماز پڑھتے تو سلام پھیر کر یہ دعا مانگتے تھے ”اللّٰهُمَّ اِنِّیْ اَسْئَلُكَ عِلْمًا نَافِعًا وَرِزْقًا طَيِّبًا وَعَمَلًا مُّقْبِلًا“۔ (مسند احمد، ۳۰۵/۶)
 ابن ماجہ، ص ۶۶)

(۵)..... حضرت معاذ بن جبلؓ سے مروی ہے کہ رسول اللہ ﷺ نے ان سے فرمایا کہ اے معاذ میں تمہیں وصیت کرتا ہوں کہ ہر نماز کے بعد یہ دعا پڑھنی نہ چھوڑنا ”اللّٰهُمَّ اَعْنِيْ ذِكْرَكَ وَشُكْرَكَ وَحَسْنَ عِبَادَتِكَ“۔ (مسند احمد، ۲۳۷/۵۔ ابوداؤد، ۲۱۳/۱۔ نسائی، ۱۹۲/۱)
 (۶)..... حضرت سلمانؓ فرماتے ہیں کہ رسول اللہ ﷺ نے فرمایا کہ تمہارے پروردگار انتہائی حیا والے اور نجی ہیں وہ اپنے بندے سے شرماتے ہیں کہ جب وہ ان کی طرف (دعا کے لیے) ہاتھ اٹھائے تو وہ انہیں خالی لوٹا دیں۔ (ترمذی، ۱۹۶/۲۔ ابوداؤد، ۲۰۹/۱۔ ابن ماجہ ص ۲۸۳)
 (۷)..... حضرت فضل بن عباسؓ فرماتے ہیں کہ رسول اللہ ﷺ نے فرمایا کہ نماز دو دور رکعت ہے ہر دور رکعت کے بعد التحیات ہے اور ڈرنا، عاجزی کرنا اور میکینی ظاہر کرنا ہے اور اٹھائے تو اپنے دونوں ہاتھ۔ حضرت فضل بن عباسؓ فرماتے ہیں مطلب یہ ہے کہ تو اپنے پروردگار کے حضور میں اس طرح سے ہاتھ اٹھا کہ دونوں ہاتھوں کی ہتھیلیاں تیرے چہرے کی طرف ہوں دعا کرے اور کہے یا رب یا رب۔ جس نے ایسا نہ کیا وہ ایسا ایسا ہے۔ (ترمذی، ۸۷۱/۱۔ نسائی۔ ابن خزیر)

(۸)..... محمد بن یحییٰ سلمیٰؓ فرماتے ہیں کہ میں نے حضرت عبد اللہ بن زبیر رضی اللہ عنہ کو دیکھا اس

حال میں کہ انھوں نے ایک شخص کو دیکھا کہ وہ اپنی نماز سے فارغ ہونے سے پہلے ہی دونوں ہاتھ اٹھائے دعا مانگ رہا ہے۔ جب وہ نماز سے فارغ ہوا تو آپ نے اس سے فرمایا کہ رسول اللہ ﷺ دعا کے لئے ہاتھ نہیں اٹھاتے تھے جب تک کہ نماز سے فارغ نہ ہو لیتے تھے۔ (سیۃ رفع الیدین فی الدعاء بعد الصلوۃ المکتوبہ لمحمد بن عبدالرحمن الزبیدی ص ۲۲)

(۹)..... حضرت انس بن مالکؓ سے مروی ہے کہ نبی علیہ الصلوۃ والسلام نے فرمایا ہر نماز کے بعد جو بندہ بھی اپنے دونوں ہاتھ پھیلا کر یہ دعا مانگتا ہے ”اللھم الھمی و الھ ابراھیم و اسحق و یعقوب و الھ جبریل و میکائیل و اسرافیل علیھم السلام استئذک ان تستجیب دعوتی فانی مضطر و تعصمنی فی دینی فانی مبتلی و تنالنی برحمتک فانی مذنب و تنفی عنی الفقر فانی متمسک“ تو اللہ تعالیٰ کے ذمہ ہو جاتا ہے کہ وہ ان ہاتھوں کو ناکام نہ لوٹائیں۔ (عمل الیوم واللیلۃ لابن السنی ص ۳۶)

(۱۰)..... حضرت اسود عامریؓ اپنے والد سے روایت کرتے ہیں کہ انہوں نے فرمایا کہ میں نے رسول اللہ ﷺ کے ساتھ فجر کی نماز پڑھی جب آپ نے سلام پھیرا تو موڑ کر دونوں ہاتھ اٹھائے اور دعا مانگی۔ (سیۃ رفع الیدین فی الدعاء بعد الصلوۃ المکتوبہ مع جزر رفع الیدین، البیہاوی ص ۲۳)

(۱۱)..... حضرت ابو ہریرہؓ سے مروی ہے کہ رسول اللہ ﷺ نے سلام پھیر کر اپنے ہاتھ اٹھائے اور قبلہ رو ہو کر یہ دعا مانگی ”اے اللہ! ولید بن ولید، عیاش بن ربیعہ، سلمہ بن ہشام اور وہ کمزور مسلمان جو نہ کوئی تدبیر کر سکتے ہیں اور نہ کہیں کا راستہ جانتے ہیں انہیں کفار کی ہاتھ سے خلاصی نصیب فرما“۔ (تفسیر القرآن الطیم لحافظ ابن کثیر ص ۵۲۲)

(۱۲)..... حافظ ابن کثیرؒ نے حضرت علاء بن حفصؓ کے قصہ میں ذکر کیا ہے کہ جب صبح صادق ہو گئی تو فجر کی نماز کیلئے اذان دی گئی آپ نے لوگوں (صحابہ و تابعین) کو نماز پڑھائی۔ جب آپ نماز سے فارغ ہوئے تو آپ اور لوگ بھی دوزانو بیٹھ گئے، آپ دونوں ہاتھ اٹھا کر دعا مانگنے لگے، لوگوں نے بھی آپ ہی کی طرح کیا۔ (البدایۃ والنہایۃ ۶/۳۲۸)

مسک احتاف:

احتاف کے نزدیک فرض نماز کے بعد ہاتھ اٹھا کر اجتماعی دعا مانگنا صحیح ہے، فقہاء کرام نے امت کے تعامل اور توارث کے پیش نظر اس کو مستحب قرار دیا ہے۔

مسک اہل حدیث:

موجودہ دور کے غیر مقلدین فرض نماز کے بعد اجتماعی طور پر دعا مانگنے کو صحیح نہیں سمجھتے، بعض تو اسے بدعت و حرام قرار دے رہے ہیں جبکہ بعض اس کو رسم اور تقیہ سے تعبیر کرتے ہیں۔ چنانچہ غیر مقلدین کے شیخ الحدیث مولانا ابوالبرکات احمد صاحب لکھتے ہیں:

”قصہ مختصر مر جب دعا ایک رسم ہے یا ایک تقیہ ہے جس کا ثبوت سنت رسول ﷺ یا اسوۂ رسول ﷺ میں، خلفاء راشدین کی سیرت میں، ائمہ اربعہ کے فتویٰ میں یا محدثین کی کتابوں کے ابواب میں موجود نہیں ہے۔ وقتاً فوقتاً اور کبھی کبھی والی بات بھی غلط ہے کیونکہ نبی ﷺ سے ایک مرتبہ بھی اجتماعی دعا ثابت نہیں ہے تو پھر کبھی کرنا کس طرح درست ہو سکتا ہے۔“ (فتاویٰ برکاتیہ، ص ۹۸)

☆..... مزید لکھتے ہیں:

”استاذ الا ساندہ شیخنا المکرم محدث گوندلوی نے اپنی زیر نگرانی تین مساجد ناہلی والی مسجد، مسلم مسجد نوشہرہ روڈ اور جامعہ اسلامیہ حافظ آباد روڈ میں اس بدعت کو ختم کرایا۔ اگر بالفرض کسی نے اس طرح دعا کی تو پوچھنا یہ کہا ہے؟ مجھے گھبرانا لگے ہوئے اڑیس سال ہو رہے ہیں اس وقت سے لے کر ان کی وفات تک کسی نماز کے بعد اجتماعی دعا کرتے ان کو نہیں دیکھا۔“ (فتاویٰ برکاتیہ، ص ۹۶)

☆..... ایک غیر مقلد محمد ابو عبد السلام نے فرض نماز کے بعد اجتماعی دعا کے خلاف ایک رسالہ لکھا ہے جس کے ناسٹل پیج پر جلی حروف سے لکھا ہے ”فرض نمازوں کے بعد اجتماعی دعا مانگنا بدعت و حرام ہے۔“ اس مقام پر صاحب کتاب (مولانا انوار خورشید صاحب مدظلہم) نے اپنی آنکھوں دیکھا ایک

واقعہ بھی بیان فرمایا ہے کہ انہوں نے دیوبند مکتب فکر کی ایک مسجد میں نماز عصر ادا کی۔ امام صاحب نے جو نبی سلام پھیرا تو ایک عمر رسیدہ غیر مقلد شخص کھڑے ہوئے اور یہ شور ڈالنے لگے کہ نماز کے بعد دعا کا حدیث میں کوئی ثبوت نہیں ہے بلکہ منع ہے۔

جائزہ:

مذکورہ بالا احادیث و آثار سے ثابت ہو رہا ہے کہ فرض نمازوں کے بعد کی جانے والی دعا زیادہ قبول ہوتی ہے اس لئے حضور ﷺ فرض نماز کے بعد خود بھی ہاتھ اٹھا کر دعا مانگتے تھے جیسا کہ حضرت ابو ہریرہ، حضرت عبداللہ بن زبیر اور حضرت اسود عامری رضی اللہ عنہم کی احادیث سے ظاہر ہے اور صحابہ کرامؓ کو بھی اس کی ترغیب دیتے تھے جیسا کہ حضرت فضل بن عباس اور حضرت انس بن مالک رضی اللہ عنہم کی احادیث سے ظاہر ہے۔ حضرت علاء بن حضرمیؓ کے واقعہ میں بات بالکل واضح ہے کہ انہوں نے فرض نماز کے بعد ہاتھ اٹھا کر دعا کروائی اور صحابہ و تابعین نے آپ کے ساتھ مل کر ہاتھ اٹھا کر دعا کی۔

ان امور سے یہ بات عیاں ہو جاتی ہے کہ جب آنحضرت ﷺ سے فرض نماز کے بعد ہاتھ اٹھا کر دعا مانگنا ثابت ہے اور صحابہ کرام کو آپ نے ترغیب بھی دی ہے تو لازماً جب آپ ہاتھ اٹھا کر دعا کرتے ہوئے تو صحابہ کرام بھی آپ کے ساتھ ہاتھ اٹھا کر دعا ضرور مانگتے ہوں گے کیونکہ صحابہ کرام سے یہ بات بعید ہے کہ نبی ﷺ تو ہاتھ اٹھا کر دعا مانگتے ہوں اور وہ یونہی بیٹھے رہیں۔ انہی احادیث و آثار نیز امت کے توارث کے پیش نظر فقہائے کرام نے فرض نمازوں کے بعد ہاتھ اٹھا کر اجتماعی دعا کو مستحب قرار دیا ہے۔ لیکن موجودہ دور کے غیر مقلدین اس دعا کو بدعت و حرام قرار دے کر رسم اور رقیہ سے تعبیر کرتے ہیں جبکہ ان کا یہ طرز عمل مذکورہ احادیث و آثار کے علاوہ امت کے توارث و تعامل کے بھی خلاف ہے۔

﴿کیا مرد و عورت کی نماز ایک جیسی ہے؟﴾

﴿حدیث اور الامجدیث، صفحہ نمبر ۷۹۰ تا ۷۹۰، طبع عشرین﴾

(۱)..... حضرت وائل بن حجرؓ فرماتے ہیں کہ مجھے رسول اللہ ﷺ نے فرمایا اے وائل بن حجرؓ جب تم نماز پڑھو تو اپنے دونوں ہاتھ کانوں تک اٹھاؤ اور عورت اپنے دونوں ہاتھ اپنی چھاتی کے برابر اٹھائے۔ (مجموع طبرانی کبیر ۱۸/۲۲)

(۲)..... حضرت یزید ابن ابی حبیبؓ سے مروی ہے کہ آنحضرت ﷺ دو عورتوں کے پاس سے گزرے جو نماز پڑھ رہی تھیں، آپ نے فرمایا جب تم سجدہ کرو تو اپنے جسم کا کچھ حصہ زمین سے ملا لیا کرو، کیونکہ عورت (کا حکم سجدہ کی حالت میں) مرد کی طرح نہیں ہے۔ (مروسل ابی داؤد ۸- سنن کبریٰ بیہقی ۲۲۳/۲)

(۳)..... حضرت عبد اللہ بن عمرؓ بیان کرتے ہیں کہ آپ ﷺ نے فرمایا کہ جب عورت نماز میں بیٹھے تو اپنی ایک ران دوسری ران پر رکھے اور جب سجدہ کر لے تو اپنے پیٹ کو رانوں سے چپکالے اس طرح کہ اس کے لئے زیادہ سے زیادہ پردہ ہو جائے۔ بلاشبہ اللہ تعالیٰ اس کی طرف نظر رحمت فرما کر ارشاد فرماتے ہیں کہ اے فرشتوں میں تمہیں گواہ بنانا ہوں اس بات پر کہ میں نے اسے بخش دیا ہے۔ (کنز العمال، ۵۳۹/۷)

(۴)..... حضرت حارثؓ فرماتے ہیں کہ حضرت علی کرم اللہ وجہہ نے فرمایا کہ جب عورت سجدہ کرے تو خوب سمٹ کر کرے اور اپنی دونوں رانوں کو ملائے رکھے۔ (مصنف ابن ابی شیبہ، ۲۷۹/۱- سنن کبریٰ بیہقی ۲۲۲/۲)

(۵)..... حضرت ابراہیم نخعیؓ فرماتے ہیں کہ عورت جب سجدہ کرے تو اپنا پیٹ اپنی رانوں سے چپکالے اور اپنی سرین کو اوپر نہ اٹھائے اور اعضاء کو اس طرح دور نہ رکھے جیسے مرد دور رکھتا ہے۔ (مصنف ابن ابی شیبہ، ۲۷۹/۱- بیہقی ۲۲۲/۲)

(۶)..... حضرت مجاہدؓ اس بات کو مکروہہ جانتے تھے کہ مرد جب سجدہ کرے تو اپنے پیٹ کو رانوں پر رکھے جیسا کہ عورت رکھتی ہے۔ (مصنف ابن ابی شیبہ، ۲۷۹/۱)

(۷)..... حضرت ابو ہریرہؓ سے مروی ہے کہ نبی کریم ﷺ نے فرمایا تسبیح مردوں کیلئے ہے اور تصفیق (ایک ہاتھ کی پشت دوسرے ہاتھ کی پشت سے مارنا) عورتوں کیلئے۔ (بخاری ۱۶۰۸۱-۱۸۰۸۱-ترمذی ۸۵۸۱)

حضرت امام شافعیؒ فرماتے ہیں کہ اللہ تعالیٰ نے عورتوں کو یہ ادب سکھلایا ہے کہ وہ پردہ کریں اور یہی ادب اللہ کے رسول ﷺ نے بھی عورتوں کو سکھلایا ہے۔ لہذا عورتوں کیلئے سجدہ میں پسندیدہ یہ ہے کہ وہ اپنے اعضاء کو ملا کر رکھیں اور پیٹ کو رانوں سے چپکالیں اور اس طرح سجدہ کریں کہ ان کیلئے زیادہ سے زیادہ پردہ ہو جائے۔ اسی طرح ان کیلئے پسندیدہ ہے رکوع میں بھی اور جلسہ میں بھی، بلکہ تمام نماز ہی میں کہ وہ اس طرح نماز پڑھیں کہ جس سے ان کیلئے زیادہ سے زیادہ پردہ ہو جائے۔ (کتاب الام، ۱۱۵۸)

امام احمد بن حنبلؒ فرماتے ہیں کہ: مجھے عورت کے لئے سدل (بیٹھنے میں دونوں پاؤں کو دائیں جانب نکالنا) زیادہ پسند ہے اور اسی کو خلال نے اختیار کیا ہے۔ (المغنی لابن قدامہ، ۵۶۲)

حضرت مولانا عبدالحی لکھنویؒ فرماتے ہیں کہ: رہا (ہاتھ باندھنے کا معاملہ) عورتوں کے حق میں تو تمام فقہاء کا اس پر اتفاق ہے کہ ان کے لئے سنت سینے پر ہاتھ باندھنا ہے۔ (السعیۃ، ۱۵۶/۲)

مسک احتاف:

مرد اور عورت کی نماز ایک جیسی نہیں بلکہ بہت ساری جگہوں میں مرد کی نماز عورت کی نماز سے مختلف ہے۔ مثلاً مرد تکبیر تحریمہ کے وقت ہاتھ کانوں تک اٹھائیں گے اور عورتیں کندھوں تک، مرد ہاتھ ناف کے نیچے باندھیں گے اور عورتیں سینہ پر، مرد سجدہ میں پیٹ رانوں سے اور بازو بغل سے جدا رکھیں گے اور عورتیں ملا کر وغیرہ۔ (شامی، ۵۰۴۱)

مسک اہل حدیث:

غیر مقلدین کا کہنا ہے کہ مرد اور عورت کی نماز ایک جیسی ہے دونوں میں کوئی فرق نہیں بلکہ دونوں میں فرق کرنا مداخلت فی الدین ہے (العیاذ باللہ)۔ چنانچہ مولانا یونس قریشی صاحب لکھتے ہیں:

”شریعت محمدی میں مرد و عورت کی نماز میں کوئی فرق نہیں بلکہ جس طرح مرد نماز پڑھتا ہے اسی طرح عورت کو بھی نماز پڑھنا چاہیے۔“ (دستورالعملی، ص ۱۵۱)

☆..... مولانا حکیم صادق سیالکوٹی صاحب لکھتے ہیں:

”عورتوں اور مردوں کی نماز کے طریقہ میں کوئی فرق نہیں۔۔۔۔۔ پھر اپنی طرف سے یہ حکم لگانا کہ عورتیں سینے پر ہاتھ باندھیں اور مرد زیر ناف، اور عورتیں سجدہ کرتے وقت زمین پر کوئی اور ہیئت اختیار کریں اور مرد کوئی اور۔۔۔۔۔ یہ دین میں مداخلت ہے۔ یاد رکھیں کہ تکبیر تحریمہ سے شروع کر کے السلام علیکم ورحمۃ اللہ کہنے تک عورتوں اور مردوں کیلئے ایک ہیئت اور شکل کی نماز ہے۔ سب کا قیام، رکوع، قومہ، سجدہ، جلسہ استراحت، قعدہ اور ہر مقام پر پڑھنے کی دعائیں یکساں ہیں رسول اللہ ﷺ نے ذکور و اناث کی نماز کے طریقہ میں کوئی فرق نہیں بتایا۔“ (سنۃ

(الرسول ص ۱۹۰-۱۹۱)

جائزہ:

اوپر ذکر کی گئی احادیث و آثار سے معلوم ہو رہا ہے کہ مرد و عورت کی نماز ایک جیسی نہیں دونوں میں فرق ہے مثلاً مرد تکبیر تحریمہ کے وقت ہاتھ کانوں تک اٹھائیں گے جبکہ عورت کندھوں تک، مرد دونوں ہاتھ ناف کے نیچے باندھیں گے جبکہ عورتیں سینے پر، مرد سجدے میں اپنے دونوں پاؤں پنجوں کے بل کھڑے اور دونوں بازو زمین سے جدا رکھیں گے اور عورتیں دونوں پاؤں دائیں طرف نکال کر اور بازو زمین سے لگا کر سجدہ کریں گی، مرد دونوں سجدوں کے درمیان نیز دونوں قعدوں میں دایاں پاؤں کھڑا کر کے اور بائیں پاؤں کو بچھا کر اس پر بیٹھیں گے اور عورتیں ان سب میں دونوں پاؤں دائیں طرف نکال کر کولہوں پر بیٹھیں گی۔ اسی طرح اگر عورتیں مردوں کے ساتھ جماعت میں شریک ہوں اور امام کو غلطی پر متنبہ کرنا پڑے تو مرد سبحان اللہ کہیں گے اور عورتیں ہاتھ کی پشت پر مار کر متنبہ کریں گی، ان تمام امور سے یہی ثابت ہوتا ہے کہ مرد و عورت کی نماز میں فرق

ہے۔ لیکن اس کے برعکس غیر مقلدین کا کہنا ہے کہ مرد و عورت کی نماز میں کوئی فرق نہیں ان کی نماز میں فرق کرنا مداخلت فی الدین ہے، جبکہ ان کا یہ نظریہ مذکورہ بالا احادیث سے متصادم ہے۔

☆ ایک استفسار ☆

غیر مقلدین کی خدمت میں عرض ہے کہ ان کے نزدیک اگر مرد و عورت کی نماز میں فرق نہیں تو پھر مندرجہ ذیل چیزوں میں بھی ان کے درمیان فرق نہیں ہونا چاہیے اور عورتوں کو ان کی اجازت ملنی چاہیے:

☆..... عورتیں اگر اپنی مسجد الگ بنانا چاہیں تو بنالیں۔

☆..... اس میں وہ مؤذن، امام و خطیب بننا چاہیں تو بنیں۔

☆..... انہیں اذان دینے کی اجازت ہونی چاہیے۔

☆..... اقامت کی اجازت ہونی چاہیے۔

☆..... مردوں کی طرح عورت کو بھی آگے ہو کر امامت کرانی چاہیے۔

☆..... مردوں کی امامت کی اجازت ہونی چاہیے۔

☆..... مردوں کے ساتھ کھڑے ہو کر نماز پڑھنے کی اجازت ہونی چاہیے، اور سب سے پیچھے صف باندھنے کی کوئی پابندی نہیں ہونی چاہیے۔

☆..... اونچی آواز سے قرأت اور اونچی آواز سے آمین کہنے کی اجازت ہونی چاہیے۔

☆..... انہیں بھی ننگے سر نماز پڑھنے اور نیز کہیاں اور ٹخنے کھول کر نماز پڑھنے کی اجازت ہونی چاہیے۔

☆..... ان کے لئے بھی جماعت میں شرکت ضروری ہونی چاہیے۔

غیر مقلدین حضرات عورتوں کو ان امور کی اجازت نہیں دیتے اور ان میں مرد و عورت کے درمیان فرق کرتے ہیں، وہ اس فرق کو مداخلت فی الدین تو قرار نہیں دیتے لیکن فقہاء کرام نے مرد و عورت کی نماز میں جو فرق بیان کیا ہے اسے مداخلت فی الدین قرار دے رہے ہیں۔

﴿نابالغ لڑکے کو امام بنانا صحیح نہیں﴾

﴿حدیث اور اہلحدیث صفحہ نمبر ۳۹۰..... تا ۳۹۵ طبع عشرین﴾

(۱)..... حضرت عبداللہ بن مسعود رضی اللہ عنہ فرماتے ہیں کہ (نابالغ) لڑکا امامت نہ کرائے جب

تک کہ اس پر حدود اللہ واجب نہ ہو جائیں۔ (حدیث اور اہل حدیث ص ۳۹۰)

(۲)..... حضرت عبداللہ بن عباس رضی اللہ عنہما فرماتے ہیں کہ لڑکا امامت نہ کرائے جب تک کہ وہ

بالغ نہ ہو جائے۔ (مشقی الاخبار مع شرح نیل الاوطار ۲/۱۷۶)

(۳)..... حضرت عبداللہ بن عباس رضی اللہ عنہما نے اس بات سے منع کیا ہے کہ ہم لوگوں کو امامت

کروائیں قرآن میں دیکھ کر اور اس بات سے بھی کہ ہماری امامت کرائے نابالغ۔ (کنز العمال ۸/۲۶۳۸)

(۴)..... حضرت عمر بن عبدالعزیز رحمہ اللہ فرماتے ہیں کہ نابالغ امامت نہ کرائے۔ ابن وہب کہتے

ہیں کہ حضرت عطاء بن ابی رباح اور یحییٰ بن سعید رحمہم اللہ کا بھی یہی قول ہے۔ (المدونۃ الکبریٰ ۱/۸۵)

(۵)..... حضرت ابراہیمؒ (نخعی) فرماتے ہیں کہ صحابہ کرامؓ اور تابعینؒ اس کو مکروہ جانتے ہیں کہ لڑکا

امامت کرائے جب تک کہ وہ بالغ نہ ہو جائے۔ (المدونۃ الکبریٰ ۱/۸۵)

(۶)..... حضرت امام شعی رحمہ اللہ فرماتے ہیں کہ لڑکا امامت نہ کرائے جب تک کہ وہ بالغ نہ

ہو جائے۔ (مصنف ابن ابی شیبہ، ۳۳۹/۱)

(۷)..... حضرت مجاہد رحمہ اللہ فرماتے ہیں کہ لڑکا امامت نہ کرائے جب تک کہ وہ بالغ نہ

ہو جائے۔ (مصنف ابن ابی شیبہ، ۳۳۹/۱)

(۸)..... ابن جریج رحمہ اللہ کہتے ہیں کہ مجھے ابراہیمؒ نے بتلایا کہ انیس عبدالعزیز بن عمر بن

عبدالعزیزؒ نے بتلایا کہ انہوں نے طائف میں ماہ رمضان میں محمد بن ابی سدید کو، جو ابھی نابالغ لڑکے

تھے لوگوں کی امامت کیلئے کھڑا کیا۔ پھر یہ قصہ حضرت عمر بن عبدالعزیزؒ کو خوشخبری سنانے کیلئے لکھ بھیجا

حضرت عمر بن عبدالعزیزؒ ناراض ہوئے اور انہیں لکھا کہ تمہیں یہ زیب نہیں دیتا کہ تم لوگوں کی

امامت کیلئے ایسے لڑکے کو آگے کرو جس پر ابھی حدود واجب نہ ہوئیں۔ (مصنف عبدالرزاق، ۲/۳۹۸)

☆.....علامہ ابن قدامہ ضلی رحمہ اللہ تحریر فرماتے ہیں:

”صحیح نہیں ہے نابالغ کی اقتداء کرنا بالغ کو فرض میں، امام احمدؒ نے اس کی تصریح کی ہے اور یہی قول ہے حضرت عبداللہ بن مسعود اور حضرت عبداللہ بن عباس رضی اللہ عنہم کا، اور اسی کا قول کیا ہے حضرت عطاء، مجاہد، شعبی، امام مالک، سفیان ثوری، اوزاعی اور امام ابو حنیفہ رحمہم اللہ نے۔“ (السنن لابن قدامہ ۲/۲۸۸)

مسلك احناف:

احناف کے نزدیک بالغ افراد کی موجودگی میں نابالغ لڑکے کو امام بنانا صحیح نہیں، نابالغ لڑکے کے پیچھے پڑھی جانے والی نماز کا اعادہ کرنا واجب ہے۔ (ہدایہ، ۱۲۶/۱۔ مکتبہ رحمانیہ لاہور)

مسلك اہل حدیث:

غیر مقلدین فرماتے ہیں کہ نابالغ لڑکے کی امامت جائز ہے، نابالغ لڑکا بالغ آدمیوں کی موجودگی میں امام بن سکتا ہے اور بلوغت کے اعتبار کی کوئی دلیل نہیں ہے۔ چنانچہ نواب نورالحسن صاحب لکھتے ہیں:

”نابالغ بچے کی امامت صحیح ہے اور بلوغت کے اعتبار کرنے پر کوئی دلیل نہیں ہے۔“ (عرف الجاری ص ۴۷)

☆.....مولانا یونس قریشی صاحب لکھتے ہیں:

”جوان اور بڑی عمر والے لوگوں کے ہوتے نابالغ لڑکا امام بنے تو جائز ہے بشرطیکہ سب سے اچھا قرآن پڑھتا ہو۔“ (دستور الحق ص ۱۲)

جائزہ:

صحابہ کرامؓ تابعین، تبع تابعین اور ائمہ مجتہدین فرما رہے ہیں کہ نابالغ لڑکا بالغ ہونے تک امام نہ بنے اس کی امامت صحیح نہیں، لیکن غیر مقلدین کہہ رہے ہیں کہ نابالغ کی امامت صحیح ہے، امامت کے لئے بلوغت کا اعتبار کرنے پر ہمیں کوئی حدیث نہیں ملی، جبکہ مذکورہ آثار صحابہ و تابعین سے

صراحت کے ساتھ ثابت ہو رہا ہے کہ نابالغ لڑکا بالغ ہونے سے پہلے امامت نہ کرے، چونکہ صحابہ و تابعین خیر القرون کے اصحاب علم و فضل ہیں اس لئے ہم ان کے اقوال کو حجت مانتے ہیں جبکہ غیر مقلدین کے نزدیک ان کے اقوال حجت نہیں اس لئے اقوال صحابہ و تابعین ان کے نزدیک دلیل نہیں بن سکتی۔

﴿امام بہترین شخص ہونا چاہیے﴾

﴿بدعتی، فاسق، شیعہ، رافضی، خارجی اور مرزائی کے پیچھے نماز پڑھنا منع ہے﴾
 ﴿حدیث اور احمدیٹ، صفحہ نمبر ۴۹۶..... تا..... ۵۰۰، طبع عشرین﴾

(۱)..... حضرت مرثد بن ابی مرثد غنوی رضی اللہ عنہ جو بدری صحابی ہیں فرماتے ہیں کہ رسول اللہ ﷺ نے فرمایا اگر تمہیں یہ اچھا لگتا ہے کہ تمہاری نماز قبول ہو تو تمہیں چاہیے کہ تمہاری امامت وہ لوگ کریں جو تم میں سب سے بہتر ہوں کیونکہ امام تمہارے اور تمہارے خدا کے درمیان تمہارے نمائندے ہوتے ہیں۔ (معجم طبرانی کبیر، ۲۰، ۲۶۹)

(۲)..... حضرت عبداللہ بن عمرؓ فرماتے ہیں کہ رسول اللہ ﷺ نے فرمایا اپنے امام، اپنے میں سے بہترین لوگوں کو بناؤ کیونکہ امام تمہارے نمائندے ہوتے ہیں تمہارے اور تمہارے خدا کے درمیان۔ (سنن کبریٰ بیہقی، ۳، ۹۰)

(۳)..... حضرت جابر بن عبداللہ ایک طویل حدیث کے ذیل میں فرماتے ہیں کہ رسول اکرم ﷺ نے فرمایا خبردار امامت نہ کرے کوئی عورت کسی مرد کی اور نہ گنوار مہاجر کی اور نہ فاجر (بدکار، بدعتی) مومن کی لیکن جب ڈر ہو بادشاہ کے کوڑے یا تلوار کا۔ (ابن ماجہ، ۷۷)

☆..... ابن القاسمؒ فرماتے ہیں کہ حضرت امام مالکؒ فرمایا کرتے تھے کہ جب تمہیں یہ علم ہو جائے کہ امام اہل ابواء میں سے ہے تو اس کے پیچھے نماز نہ پڑھو، اور اہل ابواء میں سے کسی کے پیچھے بھی نماز نہ پڑھو۔ ابن القاسمؒ کہتے ہیں کہ میں نے آپ سے خوارج کے بارے میں پوچھا تو آپ نے

فرمایا کہ نہیں اختلاف ہوا اس دن میرے نزدیک اس مسئلہ میں کہ خوارج وغیرہ سب برابر ہیں (ان کے پیچھے نماز نہیں پڑھنی چاہیے)۔ (المدینۃ النہری، ۸۳۱)

☆..... امام احمد بن حنبلؒ کے بارے میں مروی ہے کہ وہ کسی بھی بدعتی کے پیچھے کسی حال میں بھی نماز نہیں پڑھتے تھے۔ ابوالخارث کی روایت میں ہے کہ آپ نے فرمایا کسی بھی مرجئی، رافضی اور فاسق کے پیچھے نماز نہ پڑھی جائے ہاں اگر ان سے خوف ہو تو تو پڑھ کر لوٹائی جائے۔ (المغنی لابن قدامۃ ۱۸۶/۲)

مسلك احناف:

احناف کے نزدیک نماز پڑھانے کے لئے امام بہتر سے بہتر شخص کو بنانا چاہیے جس کے عقائد بھی صحیح ہوں اور اعمال بھی درست ہوں۔ فاسق، فاجر، بدعتی، شیعہ، رافضی، خارجی، مرزائی کسی کے پیچھے بھی نماز پڑھنا درست نہیں، اگر کسی نے پڑھ لیا تو اس نماز کا لوٹانا واجب ہوگا۔ (ہدایہ، ۱۲۴۱/۱ مکتبہ رحمانیہ لاہور)

مسلك اہل حدیث:

غیر مقلدین کے نزدیک رافضی، خارجی، معتزلی اور مرزائی سب کے پیچھے نماز پڑھنا جائز ہے۔ چنانچہ نواب وحید الزمان صاحب لکھتے ہیں:

”رافضی، خارجی، معتزلی اور مقلدین کی امامت جائز ہے“۔ (نزل الابرار، ۱/۹۷)

☆..... ایک دوسرے مقام پر موصوف رقمطراز ہیں:

”مترجم کہتا ہے کہ اہل حدیث نے خوارج اور روافض وغیرہ اہل قبلہ کی تکفیر نہیں کی

اور اس لیے ان کے پیچھے نماز میں اقتداء صحیح رکھی“۔ (لغات الہدیث کتاب دال مدہ ۸۹)

☆..... مولانا ثناء اللہ امرتسری صاحب لکھتے ہیں:

”بعض لوگوں کو وہم ہوتا ہے کہ چونکہ مرزائی وغیرہ فرقوں کے اعتقادات اس حد

تک پہنچ چکے ہیں کہ ان کو کفر لازم آتا ہے بلکہ علماء نے ان پر کفر کا فتویٰ بھی دیا ہے

اس لئے ان کی تو اپنی نماز جائز نہیں پھر ان کے پیچھے ہماری نماز کیوں کر ہوگی، دراصل یہی ایک سوال ہے جس نے مسلمانوں کو اس حد تک پہنچایا ہے کہ وہ ایک دوسرے کے ساتھ مل کر خدا کے حضور میں کھڑے نہیں ہو سکتے۔ اسی طرح بعض لوگ میرے اس فتوے سے (کہ مرزائیوں کے پیچھے نماز جائز ہے، ناقل) یہ سمجھتے ہیں کہ مرزائیوں کے پیچھے جب نماز ہوگی تو ان کے فتوئے کفر میں بھی تخفیف آجائے گی، اس لئے میں ان کی خدمت میں عرض کرتا ہوں کہ جواز اقتداء سے نہ میں ان کے اعتقادات کا صحیح ہوں نہ ان کے فتوے میں تخفیف ہوتی ہے، میں ارکان صلوٰۃ میں امام اور مقتدی کا ربط مانتا ہوں مگر قبولیت و عدم قبولیت میں ان دونوں کا کوئی تعلق نہیں سمجھتا اس لئے جو شخص نماز کو فرض جان کر ارکان نماز ادا کرتا ہے اس کے پیچھے اقتداء کرنا میں جائز جانتا ہوں گو اعتقادی فتور کی وجہ سے امام کی نماز قبول نہ ہو، تاہم مقتدی کی قبول ہو جائے گی۔“ (اخبار اہل حدیث،

موری ۹ صفر ۱۳۳۶ھ بحوالہ فتاویٰ علماء حدیث ۱۸۹/۲)

☆..... موصوف ایک دوسرے مقام پر تحریر فرماتے ہیں:

”میرا مذہب اور عمل ہے کہ ہر کلمہ گو کے پیچھے اقتداء (نماز میں) جائز ہے چاہے وہ شیعہ ہو یا مرزائی۔“ (اخبار اہل حدیث، ۱۱۲ پرل ۱۹۱۵ء بحوالہ فتویٰ امام ربانی ص ۵۰)

جائزہ:

احادیث اور اقوال ائمہ مجتہدین سے ثابت ہو رہا ہے کہ نماز پڑھانے کیلئے امام بہتر سے بہتر شخص کو بنانا چاہیے جس کے عقائد بھی صحیح ہو اور اعمال بھی درست ہو۔ امام مالکؒ اہل اہوا (نفسانی خواہشات کے پیروکار اور بدعتی لوگ) اور خارجیوں وغیرہ کے پیچھے نماز پڑھنے سے منع فرماتے تھے۔ اسی طرح امام احمد بن حنبلؒ نہ تو خود کسی بدعتی کے پیچھے نماز پڑھتے تھے اور نہ ہی بدعتی، مرجئی، رافضی اور فاسق (معلن) کے پیچھے نماز جائز سمجھتے تھے بلکہ آپ کا فتویٰ یہ تھا کہ اگر کوئی ان کے

چھپے کسی مجبوری کے تحت نماز پڑھ لے تو وہ اپنی نماز کو لوٹائے۔

لیکن ان تمام تصریحات کے خلاف غیر مقلدین کے فقہاء فرما رہے ہیں کہ رافضی، خارجی، معتزلی، شیعہ اور مرزائی سب کے چھپے نماز پڑھنا جائز ہے حالانکہ سرکارِ دو عالم ﷺ صرف ایک فاسق و فاجر (بدکار و بدعتی) کے چھپے نماز پڑھنے سے منع فرما رہے ہیں جبکہ مذکورہ لوگ صرف فاسق و فاجر ہی نہیں بلکہ دائرہ اسلام سے خارج بھی ہیں ان کے چھپے نماز صحیح ہونے کا سوال ہی پیدا نہیں ہوتا، پر غیر مقلدین کے یہاں ان کے چھپے نماز پڑھنا جائز ہے، پس یہ بات ثابت ہو گئی کہ غیر مقلدین مذکورہ احادیث و آثار کے خلاف عمل کرتے ہیں۔

﴿امام کی نماز فاسد ہو جانے سے مقتدی کی نماز فاسد ہو جاتی ہے﴾

﴿حدیث اور الامجدیث، صفحہ نمبر ۵۰۱..... ۲..... ۵۰۷، طبع عشرین﴾

(۱)..... حضرت ابو امامہ باہلیؓ فرماتے ہیں کہ رسول اللہ ﷺ نے فرمایا کہ امام ضامن ہے اور مؤذن امین ہے۔ (مسند احمد، ۲۶۰/۵۔ معجم طبرانی کبیر ص ۷۷)

(۲)..... حضرت علیؓ فرماتے ہیں کہ ایک دن رسول اللہ ﷺ نے ہمیں نماز پڑھائی (دوران نماز) آپ چلے گئے پھر آپ واپس آئے تو آپ کے سر مبارک سے پانی ٹپک رہا تھا، آپ نے ہمیں پھر نماز پڑھائی۔ پھر فرمایا میں نے تمہیں حالت جنابت میں نماز پڑھادی تھی جس شخص کو وہی صورت پیش آ جائے جو مجھے پیش آئی تھی یا وہ اپنی پیٹ میں کوئی گڑ بڑ پائے تو وہ ایسے ہی کرے جیسے میں نے کیا۔ (مسند احمد، ۹۹/۱)

ایسی احادیث ملاحظہ ہو: (ابن ماجہ، ص ۸۷۔ دارقطنی، ۳۶۱/۱)

(۳)..... حضرت ابو جعفرؓ سے مروی ہے کہ حضرت علیؓ نے لوگوں کو جنابت میں یا بغیر وضو کے نماز پڑھادی، آپ نے وہ نماز خود بھی لوٹائی اور لوگوں کو بھی لوٹانے کا حکم دیا۔ (مسند عبد الرزاق، ۳۵۷/۱)

(۴)..... حضرت عمرو بن دینار سے مروی ہے کہ حضرت علیؓ نے ایسے شخص کے بارے میں جس نے جنابت کی حالت میں لوگوں کو نماز پڑھادی ہو یہ فرمایا کہ وہ خود بھی نماز لوٹائے اور

لوگ بھی نماز لوٹائیں۔ (کتاب الآثار لایا امام ابی حنیفہؒ بروایت الامام محمد ص ۲۱)

(۵)..... حضرت ہمام بن حارثؒ سے مروی ہے کہ حضرت عمرؓ مغرب کی نماز پڑھاتے ہوئے قرأت کرنی بھول گئے تو آپ نے لوگوں کو دوبارہ نماز پڑھائی۔ (شرح معانی الآثار لایا امام الطحاویؒ، ۱/۲۸۰)

(۶)..... حضرت ابراہیم نخعیؒ فرماتے ہیں کہ جب امام کی نماز فاسد ہوگی تو مقتدی کی نماز بھی فاسد ہو جائے گی۔ (کتاب الآثار ص ۳۱)

(۷)..... حضرت سفیان ثوریؒ فرماتے ہیں کہ میں نے حضرت حماد کو یہ فرماتے ہوئے سنا ہے کہ جب امام کی نماز فاسد ہوگی تو مقتدیوں کی بھی فاسد ہو جائے گی۔ (مصنف عبدالرزاق، ۲/۲۵۰)

(۸)..... حضرت عطاء بن ابی رباحؒ نے ایسے شخص کے بارے میں جو مقتدیوں کو بغیر وضو کے نماز پڑھا دے یہ ارشاد فرمایا کہ امام اور مقتدی سب نماز لوٹائیں۔ (کتاب الآثار ص ۳۱)

(۹)..... حضرت یونسؒ حضرت ابن سیرینؒ کے بارے میں روایت کرتے ہیں کہ میں نے ان سے (بغیر طہارت کے نماز پڑھا دینے کے متعلق) سوال کیا تو آپ نے فرمایا کہ تم بھی نماز لوٹاؤ اور اپنے ساتھیوں کو بتلا دو کہ تم نے انہیں بغیر طہارت کے نماز پڑھا دی تھی۔ (مصنف ابن ابی شیبہ، ۱/۳۵۱)

(۱۰)..... حضرت امام شعبہؒ (ایسے شخص کے بارے میں جو بغیر طہارت کے نماز پڑھائے) فرماتے کہ وہ خود بھی نماز لوٹائے اور مقتدی بھی نماز لوٹائیں۔ (مصنف عبدالرزاق، ۲/۳۵۰)

مسلك احناف:

احناف کے مسلک کے مطابق مقتدی کی نماز امام کی نماز کے تابع ہوتی ہے جب امام کی نماز کسی وجہ سے فاسد ہوگئی تو مقتدی کی نماز بھی فاسد ہو جائے گی، اگر امام بھولے سے بغیر وضو کے یا بغیر غسل کے جنابت کی حالت میں نماز پڑھا دے یا کسی اور وجہ سے اس کی نماز فاسد ہو جائے تو اسے چاہیے کہ خود بھی اپنی نماز لوٹائے اور مقتدیوں کو بھی نماز لوٹانے کا حکم دے۔ (ہدایہ،

۱۳۰۱ھ، ۱۳۱ھ۔ مکتبہ رحمانیہ لاہور)

مسک اہل حدیث:

غیر مقلدین کا کہنا ہے کہ اگر امام بغیر وضو کے یا حالت جنابت میں نماز پڑھا دے یا کسی اور وجہ سے اس کی نماز فاسد ہو جائے تو فقط امام اپنی نماز لوٹائے مقتدیوں کو لوٹانے کی ضرورت نہیں اور نہ ہی امام کے ذمہ ہے کہ وہ مقتدیوں کو یہ بتائے کہ میں نے بغیر طہارت کے نماز پڑھا دی ہے۔ چنانچہ نواب وحید الزمان صاحب لکھتے ہیں:

”اور جب ظاہر ہو جائے امام کا بے وضو ہونا یا امام کی طرف سے نماز فاسد کرنے والی کسی اور چیز کا ہونا مقتدی کی رائے میں تو صرف امام اپنی نماز لوٹائے مقتدی نہ لوٹائے اور امام کے ذمہ نہیں ہے کہ ان کو بغیر وضو کے یا جنابت کی حالت میں یا کسی اور شرط کے نہ پائے جانے کی صورت میں نماز پڑھا دے تو وہ مقتدیوں کو بتلائے کہ میں نے اس حالت میں نماز پڑھا دی ہے۔“ (نزل الامراء، ۱۰۱)

جائزہ:

مذکورہ بالا احادیث و آثار سے ثابت ہو رہا ہے کہ امام کی نماز میں اگر کسی وجہ سے فساد آ گیا تو مقتدیوں کی نماز بھی فاسد ہو جاتی ہے۔ سرکارِ دو عالم ﷺ اور خلفاء راشدین حضرت عمر فاروق اور حضرت علی رضی اللہ عنہما نے ایسے موقع پر نماز دوبارہ پڑھائی تھی جب نماز میں کسی وجہ سے فساد آیا ہوا تھا تو سرکارِ دو عالم ﷺ نے فرمایا تھا کہ اگر کسی کو ایسی صورت پیش آ جائے تو وہ ایسے ہی کرے جیسے میں نے کیا، نیز آپ نے امام کو ضامن قرار دیا حضرت علیؑ نے بھی ایسی صورت میں امام اور مقتدی سب کو نماز لوٹانے کا حکم دیا، جلیل القدر تابعین بھی یہی فتویٰ دے رہے ہیں۔

لیکن غیر مقلدین کے فقیہ فرما رہے ہیں کہ ایسی حالت میں صرف امام ہی نماز لوٹائے مقتدی کو لوٹانے کی ضرورت نہیں، اور امام کو مقتدیوں سے یہ بتلانے کی بھی ضرورت نہیں کہ میں نے بے وضو یا جنابت کی حالت میں نماز پڑھا دی تھی، ظاہر ہے ان کا یہ موقف مذکورہ احادیث کے خلاف ہے۔

﴿ محلہ کی مسجد میں دوسری جماعت کروانا مکروہ ہے ﴾

﴿ حدیث اور الامتداد، صفحہ نمبر ۵۲۰..... ۲..... ۵۳۰، طبع عشرین ﴾

(۱)..... حضرت ابو ہریرہؓ سے مروی ہے کہ رسول اللہ ﷺ نے کچھ لوگوں کو کسی نماز میں شریک نہ پایا تو آپ نے فرمایا میرا ارادہ ہے کہ کسی سے کہہ دوں کہ وہ لوگوں کو نماز پڑھادے اور خود میں ان لوگوں کی طرف جاؤں جو نماز میں نہیں آئے اور ان کے متعلق حکم دوں کہ نکلیں گے ایک ڈھیر لگا کر ان کے گھروں کو جلا دیں، اگر ان میں کوئی شخص جان لے کہ اسے موٹی تازی ہڈی ملے گی تو وہ ضرور آئے مراد عشاء کی نماز ہے۔ (بخاری، ۸۹/۱، مسلم، ۲۳۲/۱، واللفظ مسلم)

(۲)..... حضرت ابوبکرؓ سے مروی ہے کہ رسول اللہ ﷺ نے نواحی مدینہ سے تشریف لائے، آپ کا ارادہ نماز پڑھنے کا تھا لیکن آپ نے دیکھا کہ لوگ تو نماز پڑھ چکے ہیں لہذا آپ اپنے گھر چلے گئے اور گھر والوں کو اکٹھا کر کے انہیں نماز پڑھائی۔ (مجم طبرانی، اوسط، ۳۰۴/۵، مجمع الزوائد، ۲۵/۲، وقال الابانی فی تمام المنہ ووجہ ص ۱۵۵)

(۳)..... حضرت ابراہیم نخعیؒ فرماتے ہیں کہ حضرت عمرؓ نے فرمایا ایک نماز کے بعد اس جیسی دوسری نماز نہ پڑھی جائے۔ (مصنف ابن ابی شیبہ، معجم الدماء والفتاویٰ، ۲۲۸/۱)

(۴)..... حضرت خرشہ بن حرسؒ سے مروی ہے کہ حضرت عمرؓ جمعہ کی نماز کے بعد پھر اس جیسی نماز پڑھنے کو مکروہ جانتے تھے۔ (شرح معانی الآثار، الامام الطحاوی، ۲۳۳/۱)

(۵)..... حضرت ابراہیم نخعیؒ سے مروی ہے کہ علقمہؒ اور اسودؒ حضرت عبداللہ بن مسعودؓ کے ساتھ ایک مسجد میں آئے، لوگوں نے ان کا استقبال کیا ان حال میں کہ لوگ نماز پڑھ چکے تھے، حضرت عبداللہ بن مسعودؓ دونوں کو لے کر ایک گھر چلے گئے ایک کو دائیں اور ایک کو بائیں کھڑا کر کے نماز پڑھائی۔ (مجم طبرانی، کبیر، ۲۷۶/۹، مصنف عبد الرزاق، ۳۰۹/۲)

(۶)..... حضرت حسنؒ فرماتے ہیں کہ صحابہ کرامؓ جب مسجد میں جاتے اور نماز ہو چکی ہوتی تو اکیلے اکیلے نماز پڑھتے۔ (مصنف ابن ابی شیبہ، ۲۳۳/۲)

(۷)..... حضرت حسنؓ فرماتے ہیں کہ (ایسی صورت میں) اکیلے اکیلے نماز پڑھیں۔ (مصنف ابن ابی شیبہ، ۲/۲۲۳)

(۸)..... حضرت ابو قتادہؓ فرماتے ہیں کہ ایسی صورت میں اکیلے اکیلے نماز پڑھیں۔ (مصنف ابن ابی شیبہ، ۲/۲۲۳)

(۹)..... حضرت الفحؓ فرماتے ہیں کہ ہم حضرت قاسمؓ کے ساتھ (نماز پڑھنے کیلئے) مسجد گئے تو وہاں نماز ہو چکی تھی، حضرت قاسمؓ نے پھر تنہا نماز پڑھی۔ (مصنف ابن ابی شیبہ، ۲/۲۲۳)

(۱۰)..... حضرت عبدالرحمن بن مجمرؓ فرماتے ہیں کہ میں سالم بن عبداللہؓ کے ساتھ (نماز پڑھنے کے لئے) مسجد جھ میں گیا، لوگ نماز سے فارغ ہو چکے تھے۔ لوگ کہنے لگے آپ جماعت کیوں نہیں کروا لیتے، حضرت سالمؓ نے فرمایا ایک مسجد میں ایک نماز کی دودفعہ جماعت نہیں کرائی جاسکتی۔ ابن قاسمؓ کہتے ہیں کہ مجھے ابن وہبؓ نے بہت سے اہل علم کی طرف سے خبر دی ہے حضرت ابن شہاب زہری، حضرت یحییٰ بن سعید، حضرت ربیعہ بن ابی عبدالرحمن اور حضرت لیث رحمہم اللہ کے متعلق اسی عمل کی۔ (الدوۃ الکبریٰ، ۱/۹۰)

(۱۱)..... حضرت امام شافعی رحمہ اللہ فرماتے ہیں:

”ہمیں یاد ہے کہ بہت سے صحابہ کرامؓ کی نماز حضور ﷺ کے ساتھ فوت ہو گئی تھی تو انہوں نے حضور ﷺ کو اس بات کے معلوم ہونے کے باوجود اکیلے اکیلے نماز پڑھی تھی حالانکہ وہ جماعت (ثانیہ) کروانے پر قادر بھی تھے۔ ایسے ہی کچھ لوگوں کی جماعت سے نماز رہ گئی تو وہ مسجد آئے اور ہر ایک نے الگ الگ نماز پڑھی اور انہوں نے جماعت کروانا اس وجہ سے مکروہ جانا کہ وہ مسجد میں دوسرے جماعت کروانے کے مرتکب نہ ہوں۔ نیز امام شافعیؒ فرماتے ہیں کہ میں اہل محلہ کیلئے تکرار جماعت کو اس لئے ناپسند کرتا ہوں کہ یہ ایسا کام ہے جو ہمارے اسلاف (صحابہ، تابعین، تابع تابعین) نے نہیں کیا بلکہ بعض نے تو اسے معیوب سمجھا ہے۔“ (کتاب الام، ۱۵۷، ۱۵۸)

مسلك احناف:

احناف کے نزدیک محلہ کی مسجد میں پہلی جماعت ہو جانے کے بعد دوسری جماعت کروانا بائیں طور کہ امام و مقتدی دونوں فرض نماز ادا کریں یہ مکروہ تحریمی ہے۔

مسلك اہل حدیث:

غیر مقلدین کا کہنا ہے کہ مسجد میں جماعت ثانیہ ہی نہیں ثالثہ، رابعہ بھی جائز ہے یعنی دوسری تیسری اور چوتھی جماعت کرنا بھی جائز ہے۔ چنانچہ غیر مقلدین کے شیخ الاسلام مولانا ثناء اللہ امرتسری صاحب ایک سوال کے جواب میں لکھتے ہیں:

”جماعت ثانیہ بلکہ ثالثہ رابعہ بھی جائز ہے“۔ (فتاویٰ ثانیہ، ۱/۶۳)

جائزہ:

احادیث و آثار سے ثابت ہو رہا ہے کہ محلہ کی مسجد میں پہلی جماعت ہو جانے کے بعد دوسری جماعت کروانا مکروہ تحریمی ہے کیونکہ اگر بلا کراہت دوسری جماعت جائز ہوتی تو اول تو حضور ﷺ جماعت سے نماز پڑھنے کے بارے میں اتنی سختی سے کام نہ لیتے جو بخاری و مسلم کی حدیث سے معلوم ہو رہی ہے کہ آپ نے کچھ لوگوں کو جماعت میں شریک نہ ہونے پر ان کے گھروں کو آگ لگوانے کی تمنا کی، کیونکہ اگر یہ لوگ پہلی جماعت میں شریک نہ ہو سکتے تو دوسری میں شریک ہو جاتے لیکن آپ کا پہلی جماعت کے معاملہ میں اتنی شدت فرمانا ثابت کر رہا ہے کہ دوسری ضرور مکروہ ہے۔ دوسرے آپ خود بھی ضرورت کے موقع پر محلہ کی مسجد میں دوسری جماعت کروا لیتے لیکن یہ کسی بھی حدیث سے ثابت نہیں کہ آپ نے کبھی ایسا کیا ہو بلکہ یہ ضرور کیا ہے کہ آپ کسی سفر سے واپسی پر مسجد میں جماعت فوت ہونے کی وجہ سے گھر تشریف لے گئے ہیں اور گھر والوں کو اکٹھا کر کے جماعت کرائی ہیں جیسا کہ حضرت ابو بکرؓ کی حدیث سے معلوم ہو رہا ہے لیکن مسجد میں دوسری جماعت نہیں کرائی۔ اس کے علاوہ صحابہ کرامؓ سے بھی محلہ کی مسجد میں دوسری جماعت کرنا ثابت نہیں۔ حضرت حسن بصریؒ فرماتے ہیں کہ صحابہ کرامؓ جب مسجد میں جاتے اور جماعت ہو چکی ہوتی تو دوسری

جماعت کروانے کے بجائے اکیلے اکیلے ہی نماز پڑھتے تھے، خود حضرت حسن بصریؒ کا فتویٰ بھی یہی ہے کہ ایسی صورت میں اکیلے اکیلے ہی نماز پڑھی جائے۔

حضرت ابو قلابہ، ابن شہاب زہری، یحییٰ بن سعید زبیدیہ الرائے اور لیث بن سعد رحمہم اللہ سب اسی کے قائل ہیں کہ محلہ کی مسجد میں دوسری جماعت نہ کروائی جائے، ائمہ مجتہدین امام ابو حنیفہ، امام مالک، امام شافعی رحمہم اللہ سب اسی کے قائل ہیں۔ لیکن ان تمام احادیث و آثار کے خلاف غیر مقلدین بغیر کسی تفریق کے اس بات کے قائل ہیں کہ مسجد میں دوسری جماعت کیا تیسری چوتھی جماعت بھی کروائی جاسکتی ہے جبکہ ان کا یہ موقف مذکورہ احادیث کے خلاف ہے۔

﴿نماز میں کندھے سے کندھا ملانا چاہیے نہ کہ قدم سے قدم﴾

﴿حدیث اور الجحدیث، صفحہ نمبر ۵۰۸..... تا ۵۱۹، طبع عشرین﴾

(۱)..... حضرت عبداللہ بن عمرؓ سے روایت ہے کہ رسول اکرم ﷺ نے فرمایا صفوں کو قائم کرو، کندھوں کو برابر کرو، خالی جگہوں کو بند کرو اور اپنے بھائیوں کے ہاتھوں میں نرم ہو جاؤ، شیطان کیلئے صف میں خالی جگہ نہ چھوڑو، جس نے صف کو ملایا اللہ اسے ملائیں گے اور جس نے صف کو کاٹا اللہ اسے کاٹ دیں گے۔ (ابوداؤد، ۹۷۱)

(۲)..... حضرت براء بن عازبؓ فرماتے ہیں کہ رسول اکرم ﷺ صف کے اندر آتے ادھر ادھر سے، اور ہمارے سینوں اور کندھوں کو برابر کرتے تھے اور فرماتے تھے آگے پیچھے مت ہو ورنہ تمہارے دل مختلف ہو جائیں گے، اور فرماتے تھے اللہ جل جلالہ اپنی رحمت بھیجتے ہیں اور فرشتے دعا رحمت کرتے ہیں پہلی صف والوں کے لئے۔ (ابوداؤد، ۹۷۱)

(۳)..... حضرت انس بن مالکؓ فرماتے ہیں کہ نماز کی تکبیر ہوئی تو رسول اللہ ﷺ نے ہماری طرف متوجہ ہو کر فرمایا کہ دیکھو صفوں کو برابر رکھو اور مل کر کھڑے ہو بلاشبہ میں تمہیں اپنی پشت کی طرف سے دیکھتا ہوں۔ حضرت انسؓ ہی سے دوسری روایت میں یہ بھی مروی ہے کہ ہم میں سے ہر شخص یہ کرتا کہ (صف میں) اپنا کندھا اپنے ساتھی کے کندھے سے اور اپنا قدم اس کے قدم سے ملا دیتا۔ (بخاری، ۱۰۰۶)

(۴)..... حضرت انس بن مالک رضی اللہ عنہ سے روایت کرتے ہیں کہ آپ نے فرمایا اپنی صفوں کو ملاؤ اور انہیں نزدیک رکھوں اور گرنوں کو برابر رکھوں، قسم ہے اس ذات کی جس کے قبضہ قدرت میں میری جان ہے میں شیطان کو دیکھتا ہوں کہ وہ صف کی خالی جگہوں سے گھس آتا ہے گویا کہ وہ بھیڑ کا چھوٹا سا بچہ ہے۔ (ابوداؤد، ۱/۹۷)

(۵)..... حضرت ابوالقاسم جدیؒ فرماتے ہیں کہ میں نے حضرت نعمان بن بشیر کو یہ فرماتے ہوئے سنا کہ رسول اللہ ﷺ لوگوں کی طرف متوجہ ہوئے اور تین بار یہ فرمایا کہ اپنی صفوں کو سیدھا کرو اللہ کی قسم تم لوگ ضرور اپنی صفوں کو سیدھا کر لو ورنہ اللہ تمہارے دلوں میں پھوٹ ڈال دیں گے۔ حضرت نعمان بن بشیرؒ فرماتے ہیں کہ (اس کے بعد) میں نے دیکھا کہ ایک شخص دوسرے شخص کے کندھے سے کندھا، گھٹنے سے گھٹنہ اور ٹخنے سے ٹخنہ ملا کر کھڑا ہوتا تھا۔ (ابوداؤد، ۱/۹۷)

(۶)..... حضرت مالک ابن ابی عامر انصاریؒ سے روایت ہے کہ حضرت عثمانؓ فرماتے تھے اپنے خطبہ میں جب کہ نماز کھڑی ہوتی، کہ صفوں کو درست کر لو اور کندھوں کو برابر کر لو۔ (طحاوی، ۱/۸۶)

(۷)..... حضرت عبداللہ بن مسعودؓ سے روایت ہے کہ انہوں نے ایک شخص کو نماز پڑھتے ہوئے دیکھا کہ اس نے دونوں قدموں کو ملا رکھا ہے آپ نے فرمایا کہ اس نے سنت کے خلاف کیا مجھے تو یہ پسند تھا کہ یہ مراحت (طول نماز کی وجہ سے کبھی ایک پاؤں پہ کھڑا ہو جانا اور کبھی دوسرے پر) کر لیتا۔ (نسائی، ۱/۱۰۳)

(۸)..... حضرت عبداللہ بن عمرؓ دونوں پاؤں کے درمیان نہ کشادگی کرتے تھے نہ ایک قدم دوسرے قدم سے ملاتے تھے، اس کے درمیان درمیان رکھتے تھے نہ بہت قریب کرتے تھے اور نہ بہت دور۔ (ابن ابی شیبہ، ۱/۱۱۲)

مسک احتاف:

احتاف کے نزدیک نماز کے لئے صفوں کو درست کرنا سنت ہے، جس کی صحیح صورت سنت کے مطابق یہ ہے کہ سب آپس میں مل جل کر، کندھوں سے کندھے ملا کر کھڑے ہو درمیان میں کوئی جگہ خالی نہ رہے جبکہ قدم سے قدم ملانے کی چنداں ضرورت نہیں۔ سنت بھی نہیں ہے۔

مسک اہل حدیث:

غیر مقلدین کے نزدیک نماز باجماعت میں پاؤں سے پاؤں ملانا ضروری ہے اور وہ اس عمل کو سنت قرار دیتے ہیں۔ چنانچہ حافظ عبدالحق صاحب مین رقمطراز ہیں:

”غیر مقلدین اہل حدیث حضرات باجماعت نماز میں ایک دوسرے کے پاؤں سے پاؤں ملانا ضروری سمجھتے ہیں اور یہ سنت ہے۔“ (حدیث نماز، ص ۴۸)

آگے چل کر لکھتے ہیں:

”زیادہ دیکھ اور انفسوس ان اہل حدیث حضرات پر ہوتا ہے جو آہستہ آہستہ اپنی صفوں کو برباد کرتے جا رہے ہیں اور ٹھیک سے پاؤں نہیں ملاتے۔ ہونا یہ چاہیے کہ التیات کے بیٹھنے میں آدمی جتنی جگہ لیتا ہے اتنی ہی جگہ میں قیام کی حالت میں دونوں پاؤں رکھے اس طرح سے صف خود بخود پوری ہو کر ایک دیوار کی طرح بے غلغل ہو جائے گی۔ عورتوں کو بھی ایسی ہی صف بنانی چاہیے کہ ایک عورت کا پاؤں اور کاندھا دوسرے عورت کے پاؤں اور کاندھے سے مل جائے۔“ (حدیث نماز، ص ۵۲)

جائزہ:

اوپر کی احادیث سے یہ بات ظاہر ہے کہ نماز باجماعت میں اس طرح مل کے کھڑے ہونا چاہیے کہ درمیان میں کوئی خلاء باقی نہ رہے جس کی آسان صورت یہ ہے کہ کندھے سے کندھا ملا لیا جائے یعنی ہر شخص اپنا بازو دوسرے شخص کے بازو سے ملا لے۔ چنانچہ نبی ﷺ نے اقامت صف کی یہی صورت ارشاد فرمائی ہے کہ کندھے برابر کئے جائیں۔ حدیث نمبر ۲ سے تو آپ کا عمل بھی واضح ہے کہ آپ نمازیوں کے سینے اور کندھے برابر کرتے تھے۔ اس کے برعکس آنحضرت ﷺ سے کسی بھی حدیث میں قدم سے قدم ملانا قویاً ثابت ہے اور نہ فعلاً۔ اسی طرح خلفائے راشدینؓ بھی کندھے برابر کرنے کا حکم تو دیتے تھے لیکن قدموں سے قدم ملانے کا حکم نہیں دیتے تھے اور عام صحابہ کرام کا معمول بھی کندھوں سے کندھے ملانے کا تھا۔ ان تمام باتوں سے یہی ثابت ہوتا ہے کہ

صفتوں کی درستگی میں کندھوں کو برابر کرنا سنت ہے نہ کہ بحکف قدموں سے قدم ملانا۔
 لیکن غیر مقلدین کا کہنا ہے کہ قدموں سے قدم ملانا ہی سنت ہے کیونکہ حدیث میں ہے کہ
 صحابہ قدموں سے قدم میں ملاتے تھے، حالانکہ حدیث نمبر ۳ میں قدموں کے ملانے کا جو ذکر ہے
 محدثین نے اسے صف بندی میں مبالغہ پر محمول کیا ہے نہ کہ حقیقی معنی میں قدم سے قدم ملانے پر۔
 چنانچہ حافظ ابن حجر فرماتے ہیں:

”المراد بذلك المبالغة في تعديل الصف وسد خلله“۔ (فتح الباری ۳/۳۵۳)

یعنی امام بخاریؒ کا مقصد اس باب کے قائم کرنے سے صف کی درستگی اور خلل کو بند کرنے میں
 مبالغہ بتلانا ہے۔ دوسری بات یہ ہے کہ حضرت انسؓ اور حضرت نعمان بن بشیر رضی اللہ عنہما کے اس
 انداز بیان سے کہ ہم میں سے ہر شخص ایسا کرتا تھا معلوم ہوتا ہے کہ صف بندی کا یہ انداز دور رسالت
 میں تھا بعد میں نہیں رہا۔ اس کی تائید اس سے ہوتی ہے کہ محدث اسماعیلیؒ نے اپنی مستخرج میں حضرت
 معمرؒ کے طریق سے یہی روایت ذکر کی ہے اس روایت میں حضرت معمرؒ نے حضرت انسؓ کے یہ
 الفاظ بھی نقل کئے ہیں:

”ولو فعلت ذلك باحدهم اليوم لنفر كانه بغل شموص“۔ (فتح الباری)

(۳۵۳۲)

یعنی اگر میں آج کسی کے ساتھ اس طرح کروں تو وہ بد کے ہوئے ٹھکری طرح بھاگے۔ اس سے
 جہاں یہ معلوم ہوا کہ صف بندی کا یہ انداز دور صحابہ ہی میں ختم ہوا، وہیں یہ بھی معلوم ہوا کہ صف بندی
 میں قدم سے قدم ملانا حقیقی معنی میں سنت ہی نہیں تھی ورنہ صحابہ کرام اور تابعین عظام اسے ہرگز نہ
 چھوڑتے اور نہ اس عمل سے اس قدر متغیر ہوتے۔ اگر تھوڑی دیر کیلئے غیر مقلدین کی بات مان لی جائے
 اور اس سے حقیقی معنی یعنی قدم سے قدم ملانا ہی مراد لیا جائے تو پھر گھٹنے سے گھٹنہ، ٹخنہ سے ٹخنہ
 اور گردن سے گردن بھی ملالینے چاہیے اس لئے کہ اوپر احادیث میں ان کا بھی تذکرہ ہے لیکن اس
 طرح کوئی بھی نہیں کرتا، اس لئے کہ یہ ساری چیزیں صف بندی میں مبالغہ پر محمول ہیں۔

لیکن غیر مقلدین کے ہاں صرف قدموں سے قدم ملانے پر زور ہے جو کہ ایک غیر مسنون عمل ہے اور جس کے کرنے سے مسنون عمل رہ جاتا ہے کیونکہ جب قدم سے قدم ملائے جائیں گے تو کندھے سے کندھا نہیں مل سکے گا۔ اور حیران کن بات تو یہ ہے کہ غیر مقلدین عورتوں کو بھی ایک دوسرے کے ساتھ قدم سے قدم ملانے کا حکم دیتے ہیں۔ اس تفصیل سے یہ بات واضح ہوئی کہ غیر مقلدین باقی مسائل کی طرح یہاں بھی احادیث پر عمل نہیں کرتے بلکہ احادیث کے خلاف عمل کرتے ہیں۔

﴿کیا نماز میں قرآن مجید دیکھ کر قرأت کرنا صحیح ہے؟﴾

﴿حدیث اور الہدایت، صفحہ نمبر ۵۳۱..... تا..... ۵۳۲، طبع عشرین﴾

(۱)..... حضرت ابوہریرہ بن رافعؓ سے مروی ہے کہ انہوں نے یہ حدیث (اعرابی کی نماز والی) بیان کی، اس حدیث میں ہے کہ رسول اللہ ﷺ نے اس سے فرمایا کہ جیسے تجھے اللہ نے حکم دیا ہے ویسے وضو کر، پھر اذان کہہ، پھر اقامت کہہ، پھر تکبیر (تحریمہ) کہہ، پھر اگر تجھے قرآن یاد ہو تو وہ پڑھ، ورنہ پھر اللہ عزوجل کی حمد کر اور اس کی تکبیر و تہلیل کر (یعنی الحمد لله، الله اكبر اور لا اله الا الله کہو۔ (ابوداؤد، ۱۲۵۱، ترمذی، ۶۶۱)

(۲)..... حضرت عبداللہ بن ابی اوفی رضی اللہ عنہ فرماتے ہیں کہ ایک صاحب نبی علیہ الصلوٰۃ والسلام کے پاس آ کر کہنے لگے کہ میں قرآن پاک سے کچھ حاصل کرنے کی (یعنی زبانی یاد کرنے کی) استطاعت نہیں رکھتا لہذا آپ مجھے کچھ سکھائیں جو میرے لئے کافی ہو، آپ نے فرمایا تم یہ کہہ لو ”سبحان اللہ والحمد للہ ولا اله الا اللہ واللہ اکبر ولا حول ولا قوۃ الا باللہ“۔ (ابوداؤد ۱۲۱۱، نسائی، ۱۰۷۷، مسند احمد، ۳۵۳)

(۳)..... حضرت عبداللہ بن عباس رضی اللہ عنہما فرماتے ہیں کہ امیر المؤمنین حضرت عمر فاروقؓ نے ہمیں اس سے منع فرمایا ہے کہ ہم قرآن میں دیکھ کر لوگوں کی امامت کریں، اور اس سے منع فرمایا ہے کہ ہماری امامت بالغ کے علاوہ کوئی کرے۔ (کنز العمال، ۲۶۳۸)

(۴)..... حضرت عامر فرماتے ہیں کہ قرآن میں دیکھ کر امامت نہ کروائی جائے۔ (مصنف ابن ابی شیبہ، ۲/۳۹۶)

مسلك احناف:

احناف کے مسلک کے مطابق نماز پڑھتے یا پڑھاتے ہوئے قرآن پاک میں دیکھ کر قرأت کرنا جائز نہیں، قرآن میں دیکھ کر قرأت کرنے سے نماز فاسد ہو جاتی ہے۔ (ہدایہ، ۱۳۸/۱۔ مکتبہ رحمانیہ، لاہور)

مسلك اہل حدیث:

علماء اہل حدیث کے نزدیک قرآن میں دیکھ کر قرأت کرتے ہوئے نماز پڑھنا اور پڑھانا دونوں صحیح ہے، بلکہ نماز کے دوران اگر قرآن پاک ہاتھوں میں اٹھا کر اوراق بھی بدلتا رہے تب بھی نماز صحیح ہے۔ چنانچہ غیر مقلدین کے محقق العصر جناب نواب وحید الزمان صاحب لکھتے ہیں:

” (نماز کے دوران) قرآن پاک میں دیکھ کر قرأت کرنے میں کوئی حرج نہیں ہے اگرچہ قرآن پاک کو ایک یا دونوں ہاتھوں سے اٹھا رکھا ہو اور وقت بدلتا رہے۔ فرائض و نوافل اس میں یکساں ہیں ایسے ہی قرآن پاک میں سے دیکھ کر اپنے امام کو لقمہ دینے میں بھی کوئی حرج نہیں ہے۔“ (زل الابرار، ۱۱۰/۱)

☆..... مزید لکھتے ہیں:

”اور ایسے ہی مکروہ نہیں ہے کہ امام نماز میں قرآن پاک میں دیکھ کر قرأت کرے اور اپنی انگلی سے اوراق بدلتا رہے۔“ (ایضاً، ۱۳۱/۱)

جائزہ:

مذکورہ احادیث و آثار سے ثابت ہو رہا ہے کہ دوران نماز قرآن پاک میں دیکھ کر قرأت کرنا صحیح نہیں ہے، سرکارِ دو عالم ﷺ نے ضرورت کے باوجود بھی اس کی اجازت نہیں دی۔ ایک اور صاحب کو نماز سکھاتے ہوئے فرمایا کہ قرآن یاد ہو تو وہ پڑھو ورنہ الحمد للہ، اللہ اکبر اور لا الہ الا اللہ کہہ لیا کرو۔ اگر قرآن میں دیکھ کر قرأت کرنا نماز میں جائز ہوتا تو آپ اس شخص سے فرما دیتے

کہ اگر قرآن یاد نہیں تو قرآن دیکھ کر پڑھ لیا کرو، لیکن آپ کا یہ نہ فرمانا اور دیگر اذکار کا حکم دینا اس بات کی دلیل ہے کہ دوران نماز قرآن میں دیکھ کر قرأت کرنا صحیح نہیں، یہی وجہ ہے کہ حضرت عمر فاروق رضی اللہ عنہ صحابہ کرام کو اس بات سے منع فرما رہے تھے کہ وہ قرآن میں دیکھ کر لوگوں کی امامت کریں۔

دوسرے قرآن میں دیکھ کر قرأت کرنا تعلیم و تعلم کے زمرہ میں آتا ہے جو منافی صلوٰۃ ہے۔ تیسرے دوران نماز قرآن پاک کو ہاتھ میں لینا، پھر اس میں دیکھنا، پھر اوراق کو بدلنا، یہ عمل کثیر ہے اور عمل کثیر مفسد صلوٰۃ ہے۔ لیکن ان احادیث و آثار کے برعکس غیر مقلدین کا کہنا ہے کہ دوران نماز قرآن میں دیکھ کر قرأت کرنا بھی صحیح ہے، قرآن کو ہاتھ میں لینا اور اس کے اوراق کو بدلنا بھی صحیح ہے، حالانکہ یہ بات مذکورہ احادیث کے خلاف ہے۔

﴿نماز میں کلام کرنے سے نماز فاسد ہو جاتی ہے﴾

﴿حدیث اور الامجدیث، صفحہ نمبر ۵۳۵..... ۲..... ۵۴۲، طبع عشرین﴾

(۱)..... حضرت معاویہ بن حکمؓ فرماتے ہیں کہ ایک دفعہ میں رسول اللہ صلی اللہ علیہ وسلم کے ساتھ نماز پڑھ رہا تھا کہ مقتدیوں میں سے ایک صاحب نے چھینک ماری، میں نے جواباً "یرحمک اللہ" کہا تو لوگ مجھے گھورنے لگے۔ میں نے کہا تمہیں تمہاری مائیں گم پائیں تمہیں کیا ہو گیا جو مجھے اس طرح گھور رہے ہو۔ لوگ اپنے ہاتھ اپنی رانوں پر مارنے لگے، تب میں نے محسوس کیا کہ یہ مجھے خاموش کرنا چاہتے ہیں تو میں خاموش ہو گیا۔ جب رسول اللہ ﷺ نماز پڑھ چکے تو میرے ماں باپ ان پر قربان ہو، میں نے آپ سے پہلے اور آپ کے بعد کوئی استاذ ایسا نہیں دیکھا جو تعلیم دینے میں آپ سے اچھا ہو۔ لہذا آپ نے مجھے ڈانٹنا نہ مارا، نہ برا بھلا کہا۔ بس اتنا فرمایا کہ یہ نماز ایسی ہے جس میں لوگوں کی بات چیت کی بالکل گنجائش نہیں ہے اس میں توسیع، تکبیر اور قرأت ہوتی ہے۔ (مسلم ۲۰۴۲)

(۲)..... حضرت عبداللہ بن مسعودؓ فرماتے ہیں کہ ہم سرزمین حبشہ آنے سے پہلے رسول اللہ صلی اللہ

علیہ وسلم کو نماز کے دوران سلام کرتے تھے تو آپ جواب دیتے تھے۔ جب ہم جوشہ سے واپس آئے تو میں نے آپ کو سلام کیا اس حال میں کہ آپ نماز پڑھ رہے تھے آپ نے میرے سلام کا جواب نہیں دیا۔ مجھے قریب و بعید کی فکروں نے آگھیرا، میں بیٹھ گیا حتیٰ کہ رسول اللہ ﷺ نے نماز پوری فرمائی۔ میں نے آپ سے عرض کیا یا رسول اللہ ﷺ میں نے آپ کو جب کہ آپ نماز پڑھ رہے تھے سلام کیا تھا، آپ نے میرے سلام کا جواب نہیں دیا؟ آپ نے فرمایا بے شک اللہ تعالیٰ اپنے معاملے میں جو چاہتے ہیں نئے احکام نازل فرما دیتے ہیں اور ان نئے احکام میں سے یہ حکم بھی ہے کہ تم نماز میں باتیں نہ کرو۔ (مسند عیسیٰ، ۵/۲۱۱۔ ابوداؤد، ۱۳۳۱۔ نسائی، ۱۳۷۱)

حضرت عبداللہ بن مسعودؓ کی یہ حدیث مختلف الفاظ کے ساتھ ملاحظہ ہو: (بخاری، ۱۶۰۷۱۔ مسلم، ۲۰۲۱۱، واللفظ لمسلم)

(۳)..... حضرت زید بن ارقم رضی اللہ عنہ فرماتے ہیں کہ ہم نماز میں باتیں کر لیا کرتے تھے، ایک شخص دوسرے شخص سے جو اس کے پہلو میں ہوتا نماز میں باتیں کر لیا کرتا تھا حتیٰ کہ جب یہ آیت نازل ہوئی ”وقوموا للہ فانتبین“ تو ہمیں خاموش رہنے کا حکم دیا گیا اور بات سے منع کر دیا گیا۔ (بخاری، ۱۶۰۷۱۔ مسلم، ۲۰۲۱۱، واللفظ لمسلم)

امام ترمذیؒ فرماتے ہیں کہ حضرت زید بن ارقمؓ کی (مذکورہ) حدیث حسن صحیح ہے، اور اسی پر اکثر اہل علم کا عمل ہے، وہ فرماتے ہیں کہ جب آدمی نماز میں عہد آیا بھول کر کلام کرے تو نماز دوبارہ پڑھے، یہی حضرت سفیان ثوریؒ اور حضرت عبداللہ مبارکؒ کا قول ہے۔ (ترمذی، ۹۲۱۲)

(۴)..... حضرت سہل بن سعد ساعدیؓ نبی علیہ الصلوٰۃ والسلام سے روایت کرتے ہیں کہ آپ نے فرمایا جسے اپنی نماز میں کوئی چیز پیش آئے اسے چاہیے کہ وہ سبحان اللہ کہے۔ بے شک تصفیق (ایک ہاتھ کی پشت دوسرے ہاتھ کی پشت سے مارنا) عورتوں کے لئے ہے اور تسبیح مردوں کے لئے۔ (شرح معانی الآثار، ۱/۳۰۲)

(۵)..... حضرت جابرؓ فرماتے ہیں کہ رسول اللہ ﷺ نے فرمایا (نماز میں) کلام کرنا نماز کو توڑ دیتا

ہے وضو کو نہیں توڑتا۔ (دارقطنی، ۱۷۴/۱)

(۶)..... حضرت عطاء ابن ابی رباح رحمہ اللہ سے روایت ہے کہ حضرت عمر فاروق رضی اللہ عنہ نے اپنے ساتھیوں کو ظہر یا عصر کی نماز پڑھائی دو رکعتیں، پھر سلام پھیر دیا، آپ سے کہا گیا کہ آپ نے تو دو رکعتیں پڑھائی ہیں، آپ نے فرمایا کیا واقعی ایسا ہے؟ لوگوں نے کہا کہ ہاں، آپ نے ان کو دوبارہ نماز پڑھائی۔ (کتاب الحج لایمام محمد، ۱/۲۵۷)

(۷)..... حضرت ابن جریجؒ فرماتے ہیں کہ میں نے حضرت عطاءؒ سے عرض کیا ہے کہ اگر میں فرض نماز میں بھولے سے کلام کر لوں تو بتلائیے اس کا کیا حکم ہے؟ آپ نے فرمایا کلام الفاظ کے ساتھ کیا ہے؟ تو میں نے کہا کہ ہاں، آپ نے فرمایا تمہاری نماز ٹوٹ گئی پھر دوبارہ نئے سرے سے نماز پڑھو۔ (مصنف عبدالرزاق، ۳۲۹/۱)

(۸)..... حضرت ابراہیم نخعیؒ سے ایک ایسے شخص کے بارے میں سوال ہوا جس نے نماز میں کلام کر لیا تھا اور اس کی ابھی ایک رکعت باقی تھی، آپ نے فرمایا نئے سرے سے نماز پڑھے۔ (مصنف عبدالرزاق، ۳۳۰/۲)

مسک احتناف:

احتناف کے ہاں نماز نام ہے تسبیح و تکبیر اور قرأت قرآن کا، نماز میں کلام کرنا جان بھوج کر ہوا بھولے سے، مطلقاً منع ہے جس سے نماز ٹوٹ جاتی ہے اور اس نماز کو دوبارہ لوٹانا ضروری ہوتا ہے۔ (بدایہ، ۱۳۶/۱۔ مکتبہ رحمانیہ، لاہور)

مسک اہل حدیث:

غیر مقلدین کا کہنا ہے کہ نماز کے دوران بھولے سے یا نماز کی بھول کے مطابق بات چیت کرنے سے کچھ نہیں ہوتا، نماز صحیح رہتی ہے۔ چنانچہ نواب نور الحسن خان صاحب لکھتے ہیں:

”بھول کر بات چیت کرنے سے نماز فاسد نہیں ہوتی“۔ (عرف الجادی ص ۲۳)

☆..... مولانا یونس قریشی صاحب لکھتے ہیں:

”امام اور مقتدی اگر نماز کی بھول کی بابت کچھ گفتگو کر لیں تو بھی نماز میں

کچھ نقصان واقع نہیں ہوتا۔“ (دستور الجمعی ص ۱۲۳)

☆..... غیر مقلدین کے شیخ الحدیث مولانا اسماعیل سلفی صاحب لکھتے ہیں:

”اگر نماز میں بھول ہو جائے اور نماز میں اس کی اطلاع نہ ہو سکے نماز ختم ہونے

کے بعد معلوم ہو کہ کوئی غلطی ہوئی اس کے متعلق تحقیق کے طور پر جو گفتگو ہو، نماز

میں اس سے کوئی حرج واقع نہیں ہوتا، نماز کی تکمیل کے بعد سجدہ سہو کر لیا جائے

جس طرح ذوالیدین کی حدیث سے ظاہر ہے۔“ (رسول اکرم کی نماز ص ۱۰۳)

جائزہ:

مذکورہ احادیث و آثار سے معلوم ہو رہا ہے کہ ابتداء اسلام میں لوگ نماز کے دوران بات چیت

کر لیا کرتے تھے جب آیت کریمہ۔ ”وقوموا للہ فانتین“ نازل ہوئی تو بات چیت کو نماز کے منافی

قرار دیتے ہوئے نماز کے دوران منع کر دیا گیا۔ ان احادیث سے یہ بھی معلوم ہو رہا ہے کہ نماز

میں بات چیت نہ کرنا نماز کے گویا فرائض میں سے ہے جو نص قطعی سے ثابت ہے۔ پس جو عدا یا سہو

آبات چیت کرے گا وہ تارک فرض ہوگا اور ترک فرض سے نماز کا فاسد ہونا ظاہر ہے۔ اور نماز

میں کلام کا مطلقاً (عدا یا سہو) منع ہونا حضرت معاویہ بن حکم سلمیٰ کی حدیث سے واضح ہے کیونکہ آپ

نے اس میں کوئی تفصیل نہیں کی کہ قصد آبات نہ کرو اور بھولے سے یا اصلاح صلوٰۃ کیلئے ہو تو کوئی

حرج نہیں۔ یہی وجہ ہے کہ حضرت عمر فاروقؓ نے نئے سرے سے دوبارہ نماز پڑھائی، اگر اصلاح

صلوٰۃ کیلئے نماز کے دوران کلام کرنے کی گنجائش ہوتی اور نماز نہ ٹوٹی تو آپ اگلی دور کعتیں پڑھا کر

سجدہ سہو کر کے فارغ ہو جاتے نئے سرے سے دوبارہ چار کعتیں نہ پڑھاتے۔

اس کے علاوہ حضرت عطاء ابن ابی رباح، حضرت ابراہیم نخعی، حضرت سفیان ثوری اور حضرت

عبد اللہ بن مبارک رحمہم اللہ جیسے جلیل القدر تابعین و تبع تابعین کا فتویٰ بھی یہی ہے کہ نماز کے

دوران بات چیت کرنے سے عدا ہو یا سہو نماز ٹوٹ جاتی ہے اور دوبارہ نئے سرے سے پڑھی

جائے گی۔ لیکن ان سب کے برعکس حضرات غیر مقلدین کہہ رہے ہیں کہ نماز میں بھول کر بات چیت کرنے سے یا نماز کی بھولی ہوئیں رکعات کے متعلق بات چیت کرنے سے نماز میں کوئی نقصان نہیں آتا۔ یہی وجہ ہے کہ عملاً ان کو دیکھا جاتا ہے کہ بھولے سے سلام پھیرنے کے بعد چاہے جتنے بھی نماز کے منافی کام کر لیں یا آئے یا یاد دلانے پر باقی رکعتیں پوری کر کے سجدہ سہو کر لیتے ہیں اور سمجھتے ہیں کہ نماز ہو گئی حالانکہ ان کا یہ عمل مذکورہ احادیث کے خلاف ہے۔

﴿وتر کی نماز واجب ہے﴾

﴿حدیث اور الامجدیث، صفحہ نمبر ۵۴۳ تا ۵۵۲، طبع عشرین﴾

(۱)..... حضرت بریدہؓ فرماتے ہیں کہ میں نے رسول اللہ ﷺ کو سنا آپ فرما رہے تھے کہ وتر حق (واجب) ہیں جس نے وتر نہ پڑھے وہ ہم میں سے نہیں، وتر حق (واجب) ہیں جس نے وتر نہ پڑھے وہ ہم میں سے نہیں، وتر حق (واجب) ہیں جس نے وتر نہ پڑھے وہ ہم میں سے نہیں۔ (ابوداؤد ۲۰۱۱، مستدرک حاکم، ۳۰۵۱)

(۲)..... حضرت عبد اللہ بن عمر رضی اللہ عنہما سرکارِ دو عالم ﷺ سے روایت کرتے ہیں کہ آپ نے فرمایا کہ اپنی رات کی آخری نماز وتر بتاؤ۔ (بخاری، ۱۳۶۱، مسلم، ۲۵۷۱)

(۳)..... حضرت عبد اللہ بن عمر رضی اللہ عنہما سے روایت ہے کہ سرکارِ دو عالم ﷺ نے فرمایا کہ صبح ہونے سے پہلے وتر پڑھ لیا کرو۔ (مسلم، ۲۵۷۱)

یہی حدیث حضرت ابوسعید خدریؓ نے بھی بیان کی ہیں ملاحظہ ہو: (مسلم، ۲۵۷۱)

(۴)..... حضرت خارجہ بن حذافہ عدوی رضی اللہ عنہ فرماتے ہیں کہ رسول اللہ ﷺ ہمارے پاس تشریف لائے اور فرمایا بے شک اللہ تعالیٰ نے تمہاری مدد کی ہے، اور تمہارے لئے ایک نماز زائد کی ہے جو تمہارے لئے سرخ اونٹوں سے زیادہ بہتر ہے، وہ نماز وتر ہے اسے اللہ تعالیٰ نے تمہارے لئے عشاء سے لے کر صبح صادق تک مقرر کیا ہے۔ (ابوداؤد، ۲۰۱۱، ترمذی، ۱۰۳۱، مستدرک حاکم، ۳۰۶۱)

(۵)..... حضرت ابوالیوب انصاری رضی اللہ عنہ فرماتے ہیں کہ رسول اللہ ﷺ نے فرمایا وتر حق ہیں

واجب ہیں ہر مسلمان پر۔ (مسند احمد، صحیح ابن حبان، بحوالہ "الدرایۃ" مسند المعبود فی ترویج مسند الطیالسی ابی داؤد، ۱۱۹/۱۔ دارقطنی، ۲۲/۲)۔

یہی حدیث عبداللہ بن مسعودؓ نے بیان فرمائی ہے ملاحظہ ہو: (کشف الاستار عن زوائد لمبر، ۳۵۲/۱)۔
(۶)..... حضرت عاصم بن ضمرہ فرماتے ہیں کہ حضرت علیؓ نے فرمایا وتر فرض نماز کی طرح تو ضروری نہیں ہیں لیکن رسول اللہ ﷺ نے وتر پڑھے۔ پھر فرمایا کہ اے قرآن والوں وتر پڑھو بے شک اللہ تعالیٰ وتر (طاق) میں اور وتر (طاق عدد) کو پسند فرماتے ہیں۔ (متبرک حاکم، ۳۰۰/۱)۔

(۷)..... حضرت امام مالک رحمہ اللہ سے مروی ہے کہ انہیں یہ بات پہنچی ہے کہ ایک شخص نے حضرت عبداللہ بن عمر رضی اللہ عنہ سے وتر کے بارے میں سوال کیا کہ کیا وتر واجب ہیں؟ تو حضرت عبداللہ بن عمرؓ نے فرمایا کہ رسول اللہ ﷺ نے وتر پڑھے اور مسلمان بھی پڑھتے رہے۔ امام مالکؒ فرماتے ہیں کہ وہ شخص آپ سے بار بار یہی پوچھتا رہا اور حضرت عبداللہ بن عمرؓ یہی فرماتے رہے کہ رسول اللہ ﷺ نے وتر پڑھے اور مسلمان بھی پڑھتے رہے۔ (عطا امام مالکؒ، ص ۱۰۹)۔

(۸)..... حضرت ابوالیوب فرماتے ہیں کہ وتر حق ہیں یا واجب ہیں۔ (مصنف ابن ابی شیبہ، ۲۹۷/۲)۔

(۹)..... حضرت مجاہدؒ فرماتے ہیں کہ وتر واجب ہیں فرض نہیں کئے گئے۔ (ایضاً)

(۱۰)..... حضرت طاؤسؒ سے مروی ہے کہ وتر واجب ہیں اگر بھولے سے رہ جائیں تو قضاء پڑھے جائیں گے۔ (مصنف عبدالرزاق، ۸۳/۱)۔

(۱۱)..... حضرت حمادؒ فرماتے ہیں کہ وتر پڑھو اگرچہ سورج طلوع ہو جائے (یعنی اگر قضاء پڑھنی پڑھے تو پڑھے۔ (ایضاً ص ۱)۔

(۱۲)..... حضرت وبریہؒ فرماتے ہیں کہ میں نے حضرت عبداللہ بن عمر رضی اللہ عنہما سے پوچھا کہ اگر کوئی شخص وتر پڑھے بغیر صبح کر دے تو کیا کرے؟ آپ نے فرمایا کہ بتلاؤ اگر تم صبح کی نماز پڑھے بغیر سوتے رہو حتیٰ کہ سورج طلوع ہو جائے تو کیا تم صبح کی نماز نہیں پڑھو گے، گویا آپ یہ فرما رہے تھے کہ وہ شخص وتر پڑھے۔ (مصنف ابن ابی شیبہ، ۲۹۷/۲)۔

(۱۳)..... حضرت امام شافعی، حضرت عطاء، حضرت حسن بصری، حضرت طاؤس اور حضرت مجاہد رحمہم

اللہ فرماتے ہیں کہ وتر کو نہ چھوڑ دوں اگرچہ سورج طلوع ہو جائے۔ (ایضاً)

(۱۴)..... حضرت امام شافعی فرماتے ہیں کہ وتر کو نہ چھوڑو اگرچہ نصف النہار ہی کیوں نہ ہو جائے۔ (ایضاً)

مسک احناف:

احناف وتر کی نماز کو واجب قرار دیتے ہیں اس لئے کہ سرکارِ دو عالم ﷺ نے اس کو واجب قرار

دیا ہے اور اس پر بغیر ترک کے مواظبت فرمائی ہے۔ (ہدایہ، ۱/۳۷۷-۳۷۸ مکتبہ رحمانیہ لاہور)

مسک اہل حدیث:

غیر مقلدین کا کہنا ہے کہ وتر کی نماز ہر مسلمان پر حق تو ہے لیکن واجب نہیں ہے۔ پنانچہ نواب

نور الحسن صاحب لکھتے ہیں:

”اور وتر حق ہیں ہر مسلمان پر لیکن واجب نہیں ہیں البتہ ان کی قضاء ثابت

ہیں۔“ (عرف الجادی، ص ۳۵)

جائزہ:

مذکورہ احادیث و آثار سے ثابت ہو رہا ہے کہ وتر کی نماز واجب ہے کیونکہ سرکارِ دو عالم ﷺ خود اس کے

واجب ہونے کی صراحت فرما رہے ہیں، نیز آپ نے صحابہ کرام کو وتر پڑھنے کا حکم بھی دیا ہے جس سے اس

کا واجب ہونا ثابت ہوتا ہے کیونکہ امر و جوہ کے لئے ہوتا ہے جب تک کہ دوسرے معنی لینے کا کوئی قرینہ

نہ ہو۔ دوسرے آپ نے وتر نہ پڑھنے پر وعید بھی فرمائی ہے کہ ”جس نے وتر نہ پڑھے وہ ہم میں سے

نہیں“ یہ بھی وجوب کی علامت ہے تیسرے آپ نے وتر نہ جانے کی صورت میں قضاء کرنے کا حکم دیا ہے

جو کہ واجب ہونے کی علامت ہے کیونکہ قضاء فرض و واجب ہی کی جاتی ہے، چوتھے آپ نے وتر کی نماز

پر بلا ترک مواظبت و مداومت فرمائی ہے، اس سے بھی وتر کا وجوب ثابت ہوتا ہے، صحابہ کرام اور تابعین

عظام کے فرامین سے بھی ثابت ہوتا ہے کہ وتر واجب ہیں۔ لیکن ان تمام امور کے برعکس غیر مقلدین کا کہنا

ہے کہ وتر واجب نہیں ہیں ظاہر ہے ان کا یہ موقف مذکورہ احادیث و آثار کے خلاف ہے۔

﴿وتر کی نماز میں دعاء قنوت پڑھنے کا طریقہ اور اس کا حکم﴾

﴿حدیث اور الامجدیث، صفحہ نمبر ۵۷۹..... ۲..... ۵۹۵، طبع عشرین﴾

- (۱)..... حضرت عبدالرحمن بن ابی لیلیٰ رحمہ اللہ سے قنوت وتر کے متعلق سوال ہوا تو فرمایا کہ ہمیں حضرت براء بن عازبؓ نے حدیث بیان کی ہے، فرمایا کہ یہ جاری و ساری سنت ہے (یعنی ایسا طریقہ ہے جو دین میں رواج پذیر ہے)۔ (اخرج السراج، بحوالہ آثار السنن ص ۲۰۷)
- (۲)..... حضرت انسؓ سے روایت ہے کہ رسول پاک ﷺ وفات تک (دعاء) قنوت پڑھتے رہے، حضرت ابو بکرؓ وفات تک قنوت پڑھتے رہے، حضرت عمرؓ وفات تک قنوت پڑھتے رہے۔ (مجمع الزوائد، ۱۲/۲)
- (۳)..... حضرت ابراہیم نخعیؒ سے روایت ہے کہ حضرت عبداللہ بن مسعود رضی اللہ عنہ وتر میں سارے سال قنوت پڑھتے تھے رکوع میں جانے سے پہلے۔ (کتاب آثار الامام ابی حنیفہؒ بروایت الامام محمدؒ ص ۳۲)
- (۴)..... حضرت ابراہیم نخعیؒ فرماتے ہیں کہ حضرت عبداللہ بن مسعودؓ تمام سال فجر کی نماز میں قنوت نمبر پڑھتے تھے بلکہ ہر رات وتر میں قنوت پڑھتے تھے۔ (مصنف ابن ابی شیبہ، ۲۰/۲)
- (۵)..... حضرت ابراہیم نخعیؒ سے روایت ہے کہ (دعاء) قنوت وتر میں واجب ہے رمضان میں بھی اور رمضان کے علاوہ دنوں میں بھی رکوع میں جانے سے پہلے، جب تیرا ارادہ قنوت پڑھنے کا ہو تو تکبیر کہہ اور جب رکوع میں جانے کا ارادہ ہو تو بھی تکبیر کہہ۔ (کتاب آثار الامام ابی حنیفہؒ بروایت الامام محمدؒ ص ۳۲)
- (۶)..... حضرت جعفر بن میمونؒ سے روایت ہے وہ فرماتے ہیں کہ ہم سے ابو عثمان نے حدیث نقل کی، فرمایا کہ ہم اور حضرت عمرؓ لوگوں کی امامت کرتے تھے پھر حضرت عمرؓ ہمیں قنوت پڑھاتے تھے، آپ (قنوت کیلئے) رفع یدین کرتے، اپنی ہتھیلیوں کو کھولتے اور بازو نکالتے۔ (جزء رفع الیدین، الامام البخاری ص ۱۸)

(۷)..... حضرت ابو عثمانؒ فرماتے ہیں کہ حضرت عمرؓ قنوت کیلئے رفع یدین کرتے تھے۔ (جزء رفع الیدین ص ۱۸)

(۸)..... حضرت عبداللہ بن مسعود رضی اللہ عنہ سے روایت ہے کہ آپ وتر کی آخری رکعت میں قل هو اللہ احد پڑھتے، پھر دونوں ہاتھ کانوں تک اٹھاتے اور رکوع میں جانے سے پہلے دعاء

قنوت پڑھتے۔ (جزء رفع الیدین ص ۱۸۔ مصنف ابن ابی شیبہ ۳۰۷/۲)

(۹)..... حضرت ابراہیم نخعیؒ فرماتے ہیں کہ سات مقامات پر ہاتھ اٹھائے جائیں نماز کے شروع میں، وتر میں قنوت کی تکبیر کیلئے، دونوں عیدوں کی نمازوں میں، حجر اسود کے استلام۔ وقت، صفا اور مروہ پر، مزدلفہ، عرفات اور دونوں جہروں کے پاس رمی کے بعد مقام کے وقت۔ (طحاوی، ۴۵۵/۱)

(۱۰)..... حضرت عبدالعزیز رحمہ اللہ فرماتے ہیں کہ ایک صاحب نے حضرت انسؓ سے قنوت کے بارے میں پوچھا کہ رکوع کے بعد پڑھی جائے یا قرأت سے فارغ ہو کر، آپ نے فرمایا قرأت سے فارغ ہو کر۔ (بخاری ۵۸۶۲)

(۱۱)..... حضرت ابی کعب رضی اللہ عنہ سے روایت ہے کہ رسول پاک ﷺ وتر تین رکعت پڑھتے تھے، پہلی رکعت میں ”سبح اسم ربك الا علی“ دوسری میں ”قل یا ایہا الکفرون“ تیسری میں ”قل هو اللہ أحد“ پڑھتے تھے اور دعائے قنوت رکوع میں جانے سے پہلے پڑھتے تھے۔ (نسائی، ۱۹۱/۱)

(۱۲)..... حضرت ابی ابن کعب رضی اللہ عنہ سے روایت ہے کہ رسول پاک ﷺ وتر پڑھتے تھے تو دعاء قنوت رکوع میں جانے سے پہلے پڑھتے تھے۔ (ابن ماجہ ص ۸۳)

یہی حدیث حلیۃ الاولیاء (۹۲/۵) میں حضرت عبداللہ بن عباس کی روایت سے، مجمع الزوائد (۱۳۸/۲) میں حضرت عبداللہ بن عمر کی روایت سے اور جامع المسانید (۳۱۷/۱) میں حضرت عبداللہ بن مسعود رضی اللہ عنہم کی روایت سے بھی ذکر کی گئی ہیں۔

(۱۳)..... حضرت علقمہ رحمہ اللہ سے روایت ہے کہ حضرت عبداللہ بن مسعود رضی اللہ عنہ، اور نبی علیہ الصلوٰۃ والسلام کے دیگر صحابہ کرامؓ وتر میں دعاء قنوت رکوع میں جانے سے پہلے پڑھتے تھے۔ (مصنف ابن ابی شیبہ، ۳۰۲/۲)

(۱۴)..... حضرت عبداللہ بن عمر رضی اللہ عنہم فرماتے ہیں کہ دیکھوں یہ جو تم (فجر کی نماز میں) امام کے سورت سے فارغ ہونے کے بعد کھڑے ہو کر دعاء قنوت پڑھتے ہو خدا کی قسم یہ بدعت ہے، رسول

پاک ﷺ نے ایک مہینہ کے علاوہ ایسا نہیں کیا (صرف ایک ماہ کیا) پھر اسے چھوڑ دیا، دیکھوں یہ جو تم نماز میں ہاتھ اٹھا کر دعائے قنوت پڑھتے ہو واللہ یہ بدعت ہے، رسول پاک ﷺ نے اس سے زیادہ کبھی نہیں کیا۔ پھر آپ نے رفع یدین مؤذنوں تک کر کے دکھایا۔ (مجمع الزوائد، ۱۲)

حضرت امام احمد بن حنبل رحمہ اللہ فرماتے ہیں کہ رکوع سے پہلے جب دعائے قنوت پڑھتے تو تکبیر کہہ لے پھر دعائے قنوت شروع کرے۔ حضرت عمرؓ سے مروی ہے کہ وہ جب قرأت سے فارغ ہوتے تو تکبیر کہتے پھر قنوت پڑھتے پھر رکوع کرتے وقت تکبیر کہتے۔ یہی حضرت علی، حضرت ابن مسعود اور حضرت براء بن عازب رضی اللہ عنہم سے مروی ہے اور یہی سفیان ثوری کا بھی قول ہے، اور ہم اس بارے میں کسی کا خلاف نہیں جانتے۔ (المغنی لابن قدامہ الحنبلی ۱۶۵۲)

مسک احتاف:

احتاف کے نزدیک وتر کی نماز میں دعائے قنوت پورے سال (رمضان وغیر رمضان میں) پڑھنی واجب ہے۔ دعائے قنوت کیلئے تکبیر کہنا مسنون ہے، نیز تکبیر کے ساتھ رفع یدین کرنا بھی سنت ہے۔ رکوع میں جانے سے پہلے دعائے قنوت پڑھنا مستحب ہے اور عام دعاؤں کی طرح دعائے قنوت پڑھتے ہوئے سینہ تک ہاتھ اٹھائے رکھنا صحیح نہیں ہے۔ (ہدایہ، ۱۳۹/۱۔ مکتبہ رحمانیہ لاہور)

مسک اہل حدیث:

غیر مقلدین کے نزدیک رکوع سے پہلے دعائے قنوت پڑھنا واجب نہیں ہے اور نہ ہی دعائے قنوت پڑھنے کے لئے تکبیر اور رفع یدین کرنے کو صحیح سمجھتے ہیں، وہ عام دعاؤں کی طرح دعائے قنوت بھی دونوں ہاتھ اٹھا کر پڑھتے ہیں، ان کا یہ بھی کہنا ہے کہ دعائے قنوت رکوع کے بعد پڑھنا مستحب ہے۔ چنانچہ غیر مقلدین کا مجتہد العصر مولانا عبداللہ روپڑی صاحب ایک سوال کے جواب میں تحریر فرماتے ہیں:

”قنوت سے پہلے تکبیر کہنے کی بابت حدیث میں کچھ تصریح نہیں آئی اور سلف کا اس میں اختلاف ہے، بہتر ہے کہ ایسا کام نہ کرے جس کی بابت دلیل کی رو سے پوری

تقصی نہ ہو، ہاں ہاتھ اٹھانا دعاء میں بیشک ثابت ہے اور دعاء قنوت بھی ایک دعاء ہے تو اس وجہ سے اس میں بھی ہاتھ اٹھا سکتا ہے خصوصاً جبکہ بہت سے سلف کا عمل بھی اس پر ہے (قیام اللیل) البتہ جس طریق سے حنفیہ ہاتھ اٹھاتے ہیں کہ تکبیر تحریمہ کی طرح رفع یدین کر کے ہاتھ باندھ لیتے ہیں اس کا ثبوت نہیں ملتا اور اسی طرح رکوع سے پہلے دعاء قنوت کا ثابت کرنا اور اسی پر حصر کرنا یہ بھی ٹھیک نہیں کیونکہ پہلے پیچھے دونوں طرح ثابت ہے پس دونوں پر عمل چاہیے۔“ (فتاویٰ اہل حدیث، ۶۳۲/۱)

☆..... فتاویٰ علماء حدیث میں ایک سوال کے جواب میں اس طرح تحریر ہے:

”جواب صحیح: حدیث سے صراحۃً ہاتھ اٹھا کر یا باندھ کر قنوت پڑھنے کا ثبوت نہیں ملتا۔ دعاء ہونے کی حیثیت سے ہاتھ اٹھا کر پڑھنا اولیٰ ہے رکوع کے بعد قنوت پڑھنا مستحب ہے، بخاری شریف میں رکوع کے بعد ہے (۱)، اگر پہلے پڑھ لے تب بھی جائز ہے کیونکہ بعض روایات میں قبل ال رکوع بھی آیا ہے، ہاتھ اٹھا کر باندھ لینے کا کوئی ثبوت نہیں۔“ (فتاویٰ علماء حدیث، ۶۳۲/۳)

☆..... مولانا عبدالرحمن مبارک پوری صاحب لکھتے ہیں:

”وتر میں قنوت رکوع سے پہلے اور بعد دونوں طرح جائز ہے، میرے نزدیک مختار و پسندیدہ یہ ہے کہ رکوع کے بعد پڑھی جائے۔ (تختہ الاحوذی ۲۳۳/۱)

جائزہ:

اوپر ذکر کردہ احادیث و آثار سے درج ذیل امور ثابت ہو رہے ہیں:-

☆..... وتر کی نماز میں دعاء قنوت واجب ہے کیونکہ حضور ﷺ نے اس پر بغیر ترک کے مواظبت فرمائی ہے اور یہ اس کے واجب ہونے کی دلیل ہے جیسا کہ حدیث نمبر ۲ سے ظاہر ہے۔

(۱) غیر مقلدین کا یہ دعویٰ درست نہیں ہے بخاری شریف میں، وتر میں دعاء قنوت بعد ال رکوع پڑھنے کی کوئی حدیث نہیں ہے۔

☆..... وتر میں دعاء قنوت پورے سال پڑھنی واجب ہے کیونکہ حضور ﷺ نے بغیر ترک کے اس پر مواظبت فرمائی ہے، نیز یہ حضرت ابن مسعود کا عمل بھی ہے اور ابراہیم خنسی کا فتویٰ بھی ہے۔

☆..... دعاء قنوت کیلئے تکبیر کہنا مسنون ہے کیونکہ یہ حضور سرکارِ دو عالم ﷺ اور عام صحابہ کرام کا عمل ہے، اور ابراہیم خنسی کا فتویٰ بھی یہی ہے اور امام احمد بن حنبل بھی یہی تعلیم دیتے تھے۔

☆..... دعاء قنوت پڑھنے کیلئے رفع یدین کرنا سنت ہے کیونکہ یہ حضور ﷺ، حضرت عمر فاروق اور ابن مسعود رضی اللہ عنہم کے عمل سے ثابت ہے۔

☆..... وتر میں دعاء قنوت رکوع سے پہلے پڑھنی چاہیے، حضور ﷺ کا بھی یہی عمل تھا اور عام صحابہ کرام کا بھی معمول یہی تھا۔

☆..... دعاء قنوت پڑھتے ہوئے عام دعاؤں کی طرح سینے تک ہاتھ اٹھائے رکھنا (جیسا کہ غیر مقلدین اٹھائے رکھتے ہیں) بدعت ہے جیسا کہ حضرت عبداللہ بن عمر کی حدیث نمبر ۱۴ سے ظاہر ہے۔

لیکن ان تمام احادیث و آثار کا صحابہ کے خلاف غیر مقلدین نہ تو دعاء قنوت کے وجوب کے قائل ہیں نہ تکبیر پڑھنے کو صحیح سمجھتے ہیں اور نہ دعاء قنوت کے لیے رفع یدین کو صحیح قرار دیتے ہیں، حضرت امام احمد بن حنبل تو فرما رہے ہیں کہ دعاء قنوت سے پہلے تکبیر کہنے میں ہمیں کسی کا اختلاف معلوم نہیں لیکن مولانا عبداللہ روپڑی صاحب فرما رہے ہیں کہ چونکہ ہمیں اس کی صراحت نہیں ملی اور سلف کا اس میں اختلاف بھی ہے اس لئے بہتر یہی ہے کہ تکبیر نہ کہی جائے، اور حضور ﷺ، حضرت عمر اور حضرت عبداللہ بن مسعود رضی اللہ عنہم کے عمل سے واضح طور پر معلوم ہو رہا ہے کہ یہ حضرات دعاء قنوت سے پہلے تکبیر کہتے تھے۔ اسی طرح غیر مقلدین وتر میں دعاء قنوت کو عام دعاؤں کی طرح ہاتھ اٹھا کر پڑھنے کے قائل ہیں حالانکہ حضرت عبداللہ بن عمر اس کو بدعت قرار دے رہے ہیں۔

صحیح احادیث سے یہ بھی ثابت ہو رہا ہے کہ رسول پاک ﷺ دعاء قنوت وتر میں رکوع سے پہلے پڑھتے تھے اور اسی پر عام صحابہ کرام کا عمل ہے، لیکن غیر مقلدین رکوع سے اٹھ کر دعاء قنوت پڑھنے کو مستحب، مختار اور پسندیدہ عمل قرار دے رہے ہیں، جبکہ یہ بات سورج کی طرح عیاں ہے کہ

سرکارِ دو عالم ﷺ اور صحابہ کرام کے عمل کے خلاف کوئی عمل سنت نہیں ہو سکتا۔ اس تمام تفصیل سے یہ بات واضح ہو گئی کہ غیر مقلدین ان تمام مسائل میں احادیث پر عمل نہیں کرتے بلکہ احادیث و آثار صحابہ کے خلاف عمل کرتے ہیں۔

﴿ترتین رکعات و شہد اور ایک سلام کے ساتھ پڑھنا واجب ہے﴾

﴿حدیث اور الجامعہ، صفحہ نمبر ۵۵۳..... ۲..... ۵۷۹..... طبع عشرین﴾

(۱)..... حضرت ابوسلمہ بن عبدالرحمن بن عوف سے مروی ہے کہ انہوں نے سعید بن ابی سعید مقبریؒ کو خبر دی کہ انہوں نے حضرت عائشہؓ سے دریافت فرمایا کہ رمضان المبارک میں رسول پاک ﷺ کی نماز کیسی ہوتی تھی؟ حضرت عائشہؓ نے جواب دیا کہ رسول اللہ ﷺ رمضان اور غیر رمضان میں گیارہ رکعتوں سے زیادہ نہیں پڑھتے تھے، پہلے چار رکعتیں پڑھتے، کچھ نہ پوچھوں کو وہ کتنی حسین و طویل ہوتی تھیں، پھر چار رکعتیں پڑھتے کچھ نہ پوچھوں کہ کتنی حسین اور طویل ہوتی تھیں، پھر تین رکعت وتر پڑھتے تھے۔ (بخاری، ۱۵۴۱، مسلم، ۲۵۴۱، نسائی، ۱۹۱۱)

(۲)..... حضرت عبداللہ بن عباسؓ سے روایت ہے کہ وہ رسول اللہ ﷺ کے پاس (اپنی خالہ یمونہ کے گھر میں) سوئے۔ آنحضرت ﷺ رات کو بیدار ہوئے، مسواک کی، وضو کیا اور یہ آیات تلاوت فرمائیں ”ان فی خلق السموات والارض واختلاف الليل والنهار لآیات الاولی الساب“ سورت کے ختم ہونے تک۔ پھر آپ کھڑے ہوئے اور دو رکعت نماز ادا فرمائی، دونوں رکعتوں میں قیام، رکوع اور سجود کو خوب لمبا کیا پھر آپ فارغ ہو کر سو گئے، یہاں تک کہ خراسٹے بھرنے لگے۔ آپ نے یہ عمل تین بار کیا، سو کر اٹھے مسواک اور وضو کر کے دو رکعت ادا فرماتے اور ہر دفعہ سورہ آل عمران کی آخری آیات تلاوت فرماتے اس طرح چھ رکعات آپ نے ادا فرمائیں، پھر تین رکعات وتر پڑھے۔ (مسلم، ۲۶۱۱)

(۳)..... حضرت عبداللہ بن عباسؓ فرماتے ہیں کہ رسول اللہ ﷺ رات کو پہلے آٹھ رکعت پڑھتے پھر تین رکعت وتر پڑھتے، پھر دو رکعت (سنت) فجر کی نماز سے پہلے پڑھتے۔ (نسائی، ۱۹۲۱)

(۴)..... حضرت امام محمدؒ فرماتے ہیں کہ ہمیں حضرت امام ابو حنیفہ رحمہ اللہ نے خبر دی اور وہ فرماتے ہیں کہ ہمیں حضرت ابو جعفرؒ نے حدیث بیان کی فرمایا کہ رسول اللہ ﷺ عشاء کی نماز کے بعد سے لے کر صبح کی نماز تک کے درمیان تیرہ رکعات پڑھا کرتے تھے آٹھ رکعت نفل (تہجد)، تین رکعات وتر اور دو رکعت فجر کی سنت۔ (موطا امام محمد ص ۱۳۵)

(۵)..... حضرت عبداللہ بن عباسؓ فرماتے ہیں کہ رسول اللہ ﷺ وتر میں ”سبح اسم ربك الاعلیٰ“، ”قل یا ایہا الکفرون“ اور ”قل هو اللہ احد“ پڑھا کرتے تھے ہر سورت ایک رکعت میں۔ (ترمذی، ۱۰۶۱)

یہی مفہوم دوسری احادیث سے بھی ثابت ہوتا ہے ملاحظہ ہو: (نسائی، ۱۹۴۱، ابوداؤد، ۲۰۱۱۔ ابن ماجہ، ۸۳۔ مسند احمد، ۱۲۳/۵)

(۶)..... حضرت ابی ابن کعبؓ فرماتے ہیں کہ رسول اللہ ﷺ وتر (کی پہلی رکعت) میں ”سبح اسم ربك الاعلیٰ“ دوسری رکعت میں ”قل یا ایہا الکفرون“ اور تیسری رکعت میں ”قل هو اللہ احد“ پڑھتے تھے، اور سلام فقط آخری رکعت ہی میں پھیرتے تھے، اور سلام پھیرنے کے بعد تین دفعہ ”سبحان الملك القدوس“ کہتے تھے۔ (نسائی، ۱۹۱۱)

(۷)..... حضرت عائشہؓ سے روایت ہے کہ رسول اللہ ﷺ جب عشاء کی نماز پڑھ لیتے تو گھر تشریف لاتے پھر دو رکعت پڑھتے پھر ان سے لمبی دو رکعتیں اور پڑھتے، پھر تین رکعت وتر پڑھتے اور ان تینوں رکعتوں میں فصل نہیں فرماتے تھے (یعنی دو رکعت کے بعد سلام نہیں پھیرتے تھے)۔ (مسند احمد، ۱۵۶/۶)

(۸)..... حضرت عائشہؓ فرماتی ہیں کہ رسول اللہ ﷺ تین رکعت وتر پڑھتے تھے اور سلام فقط آخری رکعت میں پھیرتے تھے۔ اور یہی امیر المؤمنین عمر بن خطابؓ کے بھی وتر ہیں، انہیں سے یہ اہل مدینہ نے لئے ہیں۔ (مسند رک حاکم، ۳۰۴۱)

حضرت عائشہؓ کی روایت سے رسول اللہ ﷺ کی طرف منسوب یہی حدیث ملاحظہ ہو:

(نسائی، ۱۹۱/۲۔ مصنف ابن ابی شیبہ، ۲۵۹/۲۔ مستدرک حاکم، ۳۰۴/۱۔ دارقطنی، ۳۲۲/۲)

(۹)..... حضرت عبداللہ بن عمرؓ فرماتے ہیں کہ رسول اللہ ﷺ نے فرمایا کہ رات کی نماز دو رکعت ہوتی ہے کہ پھر جب تمہارا فارغ ہو کر جانے کا ارادہ ہو تو ایک رکعت اور پڑھ لو یہ تمہاری پڑھی ہوئی نماز کو وتر بنادے گی۔ حضرت قاسمؓ فرماتے ہیں کہ ہم نے لوگوں کو دیکھا جب سے ہم نے ہوش سنبھالا کہ وہ وتر تین رکعت ہی پڑھتے ہیں۔ (بخاری، ۱۳۵/۱)

(۱۰)..... حضرت عائشہؓ (ایک لمبی حدیث کے ذیل میں) فرماتی ہیں کہ آنحضرت ﷺ فرمایا کرتے تھے کہ ہر دو رکعت میں ”التحیات“ ہے۔ (مسلم، ۱۹۴/۱)

یہی حدیث کم و بیش الفاظ کے ساتھ ملاحظہ ہو: (ترمذی، ۸۷۱/۲۔ نسائی، ۱۳۰/۱۔ مجمع الزوائد، ۱۳۹/۲)

(۱۱)..... حضرت عبداللہ بن مسعودؓ فرماتے ہیں کہ میں نے اپنی والدہ کو ایک دفعہ رات گزارنے کے لئے نبی علیہ الصلوٰۃ والسلام کے یہاں بھیجا تا کہ وہ یہ دیکھے کہ آپ وتر کیسے پڑھتے ہیں (آپ کی والدہ فرماتی ہیں کہ) آپ نے نماز پڑھی جتنی کہ اللہ تعالیٰ نے چاہی حتیٰ کہ جب رات کا اخیر ہو گیا اور آپ نے وتر پڑھنے کا ارادہ کیا تو پہلی رکعت میں ”سبح اسم ربك الاعلیٰ“ اور دوسری میں ”قل یا ایہا الکافرون“ پڑھیں۔ پھر قعدہ کیا، پھر قعدہ کے بعد کھڑے ہوئے اور ان کے درمیان سلام کے ساتھ فصل نہیں کیا پھر آپ نے ”قل هو اللہ احد“ پڑھی۔ جب آپ قرأت سے فارغ ہوئے تو تکبیر کہی اور دعاء قنوت پڑھی اور قنوت میں جو اللہ نے چاہا دعا مانگی پھر اللہ اکبر کہہ کر رکوع کیا۔ (الاستیعاب فی معرفۃ الاصحاب لابن عبد البر، ۷/۲)

(۱۲)..... حضرت عبداللہ بن مسعودؓ فرماتے ہیں کہ رسول پاک ﷺ نے فرمایا رات کے وتر تین ہیں دن کے وتر یعنی نماز مغرب کی طرح۔ (دارقطنی، ۲۸۷/۲)

یہی حدیث حضرت عائشہ اور ابن عمر رضی اللہ عنہم کی روایت سے ملاحظہ ہو: (مجمع الزوائد، ۲۴۲/۲۔ مصنف عبدالرزاق، ۲۸۷/۳)

﴿ خلفاء راشدین اور کبار صحابہ رضی اللہ عنہم کا عمل ﴾

(۱)..... حضرت مسور بن مخرمہ رضی اللہ عنہ فرماتے ہیں کہ ہم نے حضرت ابو بکر رضی اللہ عنہ کو رات کے وقت دفن کیا۔ فراغت پر حضرت عمر رضی اللہ عنہ فرمانے لگے کہ میں نے وتر نہیں پڑھے، آپ کھڑے ہوئے تو ہم نے بھی آپ کے پیچھے صف باندھ لی، آپ نے ہمیں تین رکعت نماز وتر پڑھائی اور سلام فقط ان کے آخر ہی میں پھیرا۔ (طحاوی، ۲۰۲/۱۔ مصنف ابن ابی شیبہ، ۲۹۳/۲۔ مصنف عبد الرزاق، ۲۰/۲)

(۲)..... حضرت عمر بن خطابؓ فرماتے ہیں کہ مجھے پسند نہیں کہ میں تین رکعات وتر چھوڑ دوں چاہے مجھے اس کے بدلے سرخ اونٹ کیوں نہ ملیں۔ (مؤطا امام محمد، ۱۳۵)

(۳)..... حضرت عمر بن خطابؓ سے مروی ہے کہ انہوں نے تین رکعت وتر پڑھے اور تینوں رکعتوں میں سلام کے ذریعے فصل نہیں کیا (یعنی دو رکعتوں پر سلام نہیں پھیرا)۔ (مصنف ابن ابی شیبہ، ۲۹۴/۲)

(۴) حضرت زاذانؓ سے مروی ہے کہ حضرت علی رضی اللہ عنہ وتر تین رکعات پڑھا کرتے تھے رات کے آخری حصہ میں بیٹھ کر۔ (مصنف ابن ابی شیبہ، ۲۹۵/۲)

(۵)..... حضرت عبداللہ بن مسعود رضی اللہ عنہ فرماتے ہیں کہ وتر کی تین رکعات ہیں دن کے وتر مغرب کی نماز کی طرح۔ (طحاوی، ۲۰۲/۱)

یہی حدیث اختلاف الفاظ کے ساتھ ملاحظہ ہو: (مؤطا امام محمد، ۱۳۶۔ معجم طبرانی کبیر، ۲۷۲/۹)

(۶)..... حضرت عقبہ بن مسلم رحمہ اللہ فرماتے ہیں کہ ثور نے حضرت عبداللہ بن عمرؓ سے وتر کے بارے میں پوچھا تو آپ نے فرمایا کیا تم دن کے وتر جانتے ہو؟ میں نے کہا جی ہاں نماز مغرب، آپ نے فرمایا تم نے سچ کہا اور خوب کہا۔ (طحاوی، ۱۹۲/۱)

(۷)..... حضرت ابو منصور رحمہ اللہ فرماتے ہیں کہ میں نے حضرت عبداللہ بن عباس رضی اللہ عنہما سے وٹروں کے بارے میں پوچھا تو آپ نے فرمایا تین رکعات ہیں۔ (طحاوی، ۱۹۹/۱)

(۸)..... حضرت عطاء بن ابی رباح رحمہ اللہ سے روایت ہے کہ حضرت عبداللہ بن عباس رضی

اللہ عنہما نے فرمایا وتر نماز مغرب کی طرح ہیں۔ (مولانا محمد، ۱۳۶)

(۹)..... حضرت ثابتؓ فرماتے ہیں کہ حضرت انس رضی اللہ عنہ نے فرمایا کہ اے ابو محمد مجھ سے اخذ کر لو کیونکہ میں نے رسول اللہ ﷺ سے اور آپ نے اللہ تعالیٰ سے اخذ کیا ہے اور تم ہرگز مجھ سے زیادہ ثقہ آدمی سے اخذ نہیں کر سکتے۔

حضرت ثابتؓ فرماتے ہیں کہ پھر آپ نے مجھے عشاء کی نماز پڑھائی، پھر چھ رکعات نفل ادا کئے، ہر دو رکعت پر سلام پھیرتے رہے، پھر آپ نے تین رکعات وتر پڑھے اور ان کے آخر میں سلام پھیرا۔ (کنز العمال، ۶۶۸)

(۱۰) حضرت حسن رحمہ اللہ فرماتے ہیں کہ حضرت ابی بن کعب رضی اللہ عنہ وتر تین رکعات پڑھا کرتے تھے اور سلام فقط تیسری رکعت میں پھیرتے تھے مغرب کی نماز کی طرح۔ (مصنف عبد الرزاق، ۲۶۷۳)

(۱۱) حضرت ابو غالبؓ سے روایت ہے کہ حضرت ابوامامہ رضی اللہ عنہ وتر تین رکعات پڑھتے تھے۔ (طحاوی، ۲۰۰۱۔ مصنف ابن ابی شیبہ، ۲۹۳۲)

﴿تابعین و تبع تابعین کا عمل﴾

☆..... حضرت سعید بن جبیر رحمہ اللہ سے مروی ہے کہ وہ وتر تین رکعات پڑھتے تھے اور دعائے قنوت وتر میں رکوع سے پہلے پڑھتے تھے۔ (مصنف ابن ابی شیبہ، ۲۹۳۲)

☆..... حضرت علقمہ رحمہ اللہ فرماتے ہیں کہ وتر تین رکعات ہیں۔ (مصنف ابن ابی شیبہ، ۲۹۳۲)

☆..... حضرت مکحول رحمہ اللہ سے مروی ہے کہ وہ وتر تین رکعات پڑھا کرتے تھے اور دو رکعتوں کے بعد سلام نہیں پھیرتے تھے۔ (مصنف ابن ابی شیبہ، ۲۹۳۲)

☆..... حضرت ابو خالد رحمہ اللہ فرماتے ہیں کہ میں نے حضرت ابوالعلیہؓ سے وتر کے بارے میں پوچھا تو آپ نے فرمایا کہ ہمیں حضرت محمد ﷺ کے صحابہ کرام (رضوان اللہ علیہم اجمعین) نے تعلیم دی یا فرمایا کہ انہوں نے ہمیں تعلیم دی ہے کہ وتر مغرب کی نماز کی طرح ہیں سوائے اس کے کہ ہم وتر کی تیسری رکعت میں بھی قرأت کرتے ہیں یہ رات کے وتر ہیں اور وہ (مغرب) دن کے وتر ہیں۔ (طحاوی، ۲۰۲۱)

﴿فقہاء مدینہ اور تمام اہل اسلام کا اجماع﴾

☆..... ہمیں حدیث بیان کی ابن وہب رحمہ اللہ نے وہ فرماتے ہیں کہ مجھے خبر دی ابو الزناد نے اپنے والد کے واسطے سے، وہ فرماتے ہیں کہ حضرت عمر بن عبدالعزیز رحمہ اللہ نے مدینہ طیبہ میں فقہاء کے قول کے مطابق وتر تین رکعات مقرر کر دیئے تھے جن میں سلام صرف آخر میں پھیرا جاتا تھا۔ (طحاوی، ۲۰۳/۱)

☆..... ہم سے حدیث بیان کی عبدالرحمن بن ابی الزناد نے اپنے والد سے روایت کرتے ہوئے، اور انہوں نے روایت کی سات (فقہاء تابعین) یعنی سعید بن مسیب، عروہ بن زبیر، قاسم بن محمد، ابو بکر بن عبدالرحمن، خارجہ بن زید، عبید اللہ بن عبد اللہ اور سلیمان بن یسار رحمہم اللہ سے، ان کے علاوہ دوسرے فقیہ اہل صلاح اور صاحب فضل بزرگوں کی موجودگی میں روایت کی، یہ بزرگ اگر کسی مسئلہ میں اختلاف کرتے تو اس شخص کے قول پر عمل کرتے جو زیادہ ذی رائے اور افضل ہوتا، میں نے جو باتیں ان سے یاد کی ہیں اس طریقہ پر ان میں سے ایک یہ ہے کہ وتر تین رکعت ہیں جن میں سلام فقط آخر ہی میں پھیرا جائے گا۔ (طحاوی، ۲۰۳/۱)

☆..... حضرت حسن بصری رحمہ اللہ فرماتے ہیں کہ مسلمانوں کا اس بات پر اجماع ہے کہ وتر تین رکعت ہے جن میں صرف آخری رکعت ہی میں سلام پھیرا جائے گا۔ (مصنف ابن ابی شیبہ، ۲/۲۹۴)

مسلمک احناف:

وتر کے بارے میں احناف کا مسلک یہ ہے کہ یہ نماز واجب ہے، وتر کی نماز کو ایک تشہد یا دو سلاموں کے ساتھ پڑھنا صحیح نہیں، بلکہ تین رکعات، دو تشہد اور ایک سلام کے ساتھ پڑھنا واجب ہے۔ (ہدایہ، ۱/۴۸۱۔ مکتبہ رحمانیہ لاہور)

مسلمک اہل حدیث:

غیر مقلدین کا کہنا ہے کہ وتر میں تین رنعات پڑھنے کی کوئی قید نہیں جتنے چاہے پڑھیں، اور دوسری رکعت پر قعدہ بھی نہ کریں۔ ان کا یہ بھی کہنا ہے کہ وتر دو سلاموں سے پڑھنا افضل ہے،

اور دو تشہد اور ایک سلام کے ساتھ وتر پڑھنا منع ہے۔ نیز تین رکعت وتر پڑھنے کی حدیث ضعیف ہے بلکہ ثابت ہی نہیں، لہذا احتیاط اسی میں ہے کہ وتر تین رکعت نہ پڑھے جائیں۔ چنانچہ مولانا یونس دہلوی صاحب لکھتے ہیں:

”الغرض نماز وتر خواہ ایک رکعت پڑھیں خواہ تین خواہ پانچ خواہ سات بیچ میں کوئی قعدہ نہ کریں بلکہ آخر رکعت میں بیٹھیں اور صرف ایک تشہد سے وتر پڑھ کر سلام پھیریں کیونکہ آنحضرت ﷺ سے وتر میں بیچ کا تشہد ثابت نہیں ہے بلکہ بیچ کا تشہد کرنے میں نماز مغرب سے مشابہت ہو جاتی ہے اس لئے جناب نبی عربی ﷺ نے تین رکعات وتر پڑھنے سے منع فرمایا ہے“۔ (دستور العملیہ ص ۱۴۳)

☆.....نواب وحید الزمان صاحب لکھتے ہیں:

”وتر میں کمال کا ادنیٰ درجہ تین رکعتیں ہیں دو سلاموں سے یہی افضل ہے، اور اگر گیارہ رکعت سے زیادہ پڑھیں تو بھی جائز ہے، ایسے ہی اگر تین رکعتیں ایک سلام سے پڑھیں تو بھی ٹھیک ہے، سوائے اس کے کہ دوسری رکعت میں نہ بیٹھے بلکہ اسے لگا تار پڑھے، رہیں تین رکعات وتر دو تشہدوں اور ایک سلام کے ساتھ جیسا کہ احناف کا مذہب ہے تو اس سے منع کیا گیا ہے تاکہ نفل فرض یعنی مغرب کے مشابہ نہ ہوں“۔ (نزل الابرار، ۱۳۲۱ء)

☆.....نواب نور الحسن صاحب لکھتے ہیں:

”اور تین رکعات وتر پڑھنے کی حدیث ضعیف ہے بلکہ ثابت ہی نہیں بلکہ اس سے ممانعت آئی ہے پس احتیاط اس میں ہے کہ وتر تین رکعات نہ پڑھے جائیں“۔ (عرف الجادی، ص ۳۳)

جائزہ:

احادیث و آثار سے ثابت ہو رہا ہے کہ حضور علیہ الصلوٰۃ والسلام وتر تین رکعات ایک سلام کے

ساتھ پڑھتے تھے اور عموماً پہلی رکعت میں سورۃ اعلیٰ، دوسری میں سورۃ کافرون اور تیسری میں سورۃ اخلاص پڑھنے کا معمول تھا۔ خلفاء راشدین حضرت عمر فاروق اور حضرت علی رضی اللہ عنہما بھی وتر تین رکعات ایک سلام ہی سے پڑھتے تھے۔ اس کے علاوہ عام صحابہ کرام مثلاً حضرت عبداللہ بن مسعود، حضرت عبداللہ بن عمر، حضرت عبداللہ بن عباس، حضرت ابوامامہ باہلی رضی اللہ عنہم کا معمول بھی وتر تین رکعات ایک سلام کے ساتھ ہی پڑھنے کا تھا۔ مدینہ منورہ کے سات بڑے فقہاء اور ان کے علاوہ عام تابعین و تبع تابعین بھی وتر کے تین رکعات ہونے کے قائل تھے، اور حضرت حسن بصریؒ اس پر اہل اسلام کا اجماع بھی نقل فرما رہے ہیں۔

احادیث سے یہ بھی ثابت ہوتا ہے کہ وتر کی دوسری رکعت میں قعدہ واجب ہے کیونکہ اولاً تو خود آپ سے یہ قعدہ کرنا ثابت ہے جیسا کہ ام عبداللہؓ کی حدیث سے ظاہر ہے۔ دوسرے آپ نے ایک عام قاعدہ اور ضابطہ بیان فرمایا کہ ”ہر نماز کی دوسری رکعت میں التحيات اور تشہد ہے“ جیسا کہ حدیث نمبر ۱۰ سے واضح ہے، اس قاعدہ کے عموم کے تحت وتر میں بھی تشہد اور التحيات ضروری ہوگا۔ تیسرے آپ نے جو نماز وتر کو نماز مغرب سے تشبیہ دی ہے اس کا تقاضہ بھی یہی ہے کہ جس طرح مغرب کی نماز میں دوسری رکعت میں قعدہ واجب ہے اسی طرح وتر کی دوسری رکعت میں بھی قعدہ واجب ہونا چاہیے۔ چوتھے آنحضرت ﷺ کا حضرت عبداللہ بن عمر رضی اللہ عنہما کو یہ فرمانا کہ ”رات کی نماز دو دو رکعت ہے اور جب تو انصراف یعنی نماز ختم کرنے کا ارادہ کرے تو ایک رکعت اور پڑھ لے اس طرح یہ رکعت پہلی دو رکعتوں کو وتر بنادے گی“ جیسا کہ حدیث نمبر ۹ سے ظاہر ہے۔ اس سے صاف معلوم ہوتا ہے کہ وتر کی دوسری رکعت میں قعدہ ہے کیونکہ نماز، تشہد پڑھ کر ہی ختم کی جاتی ہے نہ کہ التحيات پڑھے بغیر، اور ظاہر ہے کہ التحيات قعدہ ہی میں پڑھا جاتا ہے۔

لیکن ان تمام احادیث و آثار کے برعکس حضرات غیر مقلدین فرما رہے ہیں کہ آپ جتنے چاہے وتر پڑھیں، دوسری رکعت پر قعدہ نہ کریں، وتر دو سلاموں سے پڑھنا افضل ہے اور دو تشہد اور ایک سلام کے ساتھ وتر پڑھنا منع ہے، تین رکعات وتر پڑھنے کی حدیث ضعیف ہے بلکہ ثابت ہی نہیں،

تین رکعات وتر پڑھنے کو منع کیا گیا ہے، لہذا احتیاط اسی میں ہے کہ وتر تین رکعات نہ پڑھے جائیں۔ حالانکہ تین رکعات وتر پڑھنے کا تذکرہ صحاح ستہ میں صراحت کے ساتھ موجود ہے۔ اگر غیر مقلدین کے اس موقف کی تائید کی جائے تو وہ احادیث احادیث ہونے سے ہی خارج ہو جائیں گے جن پر آنحضرت ﷺ، خلفاء راشدین، صحابہ کرام اور تابعین عمل کرتے آئے ہیں۔ ان تمام امور سے یہ بات عیاں ہوگی کہ غیر مقلدین بہت کم احادیث پر عمل کرتے ہیں جبکہ چھوڑتے زیادہ ہیں۔

﴿جماعت فجر کھڑی ہو جانے پر سنتیں پڑھنا﴾

﴿حدیث اور الہدیت، صفحہ نمبر ۵۹۶ تا ۶۰۹، طبع عشرین﴾

(۱)..... حضرت عائشہؓ فرماتی ہے کہ نبی کریم ﷺ کسی نفل کی اتنی زیادہ پابندی اور حفاظت نہیں کرتے تھے جتنی فجر کی دو رکعتوں کی۔ (بخاری، ۱۵۶۱، مسلم، ۲۱۵۱)

(۲)..... حضرت ابو ہریرہ رضی اللہ عنہ فرماتے ہیں کہ رسول اللہ ﷺ کا ارشاد ہے کہ فجر کی دو رکعتوں کو نہ چھوڑو اگرچہ گھوڑے تمہیں روند ڈالیں۔ (ابوداؤد، ۱۷۸۱)

(۳)..... حضرت عبداللہ بن ابی موسیٰ (اشعریؓ) سے روایت ہے اور وہ حضرت عبداللہ بن مسعود رضی اللہ عنہ سے روایت کرتے ہیں کہ آپ (فجر کے وقت) مسجد میں تشریف لائے، امام نماز میں تھا تو (پہلے) آپ نے فجر کی دو سنتیں پڑھیں۔ (طحاوی، ۲۵۷۱)

یہی حدیث ملاحظہ ہو: (معجم طبرانی کبیر، ۲۷۷۹)

(۴)..... حضرت محمد بن کعب قرظی رحمہ اللہ فرماتے ہیں کہ حضرت عبداللہ بن عمر رضی اللہ عنہما گھر سے تشریف لے گئے تو فجر کی جماعت کھڑی ہو چکی تھی آپ نے مسجد میں داخل ہونے سے پہلے راستہ ہی میں دو رکعت (فجر کی سنتیں) ادا کیں پھر مسجد میں داخل ہوئے اور فجر کی نماز لوگوں کے ساتھ ادا کی۔ (ترمذی، ۲۵۸۱)

(۵)..... حضرت مالک بن مغول رحمہ اللہ فرماتے ہیں کہ میں نے حضرت نافع رحمہ اللہ کو یہ فرماتے

ہوئے سنا کہ میں نے حضرت عبداللہ بن عمر رضی اللہ عنہ فجر کی نماز کیلئے جگایا جب کہ جماعت کھڑی ہو چکی تھی، آپ اٹھے اور (پہلے) دو رکعتیں پڑھیں۔ (طحاوی، ۲۵۸/۱)

(۶)..... حضرت ابو بکر رحمہ اللہ فرماتے ہیں کہ میں حضرت عبداللہ بن عمر اور حضرت عبداللہ بن عباس رضی اللہ عنہم کے ساتھ فجر کی نماز کیلئے مسجد میں آیا تو امام نماز پڑھا رہا تھا، حضرت عبداللہ بن عمرؓ تو صف میں داخل ہو گئے لیکن حضرت عبداللہ بن عباسؓ دو رکعت (سنت) پڑھ کر امام کے ساتھ شریک ہوئے، پھر جب امام نے سلام پھیرا تو حضرت عبداللہ بن عمرؓ اپنی جگہ بیٹھے رہے حتیٰ کہ جب سورج نکل آیا تو اٹھ کر دو رکعتیں پڑھیں۔ (طحاوی، ۲۵۷/۱)

(۷)..... حضرت ابو درداء رضی اللہ عنہ سے روایت ہے کہ آپ مسجد میں تشریف لاتے تو لوگ فجر کی نماز کی صف باندھے کھڑے ہوتے، آپ مسجد کے ایک گوشہ میں دو رکعت (سنت) ادا کرتے پھر لوگوں کے ساتھ نماز میں شریک ہو جاتے۔ (طحاوی، ۲۵۸/۱)

(۸)..... حضرت ابو عثمان نہدی رحمہ اللہ فرماتے ہیں کہ ہم حضرت عمر بن خطاب رضی اللہ عنہ کی خدمت میں صبح کی دو سنتیں پڑھنے سے پہلے حاضر ہوتے تو آپ نماز پڑھا رہے ہوتے، ہم مسجد کے آخر میں دو سنتیں پڑھ کر لوگوں کے ساتھ ان کی نماز میں شریک ہو جاتے۔ (طحاوی، ۲۵۸/۱)

(۹)..... حضرت حصین رحمہ اللہ فرماتے ہیں کہ میں نے حضرت امام شعبی رحمہ اللہ کو یہ فرماتے ہوئے سنا کہ حضرت مسروق رحمہ اللہ لوگوں کے پاس تشریف لاتے اسی حال میں کہ لوگ نماز میں ہوتے اور آپ نے فجر کی دو رکعت سنت نہ پڑھی ہوتی، تو آپ مسجد میں دو رکعت سنت پڑھ کر لوگوں کے ساتھ ان کی نماز میں شریک ہو جاتے۔ (طحاوی، ۲۵۸/۱)

(۱۰)..... حضرت سعید بن جبیر رحمہ اللہ سے روایت ہے کہ وہ مسجد میں تشریف لائے تو امام فجر کی نماز پڑھا رہا تھا، آپ نے مسجد میں داخل ہونے سے پہلے مسجد کے دروازے کے پاس دو رکعت سنت ادا کیں۔ (مصنف ابن ابی شیبہ، ۲۵۱/۲)

(۱۱)..... حضرت حسن بصریؒ سے روایت ہے آپ فرماتے ہیں کہ جب تم مسجد میں داخل ہو اور تم نے

فجر کی سنتیں نہ پڑھی ہو تو پہلے وہ سنتیں پڑھ لو اگرچہ امام نماز ہی پڑھا رہا ہو پھر امام کے ساتھ شریک ہو جاؤ۔ (طحاوی، ۱/۲۵۸)

حضرت حسن بصریؒ کی ایسی ہی روایت ملاحظہ ہو: (طحاوی، ۱/۲۵۸)

(۱۲)..... حضرت مجاہدؒ فرماتے ہیں کہ جب تم مسجد میں داخل ہو اور لوگ صبح کی نماز پڑھ رہے ہوں اور تم نے فجر کی سنتیں نہ پڑھی ہو تو پہلے وہ پڑھ لو اگرچہ تمہارا خیال ہو کہ تم سے پہلی رکعت فوت ہو جائے گی۔ (مصنف ابن ابی شیبہ، ۲۵۱/۲)

(۱۳)..... حضرت علیؒ فرماتے ہیں کہ نبی کریم ﷺ فجر کی دو رکعت (سنت) اقامت کے وقت پڑھا کرتے تھے۔ (مسند احمد، ۱/۷۷)

حضرت علیؒ کی یہی روایت ملاحظہ ہو: (ابن ماجہ، ص ۸۱)

(۱۴)..... حضرت امام مالکؒ حضرت عروہ کے صاحبزادے ہشامؒ سے اور وہ اپنے والد عروہؒ سے روایت کرتے ہیں کہ حضرت عبداللہ بن مسعودؓ نے فرمایا کہ مجھے کوئی پرواہ نہیں ہے کہ صبح کی نماز کی اقامت کہی جا چکی ہو اور میں وتر پڑھ رہا ہوں۔ (موطا امام مالک، ص ۱۱۱)

(۱۵)..... حضرت امام مالکؒ حضرت یحییٰ بن سعید رحمہ اللہ سے روایت کرتے ہیں کہ انہوں نے فرمایا حضرت عبادہ بن صامت رضی اللہ عنہ ایک قوم کی امامت کرتے تھے، آپ ایک دن صبح کی نماز پڑھانے کے لئے نکلے تو مؤذن نے صبح کی نماز کی اقامت کہہ دی، آپ نے اسے چپ کر دیا یہاں تک کہ وتر پڑھے پھر انہیں صبح کی نماز پڑھائی۔ (موطا امام مالکؒ، ص ۱۱۱)

(۱۶)..... حضرت امام مالکؒ حضرت عبدالرحمن بن قاسمؒ سے روایت کرتے ہیں کہ انہوں نے فرمایا میں نے حضرت عبداللہ بن عامر بن ربیعہ رضی اللہ عنہ کو یہ فرماتے ہوئے سنا کہ میں وتر پڑھوں گا، اگرچہ میں اقامت سن رہا ہوں یا فجر کے بعد۔ حضرت عبدالرحمن بن قاسمؒ کی جانب سے شک ہوا ہے کہ حضرت عبداللہ بن عامر بن ربیعہؒ نے کیا کہا ہے۔ (موطا امام مالک، ص ۱۱۱)

(۱۷)..... حضرت ابو ہریرہؓ سے روایت ہے کہ رسول پاک ﷺ نے فرمایا جب اقامت ہو جائے تو

سوائے فرض نماز کے اور کوئی نماز جائز نہیں اور فجر کی دو رکعت سنت کے (کہ وہ جائز ہیں)۔ (اسنن الکبریٰ للبیہقی ۴/۳۸۳-۳۸۴، اعلام السنن ۷/۹۵)

مسلمک احناف:

حنفیہ کے ہاں اگر کسی نے فجر کی سنتیں نہ پڑھی ہو اور فجر کی جماعت کھڑی ہو جائے تو اسے چاہیے کہ اگر اسے دوسری رکعت کے پڑنے کا یقین ہو تو وہ مسجد سے باہر کسی جگہ ورنہ مسجد کے دروازے کے پاس یا مسجد کے کسی گوشے یا ستون کی آڑ میں جماعت کی صفوں سے ہٹ کر ان سنتوں کو ادا کرے اور پھر جماعت میں شریک ہو جائے، اور جماعت فجر کے بعد قضاء سنتیں پڑھنا جائز نہیں بلکہ طلوع آفتاب کے بعد پڑھنا چاہیے۔

مسلمک اہل حدیث:

غیر مقلدین کا کہنا ہے کہ فجر کی جماعت کھڑی ہو جانے کے بعد سنتیں ادا کرنا (بلا کسی تفصیل کے) ناجائز ہے رسول خدا ﷺ کی نافرمانی ہے اور نافرمانی کی سزا جہنم ہے۔ چنانچہ حکیم صادق سیالکوٹی صاحب لکھتے ہیں:

”اور کیا ان لوگوں کا جماعت کی موجودگی میں سنتیں پڑھنا رسول خدا کی نافرمانی نہیں ہے جب کہ حضور انور ﷺ نے لاصلوۃ فرما کر ہر نماز کی نفی فرمادی“۔ (صلوۃ الرسول ص ۴۲)

☆ جماعت غرباء اہل حدیث کے مفتی عبدالستار صاحب ایک سوال کے جواب میں لکھتے ہیں، سوال و جواب دونوں ملاحظہ ہو:

”سوال:- زید کہتا ہے کہ جب صبح کی نماز ہو رہی ہو تو کوئی نماز نہیں، مگر کہتا ہے کہ جو شخص مسجد میں صبح کے وقت آئے اور نماز ہو رہی ہو تو اس کو چاہیے پہلے صبح کی سنتیں پڑھ لے پھر نماز میں ملے، کس کا قول صحیح ہے۔

جواب:- زید کا قول صحیح ہے مگر غلط ہے بلکہ غلط ہے، حدیث شریف میں ہے: اِذَا

اقیمت الصلوٰۃ فلا صلوة الا المکتوبۃ یعنی جس وقت فرض نماز کی تکبیر ہو جائے اس وقت کوئی نماز نہیں ہوتی، بموجب حدیث ہذا ہر وہ شخص جو صبح کے فرض ہوتے ہوئے سنتیں پڑھے خدا و رسول کا نافرمان ہے جیسا کہ آج کل احناف کی جملہ مساجد میں خصوصاً فجر کے وقت یہی طریقہ رائج ہے یہ سراسر نبی صلی اللہ علیہ وسلم کی نافرمانی ہے اور نافرمانی کی سزا جہنم ہے ومن یعص الله ورسوله ويتعد حدوده يدخله ناراً خالداً فیہا ولہ عذاب مہین۔“ (قادی ستاریہ ۳/۴۰۶)

☆..... نواب وحید الزمان صاحب لکھتے ہیں:

”اور کسی بھی نماز کو شروع کرنا جائز نہیں ہے جبکہ فرض نماز کی اقامت ہو جائے اور اس حکم میں فجر وغیرہ نمازوں کی سنتوں میں کوئی تفریق نہیں ہے اور نہ ہی یہ فرق ہو سکتا ہے کہ نمازی وہ سنتیں مسجد میں ادا کرے یا مسجد سے باہر دروازے کے پاس۔ (نزل الابراہ، ۱۳۲۱ء)

جائزہ:

مذکورہ احادیث و آثار سے ثابت ہو رہا ہے کہ فجر کی جماعت کھڑی ہو جانے پر بھی فجر کی سنتیں پڑھنی چاہیے، کیونکہ اول تو حضور ﷺ نے اس کی بہت تاکید فرمائی ہے، دوسرے صحابہ کرام کا معمول بھی یہی تھا، چنانچہ جلیل القدر صحابہ کرام حضرت ابن مسعود، حضرت ابن عمر، حضرت ابن عباس، حضرت ابودرداء رضی اللہ عنہم اور جلیل القدر تابعین حضرت ابو عثمان نہدی، حضرت مسروق اور حضرت سعید بن جبیر رحمہم اللہ سب کا عمل تھا کہ یہ حضرات فجر کی نماز کیلئے جب مسجد میں تشریف لاتے اور فجر کی نماز ہو رہی ہوتی تو اگر انہوں نے سنتیں نہ پڑھی ہوتیں تو پہلے دو رکعت سنت ادا کر لیتے تھے پھر جماعت میں شریک ہوتے تھے۔ حضرت حسن بصریؒ اور حضرت مجاہدؒ بھی فتویٰ دیتے تھے کہ اگر کسی نے فجر کی سنتیں نہ پڑھی ہو اور جماعت کھڑی ہو گئی تو اسے چاہیے کہ پہلے سنتیں ادا کرے پھر جماعت میں شریک ہو۔

احادیث سے یہ بھی ثابت ہو رہا ہے کہ آنحضرت ﷺ بھی اقامت کے وقت فجر کی سنتیں ادا فرما لیتے تھے اور حضرت عبداللہ بن مسعود، حضرت عبادہ بن صامت، حضرت عبداللہ بن عامر بن ربیعہ رضی اللہ عنہم تو عین اقامت کے وقت تو وتر بھی پڑھ لیا کرتے تھے۔ لیکن ان تمام احادیث و آثار کے خلاف حضرات غیر مقلدین کا کہنا ہے کہ فجر کی نماز کھڑی ہو جانے پر سنتیں پڑھنا جائز نہیں یہ رسول خدا ﷺ کی نافرمانی ہے اور نافرمانی کی سزا جہنم ہے۔ جبکہ ہم دیکھتے ہیں کہ صحابہ کرام اور تابعین عظام کے سامنے آنحضرت ﷺ کے عمل اور آپ کے فرامین و ارشادات موجود تھے، ان کو احادیث کی سمجھ بھی زیادہ تھی لیکن پھر بھی ان کے قول و عمل سے ظاہر ہو رہا ہے کہ وہ سب فجر کی نماز کھڑی ہو جانے پر بھی سنتیں پڑھا کرتے تھے لیکن غیر مقلدین اس عمل کو نافرمانی قرار دے رہے ہیں۔ اس سے یہ بات واضح ہو گئی کہ غیر مقلدین ان احادیث و آثار کے خلاف عمل کرتے ہیں۔

﴿فجر کی سنتیں پڑھ کر لیٹنا مسنون نہیں﴾

﴿حدیث اور اہلحدیث، صفحہ نمبر ۶۰۹..... تا..... ۶۱۶، طبع عشرین﴾

(۱)..... حضرت عائشہ رضی اللہ عنہا فرماتی ہیں کہ نبی اکرم ﷺ جب فجر کی دو رکعت سنت پڑھ لیتے تو دائیں پہلو پر لیٹ جاتے۔ (بخاری ۱۵۵۱)

(۲)..... حضرت عائشہ سے روایت ہے کہ نبی اکرم ﷺ جب فجر کی سنتیں پڑھ چکے، اگر تو میں جاگ رہی ہوتی تو آپ مجھ سے باتیں کرنے لگتے ورنہ لیٹ جاتے حتیٰ کہ آپ کو نماز کی اطلاع کی جاتی۔ (بخاری ۱۵۵۱)

(۳)..... حضرت ابن جریجؒ فرماتے ہیں کہ مجھے خبر دی اس شخص نے جس کی میں تصدیق کرتا ہوں کہ حضرت عائشہؓ نے فرمایا رسول پاک ﷺ صبح صادق کے بعد بلکی سی دو رکعتیں پڑھ کر دائیں پہلو پر لیٹ جاتے تھے حتیٰ کہ مؤذن آکر آپ کو نماز کی اطلاع کرتا۔ آپ اس لئے نہیں لیٹتے کہ یہ سنت ہے بلکہ اس وجہ سے لیٹتے تھے کہ رات کو آپ تھک جاتے تھے (اور) اب کچھ آرام کر لیں۔ ابن جریج رحمہ اللہ فرماتے ہیں کہ حضرت عبداللہ بن عمر رضی اللہ عنہما جب لوگوں کو اپنے دائیں پہلو پر لیٹنے

ہوئے دیکھتے تھے تو انہیں پتھر مارتے تھے۔ (مصنف مدار الزا، ۳۳/۳)

(۴)..... حضرت سعید بن مسیبؒ فرماتے ہیں کہ حضرت عبداللہ بن عمر رضی اللہ عنہما نے ایک شخص

کو فجر کی دو رکعتیں پڑھ کر لینا ہوا دیکھا تو فرمایا اسے پتھر مارو۔ (مصنف ابن ابی شیبہ، ۲۳۸/۲)

(۵)..... ابو صدیق ثامی رحمہ اللہ فرماتے ہیں کہ حضرت عبداللہ بن عمر رضی اللہ عنہما نے کچھ لوگوں کو

فجر کی سنتوں کے بعد لیٹے ہوئے دیکھا تو ان کی طرف پیغام بھیجا کہ ایسا نہ کریں، ان لوگوں نے کہا

کہ ہم تو سنت پر عمل کرنا چاہتے ہیں، آپ نے فرمایا ان کے پاس دوبارہ جاؤ اور انہیں بتلاؤ کہ یہ

بدعت ہے۔ (مصنف ابن ابی شیبہ، ۲۳۹/۲)

(۶)..... حضرت ابراہیم نخعیؒ فرماتے ہیں کہ حضرت عبداللہ بن مسعود رضی اللہ عنہ نے فرمایا کہ

آدمی کو کیا ہو گیا کہ (فجر کی) دو رکعت (سنت) پڑھ کر گھوڑے گدھے کی طرح لیٹتا ہے جب سلام

بجھیر چکے تو بیٹھ جائے پھر نماز پڑھ لے۔ (مصنف ابن ابی شیبہ، ۲۳۹/۲)

(۷)..... حضرت مجاہد رحمہ اللہ فرماتے ہیں کہ میں حضرت عبداللہ بن عمرؓ کے ساتھ سفر و حضر میں رہا

ہوں میں نے کبھی نہیں دیکھا کہ آپ فجر کی سنتیں پڑھ کر لیٹے ہوں۔ (مصنف ابن ابی شیبہ، ۲۳۸/۲)

(۸)..... حضرت سعید بن جبیرؒ فرماتے ہیں کہ فجر کی سنتیں پڑھ کر فجر کی نماز سے پہلے نہ لیٹو ہاں

وتر کے بعد لیٹ جاؤ۔ (مصنف ابن ابی شیبہ، ۲۳۸/۲)

مسلمک احناف:

احناف کے نزدیک اگر کوئی شخص بطور عادت کے فجر کی سنتیں پڑھ کر فرض پڑھنے سے پہلے

لیٹ جاتا ہے تو کوئی حرج نہیں، لیکن اس طرح لیٹنے کو سنت سمجھنا درست نہیں ہے۔

مسلمک اہل حدیث:

غیر مقلدین کا کہنا ہے کہ فجر کی سنتیں پڑھ کر دائیں کروٹ پر لیٹنا منسوخ ہے۔ اور (غیر

مقلدین کے امام و مقتدی) علامہ ابن حزم ظاہری کہتے ہیں کہ فجر کی سنتیں پڑھ کر لیٹنا فرض ہے

اور فجر کی نماز کے صحیح ہونے کی شرط ہے۔ چنانچہ غیر مقلدین کے محقق العصر، جناب نواب وحید

الزمان صاحب لکھتے ہیں:

”اور مسنون ہے دائیں پہلو پر لیٹنا فجر کی سنتیں پڑھ کر، ہمارے اصحاب میں سے ابن حزم فرماتے ہیں کہ فجر کی سنتوں کے بعد لیٹنا فرض ہے اور فجر کی نماز کے صحیح ہونے کی شرائط میں سے ہے اور وہ اپنے اس قول میں منفرد ہیں۔“ (نزل الابرار، ۱۳۵۱)

☆..... حکیم صادق سیالکوٹی صاحب لکھتے ہیں:

”فجر کی سنتیں پڑھ کر فرضوں سے پہلے دائیں کروٹ پر لیٹنا سنت ہے۔“ (سلاطین اسلام، ص ۳۵)

☆..... نواب نور الحسن صاحب لکھتے ہیں:

”اور ان دونوں رکعتوں (فجر کی سنتوں) کے بعد دائیں کروٹ پر لیٹنا سنت ہے اور اس کا حکم وارد ہوا ہے۔ (عرف الجادی ص ۳۳)

جائزہ:

مذکورہ احادیث و آثار سے درج ذیل امور ثابت ہو رہے ہیں:-

☆..... آنحضرت ﷺ کبھی تہجد کے بعد اور کبھی فجر کی سنتوں کے بعد آرام کی غرض سے لیٹ جاتے تھے اور کبھی لیٹنے کے بجائے حضرت عائشہؓ سے گفتگو فرماتے۔

☆..... آپ کا یہ لیٹنا بطور عبادت کے نہیں تھا بلکہ بطور عادت کے تھا یعنی آپ چونکہ تہجد کی نماز پڑھتے پڑھتے تھک جاتے اس لئے آرام کی غرض سے لیٹ جاتے تھے۔

☆..... صحابہ کرام و تابعین عظام مسجد میں فجر کی سنتیں پڑھ کر، سنت سمجھ کر لیٹنے کو سخت ناپسند فرماتے تھے، حضرت ابن عمر رضی اللہ عنہما ایسے لوگوں کو پتھر مارتے تھے، آپ نے یہ بھی وضاحت فرمادی کہ اسی طرح سنتیں پڑھنے کے بعد سنت سمجھ کر لیٹنا بدعت ہے، حضرت عبداللہ بن مسعود اس طرح سے لیٹنے کو گھوڑے گدھے کے لیٹنے کی طرح قرار دیتے تھے۔ حضرات صحابہ و تابعین کا طرز عمل بتلا رہا ہے کہ یہ عمل سنت نہیں لیکن غیر مقلدین اس کو سنت قرار دے رہے ہیں جو کہ مذکورہ احادیث و آثار کے خلاف ہے۔

﴿فجر کی سنتیں طلوع آفتاب سے پہلے پڑھنا مکروہ ہے﴾

﴿حدیث اور الجامعہ ص ۶۱۶ نمبر ۶۱۶ تا ۶۲۳ طبع عشرین﴾

(۱)..... حضرت ابو ہریرہ رضی اللہ عنہ سے روایت ہے کہ رسول اللہ ﷺ نے عصر کی نماز کے بعد سورج غروب ہونے تک اور فجر کے بعد سورج نکلنے تک نماز پڑھنے سے منع فرمایا ہے۔ (بخاری، ۸۲/۱، مسلم، ۵/۱، ۲۷۵، واللفظ لمسلم)

(۲)..... حضرت عبداللہ بن عباس رضی اللہ عنہ فرماتے ہیں کہ میں نے رسول اللہ ﷺ کے بہت سے صحابہ کرام سے جن میں حضرت عمر بن خطاب رضی اللہ عنہ بھی شامل ہیں اور وہ مجھے سب سے زیادہ محبوب ہیں، سنا کہ رسول اللہ ﷺ نے فجر کے بعد سورج نکلنے تک اور عصر کے بعد سورج غروب ہونے تک نماز پڑھنے سے منع فرمایا۔ (بخاری، ۸۲/۱، مسلم، ۵/۱، ۲۷۵، واللفظ لمسلم)

(۳)..... حضرت عطاء بن یزید اللیثی رحمہ اللہ سے روایت ہے کہ انہوں نے حضرت ابوسعید خدری رضی اللہ عنہ کو یہ فرماتے ہوئے سنا کہ رسول اللہ ﷺ نے فرمایا ہے کہ عصر کی نماز کے بعد سورج غروب ہونے تک اور فجر کی نماز کے بعد سورج نکلنے تک کوئی نماز جائز نہیں ہے۔ (بخاری، ۸۲/۱، مسلم، ۵/۱، ۲۷۵، واللفظ لمسلم)

(۴)..... حضرت ابو ہریرہ رضی اللہ عنہم فرماتے ہیں کہ رسول اللہ ﷺ کی فجر کی سنتیں رہ جاتیں تو آپ انہیں سورج طلوع ہونے کے بعد پڑھتے۔ (مشکل لا یار جوالہ المختصر من المختصر ۶۵)

آپ ﷺ کا یہی عمل ابوداؤد کی حدیث سے بھی ظاہر ہوتا ہے ملاحظہ ہو: (ابوداؤد، ۲۰/۱)

(۵)..... حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا کہ جس نے فجر کی سنتیں نہ پڑھی ہوں وہ سورج نکلنے کے بعد پڑھے۔ (ترمذی، ۹۶/۱)

(۶)..... حضرت ابن سیرین رحمہ اللہ سے روایت ہے کہ وہ حضرت عبداللہ بن عمر رضی اللہ عنہ سے روایت کرتے ہیں کہ انہوں نے فجر کی سنتیں چاشت کے بعد پڑھیں۔ (مصنف ابن ابی شیبہ، ۲۵۵/۲)

(۷)..... حضرت امام مالک رحمہ اللہ فرماتے ہیں کہ انہیں یہ حدیث پہنچی ہے کہ حضرت عبداللہ بن

عمر رضی اللہ عنہ کی فجر کی سنتیں رہ جاتیں تو سورج نکلنے کے بعد پڑھتے تھے۔ (مولانا مالک ص ۱۱۴)
 (۸)..... حضرت یحییٰ بن سعیدؒ فرماتے ہیں کہ میں نے حضرت قاسم بن محمد رحمہ اللہ کو یہ فرماتے ہوئے سنا کہ اگر میں نے فجر کی سنتیں فجر کی نماز پڑھنے سے پہلے نہ پڑھی ہوں تو پھر وہ سورج طلوع ہونے کے بعد پڑھتا ہوں۔ (مصنف ابن ابی شیبہ ۲/۲۵۵)

مسلمک احناف:

احناف کے نزدیک فجر کی نماز کے بعد سورج طلوع ہونے تک اور عصر کی نماز کے بعد سورج غروب ہونے تک کوئی نماز جائز نہیں (سوائے فرض نماز کے)، اگر فجر کی سنتیں فجر کے فرضوں سے پہلے پڑھنے سے رہ جائیں تو پھر سورج طلوع ہونے کے بعد زوال آفتاب سے پہلے تک پڑھی جائیں گی۔

مسلمک اہل حدیث:

غیر مقلدین کے نزدیک اگر فجر کی سنتیں فرضوں سے پہلے پڑھنے سے رہ جائیں تو فرضوں کے فوراً بعد ادا کر لی جائیں گی۔ چنانچہ مولانا یونس قریشی صاحب لکھتے ہیں:
 ”اگر یہ سنتیں جماعت میں شریک ہونے کی وجہ سے رہ گئی ہوں تو فرضوں کے بعد پڑھ لیں۔“ (دستور السنن ص ۱۰۴)

☆..... حکیم صادق سیالکوٹی صاحب لکھتے ہیں:

”اگر آپ ایسے وقت مسجد میں پہنچیں کہ جماعت کھڑی ہو گئی ہو اور سنتیں آپ نے نہ پڑھی ہو تو پھر جماعت کے پاس سنتیں مت پڑھنی شروع کر دیں کیونکہ جماعت کے ہوتے ہوئے پاس کوئی نماز نہیں ہوتی آپ جماعت میں شامل ہو جائیں اور فرض پڑھ کر سنتیں پڑھ لیں۔“ (صلوۃ الرسول ص ۲۵۱)

جائزہ:

احادیث و آثار سے ثابت ہو رہا ہے کہ فجر کی نماز کے بعد سورج طلوع ہونے تک کوئی نماز جائز

نہیں کیونکہ آنحضرت ﷺ نے اس وقت نماز پڑھنے سے منع فرمایا ہے، اور فرمایا ہے کہ اگر فجر کی سنتیں فجر کے فرضوں سے پہلے پڑھنے سے رہ جائیں تو پھر سورج طلوع ہونے کے بعد پڑھی جائیں۔ یہی آپ کا اپنا معمول بھی تھا، صحابہ کرامؓ اور تابعینؓ عظام کا بھی معمول تھا، چنانچہ حضرت عبداللہ بن عمرؓ جو انتہائی متبع سنت صحابی ہیں جب ان کی فجر کی سنتیں رہ جاتی تو سورج نکلنے کے بعد ہی ادا کرتے تھے۔ حضرت ابو بکر رضی اللہ عنہ کے پوتے حضرت قاسم بن محمد رحمہ اللہ اپنا معمول ذکر فرماتے ہیں کہ اگر میری فجر کی سنتیں رہ جاتی ہیں تو میں انہیں سورج نکلنے کے بعد ہی ادا کرتا ہوں۔ لیکن ان سب کے برعکس حضرات غیر مقلدین کہتے ہیں کہ جماعت کے ہوتے ہوئے پاس کوئی نماز نہیں ہوتی، لہذا فجر کے فرضوں کے وقت سنتیں نہ پڑھی جائیں بلکہ فرضوں سے فارغ ہو کر سنتیں پڑھ لینی چاہئیں، ظاہر ہے ان کا یہ عمل مذکورہ احادیث کے خلاف ہے۔

﴿کیا مغرب سے پہلے نفل پڑھنا سنت ہے؟﴾

﴿حدیث اور الجامعہ، صفحہ نمبر ۲۲۳..... تا ۲۳۰، طبع عشرین﴾

(۱)..... حضرت طاؤسؓ فرماتے ہیں کہ حضرت عبداللہ بن عمرؓ سے مغرب سے پہلے دو رکعتیں پڑھنے کے بارے میں سوال ہوا تو آپ نے فرمایا میں نے رسول اللہ ﷺ کے زمانے میں کسی کو بھی یہ دو رکعتیں پڑھتے ہوئے نہیں دیکھا اور یہ (بھی) نہیں دیکھا کہ کسی نے بھی عصر کی نماز کے بعد دو رکعتیں پڑھنے کی اجازت دی ہو۔ (ابوداؤد، ۱۸۲/۱)

(۲)..... حضرت حماد رحمہ اللہ فرماتے ہیں کہ میں نے حضرت ابراہیم نخعی رحمہ اللہ سے مغرب سے پہلے نماز پڑھنے کے بارے میں سوال کیا تو انہوں نے مجھے اس سے منع کیا اور فرمایا کہ نبی اکرم ﷺ، حضرت ابو بکر اور حضرت عمر رضی اللہ عنہما یہ نہیں پڑھتے تھے۔ (کتاب الاثار، امام ابی حنیفہ، بروایت الامام محمد ص ۳۲)

(۳)..... حضرت ابراہیمؓ فرماتے ہیں کہ حضرت ابو بکر، حضرت عمر اور حضرت عثمان رضی اللہ عنہم نے مغرب سے پہلے دو رکعتیں نہیں پڑھیں۔ (مصنف عبدالرزاق، ۴/۲۳۵)

(۴)..... حضرت عبداللہ بن بریدہ رضی اللہ عنہ اپنے والد سے روایت کرتے ہیں کہ نبی اکرم ﷺ نے فرمایا ہر دو اذانوں (یعنی اذان و اقامت) کے درمیان نماز ہے سوائے مغرب کے۔

(کشف الاستار عن زوائد مسند المبرور، ۳۳۳/۱)

(۵)..... حضرت جابر رضی اللہ عنہ فرماتے ہیں کہ ہم نے رسول اللہ ﷺ کی ازواج مطہرات سے پوچھا کہ کیا آپ نے رسول اللہ ﷺ کو مغرب کی نماز سے پہلے دو رکعت نفل پڑھتے دیکھا ہے، تو انہوں نے فرمایا کہ نہیں سوائے اس کے کہ حضرت ام سلمہؓ نے فرمایا ایک مرتبہ آپ نے دو رکعتیں میرے پاس پڑھیں تو میں نے آپ سے سوال کیا کہ یہ کونسی نماز ہے تو آپ نے فرمایا کہ میں عصر سے پہلے دو رکعتیں پڑھنی بھول گیا تھا وہ میں نے اب پڑھی ہیں۔ (رواہ الطبرانی فی کتاب مسند الشامیین بحوالہ نصب الرایۃ، ۱۳۶/۱)

(۶)..... حضرت عبداللہ بن بریدہ رضی اللہ عنہ فرماتے ہیں کہ مجھے حضرت عبداللہ بن مغفل رضی اللہ عنہ نے نبی اکرم ﷺ سے یہ حدیث نقل کی کہ آپ نے فرمایا مغرب سے پہلے نماز پڑھو تیسری بار آپ نے فرمایا جو چاہے، اس بات کو ناپسند کرتے ہوئے کہ لوگ اسے سنت بنالیں۔ (بخاری، ۱۵۷۱/۱)

(۷)..... حضرت مرثد بن عبداللہ یزنی رحمہ اللہ فرماتے ہیں کہ میں حضرت عقبہ بن عامر جہنی رضی اللہ عنہ کے پاس آیا، میں نے عرض کیا میں آپ کو ابوقسیم کی تعجب انگیز بات سناؤں؟ وہ مغرب کی نماز سے پہلے دو رکعتیں پڑھتے ہیں، حضرت عقبہؓ نے فرمایا کہ دو رسالت میں ہم بھی پڑھا کرتے تھے، میں نے عرض کیا تو اب کیا رکاوٹ پیش آگئی، آپ نے فرمایا مصروفیت۔ (بخاری، ۱۵۸۱/۱)

(۸)..... حضرت سائب بن یزید رضی اللہ عنہ سے روایت ہے کہ رسول اللہ ﷺ نے فرمایا میری امت ہمیشہ فطرت پر رہے گی جب تک کہ مغرب کی نماز ستارہ نکلنے سے پہلے پڑھتی رہے گی۔ (مجمع الزوائد، ۳۱۰/۱)

(۹) حضرت سائب بن یزید رضی اللہ عنہ سے روایت ہے کہ رسول اللہ ﷺ نے فرمایا کہ مغرب کی نماز روزہ دار کے افطار کے وقت پڑھ لو اور ستارے کے نکلنے پر سبقت کرو (یعنی ستارہ نکلنے سے پہلے پہلے پڑھ لو) یہ روایت امام احمد رحمہ اللہ نے ذکر کی ہے۔ اس روایت کے الفاظ طبرانی میں اس طرح ہیں کہ تم مغرب کی نماز سورج ڈوبتے ہی پڑھ لو۔ (مجمع الزوائد، ۳۱۰/۱)

مسک احتاف:

احتاف کے نزدیک مغرب کی نماز سے پہلے نفل پڑھنا سنت نہیں ہے اگر کوئی سنت سمجھ کر

پڑھے گا تو یہ مکروہ ہوں گے، نیز حضور اکرم ﷺ نے مغرب کی نماز جلدی ادا کر لینے کی تاکید فرمائی ہے، اگر کوئی نفلوں میں لگ کر مغرب کی نماز میں تاخیر کرے گا تو تاخیر مغرب کی وجہ سے بھی یہ مکروہ ہوں گے۔

مسئلہ اہل حدیث:

غیر مقلدین کے نزدیک مغرب کی نماز سے پہلے دو نفل پڑھنا سنت ہے اور ان کو سنت نہ سمجھنے والا ظالم اور بدعتی ہے۔ چنانچہ مولانا عبدالرحمن مبارک پوری صاحب لکھتے ہیں:

”قبل نماز مغرب دو رکعت سنت پڑھنا احادیث صحیحہ سے ثابت ہے اس کو اذان و اقامت کے درمیان پڑھنا چاہیے۔۔۔ مغرب کی اذان ختم ہونے کے ساتھ ہی۔۔۔ درود پڑھنا چاہیے، اللھم رب هذه الدعوة التامة آخركم پڑھنا چاہیے پھر سنت شروع کرنی چاہیے اور مغرب کی سنتیں فجر کی سنت کی طرح ہلکی پڑھنی چاہیے۔“ (فتاویٰ علماء حدیث ۲۳۲/۴)

☆..... دارالحدیث رحمانیہ دہلی کے شیخ الحدیث مولانا احمد اللہ صاحب رقمطراز ہیں:

”مغرب کے پہلے سنتیں پڑھنے والے کو کوئی روکے یا اس کو سنت نہ سمجھے وہ ظالم اور بدعتی ہے۔“ (فتاویٰ علماء حدیث ۲۳۵/۴)

جائزہ:

مذکورہ احادیث و آثار سے ثابت ہو رہا ہے کہ مغرب کی نماز سے پہلے دو رکعت پڑھنا مسنون نہیں ہے کیونکہ حضور ﷺ کے عمل سے یہ نماز ثابت ہے نہ خلفاء راشدین کے عمل سے، بلکہ آنحضرت ﷺ تو انہیں سنت سمجھ کر پڑھنے کو مکروہ جانتے تھے جیسا کہ حدیث نمبر ۶ سے ظاہر ہے۔

احادیث سے یہ بھی معلوم ہو رہا ہے کہ صحابہ کرام نے یہ نوافل پڑھے ہیں لیکن یہ ابتدائی دور کی بات تھی، دور صحابہ و تابعین ہی میں یہ نفل بالکل متروک ہو گئے تھے ورنہ ان کے پڑھے جانے پر کسی کو تعجب نہ ہوتا جیسا کہ حدیث نمبر ۷ سے ظاہر ہے۔ احادیث سے یہ بھی معلوم ہو رہا ہے کہ آنحضرت

ﷺ نے مغرب کی نماز جلدی ادا کر لینے کی تاکید فرمائی ہے، اب اگر کوئی نماز سے پہلے نوافل میں لگے گا تو مغرب کی نماز میں تاخیر لازم آجائے گی لہذا تاخیر مغرب کی وجہ سے بھی یہ نوافل مکروہ ہوں گے۔ لیکن ان تمام احادیث و آثار کے برعکس غیر مقلدین کے نزدیک یہ نفل پڑھنا سنت ہے اور صرف یہی نہیں بلکہ ان نفلوں کو سنت نہ سمجھنے والا ظالم اور بدعتی ہے۔ جبکہ ان کا یہ موقف مذکورہ احادیث کے خلاف ہے۔

﴿نماز تراویح کا بیان﴾

﴿حدیث اور الہجدیث صفحہ نمبر ۶۳۰..... تا ۶۲۸ طبع عشرین﴾

(۱)..... حضرت ابو ہریرہؓ فرماتے ہیں کہ رسول اللہ ﷺ قیام رمضان کی بہت ترغیب دیتے تھے لیکن اس سلسلہ میں کوئی تاکید حکم نہیں دیتے تھے۔ آپ فرماتے تھے جس نے رمضان (کی راتوں) میں ایمان کی حالت میں اور ثواب کی نیت سے قیام کیا تو اس کے اگلے گناہ بخش دیئے جائیں گے۔ رسول اللہ ﷺ کی وفات ہوگئی اور معاملہ اسی طرح رہا پھر حضرت ابو بکر کی خلافت اور حضرت عمر رضی اللہ عنہما کی خلافت کے ابتدائی دنوں میں بھی اسی طرح رہا۔ (مسلم، ۲۵۹۱)

(۲)..... حضرت عروہ بن زبیر رضی اللہ عنہ سے روایت ہے کہ انہیں حضرت عائشہ رضی اللہ عنہا نے خبر دی کہ رسول اکرم ﷺ ایک مرتبہ درمیانی رات میں گھر سے تشریف لے گئے آپ نے مسجد میں نماز پڑھی اور آپ کے پیچھے لوگوں نے بھی وہی نماز پڑھی۔ جب صبح ہوئی تو لوگوں نے (پچھلی رات کی نماز کا) آپس میں تذکرہ کیا چنانچہ دوسری رات پہلے سے زیادہ تعداد ہوگئی، پس آپ نے نماز پڑھی اور آپ کے ساتھ وہی نماز لوگوں نے بھی پڑھی۔ صبح ہوئی تو پھر چرچا ہوا اور تیسری رات لوگوں کی تعداد اور بھی زیادہ بڑھ گئی۔ پس آپ ﷺ نے نماز پڑھی اور آپ کے ساتھ لوگوں نے بھی وہی نماز پڑھی۔ جب چوتھی رات آئی تو مسجد نمازیوں کی کثرت کی وجہ سے تنگ ہوگئی، اس رات آپ ﷺ فجر کی نماز کیلئے ہی تشریف لائے جب نماز ادا کر لی تو آپ لوگوں کی طرف متوجہ ہوئے، اللہ تعالیٰ کی حمد و ثناء بیان کی اور فرمایا تمہارا یہاں آنا مجھ پر مخفی نہیں تھا لیکن میں ڈرا کہ کہیں یہ نماز تم پر

فرض نہ ہو جائے اور تم اس کے ادا کرنے سے عاجز ہو جاؤ۔ رسول اللہ ﷺ دنیا سے تشریف لے گئے اور معاملہ اسی طرح رہا۔ (بخاری، ۲۶۹۱، مسلم، ۲۵۹۱)

(۳)..... حضرت ابو ذر غفاری رضی اللہ عنہ فرماتے ہیں کہ ہم نے رسول اللہ ﷺ کے ساتھ رمضان کے روزے رکھے، آپ نے پورے مہینے ہمیں رات میں نماز نہیں پڑھائی یہاں تک کہ سات دن باقی رہ گئے تو (تینویں رات میں) آپ نے ہمیں نماز پڑھائی یہاں تک کہ تہائی رات گزر گئی۔ جب چھ دن رہ گئے تو نماز نہیں پڑھائی، پھر جب پانچ دن رہ گئے تو نماز پڑھائی یہاں تک کہ آدھی رات گزر گئی، میں نے عرض کیا یا رسول اللہ ﷺ اگر آپ اس رات کے باقی حصے میں بھی ہمیں نفل پڑھا دیتے تو کیا ہی اچھا ہوتا، آپ نے فرمایا جب کوئی شخص امام کے ساتھ نماز (عشاء) پڑھے پھر اپنے گھر واپس جائے تو پوری رات نماز پڑھنے والا شمار کیا جائے گا۔ حضرت ابو ذر رضی اللہ عنہ فرماتے ہیں کہ جب چار دن رہ گئے تو آپ نے ہمیں نماز نہیں پڑھائی (یعنی چھبیسویں رات میں) جب تین دن باقی رہ گئے تو آپ نے اپنے گھر والوں، عورتوں اور دیگر لوگوں کو جمع کیا اور نماز پڑھائی (یعنی ستائیسویں رات میں) اتنی لمبی نماز پڑھائی کہ ہمیں یہ اندیشہ ہونے لگا کہ ہم سے فلاح رہ جائے گی۔ حضرت جبیر بن نفیرؓ کہتے ہیں میں نے عرض کیا فلاح رہ جانے کا کیا مطلب ہے؟ حضرت ابو ذرؓ نے فرمایا کہ سحری مراد ہے۔ پھر باقی ایام میں آپ نے ہمیں نماز نہیں پڑھائی۔ (ابوداؤد، ۱۹۵۱)

(۴)..... حضرت ثعلبہ بن ابی مالک قرظیؓ فرماتے ہیں کہ رسول اللہ ﷺ رمضان المبارک میں ایک رات مسجد تشریف لائے تو لوگوں کو مسجد کے ایک کونہ میں نماز پڑھتے ہوئے دیکھا آپ نے فرمایا یہ لوگ کیا کر رہے ہیں، ایک کہنے والے نے کہا یا رسول اللہ ﷺ ان کو قرآن یاد نہیں ہے ابی بن کعبؓ (نماز میں قرآن) پڑھ رہے ہیں اور یہ ان کی اقتداء میں نماز ادا کر رہے ہیں، آپ نے فرمایا انہوں نے اچھا کیا یا یہ فرمایا کہ صحیح کیا اور یہ چیز آپ نے ان کیلئے ناپسند نہیں کی۔ (معرفت السنن والا بارلہام الجلیلی، ۳۹۴)

(۵)..... حضرت عبداللہ بن عباس رضی اللہ عنہما سے روایت ہے کہ رسول اللہ ﷺ رمضان المبارک میں بیس رکعتیں اور وتر پڑھا کرتے تھے۔ (معنف ابن ابی شیبہ، ۲۹۴، بیہقی، ۳۹۶، معجم طبرانی، کبیر،

(۶)..... حضرت جابر بن عبد اللہ رضی اللہ عنہ فرماتے ہیں کہ رمضان المبارک میں ایک رات نبی اکرم ﷺ باہر تشریف لائے اور صحابہ کرام کو چوبیس رکعتیں (۴۳ عشاء کی اور ۲۰ تراویح کی) پڑھائیں اور تین رکعات وتر پڑھے۔ (تاریخ جرجان لابی قاسم، ہزہ بن یوسف السبی، ص ۲۷۵)

﴿ خلفاء راشدین اور کبار صحابہ کے تراویح ﴾

(۱)..... حضرت عبدالرحمن بن عبدالقادر فرماتے ہیں کہ میں حضرت عمر بن خطاب رضی اللہ عنہ کے ساتھ رمضان المبارک میں ایک رات مسجد کی طرف نکلا تو کیا دیکھتا ہوں کہ لوگ مختلف ٹولیوں میں بٹے ہوئے تھے، کوئی شخص تنہا نماز پڑھ رہا تھا اور کوئی شخص نماز پڑھ رہا تھا تو ایک گروہ اس کی اقتداء کر رہا تھا۔ حضرت عمرؓ نے فرمایا میرا خیال ہے کہ اگر میں ان لوگوں کو ایک قاری کی اقتداء میں جمع کر دوں تو بہت اچھا ہو، پھر آپ نے اس کا عزم کر لیا اور لوگوں کو حضرت ابی بن کعبؓ کی اقتداء میں جمع کر دیا۔ پھر میں ایک دوسری رات حضرت عمرؓ کے ہمراہ نکلا تو دیکھا کہ لوگ اپنے قاری کی اقتداء میں نماز پڑھ رہے ہیں۔ حضرت عمرؓ نے فرمایا یہ نئی چیز بہت اچھا ہے اور وہ نماز جس سے تم سو جاتے ہو افضل ہے اس نماز سے جو تم پڑھ رہے ہو، آپ کی مراد اس سے رات کے آخری حصہ میں قیام کرنا تھا اور لوگ شروع رات میں قیام کرتے تھے۔ (بخاری، ۲۶۹۱)

(۲)..... حضرت ابی بن کعب رضی اللہ عنہ سے روایت ہے کہ حضرت عمر بن خطاب رضی اللہ عنہ نے انہیں حکم دیا کہ وہ رمضان میں، رات میں لوگوں کو نماز پڑھایا کریں۔ آپ نے فرمایا کہ لوگ دن میں روزہ تو رکھتے ہیں لیکن اچھی طرح قرأت نہیں کر سکتے اگر تم رات کو ان پر قرآن پڑھا کرو تو اچھا ہو۔ حضرت ابی بن کعب نے عرض کیا کہ امیر المؤمنین پہلے ایسا نہیں ہوا، آپ نے فرمایا مجھے بھی معلوم ہے تاہم یہ ایک اچھی چیز ہے چنانچہ حضرت ابی بن کعبؓ نے لوگوں کو بیس رکعت پڑھائیں۔ (کنز العمال، ۳۰۹/۸)

(۳)..... حضرت حسنؓ سے روایت ہے کہ حضرت عمر بن خطاب رضی اللہ عنہ نے لوگوں کو حضرت ابی

عبدالرحمنؓ فرماتے ہیں کہ حضرت علیؓ انہیں وتر پڑھاتے تھے۔ (سنن کبریٰ بیہقی ۲/۲۹۶)

(۸) حضرت زید بن وہبؓ فرماتے ہیں کہ حضرت عبداللہ بن مسعود رضی عنہ ہم کو رمضان میں نماز پڑھاتے تھے جب فارغ ہو کر واپس ہوتے تو ابھی رات رہتی تھی۔ امام اعظمؒ فرماتے ہیں کہ آپ (یعنی حضرت عبداللہ بن مسعودؓ) بیس رکعت تراویح پڑھتے تھے اور تین رکعت وتر۔ (مختصر قیام اللیل للرموزی ص ۱۵۷)

﴿بیس رکعت تراویح پر صحابہ کرامؓ کا اجماع﴾

☆..... حضرت محمد بن قدامہ حنفیؒ فرماتے ہیں کہ امام مالک رحمہ اللہ نے زید بن رومان رحمہ اللہ سے روایت کیا ہے وہ فرماتے ہیں کہ حضرت عمرؓ کے زمانہ خلافت میں رمضان المبارک میں لوگ بیس رکعت پڑھا کرتے تھے اور حضرت علیؓ سے مروی ہے کہ انہوں نے ایک شخص کو حکم دیا کہ وہ لوگوں کو رمضان المبارک میں بیس رکعت پڑھائے اور یہ اجماع کی مانند ہے۔ (المغنی لابن قدامہ ۲/۱۶۷)

☆..... حضرت علامہ قسطلانی شافعیؒ فرماتے ہیں کہ حضرت عمرؓ کے زمانے میں جو ہوا اس کو فقہاء نے اجماع کی طرح شمار کیا ہے۔ (ارشاد الساری لشرح صحیح البخاری ۳/۵۱۵)

☆..... حضرت ملا علی قاری حنفیؒ فرماتے ہیں کہ صحابہ کرامؓ کا اس بات پر اجماع ہے کہ تراویح بیس رکعتیں ہیں۔ (مرقاۃ المفاتیح ۳/۱۹۴)

☆..... پس (تراویح کے بیس رکعت ہونے پر) اجماع ہو گیا کیونکہ امام بیہقی رحمہ اللہ نے صحیح سند کے ساتھ روایت کیا ہے کہ صحابہ کرامؓ حضرت عمرؓ کے دور خلافت میں بیس رکعتیں پڑھتے تھے ایسے ہی حضرت عثمان و علی رضی اللہ عنہما کے دور خلافت میں بھی۔ (شرح اللہ ۲/۲۴۱)

☆..... حضرت علامہ سید محمد رفیع زبیدیؒ فرماتے ہیں کہ اس اجماع کی بناء پر جو حضرت عمرؓ کے زمانہ خلافت میں ہوا حضرت امام ابو حنیفہؒ، امام نوویؒ، امام شافعیؒ، امام احمد رحمہم اللہ اور جمہور علماء نے یہ مسلک اپنایا ہے (کہ تراویح بیس رکعت ہیں)، اسی کو علامہ ابن عبد البرؒ نے اختیار کیا ہے۔ (اتحاف السادة المتقين ۳/۷۰۰)

﴿حضرات تابعین و تبع تابعین کے تراویح﴾

☆..... حضرت ابو النضیبؒ فرماتے ہیں کہ حضرت سید بن غفلہؒ (حضرت علیؑ اور حضرت عبداللہ بن مسعودؓ کے صحبت یافتہ) رمضان المبارک میں ہماری امامت کرتے تھے، پس وہ پانچ ترویجے میں رکعات (تراویح) پڑھاتے تھے۔ (سنن کبریٰ بیہقی ۴/۲۹۶)

☆..... حضرت سعید بن ابی عبیدؒ سے روایت ہے کہ حضرت علی بن ربیعہؒ (حضرت علیؑ اور حضرت سلمان فارسیؒ کے شاگرد) رمضان المبارک میں لوگوں کو پانچ ترویجے (۲۰ رکعات) اور تین وتر پڑھاتے تھے۔ (مصنف ابن ابی شیبہ ۴/۳۹۳)

☆..... حضرت وثیر بن شکلؒ (حضرت علیؑ کے شاگرد) سے مروی ہے کہ وہ رمضان المبارک میں بیس رکعات تراویح اور وتر پڑھا کرتے تھے۔ (مصنف ابن ابی شیبہ ۴/۳۹۳)

☆..... حضرت ابراہیم نخعیؒ سے روایت ہے کہ لوگ (صحابہ و تابعین) رمضان المبارک میں پانچ ترویجے (۲۰ رکعات) پڑھتے تھے۔ (کتاب الاثر لامام ابی حنیفہؒ روایت ابی یوسف، ص ۴۱)

☆..... حضرت عطاء بن ابی رباحؒ فرماتے ہیں کہ میں نے دیکھا ہے کہ لوگ (صحابہ و تابعین) وتر ملا کر کل بیس رکعات پڑھتے تھے۔ (مصنف ابن ابی شیبہ ۴/۳۹۳)

☆..... حضرت امام ترمذیؒ فرماتے ہیں کہ اکثر اہل علم ۲۰ رکعات کے قائل ہیں جیسا کہ حضرت علیؑ، حضرت عمرؓ اور نبی اکرم ﷺ کے دیگر صحابہ کرامؓ سے منقول ہے، یہی حضرت سفیان ثوریؒ اور حضرت عبداللہ بن مبارکؒ کا قول ہے۔ (ترمذی ۱/۱۶۶)

﴿ائمہ و اربعہ کے مذاہب﴾

☆..... حضرت امام فخر الدین حسن بن منصور اوز جندیؒ (المعروف قاضی خان متوفی ۵۹۲ھ) فرماتے ہیں کہ تراویح کی مقدار ہمارے اصحاب اور امام شافعیؒ کے نزدیک وہی ہے جو امام حسن بن زیادؒ نے حضرت امام ابو حنیفہؒ سے نقل کی ہے۔ امام ابو حنیفہؒ فرماتے ہیں کہ رمضان المبارک

میں قیام کرنا (تراویح پڑھنا) سنت (مؤکدہ) ہے، اس کا ترک مناسب نہیں، ہر مسجد والوں کیلئے ان کی مسجد میں ہر رات وتر کے علاوہ بیس رکعت پڑھائی جائیں، پانچ تریکے دس سلاموں کے ساتھ، ہر دو رکعت پر سلام پھیرے۔ (فتاویٰ قاضی خان ۱۱۲۱)

☆..... حضرت قاضی ابن رشد مالکی رحمہ اللہ فرماتے ہیں کہ فقہائے کرام نے ان رکعات کی تعداد کے اختیار کرنے میں جو کہ لوگ رمضان المبارک میں پڑھتے ہیں اختلاف کیا ہے، پس حضرت امام مالک رحمہ اللہ نے اپنے ایک قول کے مطابق اور حضرت امام ابو حنیفہ، حضرت امام شافعی، حضرت امام احمد بن حنبل اور داؤد ظاہری رحمہم اللہ نے وتر کے علاوہ بیس رکعات پڑھنے کو اختیار کیا ہے۔ اور ابن القاسمؒ نے امام مالک رحمہ اللہ سے روایت کیا ہے کہ حضرت امام مالکؒ ۳۶ رکعات تراویح اور تین رکعت وتر پڑھنے کو مستحسن سمجھتے تھے۔ (بدایہ المجتہد ۱۵۲۱)

☆..... امام ترمذیؒ فرماتے ہیں کہ اہل علم نے قیام رمضان (تراویح) کے بارے میں اختلاف کیا ہے، ان میں سے بعض وتر سمیت اکتالیس رکعتوں کے قائل ہیں یہی اہل مدینہ کا قول ہے اور اسی پر اہل مدینہ کا عمل ہے، اور اکثر اہل علم بیس ۲۰ رکعت کے قائل ہیں جیسا کہ حضرت علی، حضرت عمر رضی اللہ عنہما اور نبی اکرم ﷺ کے دیگر صحابہ کرام سے منقول ہے، یہی حضرت سفیان ثوری، حضرت عبد اللہ بن مبارک اور حضرت امام شافعی رحمہم اللہ کا قول ہے۔ حضرت امام شافعیؒ فرماتے ہیں کہ میں نے ایسے ہی پایا ہے اپنے شہر مکہ مکرمہ میں کہ وہاں (سب) بیس رکعتیں پڑھتے ہیں۔ (ترمذی ۱۶۶۱)

☆..... حضرت امام مزنیؒ حضرت امام شافعیؒ سے نقل کرتے ہیں کہ انہوں نے فرمایا کہ رمضان المبارک کے قیام میں مجھے بیس رکعتیں محبوب ہیں کیونکہ یہ حضرت عمرؓ سے منقول ہیں اور لوگ مکہ مکرمہ میں (تراویح) بیس رکعات ہی پڑھتے ہیں اور وتر تین رکعات۔ (مختصر الزیلعی، ص ۲)

☆..... امام ابن قدامہ حنبلیؒ فرماتے ہیں کہ ابو عبد اللہ (امام احمد بن حنبلؒ) کے نزدیک تراویح میں بیس رکعتیں مختار و پسندیدہ ہیں، امام ابو حنیفہ اور امام شافعی رحمہم اللہ بھی اسی کے قائل ہیں۔ اور امام مالکؒ فرماتے ہیں کہ چھتیس رکعتیں ہیں، ان کا خیال ہے کہ یہی امر قدیم بھی ہے انہوں نے اہل

مدینہ کا فعل سے تعلق کیا ہے۔ ہماری دلیل یہ ہے کہ حضرت عمرؓ نے جب لوگوں کو حضرت ابی ابن کعبؓ کی اقتداء میں اکٹھا کیا تو وہ لوگوں کو بیس رکعتیں ہی پڑھاتے تھے۔ (بخاری، ابن قدامہ، ۱۶۷۲)

﴿شیخ عبدالقادر جیلانی، امام ابن تیمیہ اور امام غزالی رحمہم اللہ کا مسلک﴾
☆..... شیخ عبدالقادر جیلانی حنبلی فرماتے ہیں:

”نماز تراویح نبی علیہ الصلوٰۃ والسلام کی سنت ہے۔۔۔۔۔ اور یہ بیس رکعتیں ہیں ہر دو رکعت کے بعد بیٹھے اور سلام پھیرے اس طرح پانچ ترویجے ہوں گے ہر چار تراویح کے بعد ایک ترویجے۔“ (غیۃ الطالبین مترجم، ۳۹۳، ۳۹۶)

☆..... امام ابن تیمیہ فرماتے ہیں:

”یہ بات ثابت ہو چکی ہے کہ حضرت ابی بن کعبؓ لوگوں (صحابہ و تابعین) کو رمضان المبارک میں بیس رکعات تراویح اور تین و تر پڑھاتے تھے لہذا بہت سارے علماء نے اسی کو سنت قرار دیا ہے کیونکہ حضرت ابی بن کعبؓ نے بیس رکعتیں حضرات انصار و مہاجرین کی موجودگی میں پڑھائی تھیں اور کسی نے انکار نہیں کیا۔“ (فتاویٰ ابن تیمیہ، ۱۱۲/۲۳)

☆..... امام ابو حامد غزالی شافعی فرماتے ہیں:

”تراویح بیس رکعات ہیں جن کا طریقہ مشہور و معروف ہے اور یہ سنت مؤکدہ ہیں۔“ (احیاء العلوم، ۲۰/۱)

﴿علامہ ابن نجیم مصری، علامہ شامی اور علماء الدین حنفی رحمہم اللہ کا فرمان﴾

☆..... علامہ زین العابدین بن نجیم مصری رحمہ اللہ فرماتے ہیں:

”صاحب کنز الدقائق کا قول ہے کہ ”تراویح بیس رکعتیں ہیں“ تراویح کی مقدار کا بیان ہے اور یہی جمہور کا قول ہے کیونکہ موطا امام مالکؒ میں حضرت یزیدؒ بن

رومان سے روایت ہے کہ لوگ (صحابہ و تابعین) حضرت عمر بن خطابؓ کے زمانہ میں تیس رکعتیں (مع وتر کے) پڑھتے تھے اور اسی پر مشرق و مغرب کے لوگوں کا عمل ہے۔“ (البحر الرائق ۶/۲۲۲)

☆..... علامہ ابن عابدین شامی حنفیؒ فرماتے ہیں:-

”صاحب درمختار کا قول کہ ”تراویح میں رکعتیں ہیں“ یہی جمہور علماء کا قول ہے اور اسی پر لوگوں کا عمل ہے مشرق و مغرب میں۔“ (الدر المختار مع حاشیہ رد المحتار ۴/۲۵۵)

☆..... علامہ علاء الدین الحسکلی حنفیؒ رحمہ اللہ فرماتے ہیں:

”تراویح سنت مؤکدہ ہے مردوں اور عورتوں سب کے لئے اجماعاً، کیونکہ اس پر خلفاء راشدین نے موافقت فرمائی ہے اور تراویح میں رکعتیں ہیں اور میں کی حکمت یہ ہے کہ مکمل (بر کسر میم دوم) یعنی تراویح، مکمل (بر فتح میم دوم) یعنی فرائض مع الوتر کے برابر ہو جائیں (کیونکہ فرائض کی کل رکعتیں وتر ملا کر ہیں بنتی ہیں)۔“ (الدر المختار مع حاشیہ رد المحتار ۴/۲۳۲)

﴿شیخ عبدالحق محدث دہلوی اور حضرت شاہ ولی اللہ رحمہما اللہ کا فرمان﴾

☆..... شیخ عبدالحق محدث دہلویؒ فرماتے ہیں:

”اور جس تعداد پر رکعات تراویح کا معاملہ مستقل ہوا اور صحابہ و تابعین اور ان کے بعد کے بزرگوں سے وہ تعداد مشہور ہوئی وہ میں رکعتیں ہیں اور یہ جو مروی ہے کہ تراویح کے ساتھ وتر ملا کر تیس رکعتیں ہیں۔“ (ما ثبت بالسنۃ مترجمہ ص ۳۶۴)

☆..... حضرت شاہ ولی اللہ رحمہ اللہ لکھتے ہیں:

”تراویح کی رکعتوں کی تعداد میں ہے اور اس کی وجہ یہ ہے کہ انہوں نے نبی کریم ﷺ کو دیکھا کہ آپ نے سارے سال میں محسنین کے لئے گیارہ رکعتیں مقرر فرمائی ہیں کیونکہ سارے سال عموماً تہجد آٹھ رکعات اور وتر تین رکعات ادا کئے

جاتے ہیں تو انہوں نے فیصلہ کیا کہ رمضان کے مہینے میں جب ایک مسلمان تہجد بالملکوت کے سمندر میں غوطہ زن ہونے کا ارادہ کرے تو اس کے لئے مناسب نہیں ہے کہ اس کا اس سے دگنی رکعات سے کم حصہ ہو۔“ (حجۃ اللہ الباقیہ، ۱۸/۲)

علامہ عبدالحی لکھنویؒ کا فرمان

☆..... علامہ عبدالحی لکھنویؒ فرماتے ہیں:

”تراویح میں بیس رکعات سنت مؤکدہ ہیں اس لئے کہ اس پر خلفاء راشدین نے مداومت کی ہے اگرچہ حضور ﷺ نے مداومت نہیں کی، اور پہلے بتایا جا چکا ہے کہ خلفاء راشدین کی سنت بھی واجب الاتباع ہے اور اس کا چھوڑنے والا گنہگار ہے اگرچہ اس کا گناہ حضور ﷺ کی سنت ترک کرنے والے سے کم ہے لہذا جو شخص آٹھ رکعات پر اکتفاء کرے وہ برا کام کرنے والا ہے کیونکہ اس نے خلفاء راشدین کی سنت ترک کر دی، اگر تم قیاس کے طریقے پر اس کی ترتیب سمجھنا چاہو تو یوں کہو ”بیس رکعت تراویح پر خلفاء راشدین نے مواظبت کی اور جس پر خلفاء راشدین نے مواظبت کی ہو وہ سنت مؤکدہ ہے لہذا بیس رکعت تراویح بھی سنت مؤکدہ ہے پھر اس کے ساتھ یہ بھی ملاؤ کہ سنت مؤکدہ کا تارک گنہگار ہوتا ہے لہذا بیس رکعات کا تارک بھی گنہگار ہوگا“ اس قیاس کے مقدمات ہم اصول سابقہ میں ثابت کر چکے ہیں۔“ (تحفۃ الابرار)

احیاء سید الابرار، ص ۲۰۹، بحوالہ رسول اکرم ﷺ کا طریقہ نماز، ص ۳۵۲

مسلك احناف:

احناف کے نزدیک تراویح میں بیس رکعات پڑھنا سنت مؤکدہ ہے اس لئے کہ خلفاء راشدین نے اس پر مواظبت کی ہے، اور خلفاء راشدین کی سنت بھی واجب الاتباع ہے اور اس کا چھوڑنے والا گنہگار ہے، لہذا جو شخص بیس رکعات پورا نہ کرے وہ گنہگار ہوگا کیونکہ اس نے خلفاء راشدین کی سنت ترک کر دی۔

مسئلہ اہل حدیث:

غیر مقلدین کا کہنا ہے کہ تراویح آٹھ رکعات پڑھنا سنت ہیں، بیس رکعات سنت نہیں ہیں، بیس یا بیس سے زیادہ رکعات معین کرنے میں بدعت کا خوف ہے بلکہ بیس رکعات پڑھنا ہی بدعت ہے۔ چنانچہ حکیم صادق سیالکوٹی صاحب لکھتے ہیں:

”یہ بات مہر نیم روز کی طرح واضح ہو گئی ہے کہ رسول اللہ ﷺ کی سنت پاک تو آٹھ رکعت تراویح ہی ہے اور اس سے زیادہ پڑھنا سنت نہیں ہے بلکہ ناقض عبادت ہے۔“ (صلوۃ الرسول، ص ۲۸۵)

☆..... مولانا یونس قریشی صاحب لکھتے ہیں:

”البتہ بیس یا تیس رکعت کی تعداد معین اور خاص کر نادرست نہیں کیونکہ اس عمل کے بدعت ہو جانے کا خوف ہے۔“ (دستور الہدی، ص ۱۴۲)

☆..... غیر مقلدین کے ڈاکٹر محمد بشیر صاحب لکھتے ہیں:

”ہمارے جن علماء نے آٹھ سے زیادہ کو بدعت کہا ہے وہ ان لوگوں کی تراویح کو کہا گیا ہے جو آٹھ سے زیادہ سنت رسول ﷺ سمجھ کر پڑھتے ہیں اگر نفل سمجھ کر پڑھیں تو پھر ہمارا کوئی عالم ان پر بدعت کا فتویٰ نہیں لگاتا۔“ (الجانان، ص ۱۶)

☆..... مولانا عبد الجلیل سامرودی صاحب اپنے ہم مشرب علماء کو مخاطب کر کے لکھتے ہیں:

”بڑا تعجب تو مجھے یہ علماء مد رسہ رحمانیہ کے مدرسین پر ہے کہ وہ باوجود ان باتوں سے واقف ہوتے ہوئے رسالہ محدث میں زیادہ آٹھ (تراویح) پر درست لکھتے ہیں اور نوافل قرار دے کر باعث اجر بھی تسلیم کرتے ہیں اے اللہ! مشکل۔۔۔۔۔ رہا ۲۰ کو سنت عمری، بدعت عمری کہنا اصلاً غلط ناقابل مسوع ہے۔ پہلے معلوم ہو چکا ہے کہ ۲۰ رکعت نہ ہی فعل عمر سے وارد اور نہ ہی امر فاروق سے ثابت پھر زبردستی حضرت عمر کے متھے تھوپنا کیا انصاف سے مراد اصل دور نہیں اور نہ ہی رسول کریم ﷺ سے۔“ (فتاویٰ ستاریہ، ۱۹۴۳-۲۰)

جائزہ:

مذکورہ احادیث و آثار اور اقوال ائمہ اور مجتہدین سے ثابت ہو رہا ہے کہ آنحضرت ﷺ نے تراویح کو امت کے لئے مسنون قرار دیا ہے اور اس کی بہت ترغیب دی ہے، جبکہ آپ خود بھی بیس رکعات تراویح پڑھا کرتے تھے۔ خلفاء راشدین کا معمول بھی بیس رکعات تراویح پڑھنے کا تھا اور حضرت عمر فاروقؓ کے دور میں تو تراویح کے بیس رکعت ہونے پر اجماع بھی ہو گیا تھا کیونکہ جب آپ نے حضرت ابی بن کعبؓ کی اقتداء میں سب صحابہ کرام کو جمع کیا تھا اور حضرت ابی بن کعبؓ کو بیس رکعات تراویح پڑھانے کا حکم دیا تھا تو اس وقت کسی نے بھی آپ کے اس فعل کی کسی بھی درجے میں مخالفت نہیں کی تھی حالانکہ انصار و مہاجرین اور ازواج مطہرات خصوصاً حضرت عائشہ رضی اللہ تعالیٰ عنہم سب موجود تھے لیکن کسی نے بھی آپ کے اس فعل پر کبیر نہیں کی۔

جلیل القدر تابعین و تبع تابعین بھی اکثر تراویح میں رکعات ہی پڑھتے پڑھاتے رہے۔ ائمہ اربعہ حضرت امام ابو حنیفہ، حضرت امام شافعی، امام احمد بن حنبل اور ایک قول کے مطابق حضرت امام مالک رحمہم اللہ بھی بیس رکعات تراویح کے قائل تھے۔ خیر القرون کے دور میں عہد فاروقی سے لے کر اب سے کچھ پہلے تک تمام مسلمانان عالم کم از کم بیس رکعتوں کے قائل تھے اور مشرق و مغرب میں ہر جگہ تراویح بیس رکعات ہی پڑھی پڑھائی جاتی رہیں۔ مراکز اسلام مدینہ طیبہ، مکہ مکرمہ، کوفہ، بصرہ، بغداد اور خراسان سب جگہوں میں تراویح بیس رکعات ہی پڑھی پڑھائی جاتی رہیں۔ مدینہ طیبہ میں خلفاء راشدین تھے، مکہ مکرمہ میں عطاء بن ابی رباحؓ اور اس کے بعد حضرت ابی ملیکہؓ تھے، کوفہ میں حضرت حارث اعورؓ، علی بن ربیعہؓ، سفیان ثوریؓ اور امام ابو حنیفہ رحمہم اللہ تھے، ان سب حضرات کا معمول بیس رکعات تراویح پڑھنے پڑھانے کا تھا، بصرہ میں حضرت عبدالرحمن بن ابی بکرؓ، سعید بن ابی الحسنؓ اور عبدی رحمہم اللہ تھے، بغداد میں حضرت امام احمد بن حنبلؓ تھے، خراسان میں حضرت عبداللہ بن مبارکؓ تھے، یہ سارے حضرات بیس رکعات تراویح کے قائل تھے۔

تیسری صدی کے وسط سے پہلے ہی ائمہ اربعہ دنیا سے رخصت ہو چکے تھے اور ان کے فقہی مسالک کی

اشاعت اور ان پر عمل شروع ہو چکا تھا جو آج تک جاری ہے تقریباً ہر صدی کے فقیہ نے کم از کم بیس رکعات ہی کا تذکرہ کیا ہے، چھٹی صدی ہجری کے فقیہ و بزرگ حضرت شیخ عبدالقادر جیلانی رحمۃ اللہ علیہ اور حضرت امام غزالی رحمۃ اللہ علیہ دونوں نے تراویح میں رکعات ہی بتلائی ہیں، آٹھویں صدی ہجری میں علامہ ابن تیمیہ رحمۃ اللہ علیہ بیس رکعات ہی کا تذکرہ کرتے ہیں، دسویں صدی ہجری میں علامہ ابن نجیم رحمۃ اللہ علیہ مصر کے اندر یہ تذکرہ کر رہے ہیں کہ مشرق و مغرب پورے عالم میں ہر جگہ تراویح میں رکعات ہی پڑھی پڑھائی جاتی ہیں، گیارہویں صدی ہجری میں حضرت علامہ علاء الدین رحمۃ اللہ علیہ ہکملی شام میں اور حضرت شاہ عبدالحق محدث دہلوی رحمۃ اللہ علیہ ہندوستان میں بیس رکعات ہی بتلاتے ہیں، بارہویں صدی ہجری میں حضرت شاہ ولی اللہ رحمۃ اللہ علیہ ہندوستان میں بیس رکعات ہی کا تذکرہ کرتے ہیں اور ان کے تمام خاندان کا اسی پر عمل ہے، تیرہویں صدی ہجری کے وسط میں علامہ ابن عابدین شامی رحمۃ اللہ علیہ ملک شام میں تذکرہ کرتے ہیں کہ اب تک مشرق و مغرب میں ہر جگہ بیس تراویح ہی پڑھی پڑھائی جاتی ہیں اور حضرت مولانا عبدالحق رحمۃ اللہ علیہ لکھنؤی رحمۃ اللہ علیہ ہندوستان میں بیس رکعات ہی کا تذکرہ کرتے ہیں۔

لیکن ان تمام احادیث و آثار، اجماع امت اور اقوال ائمہ مجتہدین اور امت کے تقریباً تیرہ سو سالہ عمل کے خلاف حضرات غیر مقلدین کا کہنا ہے کہ تراویح آٹھ رکعات ہی سنت ہیں، بیس رکعات سنت نہیں ہیں، بیس یا بیس سے زیادہ رکعات متعین کرنے میں بدعت کا خوف ہے، بلکہ بیس رکعات پڑھنا ہی بدعت ہے، حالانکہ یہ عمل خود آنحضرت صلی اللہ علیہ وسلم سے ثابت ہے، اسی پر خلفاء راشدین نے موطبت کی، اسی پر درو صحابہ میں اجماع ہوا، اور اسی پر ساری امت کا عمل ہے، لیکن غیر مقلدین اس کو بدعت کہہ رہے ہیں، اسی وجہ سے ہم کہتے ہیں کہ غیر مقلدین بہت سارے مسائل میں احادیث پر عمل نہیں کرتے اور وہ اپنے دعوے میں حق سے بہت دور ہیں جبکہ احناف درحقیقت تمام مسائل میں احادیث پر عمل کرنے والے ہیں اور اپنے دعوے میں حق بجانب ہیں۔

﴿غیر مقلدین اور آٹھ رکعت والی حدیث۔۔۔ اس کی حقیقت﴾

﴿حدیث اور اجماع، صفحہ نمبر ۶۱۹..... تا..... ۶۷۵، طبع عشرین﴾

☆..... حضرت ابوسلمہ بن عبد الرحمن رضی اللہ عنہ سے روایت ہے کہ انہوں نے حضرت عائشہ رضی اللہ عنہا سے

پوچھا کہ رسول اللہ ﷺ کی نماز رمضان المبارک میں کیسی ہوتی تھی، آپ نے فرمایا کہ رسول اللہ ﷺ رمضان اور غیر رمضان گیارہ رکعتوں سے زیادہ نہیں پڑھتے تھے، آپ چار رکعتیں پڑھتے نہ پوچھ کہ وہ کیسی حسین اور کتنی دراز ہوتی تھیں، پھر آپ تین رکعات ادا فرماتے۔ حضرت عائشہ رضی اللہ عنہا فرماتی ہیں میں نے عرض کیا اے اللہ کے رسول ﷺ کیا آپ وتر پڑھنے سے پہلے سو جاتے ہیں، آپ نے فرمایا اے عائشہ میری آنکھیں سوتی ہیں دل نہیں سوتا۔ (بخاری، ۱۵۴۱۔ باب قیام اللیل ﷺ باللیل فی رمضان وغیرہ، ص ۲۶۹، باب فضل من قام رمضان، ص ۵۰۴)

غیر مقلدین حضرات تراویح آٹھ رکعت ثابت کرنے کے لئے اس حدیث کو اپنا مستدل بناتے ہیں اور اس کو بڑے شدد و مد کے ساتھ نقل کرتے ہیں، اور بیس رکعت تراویح کی تمام احادیث و آثار کو اس کے مخالف بتا کر چھوڑ دیتے ہیں۔ ذیل میں اس حدیث سے متعلق دو باتوں کا جائزہ لیا جاتا ہے، اول یہ کہ اس حدیث مبارکہ کا تراویح سے تعلق بھی ہے یا نہیں، دوم یہ کہ غیر مقلدین خود بھی اس حدیث پر عامل ہیں یا نہیں۔

﴿پہلی بات﴾

پہلی بات یہ ہے کہ حضرت عائشہ رضی اللہ عنہا کی اس حدیث کا تعلق تراویح سے نہیں ہے جس کی بہت سی وجوہات ہیں:

پہلی وجہ:

ائمہ مجتہدین، ائمہ اربعہ میں سے کسی نے بھی اس حدیث سے تراویح مراد نہیں لیں، ورنہ ائمہ اربعہ میں سے کوئی نہ کوئی امام تو آٹھ رکعات تراویح کا قائل ہوتا مگر ایسا نہیں ہے۔ یہی وجہ ہے کہ امام ترمذی نے ترمذی شریف میں تراویح کی تعداد کے متعلق مختلف اقوال ذکر کئے ہیں لیکن آٹھ رکعات کے متعلق کوئی قول ذکر کرنا تو درکنار اشارہ تک نہیں کیا ہے۔

دوسری وجہ:

اکثر محدثین کرام مثلاً امام مسلم، امام ترمذی، امام ابو داؤد، امام نسائی، امام مالک، امام

عبدالرزاق، امام ابو عوانہ، امام ابن خزیمہ، امام دارمی، امام ابو نصر مروزی رحمہم اللہ وغیرہم نے اس حدیث کو اپنی اپنی احادیث کی کتابوں میں تہجد (قیام اللیل) کے تحت ذکر کیا ہے باوجودیکہ ان کتابوں میں تراویح (قیام رمضان) کے ابواب بھی قائم کئے ہیں، یہ اس بات کی کھلی دلیل ہے کہ ان محدثین کے نزدیک اس حدیث سے مراد تہجد کی نماز ہے تراویح کی نہیں۔

تیسری وجہ:

☆..... تراویح اس نماز کو کہتے ہیں کہ جو رمضان کی راتوں میں جماعت کے ساتھ ادا کی جاتی ہے، چنانچہ حافظ ابن حجرؒ لکھتے ہیں:

”رمضان کی راتوں میں نماز باجماعت کا نام تراویح ہے۔“ (فتح الباری ۴/۲۵۰)

اور جس نماز کا ذکر حضرت عائشہ رضی اللہ عنہا کی اس حدیث میں ہے اس سے مراد وہ نماز ہے جو رمضان اور غیر رمضان بارہ مہینے پڑھی جاتی ہے، ظاہر ہے کہ یہ تہجد ہی کی نماز ہو سکتی ہے نہ کہ تراویح کی کیونکہ تراویح تو صرف رمضان ہی میں پڑھی جاتی ہیں۔

☆..... پھر تراویح ایک سلام سے دو دو رکعت کر کے پڑھی جاتی ہیں جبکہ اس حدیث میں ایک سلام سے چار چار رکعتیں پڑھنے کا ذکر ہے۔

☆..... حدیث میں گیارہ رکعات تہا پڑھنے کا ذکر ہے نہ کہ جماعت کے ساتھ، جبکہ تراویح جماعت کے ساتھ پڑھی جاتی ہیں خود حضور ﷺ نے تین دن پڑھی تھیں وہ جماعت کے ساتھ پڑھی تھیں، ان باتوں سے ثابت ہوتا ہے کہ اس حدیث کا تعلق تراویح سے نہیں تہجد سے ہے۔

چوتھی وجہ:

حضرت عائشہ رضی اللہ عنہا کی اس حدیث سے معلوم ہوتا ہے کہ حضرت ابوسلمہؒ کا سوال سرکارِ دو عالم ﷺ کی کیفیت سے متعلق تھا تعداد سے متعلق نہ تھا چنانچہ حضرت عائشہؓ نے آپ کی رات کی نماز میں معمول کی کیفیت ذکر کر کے نماز کی کیفیت بیان فرمائی کہ آپ ﷺ کی نماز کی عمدگی اور اچھائی کا کیا ذکر وہ تو پوچھو ہی مت۔ اگر حضرت ابوسلمہؒ کا سوال نماز کی رکعت کی تعداد کے متعلق

ہوتا تو اول تو وہ لفظ ”کم“ سے سوال کرتے کیونکہ عد و مقولہ ”کم“ سے ہے نہ کہ ”کیف“ سے۔ دوسرے حضرت عائشہؓ انہیں ان کے سوال کے مطابق تعداد رکعت بتلا کر بس کر دیتیں آگے یہ نہ فرماتیں کہ ان کے حسن اور درازی کا تو سوال ہی نہ کر، سیدہ عائشہؓ کا یہ کہنا ہی کہ ”ان کے حسن و درازی کا تو سوال ہی نہ کر“ یہ بتلا رہا ہے کہ ابو سلمہؓ کا سوال کیفیت ہی کے بارے میں تھا تعداد کے بارے میں نہیں تھا۔ یہی وجہ ہے کہ امام محمد بن نصر مروزیؒ نے اپنی کتاب ”قیام اللیل“ میں ایک باب اس عنوان سے قائم کیا ہے ”باب عدد الركعات التي يقوم بها الامام للناس في رمضان“ یعنی یہ باب ان رکعات کی تعداد کے بیان میں ہے جو امام لوگوں کو رمضان المبارک میں پڑھائے گا۔

اس باب میں امام محمد بن نصر مروزیؒ تراویح کی رکعات کی تعداد بتانے کے لئے بہت سی روایتیں لائے ہیں، لیکن حضرت عائشہؓ کی اس حدیث کا لانا تو درکنار اس کی طرف اشارہ بھی نہیں کیا اس سے صاف ظاہر ہوتا ہے کہ ان کے علم و تحقیق میں بھی اس حدیث کا تراویح سے کوئی تعلق نہیں۔

پانچویں وجہ:

بہت سے آثار صحیحہ سے ثابت ہے کہ خلفاء راشدین کے دور میں تراویح میں رکعات پڑھی پڑھائی جاتی رہیں اس زمانہ میں سیدہ عائشہؓ حیات تھیں، اگر آپ کی مذکورہ حدیث میں تراویح کا ذکر ہوتا تو ناممکن تھا کہ وہ خاموشی سے مسجد نبویؐ علیٰ صاحبہ الصلوٰۃ والسلام میں بیس تراویح پڑھتے پڑھاتے دیکھتی رہتیں اور یہ نہ کہتیں کہ آنحضرت ﷺ تو آٹھ رکعات تراویح پڑھتے تھے تم لوگ بیس رکعات کیوں پڑھتے ہو، لیکن کسی بھی صحیح یا ضعیف حدیث سے حضرت عائشہؓ اور ان کے علاوہ کسی بھی صحابی کا بیس رکعات پڑھنے والوں کو روکنا یا ان پر اعتراض کرنا ثابت نہیں، یہ اس بات کی دلیل ہے کہ حضرت عائشہؓ کی اس حدیث کا تراویح سے کوئی تعلق نہیں۔

﴿دوسری بات﴾

غیر مقلدین حضرات جو مذکورہ حدیث سے آٹھ رکعات تراویح ثابت کرنے کی کوشش کرتے

ہیں بہ نظر انصاف دیکھا جائے تو معلوم ہوتا ہے کہ وہ خود اس حدیث پر عمل نہیں کرتے بلکہ اس کی مخالفت کرتے ہیں کیونکہ

(۱)..... اس حدیث سے ثابت ہوتا ہے کہ سرکارِ دو عالم ﷺ یہ نماز چار چار رکعات کر کے پڑھتے تھے جبکہ غیر مقلدین دو دو رکعت کر کے پڑھتے ہیں۔

(۲)..... اس حدیث میں سرکارِ دو عالم ﷺ کے نماز پڑھنے کا تذکرہ ہے پڑھانے کا نہیں، اس سے معلوم ہوتا ہے کہ آپ یہ نماز اکیلے پڑھتے تھے، لیکن غیر مقلدین سارے مہینے یہ نماز جماعت کے ساتھ پڑھتے ہیں۔

(۳)..... اس حدیث سے یہ بھی ثابت ہوتا ہے کہ آنحضرت ﷺ یہ نماز گھر میں پڑھتے تھے (کیونکہ اس حدیث میں حضرت عائشہؓ کے جواب میں سرورِ عالم ﷺ نے جو یہ فرمایا کہ اے عائشہؓ میری آنکھیں سوتی ہیں دل نہیں سوتا، یہ سوال و جواب ظاہر ہے گھر ہی کی بات ہے کیونکہ حضر میں آپ کا سونا گھر ہی میں ہوتا تھا) لیکن غیر مقلدین سارے رمضان یہ نماز مسجد میں پڑھتے ہیں۔

(۴)..... مذکورہ حدیث سے یہ بھی ثابت ہوتا ہے کہ سرکارِ دو عالم ﷺ یہ نماز پڑھ کر سو جاتے تھے، سونے کے بعد اٹھ کر وتر ادا فرماتے تھے، لیکن غیر مقلدین حضرات تراویح کے فوراً بعد سونے سے پہلے ہی وتر ادا کر لیتے ہیں۔

(۵)..... مذکورہ حدیث سے یہ بھی ثابت ہوتا ہے کہ سرکارِ دو عالم ﷺ وتر اکیلے ادا فرماتے تھے جبکہ غیر مقلدین جماعت کے ساتھ وتر ادا کر لیتے ہیں۔

(۶)..... اس حدیث سے یہ بھی ثابت ہوتا ہے کہ سرکارِ دو عالم ﷺ سارے سال وتر تین رکعات اور ایک سلام کے ساتھ پڑھتے تھے، لیکن غیر مقلدین اکثر ایک رکعت وتر پڑھتے ہیں اور جب کبھی تین پڑھتے بھی ہیں تو دو سلاموں سے پڑھتے ہیں۔

﴿تہجد اور تراویح دو الگ الگ نمازیں ہیں﴾

﴿حدیث اور الٰہحدیث، صفحہ نمبر ۶۷۵... ۶۹۲، طبع عشرین﴾

موجودہ دور کے غیر مقلدین کے سامنے جب یہ ثابت کر دیا جاتا ہے کہ حضرت عائشہؓ کی حدیث میں تہجد کا ذکر ہے تراویح کا نہیں، تو وہ جھٹ سے کہہ دیتے ہیں کہ تہجد اور تراویح میں کوئی فرق نہیں ان کو الگ الگ سمجھنا غلط ہے، جو نوافل رمضان سے پہلے تہجد کہلائے جاتے ہیں انہیں کو رمضان میں تراویح کہا جاتا ہے اور حضور ﷺ سے ایک رات میں تراویح اور تہجد پڑھنا ثابت نہیں۔ چنانچہ غیر مقلدین کے شیخ الحدیث مولانا اسماعیل سلفی صاحب لکھتے ہیں:

”بعض لوگ تراویح اور تہجد کو دو الگ الگ نمازیں سمجھتے ہیں یہ غلط ہے اس کی کوئی

دلیل حدیث میں نہیں ملتی۔“ (رسول اکرمؐ کی نماز ص ۹۸)

☆..... مولانا حکیم صادق سیالکوٹی صاحب لکھتے ہیں:

”رسول اللہ ﷺ نے لوگوں کو تراویح کی نماز مع وتر پڑھائی اور اس کے بعد آپ

نے تہجد ہرگز نہیں پڑھی اور نہ ہی وتر پڑھے معلوم ہوا کہ آپ کا قیام لللیل (تہجد)

رمضان میں قیام رمضان (تراویح) سے بدل گیا یعنی حضور جو تہجد اور وتر

غیر رمضان نیند سے اٹھ کر پڑھتے تھے رمضان میں وہی تہجد اور وتر تراویح کے نام

سے نیند سے قبل بعد عشاء پڑھ لیتے تھے۔“ (سلاۃ الرسول ص ۲۸۰)

یہاں چند امور غور طلب ہیں:

اولاً..... تو غیر مقلدین کا یہ دعویٰ کہ تہجد اور تراویح دونوں میں کوئی فرق نہیں اور جو نماز رمضان سے

پہلے تہجد کہلاتی ہے وہی رمضان میں تراویح کہلاتی ہے بلا دلیل ہے، ان حضرات کے پاس اس پر

کوئی نقلی اور عقلی دلیل موجود نہیں، اس لئے کہ ایسی کوئی حدیث نہیں ہے کہ جس سے یہ ثابت ہو رہا

ہو کہ تہجد اور تراویح ایک ہی نماز کے دو نام ہیں جو نماز گیارہ مہینے تہجد کہلاتی ہے وہی رمضان میں

تراویح بن جاتی ہے، اسی طرح یہ بات عقل کے بھی خلاف ہے کہ ایک ہی نماز جو گیارہ ماہ تہجد کہلائی

جاتی رہی وہ ایک مہینے کے لئے تراویح بن جائے۔

ثانیاً..... محدثین اور فقہاء کرام نے کتب حدیث اور فقہ میں تہجد اور تراویح دونوں کے الگ الگ باب قائم کئے ہیں جو اس بات کی کھلی دلیل ہے کہ دونوں میں فرق ہے۔

ثالثاً..... اگر تہجد و تراویح واقعتاً ایک ہی چیز تو پھر غیر مقلدین کو چاہیے کہ رمضان کی طرح غیر رمضان میں بھی یہی نوافل پڑھا کریں اس لئے کہ سرور عالم ﷺ یہ نوافل بارہ مہینے پڑھا کرتے تھے جیسا کہ مذکورہ حدیث سے معلوم ہو رہا ہے۔

رابعاً..... غیر مقلدین کا یہ دعویٰ ان احادیث مبارکہ کے خلاف ہے جن میں رمضان المبارک کی راتوں میں سرکارِ دو عالم ﷺ کا کثرت سے عبادت کرنا آیا ہے جن سے معلوم ہوتا ہے کہ آپ نے صرف تراویح ہی پر اکتفاء نہیں کیا بلکہ اس کے علاوہ بھی نماز پڑھی ہے۔ چند احادیث ملاحظہ ہو:

(۱)..... حضرت عائشہ رضی اللہ عنہا فرماتی ہیں کہ جب رمضان المبارک کا آخری عشرہ آجاتا تو نبی علیہ الصلوٰۃ والسلام پوری مستعدی ظاہر فرماتے، رات کو زندہ کرتے (یعنی رات عبادت میں گزارتے) اور ازواجِ مطہرات کو بھی جگاتے۔ (بخاری، ۳۷۱۱، مسلم، ۳۷۲۱، مسند جمہدی، ۹۷/۱)

(۲)..... حضرت اسود بن یزیدؓ فرماتے ہیں کہ حضرت عائشہ رضی اللہ عنہا نے فرمایا کہ رسول اللہ ﷺ رمضان کے آخری عشرے میں (عبادت کے اندر) جو کوشش فرماتے تھے اتنی اس کے علاوہ رمضان کے دیگر عشروں میں نہیں فرماتے تھے۔ (مسلم، ۳۷۲۱)

(۳)..... نبی علیہ الصلوٰۃ والسلام کی اہلیہ حضرت عائشہ رضی اللہ عنہا ارشاد فرماتی ہیں کہ جب رمضان المبارک آتا تو رسول اللہ پوری مستعدی ظاہر فرماتے، اور اپنے بستر پر تشریف نہ لاتے یہاں تک کہ رمضان گزر جاتا۔ (شعب الایمان للبیہقی، ۳۱۰/۳)

(۴)..... حضرت عائشہؓ فرماتی ہیں کہ جب رمضان المبارک آتا تو رسول اللہ ﷺ کا رنگ بدل جاتا، اور آپ کی نماز زیادہ ہو جاتی، خوب گڑ گڑا کر دعا فرماتے اور اللہ تعالیٰ سے ڈرتے۔ (ایضاً)

خامساً..... غیر مقلدین کے اس دعوے سے کہ آپ ﷺ نے تراویح کے بعد تہجد ہرگز نہیں پڑھی،

آنحضرت ﷺ کے متعلق یہ بدگمانی پیدا ہوتی ہے کہ آپ لوگوں کو تو زیادہ سے زیادہ نماز کی ترغیب دیں اور خود صرف تراویح پڑھ کر بس کر دیں (العیاذ باللہ)۔ غیر مقلدین کا یہ دعویٰ ہے تو بہت بڑا، لیکن اس کے متعلق ان کے پاس کوئی صریح حدیث موجود نہیں ہے، اس کے برعکس ایسی احادیث ضرور موجود ہیں جن سے سرکارِ دو عالم ﷺ اور صحابہ کرام کا تراویح کے بعد تہجد پڑھنا ثابت ہوتا ہے۔ چند احادیث ملاحظہ فرمائیں:

﴿سرکارِ دو عالم ﷺ کا تراویح کے بعد تہجد پڑھنا﴾

☆..... حضرت انس رضی اللہ عنہ فرماتے ہیں کہ رسول اللہ ﷺ رمضان المبارک میں (ایک رات) نماز پڑھ رہے تھے، میں آیا اور آپ کے پہلو میں کھڑا ہو گیا، ایک دوسرے صاحبِ آنے وہ بھی ساتھ کھڑے ہو گئے یہاں تک کہ ہم ایک گروہ بن گئے، جب نبی علیہ الصلوٰۃ والسلام نے محسوس فرمایا کہ ہم لوگ آپ کے پیچھے کھڑے ہیں تو آپ نے نماز کو مختصر کر کے ختم کیا اور اپنے حجرے مبارک میں تشریف لے گئے وہاں آپ نے وہ نماز پڑھی جو آپ ہمارے پاس نہیں پڑھتے تھے۔ حضرت انس فرماتے ہیں کہ جب صبح ہوئی تو ہم نے آپ کے سامنے عرض کیا کہ حضور! کیا آپ نے رات کو ہماری کیفیت اور حالت کو سمجھ لیا تھا، آپ نے فرمایا کہ ہاں اسی چیز نے مجھے اس پر آمادہ کیا تھا جو میں نے کی۔ (مسلم، ۳۵۲۱)

اس حدیث مبارک سے صاف طور پر یہ ثابت ہو رہا ہے کہ سرکارِ دو عالم ﷺ نے رمضان المبارک کی اس رات میں صحابہ کرام کے ساتھ جو نماز پڑھی تھی وہ تراویح تھی اور جو اس سے فارغ ہو کے حجرہ مبارک میں جا کر تنہا پڑھی تھی وہ تہجد تھی، کیونکہ آپ کا معمول تھا کہ آپ تہجد اپنے حجرہ مبارک ہی میں پڑھا کرتے تھے چنانچہ حضرت عائشہ رضی اللہ عنہا فرماتی ہیں:

”رسول اللہ ﷺ رات کے وقت اپنے حجرہ مبارک ہی میں نماز پڑھا کرتے تھے۔“

﴿حضرت طلق بن علیؓ کا تراویح کے بعد تہجد پڑھنا﴾

☆..... حضرت قیس بن طلق فرماتے ہیں کہ (ہمارے والد) طلق بن علی رضی اللہ عنہ رمضان المبارک میں ایک روز ہمارے گھر تشریف لائے اور شام کو ہمارے ہاں روزہ افطار کیا، آپ نے اس رات ہمیں نماز پڑھائی اور وتر بھی پڑھائے، پھر آپ اپنی مسجد میں چلے گئے اور اپنے ساتھیوں کو نماز پڑھائی حتیٰ کہ جب وتر باقی رہ گئے تو ایک صاحب کو آگے کر دیا اور فرمایا کہ اپنے ساتھیوں کو وتر پڑھاؤ کیونکہ میں نے رسول اللہ ﷺ کو یہ فرماتے ہوئے سنا ہے کہ ایک رات میں دو دفعہ وتر پڑھنے جائز نہیں۔

اس حدیث سے صاف ظاہر ہے کہ حضرت طلق بن علیؓ پہلی نماز جو وتر سمیت پڑھی تھی وہ تراویح تھی اور دوسری نماز جو آپ نے اپنی مسجد میں جا کر پڑھی تھی وہ تہجد تھی۔

﴿امام مالک، ابو محمد اور شیخ ابوالحسن زیات رحمہم اللہ کا عمل﴾

☆..... حضرت محمد بن محمد عبد ری المعروف بہ ابن الحاج فرماتے ہیں کہ حضرت امام مالک رحمہ اللہ نے فرمایا جب کہ آپ لوگوں کے ساتھ مسجد میں نماز پڑھتے اور امام تین وتر درمیان میں سلام پھیرے بغیر پڑھاتا تو آپ فرماتے کہ ”جب لوگ پڑھنے لگتے ہیں تو میں نکل آتا ہوں اور انہیں چھوڑ دیتا ہوں“ پس لوگوں کے لئے امام مالکؒ کے اس امر میں اسوہ اور نمونہ عمل ہیں کہ وہ لوگوں کے ساتھ (تراویح کے بعد) وتر نہ پڑھے بلکہ اپنے گھر میں نفل (تہجد) پڑھنے کے بعد وتر پڑھے، میرے آقا ابو محمدؒ مسجد میں لوگوں کے ساتھ ہی تراویح کے بعد وتر پڑھتے اور گھر آ کر جتنی توفیق ہوتی نو نفل (تہجد) پڑھتے اور دوبارہ وتر نہ پڑھتے، اور وہ فرماتے تھے کہ میرے شیخ ابوالحسن زیات بھی ایسا ہی کرتے تھے۔ (المدخل لابن الحاج ۲/۲۹۹)

﴿حضرت امام بخاری رحمہ اللہ کا عمل﴾

☆..... حافظ ابن حجرؒ فرماتے ہیں:

”رمضان کی چاندنی رات حضرت امام بخاری رحمہ اللہ کے یہاں ان کے شاگرد

واسحاب اکٹھے ہو جاتے آپ انہیں نماز تراویح پڑھاتے ہر رکعت میں بیس آیتیں پڑھتے ایسے ہی ختم قرآن تک سلسلہ چلتا رہتا اور صبح کے وقت (تہجد) میں نصف سے تہائی قرآن تک پڑھتے اور صبح کے وقت ہر تین رات میں ایک قرآن ختم کرتے۔“ (حدی الساری مقدمۃ فتح الباری ۲/۲۵۳)

امام بخاریؒ کے متعلق یہی بات نواب وحید الزمان صاحب نے تیسیر الباری (۳۹۱) میں اور مولانا عبدالسلام مبارکپوری صاحب نے سیرت البخاری (۷۸) میں بھی لکھی ہیں۔

﴿میاں نذیر حسین صاحب کا عمل﴾

☆..... غیر مقلدین کے شیخ الکل میاں نذیر حسین صاحب دہلوی کے سوانح نگار مولانا فضل حسین بہاری لکھتے ہیں:

” (میاں صاحب) لیالی رمضان المبارک میں دو ختم قرآن مجید کا بحالت قیام ہر سال سنتے ایک تو نماز عشاء کے بعد تراویح میں جس کے امام تھے حافظ احمد عالم، فقیہ، محدث، جو آپ کے شاگرد رشید تھے تین سپارے روزانہ سناتے ترتیل و تجوید کے ساتھ دوسرا ختم سنتے نماز تہجد میں جس کے امام ہوتے حافظ عبدالسلام سلمہ (آپ کے بڑے پوتے)۔“ (الحیاء بعد الہماۃ ص ۱۳۸)

مذکورہ حوالہ جات سے یہ بات واضح ہو گئی کہ سرکارِ دو عالم ﷺ نے صرف تراویح پر اکتفاء نہیں کیا بلکہ اور نماز بھی پڑھی ہے، حضرت طلق بن علیؓ، حضرت امام مالکؒ، حضرت امام بخاریؒ، ان کے علاوہ دیگر بزرگان دین اور غیر مقلدین کے شیخ الکل میاں نذیر حسین صاحب تراویح کے بعد تہجد پڑھتے تھے، پس یہ بات ثابت ہو گئی کہ غیر مقلدین کا یہ دعویٰ کہ ”تہجد اور تراویح دونوں ایک ہی چیز ہیں اور سرکارِ دو عالم ﷺ نے تراویح کے بعد تہجد ہرگز نہیں پڑھی“ حقیقت کے خلاف ہے۔

﴿تراویح اور تہجد کے درمیان فرق ہے﴾

(۱)..... تہجد کی مشروعیت قرآن کریم سے ہوئی ہے، ارشاد باری تعالیٰ ہے:
 ”اور رات کے ایک حصہ میں تہجد پڑھا کیجئے یہ خاص آپ کے لیے ایک زائد چیز ہے۔“ (القرآن، ۷۹:۱۷)

جبکہ تراویح کی مشروعیت حدیث پاک سے ہوئی ہے، ارشاد ہے:
 ”رمضان المبارک ایسا مہینہ ہے جس کے روزے کو اللہ تعالیٰ نے تم پر فرض کیا ہے اور اس کے قیام (تراویح) کو میں نے تمہارے لیے مسنون کیا ہے۔“ (ابن ماجہ، ۹۵)
 (۲)..... سرکارِ دو عالم ﷺ تہجد ہمیشہ اخیر رات میں پڑھا کرتے تھے چنانچہ حضرت مسروق رحمہ اللہ فرماتے ہیں کہ میں نے حضرت عائشہ رضی اللہ عنہا سے پوچھا کہ
 ”رسول اللہ ﷺ رات کو کس وقت اٹھا کرتے تھے آپ نے فرمایا جب کہ مرغ کی اذان سنتے تھے۔“ (بخاری، ۱۵۲۱)

اس کے برعکس نماز تراویح آپ ﷺ، خلفاء راشدین، دیگر صحابہ کرام، تابعین، تبع تابعین اور علماء امت نے ہمیشہ شروع رات ہی میں پڑھی ہیں۔ چنانچہ علامہ ابویہب سندی رحمہ اللہ تحریر فرماتے ہیں:

” (جملہ فقام بنا الخ) اس بات میں ظاہر ہے کہ نبی علیہ الصلوٰۃ والسلام نے صحابہ کرام کے سامنے نوافل (تراویح) شروع رات میں پڑھے تھے سو اس میں جمہور کے لیے دلیل ہے کہ تراویح شروع رات میں جماعت کے ساتھ پڑھنی چاہئیں۔“ (شرح ترمذی، ابویہب سندی، ۱۳۹۰:۲)

(۳)..... تراویح کو سرورِ عالم ﷺ نے اہتمام سے جماعت کثیرہ کے ساتھ ادا فرمایا، لیکن تہجد آپ ہمیشہ اکیلے پڑھا کرتے تھے، ہاں اگر کوئی از خود شامل ہو جاتا تو اس کی شرکت میں کوئی مضائقہ نہیں سمجھتے تھے۔
 (۴)..... تراویح عشاء کے بعد سونے سے پہلے پڑھی جاتی ہے جبکہ تہجد سوکر اٹھنے کے بعد پڑھی جاتی ہے۔

(۵)۔ تراویح میں کم از کم ایک مرتبہ پورا قرآن سننا خلفاء راشدین کی سنت ہے، لیکن تہجد میں تلاوت قرآن کی کوئی مقدار مقرر نہیں۔

(۶)۔ تہجد کی (وتر کے ساتھ) کم از کم سات رکعات اور زیادہ سے زیادہ تیرہ رکعات مسنون ہیں (دیکھئے ابوداؤد، ۱۹۳۱-طحاوی، ۱۹۶۱)، جبکہ تراویح کم از کم بیس رکعات پڑھنا مسنون ہیں۔

(۷)۔ تراویح سال بھر میں صرف ایک مہینہ پڑھی جاتی ہیں لیکن تہجد بارہ مہینے پڑھی جاتی ہے۔

(۸)۔ تراویح کے بعد وتر کا جماعت کے ساتھ پڑھنا خلفاء راشدین کی سنت ہے لیکن اگر وتر تہجد کے بعد پڑھیں تو ان کا جماعت کے ساتھ ادا کرنا صحیح نہیں ہے۔

(۹)۔ نماز تراویح دیگر نمازوں کی طرح اسلام کے ظاہری شعار میں داخل ہے، لیکن نماز تہجد اسلام کے ظاہری شعار میں داخل نہیں۔

(۱۰)۔ حضرت عمر رضی اللہ عنہ نے حضرت ابی بن کعبؓ کی اقتداء میں تراویح پڑھنے والوں سے فرمایا:

”جس نماز کو سوتے رہ کر گزار دیتے ہو (تہجد) وہ اس نماز سے بہتر ہے جو پڑھ کر

سوتے ہو (یعنی تراویح)۔“ (بخاری، ۲۶۹۱)

اس سے بھی تہجد اور تراویح کا فرق واضح ہے۔

(۱۱)۔ تہجد میں تداوی (لوگوں کو تہجد کی نماز باجماعت کے لیے بلانا) جائز نہیں اور تراویح میں تداوی ہوتی ہے۔

﴿حضرت شاہ عبدالعزیزؒ کا قول﴾

☆..... حضرت شاہ عبدالعزیزؒ فرماتے ہیں:

”یہ جو مروی ہے کہ رسول اللہ ﷺ رمضان، غیر رمضان گیارہ رکعات سے زیادہ

نہیں پڑھتے تھے اس سے مراد تہجد کی نماز ہے جو رمضان اور غیر رمضان برابر تھی

اس کو صلوة اللیل کہتے تھے لیکن تراویح کی نماز اس کے علاوہ ہے ان حضرات کی

عرف میں اس کا نام قیام رمضان تھا چنانچہ اس پر وہ حدیث دلالت کرتی ہے جس

میں آپ کا رمضان کے آخری عشرہ میں عبادت کے اندر زیادہ کوشش کرنا آیا ہے۔“ (حاشیہ مالا بد منہ ص ۶۹)

﴿مولانا ثناء اللہ امرتسری صاحب کا قول﴾

مسجد چنیاں والی لاہور کے خطیب، مولانا عبداللہ چکڑالوی (جو بعد میں منکر حدیث ہو گئے تھے) تراویح کی نماز کو مکروہ سمجھتے تھے اس پر انہوں نے ایک رسالہ بھی لکھا تھا ”البيان الفصيح لاثبات كراهة التراويح“ ان کا کہنا تھا کہ تراویح اور تہجد دونوں ایک ہی نماز کے دو نام ہیں الگ الگ نہیں۔ مولانا ثناء اللہ امرتسری صاحب نے ان کی تردید کی اور بتایا کہ تراویح اور تہجد دونوں کو ایک سمجھنا غلط اور بلادلیل ہے۔ چنانچہ موصوف رقمطراز ہیں:

”ایسے صاف اور صحیح جواب کو پا کر بھی ان مولوی صاحب (عبداللہ چکڑالوی۔ ناقل) نے قبول نہیں کیا بلکہ اس کے جواب میں بہت پہچو کوشش کی ہے جس ساری کوشش کا خلاصہ یہ ہے کہ پہلے وقت کی نماز اور پچھلے وقت کی نماز ایک ہی ہے دو نہیں، یہی تراویح جو اول وقت پڑھی جاتی ہے تہجد کی نماز ہے اور کوئی نہیں بتاؤ اس کا جواب یہ ہے کہ اس دعوے پر بھی دلیل کوئی نہیں بلکہ اس کے خلاف دلیل موجود ہے کیونکہ تہجد کا معنی نیند سے اٹھ کر نماز کا پڑھنا قاموس میں ہے نہ مسجد استیفظ، نہ ہی حضرت عائشہ رضی اللہ تعالیٰ عنہا وعن ایہا کی حدیث سے جو ذیل میں درج ہے یہ امر ثابت ہوتا ہے کہ اول شب کی نماز اور آخر شب کی نماز ایک ہی ہے بلکہ اس سے اگر کچھ ثابت ہوتا ہے تو یہ کہ ماکان رسول اللہ صلی اللہ علیہ وسلم یزید فی رمضان ولا فی غیرہ علیٰ احدی عشر رکعة، آنحضرت ﷺ گیارہ رکعتیں ہی رمضان اور غیر رمضان میں پڑھتے تھے۔

رسی یہ بات کہ جن تین دنوں میں آپ نے اول شب تراویح پڑھی تھیں ان دنوں میں آخر شب بھی نماز پڑھی ہوگی، یہ تو فرمان خداوندی فقہ الحد کی تعمیل نہ

ہوئی تو اس کا جواب یہ ہے کہ دونوں صورتیں ممکن ہیں یعنی یہ بھی ہو سکتا ہے کہ حضور ﷺ نے ان دنوں میں نماز تہجد پڑھی ہو، مگر چونکہ تمام عمر کے لحاظ سے تین دن کی مقدار ایسی قلیل ہے کہ جس کی کوئی نسبت ہی نہیں ملتی اس لیے حضرت عائشہؓ نے عام طور پر نفی کر دی کہ آنحضرت ﷺ نے کبھی زیادہ نہیں پڑھیں۔ یہ بھی ممکن ہے کہ ان تین دنوں میں حضور ﷺ نے اسی اول شب کی نماز کو قائم مقام کچھلی رات کی نماز کے کر کے نہ پڑھی ہو لیکن کسی نماز کا دوسری نماز کے قائم مقام ثواب میں ہو جانے سے ان دونوں کا ایک ہونا لازم نہیں آتا، دیکھو جمعہ طہر کا قائم مقام ہے مگر دونوں ایک نہیں، جمعہ کے واسطے کئی ایک شرائط ہیں جو ظہر کے لیے نہیں۔“

(المحدث کا مذہب ص ۹۶)

☆..... مولانا ثناء اللہ امرتسری صاحب سے ایک سوال ہوا کہ

”جو شخص رمضان المبارک میں عشاء کے وقت نماز تراویح پڑھ لے وہ پھر آخر رات میں تہجد پڑھ سکتا ہے یا نہیں؟
جواب: پڑھ سکتا ہے تہجد کا وقت ہی صبح سے پہلے کا ہے اول شب میں تہجد نہیں ہوتی۔“

(فتاویٰ ثنائیہ، ص ۱۸۱)

مذکورہ عقلی و نقلی دلائل سے یہ بات ثابت ہو گئی کہ تہجد اور تراویح دو الگ الگ نمازیں ہیں، خود سرکارِ دو عالم ﷺ صحابہ کرام اور دیگر بزرگان دین حضرت امام بخاریؒ وغیرہ تراویح کے ساتھ تہجد بھی پڑھتے تھے۔ اس کے ساتھ یہ بات بھی واضح ہو گئی کہ صرف احناف ہی ان دونوں نمازوں کو الگ الگ نہیں سمجھتے بلکہ غیر مقلدین کے اکابر بھی الگ الگ سمجھتے ہیں، میاں نذیر حسین صاحب تو باقاعدہ تراویح کے بعد تہجد پڑھا کرتے تھے، مولانا ثناء اللہ امرتسری صاحب کے بیان سے جہاں یہ معلوم ہوا کہ ان کے نزدیک تراویح اور تہجد دو الگ الگ نمازیں ہیں، وہیں یہ بھی معلوم ہوا کہ ان دونوں کو ایک سمجھنے والے پہلے شخص عبد اللہ چکڑالوی ہیں جو پہلے غیر مقلد اور چنیاں والی مسجد کے خطیب تھے بعد

میں منکر حدیث ہو گئے تھے۔ موجودہ دور کے غیر مقلدین غالباً انہیں کی تقلید میں تہجد اور تراویح کو ایک سمجھنے لگے ہیں۔ اس پوری تفصیل سے یہ بات واضح ہو گئی کہ تہجد اور تراویح ایک چیز نہیں جیسا کہ غیر مقلدین سمجھ رہے ہیں بلکہ دونوں الگ الگ نمازیں ہیں جیسا کہ احناف کا مسلک ہے۔

﴿قضا نمازوں کا ادا کرنا ضروری ہے﴾

﴿حدیث اور الجمعہ، صفحہ نمبر ۶۹۲..... تا..... ۷۰۱، طبع عشرین﴾

(۱)..... حضرت انس بن مالک رضی اللہ عنہ سے روایت ہے کہ نبی اکرم ﷺ نے فرمایا جو شخص نماز پڑھنا بھول جائے یا سوتا رہ جائے تو اسے چاہیے کہ جب یاد آ جائے تو پڑھ لے اس کا کوئی کفارہ نہیں ہے سوائے اس کے۔ اس حدیث میں حضرت قتادہ نے یہ الفاظ بھی ذکر کئے ہیں ”واقم الصلوٰۃ لذکری“ کہ نماز قائم کر میری یاد کے لئے۔ (بخاری، ۸۳/۱، مسلم، ۲۳۱۷/۱ واللفظ مسلم)

(۲)..... حضرت انس بن مالک فرماتے ہیں کہ رسول اللہ ﷺ نے فرمایا کہ جب تم میں سے کوئی سوتا رہ جائے یا غفلت کی وجہ سے نماز رہ جائے تو اسے چاہیے کہ جب یاد آ جائے تو پڑھ لے کیونکہ اللہ تعالیٰ فرماتے ہیں کہ نماز قائم کر میری یاد کیلئے۔ (مسلم، ۲۳۱۷/۱)

(۳)..... حضرت جابر بن عبد اللہ سے روایت ہے کہ حضرت عمر بن خطابؓ غزوہ خندق کے موقع پر جس دن خندق کھودی جا رہی تھی سورج غروب ہونے کے بعد آئے اور کفار قریش کو برا بھلا کہنے لگے، عرض کرنے لگے یا رسول اللہ ﷺ میں عصر کی نماز نہیں پڑھ سکا یہاں تک کہ سورج غروب ہونے کے قریب ہو گیا۔ نبی اکرم ﷺ نے فرمایا میں نے بھی عصر نہیں پڑھی۔ ہم مقام بطنان میں پہنچ کر ٹھہرے آپ ﷺ نے وضو فرمایا، ہم نے بھی اسی طرح نماز کیلئے وضو کیا آپ نے عصر کی نماز سورج غروب ہونے کے بعد پڑھی پھر مغرب اسی کے بعد ادا فرمائی۔ (بخاری، ۸۳/۱، مسلم، ۲۳۱۷/۱)

(۴)..... حضرت ابو عبیدہؓ اپنے والد حضرت ابن مسعودؓ سے روایت فرماتے ہیں کہ آپ نے فرمایا کہ غزوہ خندق کے دن مشرکین نے رسول اللہ ﷺ کو چار نمازیں پڑھنے سے روک رکھا یہاں تک کہ رات کا اتنا حصہ چلا گیا جتنا اللہ نے چاہا پھر آپ ﷺ نے حضرت بلالؓ کو حکم دیا تو انہوں نے

اذان دی پھر اقامت کہی پس ظہر پڑھی، پھر اقامت کہی تو عصر پڑھی، پھر اقامت کہی تو مغرب پڑھی، پھر اقامت کہی تو عشاء پڑھی۔ (ترمذی، ۳۳۱۱)

(۵)..... حضرت عبداللہ بن عمرؓ سے روایت ہے آپ فرمایا کرتے تھے کہ جو شخص نماز پڑھنی بھول جائے پھر امام کے ہمراہ دوسری نماز پڑھتے ہوئے اسے یاد آئے تو جب امام سلام پھیریں تو اسے چاہیے کہ پہلے بھولی ہوئی نماز پڑھے پھر اس کے بعد دوسری نماز پڑھے۔ (۶ طحا امام مالک، ص ۱۵۵)

مسلك احناف:

احناف کے نزدیک قضا نمازوں کی ادائیگی ہر حال میں ضروری ہے اگر نماز قضا ہو جائے جان بوجھ کر ہو یا بھول کر ہو یا سوتے رہ جانے کی وجہ سے، کسی بھی حال میں وہ ذمہ سے ساقط نہیں ہوتی اس کی ادائیگی ضروری ہے۔ (ہدایہ، ۱۶۱/۱۱۔ مکتبہ رحمانیہ لاہور)

مسلك اہل حدیث:

غیر مقلدین کا کہنا ہے کہ جو نمازیں جان بوجھ کر نہ پڑھی ہوں ان کی قضا نہیں صرف تو بہ واستغفار کافی ہے۔ چنانچہ یونس دہلوی صاحب لکھتے ہیں:

”اگر کوئی دیدہ دانستہ نمازیں چھوڑ دیں اور پھر اس کی قضا کرنا چاہے تو اس قسم کی نمازوں کی قضا حدیث سے ثابت نہیں ہے بلکہ ایسے آدمی کیلئے تو بہ واستغفار کافی ہے۔ (دستور الحق، ص ۱۴۹)

☆..... حافظ عبداللہ روپڑی صاحب لکھتے ہیں:

”بلوغ کے بعد اگر نمازیں تھوڑی ہو جو آسانی سے ادا ہو سکتی ہو تو کر لی جائیں اگر زیادہ مدت کی ہو جن کو ادا کرنا مشکل ہو تو یہی کافی ہے۔“ (فتاویٰ اہل حدیث، ۳۱۵/۱)

☆..... جماعت غرباء اہل حدیث کے سابق امام، مفتی عبدالستار صاحب رقمطراز ہیں:

”لیکن سوال یہ ہے کہ نماز قضا کیوں ہوئی اصل یہ ہے کہ عدا چھوڑی ہے شروع میں نہ قضا کرنے کا حکم ہے اور نہ اس کی کوئی صورت ہے، انسان سو جائے تو جب

بیدار ہو وہی اس کا وقت ہے اگر بھول جائے تو جب یاد آئے وہی اس کا وقت ہے،
 اگر بے ہوش ہو جائے تو جب ہوش میں آ جائے وہی اس کا وقت ہے پھر قضاء
 ہو جانے کی صورت کیا ہے حقیقت یہ ہے کہ قضا کی عذر بنا کر چھوڑی ہے جس کی
 قضا نہیں اس پر جرم ہے کہ وہ کافر ہو گیا اس لئے مسلمان توبہ کر کے ہوئے۔“
 (فتاویٰ ستاریہ ۱۵۴/۴)

☆..... غیر مقلدین کے شیخ الحدیث مولانا اسماعیل سلفی صاحب لکھتے ہیں:
 ”پہلی صورت جس میں کسی عذر کے بغیر ہل انگاری سے نماز ترک ہوئی عدا ترک
 میں شامل ہے اس کے لئے کوئی قضا نہیں، یہ چیز من ترك الصلوة متعمدا
 میں شامل ہے اس کا توبہ نصوح کے علاوہ کوئی علاج نہیں۔“ (رسول اکرم کی نماز، ص ۱۱۵)
 جائزہ:

مذکورہ احادیث مبارکہ سے ثابت ہو رہا ہے کہ اگر کسی کی نماز قضا ہو جائے جان بوجھ کر ہو،
 بھول کر ہو یا سوتے رہ جانے کی وجہ سے ہو، ذمہ سے ساقط نہیں ہوتی بلکہ اس کی ادائیگی ضروری ہے
 کیونکہ آنحضرت ﷺ سوتے رہ جانے یا بھول جانے کی وجہ سے قضا ہونے والی نماز کی ادائیگی کا
 حکم دے رہے ہیں، اس سے معلوم ہوا کہ جب ان اعذار کی بناء پر قضا ہونے والی نمازوں کی ادا
 ضروری ہے تو بغیر عذر کے جان بوجھ کر قضا ہو جانے والی نماز کی ادائیگی بطریق اولیٰ ضروری
 ہوگی۔ نیز اللہ تعالیٰ کا ارشاد ”اقیموا الصلوة“ قضا اور اداسب نمازوں کو شامل ہے، کہ ادا پڑھے
 یا قضا نماز بہر حال پڑھنی پڑے گی۔ نماز نہ پڑھنے کی صورت میں بندہ پر اللہ کا ایک قرض باقی رہے گا
 اور ظاہر ہے کہ قرضہ ادائیگی کے بغیر ذمہ سے ساقط نہیں ہوتا، تو نماز کا قرضہ بغیر پڑھے کیسے ساقط
 ہو جائے، حضور سرکارِ دو عالم ﷺ فرماتے ہیں:

اللہ کا قرض ادا کر دوہ ادائیگی کا زیادہ حق دار ہے۔ (نسائی ۲۷۲۰)

☆..... مزید ارشاد فرماتے ہیں:

اللہ تعالیٰ کا قرض زیادہ حق رکھتا ہے کہ اسے ادا کیا جائے۔ (بخاری، ۲۲۲۱)

☆..... امام نووی رحمہ اللہ تحریر فرماتے ہیں:

”اس حدیث میں اس بات کی دلیل ہے کہ جو فرض نماز فوت ہو جائے اس کی قضا ضروری ہے خواہ وہ نماز کسی عذر کی وجہ سے رہ گئی ہو مثلاً سو گیا یا بھول گیا یا بغیر عذر کے، اور حدیث میں جو بھول جانے کا قید ہے اس کی وجہ یہ ہے کہ یہ حدیث اسی سبب سے بیان ہوئی ہے اور اس لئے بھی کہ جب عذر والے شخص پر قضا واجب ہے تو وہ شخص جس کا کوئی عذر بھی نہیں اس پر بطریق اولیٰ واجب ہوگی، یہ ادنیٰ سے اعلیٰ پر تنبیہ کے باب سے ہے۔ آنحضرت ﷺ کا یہ فرمانا کہ ”اے چاہیے کہ جب یاد آئے تو پڑھ لے“ یہ انتخاب پر محمول ہے کیونکہ فوت شدہ نماز کو عذر کی وجہ سے مؤخر کر کے پڑھنا بھی جائز ہے صحیح قول کے مطابق۔ اس کا بیان اور اس کی دلیل گزر چکی اور بعض اہل ظاہر نے شذوذ کیا ہے جو یہ کہا ہے کہ بغیر عذر کے فوت ہو جانے والی نماز کی قضا واجب نہیں ہے، یہ گمان آیا ہے کہ فوت شدہ نماز اس سے بڑی ہے کہ آدمی اسے قضا کر کے اس کی مسیت سے نکلے، یہ اس قائل کی غلطی اور جہالت ہے۔“ (نووی، ۲۲۸)

فوت شدہ نمازوں کی قضا کے ضروری ہونے پر اجماع امت بھی ہے، چنانچہ محمد بن عبد الرحمن شافعیؒ لکھتے ہیں:

”فقہاء نے فوت شدہ نمازوں کی قضا کے واجب ہونے پر اتفاق کیا ہے۔“ (رحمۃ

الامت، ص ۴۶)

لیکن ان تمام احادیث و آثار اور اجماع امت کے خلاف غیر مقلدین کا کہنا ہے کہ جو نمازیں جان بوجھ کر نہ پڑھی ہوں ان کی قضا نہیں ہے صرف توبہ و استغفار کافی ہے، جبکہ ان کا یہ عمل مذکورہ بالا احادیث کے خلاف ہے۔

﴿سجده سہو کا وجوب اور اس کا طریقہ﴾

﴿حدیث اور الحمد بیٹ، صفحہ نمبر ۷۰۱..... تا ۷۰۹، طبع عشرین﴾

(۱)..... حضرت عبداللہ بن مسعودؓ روایت کرتے ہیں کہ نبی علیہ الصلوٰۃ والسلام نے فرمایا کہ تم میں سے جب کسی کو اپنی نماز میں شک ہو جائے تو اسے چاہیے کہ صحیح کے لیے سوچ بچار کرے اور اس پر اپنی نماز پوری کرے پھر سلام پھیر کر دو سجدے کرے۔ (بخاری، ۵۸/۱)

(۲)..... حضرت عبداللہ بن جعفرؓ سے روایت ہے کہ نبی اکرم ﷺ نے فرمایا جسے اپنی نماز میں شک ہو جائے تو اسے چاہیے کہ سلام پھیرنے کے بعد دو سجدے کرے۔ (مسند احمد، ۲۰۵/۱، نسائی، ۱۳۰/۱۔ ابوداؤد، ۱۳۸/۱)

(۳)..... حضرت ثوبانؓ نبی علیہ الصلوٰۃ والسلام سے روایت کرتے ہیں کہ آپ نے فرمایا کہ ہر سہو کے لیے دو سجدے ہیں سلام پھیرنے کے بعد۔ (ابوداؤد، ۱۳۹/۱)

(۴)..... حضرت ابو ہریرہؓ سے روایت ہے کہ رسول اللہ ﷺ نے سلام پھیرا، پھر بیٹھے بیٹھے دو سجدہ سہو کئے پھر سلام پھیرا۔ (نسائی، ۱۳۹/۱)

(۵)..... حضرت عمران بن حصینؓ سے روایت ہے کہ (ایک مرتبہ) نبی علیہ الصلوٰۃ والسلام نے صحابہ کرام کو نماز پڑھائی تو آپ کو سہو ہو گیا، آپ نے دو سجدہ سہو کئے پھر التحیات پڑھی پھر سلام پھیرا۔ (ابوداؤد، ۱۳۹/۱، ترمذی، ۹۰/۱)

(۶)..... حضرت زیاد بن علاقہؓ فرماتے ہیں کہ حضرت مغیرہ بن شعبہؓ نے ہمیں نماز پڑھائی تو (بھولے سے) دوسری رکعت پڑھ کر کھڑے ہو گئے ہم نے سبحان اللہ کہا تو آپ نے بھی سبحان اللہ کہا اور اپنی نماز پوری کر لی اور سلام پھیرا تو دو سجدہ سہو کئے پھر نماز سے فارغ ہو کر فرمایا میں نے رسول اللہ ﷺ کو ایسے ہی کرتے دیکھا ہے جیسا کہ میں نے کیا۔ (ابوداؤد، ۱۳۸/۱، ترمذی، ۸۳/۱، مسند احمد، ۲۳۷/۱)

(۷)..... حضرت علقمہؓ سے روایت ہے کہ حضرت عبداللہ بن مسعودؓ نے دو سجدہ سہو کئے سلام پھیرنے کے بعد، اور ذکر کیا کہ نبی علیہ الصلوٰۃ والسلام نے بھی ایسا ہی کیا تھا۔ (ابن ماجہ، ۸۶)

(۸)..... حضرت ابو عبیدہؓ فرماتے ہیں کہ حضرت عبداللہ بن مسعودؓ نے فرمایا تم میں سے کوئی جب قعدہ کی جگہ قیام کر لے یا قیام کی جگہ قعدہ کر لے یا دو رکعتوں میں سلام پھیرے تو اسے چاہیے کہ نماز پوری کر کے سلام پھیرے پھر دو سجدہ سہو کر کے التحیات پڑھے اور سلام پھیرے۔ (المدونۃ الکبریٰ، ۱۳۶/۱)

(۹)..... حضرت عبداللہ بن عباس رضی اللہ عنہما فرماتے ہیں کہ سجدہ سہو سلام پھیرنے کے بعد ہیں۔ (طحاوی، ۲۹۹/۱)

(۱۰)..... حضرت عطاء بن ابی رباحؓ فرماتے ہیں کہ میں نے حضرت عبداللہ بن زبیرؓ کے پیچھے نماز پڑھی، انہوں نے (بھولے سے) دو رکعتوں ہی میں سلام پھیر دیا، لوگوں نے سبحان اللہ کہا تو آپ کھڑے ہو گئے اور نماز پوری کی، پھر آپ نے سلام پھیر کر دو سجدہ سہو کئے۔ سلام کے بعد حضرت عطاءؓ فرماتے ہیں کہ میں حضرت عبداللہ بن عباسؓ کے پاس گیا اور ان سے ذکر کیا کہ حضرت عبداللہ بن زبیرؓ نے ایسے کیا ہے، آپ نے فرمایا کہ انہوں نے اچھا کیا اور درست کیا۔ (ایضاً)

(۱۱)..... حضرت عبدالرحمن بن حنظلہ بن راہب سے روایت ہے کہ حضرت عمر بن خطابؓ نے (ایک مرتبہ) مغرب کی نماز پڑھائی تو پہلی رکعت میں بالکل قرأت نہیں کی، دوسری رکعت میں آپ نے سورہ فاتحہ اور دوسری سورت دو مرتبہ پڑھیں پھر آپ نے سلام پھیر کر دو سجدہ سہو کئے۔ (ایضاً ۹۸)

(۱۲)..... حضرت عمران بن حصینؓ فرماتے ہیں کہ سجدہ سہو میں پہلے سلام پھیرنے پھر سجدہ سہو کرے پھر سلام پھیرے۔ (ایضاً ۲۹۹)

(۱۳)..... حضرت انسؓ نے ایسے شخص کے بارے میں جسے نماز میں وہم ہوتا ہے اور پتہ نہیں چلتا کہ زیادتی کی ہے یا کمی کی ہے فرمایا کہ وہ سلام پھیرنے کے بعد دو سجدہ سہو کرے۔ (ایضاً)

(۱۴)..... حضرت قیس بن حازمؓ فرماتے ہیں کہ ہمیں سعد بن مالکؓ نے نماز پڑھائی تو آپ (بھولے سے) پہلی دو رکعتوں ہی میں کھڑے ہو گئے لوگوں نے سبحان اللہ کہا تو آپ نے بھی سبحان اللہ کہا اور کھڑے ہی رہے پھر (نماز پوری کر کے) سلام پھیرا اور دو سجدہ سہو کئے۔ (ایضاً ۲۹۸)

مسک احتاف:

احتاف کے نزدیک نماز میں سو ہو جانے پر سجدہ سو کرنا واجب ہے اور اس کا طریقہ یہ ہے کہ آخری قعدہ میں تشہد پڑھ کر دائیں طرف سلام پھیریں، پھر دو سجدے کر کے دوبارہ تشہد پڑھیں اور دونوں طرف سلام پھیر کر نماز سے فارغ ہوں۔ (ہدایہ، ۱/۱۶۴، مکتبہ رحمانیہ لاہور)

مسک اہل حدیث:

غیر مقلدین کا کہنا ہے کہ سجدہ سو آخری قعدہ میں سلام پھیرنے سے قبل ہی کرنا چاہیے اور سجدہ سو کرنے کے بعد تشہد بھی نہیں ہے۔ چنانچہ حکیم صادق سیالکوٹی صاحب لکھتے ہیں:

”سجدہ سو کا طریقہ یہ ہے کہ قعدہ اخیرہ میں تشہد، درود اور دعا پڑھنے کے بعد اللہ اکبر کہہ کر سجدے میں جائیں پھر اٹھ کر جلسے میں بیٹھ کر دوسرا سجدہ کریں اور پھر اٹھ کر سلام پھیرنے سے پہلے سجدہ سو کا حکم ہے اس لیے سو کے دو سجدے سلام پھیرنے سے قبل کرنے چاہئیں۔“ (صلوۃ الرسول ص ۲۱۳)

☆..... مولانا خالد گرجا کھی صاحب لکھتے ہیں:

”سو یعنی نماز میں بھول جانے سے دو سجدے نماز کے بعد سلام سے پہلے ادا کرنے ہوتے ہیں۔“ (صلوۃ النبی ص ۳۵)

☆..... مزید لکھتے ہیں:

”لیکن جو احتاف میں رائج ہے کہ ایک طرف سلام پھیر کر پھر سو کے سجدے کرنے کے بعد التحیات پڑھنا تو یہ سنت سے ثابت نہیں۔“ (صلوۃ النبی ص ۳۵۲)

جائزہ:

مذکورہ احادیث و آثار سے ثابت ہو رہا ہے کہ سجدہ سو کرنا واجب ہے اور یہ آخری قعدہ میں سلام پھیرنے کے بعد کیا جاتا ہے نیز سجدہ سو کرنے کے بعد دوبارہ تشہد اور پھر سلام پھیرا جائے گا کیونکہ سرکارِ دو عالم ﷺ نے نماز میں سو ہو جانے پر سلام پھیرنے کے بعد ہی سجدہ سو کرنے کا حکم

دیا ہے، نیز آپ کا (دوبارہ شہید پڑھ کر سلام پھیرنے کا) عمل بھی ان احادیث سے ثابت ہو رہا ہے، اسی طرح جلیل القدر صحابہ کرام حضرت عمر بن خطاب، حضرت عبداللہ بن مسعود، حضرت مغیرہ بن شعبہ، حضرت عبداللہ بن زبیر اور حضرت سعد بن مالک رضی اللہ عنہم کا عمل بھی اسی پر تھا، حضرت عبداللہ بن عباس، عمران بن حصین، حضرت انس اور حضرت عبداللہ بن مسعود رضی اللہ عنہم بھی اسی پر فتویٰ دیا کرتے تھے۔

لیکن اس قدر احادیث و آثار کی موجودگی میں بھی غیر مقلدین کہہ رہے ہیں کہ سجدہ سہو سلام سے پہلے ہی کرنا چاہیے اور سجدہ سہو کے بعد التحیات نہیں پڑھنی چاہیے اس لیے کہ یہ سنت سے ثابت نہیں ہے حالانکہ یہ باتیں مذکورہ احادیث سے ثابت ہو رہی ہیں، اس سے یہ ثابت ہوا کہ غیر مقلدین کا مسلک مذکورہ احادیث کے خلاف ہے۔

﴿مقتدی کے لیے سجدہ سہو نہیں ہے﴾

﴿حدیث اور الہدیت، صفحہ نمبر ۷۱..... تا ۷۱۲، طبع عشرین﴾

- (۱)..... حضرت عمر رضی اللہ عنہ نبی علیہ الصلوٰۃ والسلام سے روایت کرتے ہیں کہ آپ نے فرمایا جو شخص امام کے پیچھے ہے اس پر سجدہ سہو نہیں ہے، اگر امام کو سہو ہو جائے تو اس پر اور جو اس کے پیچھے ہے اس پر سجدہ سہو ہے اور اگر مقتدی کو سہو ہو جائے تو اس پر سجدہ سہو نہیں ہے، اس کی طرف سے امام کافی ہے۔ (دارقطنی ۱/۳۷۷)
 - (۲)..... حضرت ابراہیم غفرلہ فرماتے ہیں کہ جب تم امام کے پیچھے بھول جاؤ اور امام محفوظ رہے تو تم پر سجدہ سہو نہیں ہے اور اگر امام بھول جائے اور تم محفوظ رہو تو تم پر سجدہ سہو ہوگا اور اگر امام سجدہ نہ کرے تو تم بھی سجدہ نہ کرو اور اسی طرح اگر سارے مقتدی بھی بھول جائیں تو کسی پر بھی سجدہ سہو نہیں ہوگا اور اگر امام بھول جائے تو سب پر ہوگا۔ (کتاب آئینہ ۳۷)
- ☆..... علامہ محمد بن عبدالرحمن شافعی رحمہ اللہ لکھتے ہیں:

”اگر مقتدی کو سہو ہو جائے تو وہ بالاتفاق سجدہ سہو نہیں کرے گا۔“

☆..... اس اجماع کو امام ابو بکر بن محمد بن ابراہیم بن منذر نیشاپوری رحمہ اللہ نے بھی نقل کیا ہے وہ لکھتے ہیں:

”فقہاء کا اس پر اجماع ہے کہ مقتدی پر سجدہ سہولاً لازم نہیں ہے۔“ (الاجماع ص ۳۰)

مسلك احناف:

احناف کا مسلک یہ ہے کہ اگر کوئی آدمی امام کے پیچھے نماز پڑھ رہا ہے اور اس کی نماز میں سہو آجائے تو اس پر سجدہ سہو کرنا لازم نہیں ہے، اس کے برعکس اگر امام کی نماز میں سہو آجائے تو امام پر بھی اور تمام مقتدیوں پر بھی سجدہ سہولاً لازم ہو جائے گا۔ (ہدایہ، ۱/۱۶۶-۱۶۷۔ مکتبہ رحمانیہ لاہور)

مسلك اہل حدیث:

غیر مقلدین کا کہنا ہے کہ اگر مقتدی کو نماز میں سہو ہو جائے تو اس پر بھی سجدہ سہو واجب ہے اور اس سے سجدہ سہو کے ساقط ہونے کی کوئی دلیل نہیں۔ چنانچہ نواب صدیق حسن خان صاحب لکھتے ہیں:

”اگر مقتدی کو امام کے پیچھے خود اپنی طرف سے سہو ہو جائے تو اس پر سجدہ سہو اس

سہو میں داخل ہونے کی بناء پر واجب ہوگا کیونکہ سجدہ سہو کے دلائل مقتدی کو بھی

شامل ہیں اور مقتدی سے امام کی ہمراہی میں خود اپنے سہو سے سجدہ سہو کے ساقط

ہونے کی کوئی دلیل نہیں آئی۔“ (بدورالاحوال ص ۶۸)

جائزہ:

مذکورہ حدیث اور اثر دونوں سے ثابت ہو رہا ہے کہ اگر مقتدی کو دوران نماز سہو ہو جائے تو اس پر سجدہ سہولاً لازم نہیں، چنانچہ حضرت عمر فاروقؓ فرماتے ہیں کہ اگر مقتدی کو سہو ہو جائے تو اس پر سجدہ سہو نہیں ہے اس کی طرف سے امام ہی کافی ہے، حضرت ابراہیم خیمؓ بھی اسی پر فتویٰ دے رہے ہیں کہ امام اگر محفوظ رہے اور مقتدی کو بھول ہو جائے تو مقتدی پر سجدہ سہو نہیں ہے، اسی پر اجماع امت بھی ہے۔ لیکن اس کے برعکس غیر مقلدین کا کہنا ہے کہ مقتدی کو نماز میں سہو ہو جائے تو اس پر بھی سجدہ سہو واجب ہے اور اس سے سجدہ سہو ساقط ہونے کی کوئی دلیل نہیں، حالانکہ اوپر ایک حدیث

مرفوع، ایک جلیل القدر تابعی کا اثر اور اجماع امت کا ذکر کیا گیا، یہ تین دلائل موجود ہیں، اس لیے یہ بات ثابت ہوگئی کہ ان کا مسلک ان تین دلائل کے خلاف ہے۔

﴿سجدہ تلاوت کے لیے وضو کرنا شرط ہے﴾

﴿حدیث اور ابجدیث، صفحہ نمبر ۷۱۲..... تا ۷۱۴..... طبع عشرین﴾

- (۱)..... حضرت عبداللہ بن عمر رضی اللہ عنہما نبی علیہ الصلوٰۃ والسلام سے روایت کرتے ہیں کہ (آپ نے فرمایا) کوئی نماز بغیر طہارت کے قبول نہیں ہوتی۔ (ترمذی، ۱۳۶۱)
 - (۲)..... حضرت نافعؓ حضرت عبداللہ بن عمر رضی اللہ عنہما سے روایت کرتے ہیں کہ آپ نے فرمایا کوئی شخص بھی سجدہ تلاوت طہارت کے بغیر نہ کرے۔ (بیہقی، ۳۵۸/۲)
- مسلک احناف:

احناف کے ہاں سجدہ تلاوت کے لیے وضو کرنا ضروری ہے کیونکہ سجدہ تلاوت من جملہ نماز ہے اس لیے نماز کی طرح سجدہ تلاوت کے لیے بھی وضو کرنا شرط ہے۔

مسلک اہل حدیث:

غیر مقلدین کا کہنا ہے کہ سجدہ تلاوت بغیر وضو کے بھی جائز ہے چنانچہ مولانا یونس دہلوی صاحب لکھتے ہیں:

”یہ سجدہ وضو کے ساتھ کرنا بہتر ہے لیکن بے وضو بھی جائز اور درست ہے۔“

(دستورالحی، ص ۱۴۳)

☆..... نواب وحید الزمان صاحب لکھتے ہیں:

”اور سجدہ تلاوت بغیر وضو کے بھی جائز ہے البتہ اس کے لیے طہارت مستحب ہے۔“

(نزل اللہ برار، ص ۱۴۶)

فتاویٰ نذریہ (۵۷/۱) پر بھی بغیر وضو کے سجدہ تلاوت جائز ہونے کا فتویٰ موجود ہے جس پر

غیر مقلدین کے اکابر مثلاً میاں نذیر حسین صاحب، مولانا عبدالسلام صاحب، محمد ابوالحسن صاحب اور محمد حسن بنالوی صاحب وغیرہم کے دستخط موجود ہیں۔

جائزہ:

مذکورہ دونوں احادیث مبارکہ سے ثابت ہو رہا ہے کہ سجدہ تلاوت ادا کرنے کے لیے طہارت شرط ہے، طہارت کے بغیر سجدہ تلاوت جائز نہیں۔ کیونکہ سجدہ تلاوت من جملہ صلوٰۃ ہے کیونکہ اس میں نماز کی طرح نیت بھی شرط ہے ستر عورت بھی شرط ہے، استقبال قبلہ بھی ضروری ہے، اس میں تکبیر بھی ہے تسبیح بھی ہے۔ سرکارِ دو عالم ﷺ فرماتے ہیں کہ کوئی نماز بھی بغیر طہارت کے قبول نہیں ہوتی، تو جب نماز کے لیے طہارت ضروری ہے تو سجدہ تلاوت کے لیے بھی ضروری ہوگی اور جس طرح کوئی نماز بغیر طہارت کے جائز نہیں اسی طرح سجدہ تلاوت بھی بغیر تلاوت کے جائز نہیں، یہی وجہ ہے کہ حضرت عبداللہ بن عمرؓ نے یہ فتویٰ دیا کہ کوئی شخص بغیر طہارت کے سجدہ تلاوت نہ کرے۔ لیکن اس کے برعکس غیر مقلدین کا کہنا ہے کہ سجدہ تلاوت وضو کے بغیر بھی جائز ہے اور درست ہے، ظاہر ہے ان کا یہ مسئلہ بھی مذکورہ احادیث کے خلاف ہے۔

﴿قصر کی نماز کی مسافت﴾

﴿حدیث اور اہلحدیث، صفحہ نمبر ۷۱۴ تا ۷۲۳، طبع عشرین﴾

(۱)..... حضرت عبدالرحمنؓ بن ابی بکرہ اپنے والد حضرت ابوبکرؓ سے روایت کرتے ہیں کہ رسول پاک ﷺ نے موزوں پر مسح کی مدت مسافر کیلئے تین دن، تین راتیں اور مقیم کیلئے ایک دن اور ایک رات مقرر فرمائی ہے۔ (صحیح ابن حبان ۳۱۱/۲)

(۲)..... حضرت عبداللہ بن عمر رضی اللہ عنہما سے روایت ہے کہ نبی اکرم ﷺ نے فرمایا سفر نہ کرے کوئی عورت تین دن کا محرم کے بغیر۔ (بخاری، ۱۳۷۱)

یہ حدیث مسلم شریف میں بھی مکرر آیا ہے ملاحظہ ہو۔ (مسلم، ۴۳۴۱)

(۳)..... حضرت علی بن ربیعہ والجبیؒ فرماتے ہیں کہ میں نے حضرت عبداللہ بن عمرؓ سے سوال کیا کہ کتنی مسافت پر نماز قصر کرنی چاہیے، آپ نے فرمایا کہ سویداء کو جانتے ہو، میں نے عرض کیا کہ جانتا تو نہیں لیکن اس کے بارے میں سنا ہے، فرمایا وہ تین درمیانی راتوں کی مسافت پر ہے، جب ہم وہاں جاتے ہیں تو نماز میں قصر کرتے ہیں۔ (کتاب الاثار لامام ابی حنیفہ ص ۳۹)

(۴)..... حضرت عمر رضی اللہ عنہ فرماتے ہیں کہ تین رات کی مسافت (کے سفر) میں نماز قصر کی جائے۔ (کنز العمال ۲۳۳۸)

(۵)..... حضرت سالم بن عبداللہؓ سے روایت ہے کہ حضرت عبداللہ بن عمرؓ نے ذات نصب تک سفر کیا تو آپ نے اس سفر کے دوران نماز میں قصر کیا۔ یحییٰ کہتے ہیں کہ حضرت امام مالکؒ نے فرمایا ہے کہ مدینہ طیبہ اور ذات نصب کے درمیان چار برید (۴۸ میل) کا فاصلہ ہے۔ (موطا امام مالک ۱۳۰۱)

(۶)..... حضرت عطاء بن ابی رباحؓ سے روایت ہے کہ حضرت عبداللہ بن عمر اور عبداللہ بن عباس رضی اللہ عنہم دو رکعت پڑھتے تھے (قصر کرتے تھے) اور روزہ افطار کرتے تھے چار یا اس سے زیادہ برید پر۔ (تہذیب ۱۳۷۳)

(۷)..... (حضرت امام بخاریؒ نے تعلیقاً ذکر کیا ہے کہ) حضرت عبداللہ بن عمر اور عبداللہ بن عباس رضی اللہ عنہم نماز میں قصر کرتے تھے اور روزہ افطار کرتے تھے ۴ برید پر، جو ۱۶ فرسخ (۴۸ میل) کے ہوتے ہیں۔ (بخاری ۱۴۷۱)

(۸)..... حضرت عطاء بن ابی رباحؓ فرماتے ہیں میں نے حضرت عبداللہ بن عباس رضی اللہ عنہما سے عرض کیا کہ میں عرفہ کی مسافت میں قصر کر سکتا ہوں، فرمایا نہیں، میں نے عرض کیا کہ ”مر“ کی مسافت میں قصر کر سکتا ہوں، فرمایا نہیں، میں نے عرض کیا طائف اور عسفان کی مسافت میں قصر کر سکتا ہوں فرمایا ہاں، ان کی مسافت اڑتالیس میل ہے ہاتھ سے گرہ لگا کر (شمار کر کے) دکھایا۔ (مصنف ابن ابی شیبہ ۴۳۵۲، مسند امام شافعی ۱۸۵۰)

مسلك احناف:

احناف کے نزدیک قصر کی نماز کی مسافت تین دن اور تین رات پیدل چلنا ہے جس کا

اندازہ اس زمانہ میں ۴۸ میل (سواستتر کلومیٹر) لگایا گیا ہے۔ ۴۸ میل سے کم مسافت پر سفر کی نماز نہیں ہوگی۔ (ہدایہ، ۱/۳۱۷۔ مکتبہ رحمانیہ لاہور)

مسلمک اہل حدیث:

غیر مقلدین کا کہنا ہے کہ قصر کی مسافت تین میل یا نو میل ہے۔ چنانچہ مولانا ثناء اللہ امرتسری صاحب لکھتے ہیں:

”مسافر اس کو کہتے ہیں جو اپنے وطن سے نکل کر کسی دوسری بستی کو جائے اس کی کم

سے کم حد بحکم حدیث شریف تین میل ہے۔“ (فتاویٰ ثانیہ ۶۳۰)

☆..... غیر مقلدین کے مفتی عبدالستار صاحب لکھتے ہیں:

”نماز قصر تین یا نو میل پر کر سکتا ہے۔“ (فتاویٰ ستاریہ ۵۷۳)

☆..... غیر مقلدین کے شیخ الحدیث مولانا اسماعیل سلفی صاحب تحریر فرماتے ہیں:

”لیکن زیادہ صحیح یہ ہے کہ نو میل پر قصر درست ہے۔“ (رسول اکرم کی نماز، ص ۱۰۶)

جائزہ:

احادیث و آثار سے ثابت ہو رہا ہے کہ قصر کی نماز کی مسافت تین دن اور تین راتیں ہیں، آنحضرت ﷺ کے فرمان، حضرت عبداللہ بن عمر اور عبداللہ بن عباس رضی اللہ عنہم کے افعال و اقوال سے مسافت قصر کی تحدید ۴ بُرد (۱۶ فرسخ یا ۴۸ میل) ثابت ہو رہی ہے اور اسی پر صحابہ کرامؓ اور ائمہ عظامؒ عمل پیرا ہیں۔ لیکن ان سب کے برعکس غیر مقلدین کہہ رہے ہیں کہ مسافت قصر تین میل یا نو میل ہے اور زیادہ صحیح نو میل ہے لہذا غیر مقلدین کے مسلک اور مذکورہ احادیث و آثار میں تضاد ظاہر ہے۔

﴿قصر کی مدت کتنی ہے؟﴾

”حدیث اور اہلحدیث، صفحہ نمبر ۷۲۳..... تا..... ۷۲۵، طبع عشرین“

(۱)..... حضرت مجاہد رحمہ اللہ فرماتے ہیں کہ حضرت عبداللہ بن عمر رضی اللہ عنہما جب پندرہ دن ٹھہرنے کا پختہ ارادہ فرمایاتے تو گھوڑے سے زین اتار دیتے اور چار رکعت ادا کرتے۔ (معنف ابن ابی شیبہ ۲/۲۵۵)

حضرت مجاہد کی ایسی حدیث ملاحظہ ہو کتاب الحجۃ لمام محمد (۱/۷۰۱)

(۲)..... حضرت مجاہدؒ سے روایت ہے کہ حضرت عبداللہ بن عمر رضی اللہ عنہما نے فرمایا جب تم مسافر ہو اور اپنے لیے کسی جگہ کو پندرہ دن ٹھہرنے کے لیے وطن بنا لو تو نماز پوری پڑھو اور اگر تمہیں معلوم نہ ہو (کہ کتنے دن ٹھہرنا ہے) تو قصر کرو۔ (کتاب الامار، ص ۳۹)

(۳)..... حضرت مجاہدؒ حضرت عبداللہ بن عمر اور حضرت عبداللہ بن عباس رضی اللہ عنہم سے روایت کرتے ہیں کہ انہوں نے فرمایا کہ جب تم پندرہ دن اقامت کا ارادہ کر لو تو پھر نماز پوری پڑھو۔ (جامع المسند، ص ۴۰۴)

(۴)..... حضرت سعید بن مسیبؒ فرماتے ہیں کہ جب تم کسی شہر میں آؤ اور اس میں پندرہ دن ٹھہرو تو نماز پوری پڑھو۔ (کتاب الحجۃ، ص ۱۷۱)

مسلك احناف:

احناف کے نزدیک مسافر اگر کسی مقام پر پندرہ یا اس سے زیادہ دن ٹھہرنے کی نیت کر لے تو پھر نماز پوری پڑھے گا قصر نہیں کرے گا اور اگر پندرہ دن سے کم کی نیت کی تو قصر کرے گا۔ (ہدایہ، ص ۷۴۱-۷۴۲ مکتبہ رحمانیہ لاہور)

مسلك اہل حدیث:

غیر مقلدین کا کہنا ہے کہ مسافر جب کسی جگہ چار دن ٹھہرنے کی نیت کر لے تو قصر ختم ہو جائے گا اور پوری نماز پڑھے گا۔ چنانچہ مولانا ثناء اللہ امرتسری صاحب لکھتے ہیں:

”محدثین کے نزدیک بحکم حدیث تین روز کی نیت اقامت کرنے پر قصر کرنا جائز“

ہے چار روز کی کرے گا تو قصر جائز نہ رہے گا۔“ (فتاویٰ ثنائیہ، ۶۰۱/۱)

جائزہ:

مذکورہ آثار سے ثابت ہو رہا ہے کہ کسی جگہ پندرہ دن کی نیت اقامت کرنے سے نماز پوری پڑھی جائے گی اور قصر کا حکم اٹھ جائے گا، جلیل القدر صحابہ کرام حضرت عبداللہ بن عمر اور حضرت عبداللہ بن عباس رضی اللہ عنہم کا اسی پر عمل تھا اور اسی پر فتویٰ بھی دیا کرتے تھے۔ اور ظاہر ہے پندرہ دن کی یہ تعیین کوئی ایسی چیز نہیں ہے کہ جس میں عقل و رائے کو دخل ہو یا ان حضرات نے اپنی طرف سے یہ تعیین کر لی ہو اس لیے یہی کہا جائے گا کہ ضرور ان حضرات نے سرکارِ دو عالم ﷺ سے سن کر یا آپ کے عمل کو دیکھ کر ہی یہ تعیین کی ہیں لہذا ان کے یہ فتاویٰ حدیث مرفوعہ کے حکم میں ہوں گے، اسی طرح جلیل القدر تابعی حضرت سعید بن مسیب بھی صحیح روایت کے مطابق اسی پر فتویٰ دیتے تھے۔

لیکن ان آثار کے خلاف غیر مقلدین پندرہ دن کے بجائے چار دن کی نیت اقامت کرنے پر قصر ختم ہونے کے قائل ہیں اور کہتے ہیں کہ تین روز کی نیت اقامت کرنے پر قصر کرنا جائز ہے جبکہ چار روز کی نیت اقامت کرنے پر قصر جائز نہیں رہے گا، ظاہر ہے ان کا یہ موقف مذکورہ آثار کے خلاف ہے۔

﴿دوران سفر نماز میں قصر کرنا واجب ہے﴾

﴿حدیث اور اہلحدیث، صفحہ نمبر ۷۲۶..... تا..... ۷۳۷، طبع عشرین﴾

(۱)..... حضرت عیسیٰ بن حفص فرماتے ہیں کہ میرے والد حفصؓ نے حدیث بیان کی کہ انہوں نے حضرت عبداللہ بن عمر رضی اللہ عنہ کو یہ فرماتے ہوئے سنا کہ میں رسول پاک ﷺ کے ساتھ رہا، آپ سفر میں دو رکعتوں سے زیادہ نہیں پڑھتے تھے، اور میں حضرت ابوبکر، حضرت عمر اور حضرت عثمان رضی اللہ عنہم کے ساتھ رہا وہ بھی ایسے ہی کرتے تھے۔ (بخاری، ۱۳۹۱/۱)

(۲)..... حضرت عبداللہ بن عمر رضی اللہ عنہما فرماتے ہیں کہ میں سفر میں رسول پاک ﷺ کے ساتھ رہا

آپ نے نماز دو رکعتوں سے زیادہ نہیں پڑھی یہاں تک کہ اللہ تعالیٰ نے آپ کو بلا لیا، اور میں حضرت ابو بکرؓ کے ساتھ رہا انہوں نے بھی دو رکعت سے زیادہ نہیں پڑھی حتیٰ کہ انہیں بھی اللہ تعالیٰ نے بلا لیا، میں حضرت عمرؓ کے ساتھ رہا انہوں نے بھی دو رکعتوں سے زیادہ نہیں پڑھیں، میں حضرت عثمانؓ کے ساتھ رہا انہوں نے بھی دو رکعت سے زیادہ نہیں پڑھیں حتیٰ کہ انہیں بھی اللہ تعالیٰ نے بلا لیا، اللہ تعالیٰ فرماتے ہیں بے شک تمہارے لئے رسول پاک ﷺ کی زندگی میں اچھا نمونہ ہے۔

(مسلم، ۲۳۲۱)

(۳)..... حضرت عبداللہ بن عمرؓ فرماتے ہیں کہ رسول پاک ﷺ نے فرمایا کہ سفر کی نماز دو رکعتیں ہیں جس نے سنت (یعنی اسی طریقہ) کو چھوڑا تحقیق اس نے کفر کیا۔ (رواہ ابن حزم، مسند صحیح، عمدۃ القاری ۷/۱۳۳)

(۴)..... حضرت ابوالکلوذ فرماتے ہیں کہ میں نے حضرت عبداللہ بن عمر رضی اللہ عنہما سے سفر کی نماز کے بارے میں پوچھا تو آپ نے فرمایا کہ دو رکعتیں ہیں جو آسمان سے اتری ہیں چاہو تو ان کو رد کر دو۔ (مجمع الزوائد، ۲/۱۵۴)

(۵)..... حضرت سائب بن یزید رضی اللہ عنہ نمر کے خواہر زادے فرماتے ہیں کہ نماز دو دو رکعت فرض ہوتی تھی پھر حضر کی نماز میں اضافہ ہو گیا اور سفر کی نماز یونہی برقرار رکھی گئی۔ (مجمع الزوائد، ۲/۱۵۴)

(۶)..... نبی علیہ الصلوٰۃ والسلام کی اہلیہ حضرت عائشہ رضی اللہ عنہا فرماتی ہیں کہ نماز ابتداء دو رکعتیں ہی فرض ہوئی تھیں سفر کی نماز برقرار رکھی گئی اور حضر کی نماز پوری کر دی گئی۔ (بخاری، ۱/۱۳۸)

(۷)..... حضرت یحییٰ بن امیہ رضی اللہ عنہ فرماتے ہیں کہ میں نے حضرت عمرؓ سے آیت کریمہ ”لیس علیکم جناح۔۔۔“ کے بارے میں عرض کیا کہ اب تو لوگ امن میں ہو گئے ہیں، آپ نے فرمایا تمہیں عجیب لگی ہے وہ بات جو مجھے عجیب لگی تھی، میں نے رسول پاک ﷺ سے اس کے متعلق سوال کیا تھا آپ نے فرمایا تھا کہ یہ اللہ نے تم پر صدقہ کیا ہے لہذا تم اس کے صدقے کو قبول کرو۔ (مسلم، ۱/۲۳۱)

(۸)..... حضرت عمر رضی اللہ عنہ فرماتے ہیں کہ سفر کی نماز دو رکعات ہیں، جمعہ کی نماز دو رکعات

ہیں، عید الفطر اور عید الاضحیٰ کی نماز دو دو رکعات ہیں جو پوری ہیں کم نہیں محمد ﷺ کی زبانی۔ (ابن ماجہ، ص ۷۶، نسائی، ۱۲۶/۱)

(۹)..... حضرت ابن عباس رضی اللہ عنہما فرماتے ہیں کہ اللہ تعالیٰ نے تمہارے نبی ﷺ کی زبانی حضر میں چار رکعتیں، سفر میں دو رکعتیں اور خوف کی حالت میں ایک رکعت فرض کی ہے۔ (مسلم، ۲۳۱/۱)

(۱۰)..... حضرت موسیٰ بن سلمہ ہذلی فرماتے ہیں کہ میں نے حضرت عبداللہ بن عباس رضی اللہ عنہما سے سوال کیا کہ جب میں مکہ مکرمہ میں ہوں اور میں نے امام کے ساتھ نماز نہ پڑھی ہو تو کیسے نماز پڑھوں، آپ نے فرمایا دو رکعتیں، یہی سنت ہے ابوالقاسم ﷺ کی۔ (مسلم، ۲۳۱/۱)

(۱۱)..... حضرت عبداللہ بن عباسؓ سے روایت ہے کہ نبی پاک ﷺ مدینہ طیبہ سے مکہ مکرمہ گئے اس حال میں کہ آپ سوائے رب العالمین کے کسی سے نہیں ڈرتے تھے اور آپ نے دو ہی رکعتیں پڑھیں۔ (ترمذی، ۱۲۲/۱)

(۱۲)..... حضرت ابو ہریرہؓ فرماتے ہیں کہ میں نے رسول اللہ ﷺ، حضرت ابوبکر اور حضرت عمر رضی اللہ عنہما کے ساتھ سفر کیا ہے سب نے مدینہ طیبہ سے جاتے اور واپس مدینہ طیبہ آنے تک دو رکعتیں ہی پڑھیں سفر کے دوران بھی اور مکہ مکرمہ میں اقامت کے دوران بھی۔ (مجمع الزوائد، ۱۵۶/۲)

(۱۳)..... حضرت عطاء بن یسارؓ فرماتے ہیں کہ کچھ لوگوں نے عرض کیا کہ اے اللہ کے رسول ﷺ ہم فلاں صاحب کے ساتھ سفر میں تھے انہوں نے ہمیں نماز پڑھانے سے انکار کیا بجز اس صورت کے کہ وہ چار چار رکعت پڑھائیں گے، رسول پاک ﷺ نے فرمایا کہ اس ذات کی قسم جس کے قبضہ قدرت میں میری جان ہے ایسی صورت میں تم گمراہ ہو جاؤ گے۔ (المدنی، اکبری، ۱۲۱/۱)

(۱۴)..... حضرت ابراہیم نخعیؓ سے روایت ہے کہ حضرت عبداللہ بن مسعود رضی اللہ عنہ نے فرمایا جس نے سفر میں چار رکعتیں پڑھیں وہ اپنی نماز لوٹائے۔ (معجم طبرانی، کبیر، ۲۸۹/۹)

مسلمک احناف:

احناف کے نزدیک دوران سفر نماز میں قصر کرنا صرف افضل نہیں بلکہ ضروری اور واجب ہے

اور یہ رخصت بھی نہیں عزیمت ہے، لہذا اگر کسی نے سفر میں قصر کے بجائے پوری نماز پڑھی تو اس نماز کا اعادہ کرنا اس پر واجب ہوگا۔ (ہدایہ، ۱/۱۷۷-۱۷۸، مکتبہ رحمانیہ لاہور)

مسئلہ اہل حدیث:

غیر مقلدین کے نزدیک دوران سفر نماز میں قصر کرنا صرف افضل ہے واجب اور ضروری نہیں، لہذا کوئی پوری نماز پڑھے تو بھی صحیح ہے۔ چنانچہ غیر مقلدین کے شیخ الحدیث مولانا اسماعیل سلفی صاحب نے ہیں:

”سفر میں قصر کرنا افضل ہے جس نماز کے چار فرض ہوں دو پڑھے جائیں صبح اور مغرب کی نماز قصر نہیں ہوں گی وہ بدستور دو اور تین رکعات پڑھی جائیں گی اگر کوئی پوری نماز ادا کرنا چاہے تو بھی درست ہے۔“ (رسول اکرم کی نماز ص ۱۰۸)

☆.....نواب وحید الزمان صاحب تحریر فرماتے ہیں:

”زیادہ صحیح بات ہمارے نزدیک یہ ہے کہ قصر افضل ہے۔“ (نزل الابرار، ۱/۱۳۸)

☆.....موصوف ایک دوسری جگہ رقمطراز ہیں:

”مسافر کیلئے چار رکعت والی نماز میں قصر کرنا افضل ہے اور اگر چار رکعات پوری پڑھے تو بھی جائز ہے۔“ (کنز الخفا، ص ۳۲)

☆.....مولانا خالد گر جاہلی صاحب لکھتے ہیں:

”یہ ایک مسئلہ ہے کہ کیا مسافر شخص نماز پوری پڑھ سکتا ہے یا نہیں؟ یا افضل کیا چیز ہے اس میں اصل حقیقت یہ ہے کہ مسافر کو قصر کرنا افضل ہے۔۔۔۔۔ گویا کہ افضل اگرچہ مسافر کیلئے قصر ہے لیکن اتمام منع نہیں ہے خصوصاً جبکہ کوئی مصلحت درپیش ہو۔“ (صلوۃ النبی، ص ۲۸۷)

جائزہ:

مذکورہ احادیث و آثار سے معلوم ہو رہا ہے کہ آنحضرت ﷺ اور خلفاء راشدین نے ہمیشہ

سفر میں قصر ہی کیا ہے، نیز آپ نے سفر میں قصر نہ کرنے کو کفرانِ نعمت اور قصر سے انکار کو گمراہی قرار دیا ہے، کسی حدیث سے یہ ثابت نہیں ہوتا کہ حضور ﷺ نے دورانِ سفر نماز پوری پڑھی ہے، حضور ﷺ اور خلفاء راشدین کا دورانِ سفر نماز میں قصر پر بغیر ترک کے مواظبت فرمانا نیز اس کے ترک پر وعید فرمانا، یہ اس بات کی دلیل ہے کہ دورانِ سفر قصر کرنا عزیمت اور واجب ہے، نیز آنحضرت ﷺ قصر کو اللہ تعالیٰ کا صدقہ قرار دے کر اس کے قبول کرنے کا حکم دے رہے ہیں اور آپ فرما رہے ہیں کہ سفر کی نماز دو رکعت ہے، اللہ تعالیٰ نے سفر کی نماز دو رکعت ہی فرض کی ہے۔ حضرت عبداللہ بن مسعودؓ سفر میں اگر کوئی چار رکعت پڑھ لے تو اس نماز کے لوٹانے کا حکم دیتے ہیں۔ ان سب باتوں سے یہی واضح ہوتا ہے کہ قصر افضل نہیں بلکہ واجب ہے۔

لیکن ان تمام باتوں کے برعکس حضرات غیر مقلدین کہہ رہے ہیں کہ دورانِ سفر قصر کرنا صرف افضل ہے اگر کوئی پوری نماز پڑھے تو بھی صحیح ہے، حالانکہ حضور پاک ﷺ، خلفاء راشدینؓ اور صحابہ کرامؓ کے فعل سے قصر کا وجوب ثابت ہوتا ہے جس کا مطلب ہے کہ اتمام جائز نہیں چنانچہ یہاں بھی غیر مقلدین احادیث کے خلاف عمل کرتے ہیں۔

﴿ نماز قصر کے ساتھ سنتیں پڑھنی چاہیے ﴾

﴿حدیث اور الہدیت، صفحہ نمبر ۷۳۸..... ۷۳۹، طبع عشرین﴾

(۱)..... حضرت براء بن عازبؓ فرماتے ہیں کہ میں اٹھارہ سفروں میں رسول پاک ﷺ کے ساتھ رہا ہوں، میں نے نہیں دیکھا کہ آپ نے سورج ڈھلنے کے بعد ظہر سے پہلے دو رکعتیں چھوڑی ہوں۔ (ترمذی، ۱۲۳)

(۲)..... حضرت عبداللہ بن عمر رضی اللہ عنہما فرماتے ہیں کہ میں نے رسول پاک ﷺ کے ساتھ سفر و حضر میں نماز پڑھی ہے میں نے آپ کے ساتھ حضر میں ظہر کی چار رکعتیں اور اس کے بعد دو رکعتیں پڑھیں، سفر میں ظہر کی دو رکعتیں اور اس کے بعد دو رکعتیں پڑھیں، ایسے ہی عصر کی دو رکعتیں پڑھیں اور اس کے بعد کچھ نہیں پڑھا۔ مغرب کی نماز سفر و حضر میں برابر ہے، یہ کل تین رکعتیں ہیں

جو نہ کم ہوتی ہیں نہ بڑھتی ہیں اور یہ دن کے وتر ہیں، ان کے بعد بھی دو رکعتیں پڑھی ہیں۔
(ترمذی، ۱۲۳/۱)

حضرت عبداللہ بن عمرؓ کی ایسی ہی حدیث ملاحظہ ہو: (طحاوی، ۲۸۵/۱)

(۳)..... حضرت ابو ہریرہ رضی اللہ عنہ فرماتے ہیں کہ رسول پاک ﷺ نے فرمایا کہ فجر کی دو سنتوں کو نہ چھوڑو اگرچہ تمہیں گھوڑے دوڑائے لئے چلے جا رہے ہو۔ (مسند احمد، ۴۰۵/۲۔ ابوداؤد، ۱۷۹/۱)

(۴)..... حضرت عامر بن ربیعہؓ سے روایت ہے کہ انہوں نے نبی اکرم ﷺ کو دیکھا کہ آپ دورانِ سفرات میں نفل فرما رہے تھے اپنی سواری کی پشت پر، وہ سواری آپ کو لے کر جس طرف کا بھی رخ کرتی۔ (بخاری، ۱۳۹۰/۱۔ مسلم، ۲۰۳/۱)

(۵)..... حضرت ام ہانی رضی اللہ عنہا فرماتی ہیں کہ رسول پاک ﷺ نے فتح مکہ کے دن (غسل کے لئے) پانی منگوایا، ام ہانی اور ام سلیم رضی اللہ عنہا یعنی انس بن مالکؓ کی والدہ نے چادر سے پردہ کئے رکھا، پھر آپ (غسل کر کے) ام ہانی کے گھر تشریف لئے گئے اور چاشت کی چار رکعتیں پڑھیں۔ (مجمع الزوائد، ۲۳۸/۲)

(۶)..... حضرت عبداللہ بن عباسؓ فرماتے ہیں کہ تحقیق رسول پاک ﷺ کیلئے فرض کی گئی ہیں حضر میں چار رکعت اور سفر میں دو رکعت، پس جیسے نماز سے پہلے اور نماز کے بعد یہاں نفل پڑھے جاتے ہیں ایسے ہی سفر میں بھی نماز سے پہلے اور نماز کے بعد نفل پڑھا کرتے ہیں۔ (طحاوی، ۲۸۷/۱)

(۷)..... حضرت قتادہؓ سے روایت ہے کہ حضرت عبداللہ بن مسعود اور حضرت عائشہ رضی اللہ عنہا سفر میں نماز سے پہلے اور نماز کے بعد نوافل پڑھا کرتے تھے۔ (مجمع الزوائد، ۱۶۳/۲)

☆..... امام ترمذی رحمہ اللہ فرماتے ہیں:

”نبی علیہ الصلوٰۃ والسلام کے بعد اہل علم نے اس بات میں اختلاف کیا ہے، نبی اکرم ﷺ کے بعض صحابہ کرام کا مذہب ہے کہ آدمی سفر میں نفل پڑھے، امام احمد بن حنبل، حلق بن راہویہؓ کے قائل ہیں اور اہل علم کی ایک جماعت نے نماز سے

پہلے اور بعد میں نفل پڑھنے کو صحیح نہیں سمجھا اور مراد اس سے کہ جس نے سفر میں نفل نہیں پڑھے یہ ہے کہ اس نے رخصت کو قبول کیا اور جو کوئی نفل پڑھے تو اس کیلئے بہت ثواب ہے اور یہ قول اکثر اہل علم کا ہے وہ سفر میں نفل پڑھنے کو اختیار کرتے اور پسند کرتے ہیں۔“ (ترمذی، ۱۳۳۱)

☆..... حضرت امام نووی رحمہ اللہ فرماتے ہیں:

”دوران سفر مطلق نوافل کے استحباب پر تو سب علماء کا اتفاق ہے البتہ سنن مؤکدہ کے بارے میں اختلاف ہے حضرت عبداللہ بن عمرؓ اور دوسروں نے تو انہیں چھوڑ دیا، امام شافعیؒ ان کے اصحاب اور جمہور علماء ان کے پڑھنے کو مستحب جانتے ہیں۔“
(نودی شرح مسلم، ۲۳۲۱)

☆..... علامہ ابن قیم جوزی رحمہ اللہ فرماتے ہیں:

”حضرت امام احمد بن حنبلؒ سے دوران سفر نوافل پڑھنے کے متعلق سوال ہوا تو آپ نے فرمایا کہ مجھے امید ہے کہ سفر میں نفل پڑھنے میں کوئی حرج نہیں ہوگا۔ امام احمدؒ فرماتے ہیں کہ حضرت حسن بصریؒ سے روایت ہے کہ رسول پاک ﷺ کے صحابہ کرامؓ سفر کرتے تھے تو فرض نماز سے پہلے اور بعد میں نفل بھی پڑھتے تھے۔ آپ نے فرمایا کہ یہی حضرت عمرؓ، حضرت علیؓ، حضرت عبداللہ بن مسعودؓ، حضرت جابرؓ، حضرت انسؓ، حضرت عبداللہ بن عباسؓ اور حضرت ابوذر رضی اللہ عنہم سے مروی ہے۔“ (زاد المعاد فی حدی خیر العباد، ۱۳۱۱)

مسلك احناف:

احناف کے نزدیک مسافر کو حالت اطمینان میں جب کوئی تشویش اور جلدی نہ ہو تو فرض نمازوں میں قصر کے ساتھ سنتیں بھی ادا کرنی چاہئیں، کیونکہ حضور پاک ﷺ اور صحابہ کرامؓ دوران سفر انفس کے ساتھ سنتیں بھی ادا کر لیا کرتے تھے۔

مسلك اہل حدیث:

مذکورہ مسئلہ میں غیر مقلدین بغیر کسی تفصیل کے اس بات کے قائل ہیں کہ دوران سفر سنتیں معاف ہیں اس لئے ان کا نہ پڑھنا اولیٰ اور بہتر ہے۔ چنانچہ حکیم صادق سیالکوٹی صاحب حضرت ابن عمر رضی اللہ عنہما کی مؤول حدیث ذکر کر کے لکھتے ہیں:

”معلوم ہوا کہ سفر میں سنتیں نفل سب معاف ہیں“۔ (صلوۃ الرسول ص ۴۰۱)

☆..... نواب وحید الزمان صاحب لکھتے ہیں:

”اور مسافر کیلئے سنن نوکدہ کا پڑھنا مسنون نہیں ہے سوائے فجر اور وتر کے اور اگر کوئی پڑھ لے تو کوئی مضائقہ بھی نہیں تاہم اولیٰ و بہتر نہ پڑھنا ہی ہے“۔ (نزل الابواب ص ۱۵۰)

جائزہ:

مذکورہ احادیث و آثار اور اقوال محدثین سے ثابت ہو رہا ہے کہ مسافر کو حالت اطمینان میں قصر کے ساتھ سنتیں بھی ادا کرنی چاہئیں، کیونکہ حضور سرکار دو عالم ﷺ اور صحابہ کرام کا سفر میں یہی معمول تھا، چنانچہ حضرت عامر بن ربیعہ اور ام ہانی رضی اللہ عنہما کی احادیث سے آپ کا دوران سفر تہجد اور چاشت کی نماز پڑھنا ثابت ہو رہا ہے، حضرت حسن بصری رحمہ اللہ کے بیان سے ثابت ہو رہا ہے کہ عام صحابہ کرام کا معمول سفر میں نوافل پڑھنے کا تھا، حضرت عبداللہ بن عباس رضی اللہ عنہما نے عام ضابطہ ذکر فرمایا کہ جیسے حضر میں فرض سے پہلے اور بعد میں سنتیں اور نفل پڑھے جاتے ہیں ایسے ہی سفر میں بھی فرض سے پہلے اور بعد میں سنتیں اور نفل پڑھے جائیں۔

حضرت امام احمد بن حنبل رحمہ اللہ کے بیان کے مطابق حضرت عمر، حضرت علی، حضرت عبداللہ بن مسعود، حضرت جابر، حضرت انس، حضرت عبداللہ بن عباس اور حضرت ابو ذر رضی اللہ عنہم مسافرت میں سنن و نوافل ادا کر لیا کرتے تھے، حضرت امام ترمذی رحمہ اللہ کے قول کے مطابق عام اہل علم اور امام نووی رحمہ اللہ کے قول کے مطابق جمہور علماء اس کے قائل ہیں کہ مسافرت کی حالت میں سنن و نوافل پڑھنے چاہئیں۔ لیکن ان تمام احادیث و آثار کے برعکس حضرات غیر مقلدین اس بات کے

قائل ہیں کہ دوران سفر ستیس معاف ہیں ان کا نہ پڑھنا اولیٰ اور بہتر ہے، چنانچہ یہ لوگ دوران سفر سنن و نوافل چھوڑ دیتے ہیں اور اگر کوئی پڑھے تو اس سے الجھتے ہیں اور اسے روک کر کہتے ہیں کہ یہ حدیث سے ثابت نہیں، حالانکہ ان کا یہ طرز عمل مذکورہ احادیث کے خلاف ہے۔

﴿گاؤں دیہات میں جمعہ جائز نہیں﴾

﴿حدیث اور ابجدیث، صفحہ نمبر ۷۳۸..... تا..... ۷۶۲، طبع عشرین﴾

(۱)..... حضرت عائشہ رضی اللہ عنہا سے ایک طویل حدیث میں روایت ہے کہ رسول اللہ ﷺ نے (مقام قباء میں قبیلہ بنو عمرو بن عوف کے یہاں نزول اجلال فرمایا اور یہ ماہ ربیع الاول کے پیر کا دن تھا، حضرت ابو بکر رضی اللہ عنہ آنے والے لوگوں سے ملنے کے لیے کھڑے ہو گئے اور رسول اللہ ﷺ خاموش بیٹھے رہے، انصار میں سے جو بھی آتا جس نے رسول اللہ ﷺ کو پہلے نہیں دیکھا تھا وہ حضرت ابو بکرؓ کے پاس آتا یہاں تک کہ آنحضرت ﷺ کو دھوپ لگنے لگی، حضرت ابو بکرؓ اس طرف متوجہ ہوئے اور اپنی چادر سے آپ پر سایہ کیا اس وقت لوگوں نے رسول اللہ ﷺ کو پہچانا۔ رسول اللہ ﷺ قبیلہ بنو عمرو بن عوف میں دس رات سے کچھ اوپر (حضرت انس بن مالکؓ کی روایت کے مطابق چودہ رات) قیام فرما رہے تھے، اور آپ نے وہاں اس مسجد (مسجد قباء) کی بنیاد رکھی جس کی بنیاد تقویٰ پر رکھی گئی ہے اور رسول اللہ ﷺ اس میں نماز پڑھتے رہے پھر آپ اپنی سواری پر سوار ہوئے تو لوگ بھی آپ کے ساتھ چلتے گئے، یہاں تک کہ آپ کی سواری مدینہ طیبہ میں رسول اللہ ﷺ کی مسجد کے پاس آ کر بیٹھ گئی، اس جگہ اس وقت کچھ مسلمان نماز پڑھا کرتے تھے اور یہ جگہ دو ستیم بچوں سمیل اور سہل جو اسعد بن زرارہ کی پرورش میں تھے ان کی کھجوریں خشک کرنے کی جگہ تھی، جس وقت آپ کی سواری آپ کو لے کر اس جگہ بیٹھی تو آپ نے فرمایا ان شاء اللہ یہی منزل ہوگی، پھر رسول اللہ ﷺ نے ان دونوں بچوں کو بلایا اور اس جگہ کا ان سے بھاؤ کرنے لگے تاکہ آپ وہاں مسجد بنائیں، وہ دونوں بچے کہنے لگے ہم آپ کو یہ جگہ بہہ کرتے ہیں اے اللہ کے رسول ﷺ۔ رسول اللہ ﷺ نے ان کے بہہ کو

قبول کرنے سے انکار فرمایا اور ان سے وہ جگہ خرید لی پھر وہاں مسجد بنائی۔ (بخاری، ۵۵۵۸)

(۲)..... حضرت جابر بن عبد اللہ رضی اللہ عنہما نے نبی اکرم ﷺ کے حج کے سلسلہ میں ایک لمبی حدیث میں فرمایا کہ رسول اللہ ﷺ آگے بڑھ گئے یہاں تک کہ آپ عرفات میں تشریف لائے تو آپ نے ایک قبہ دیکھا جو آپ کے لئے دھاری دار چادر سے بنایا گیا تھا، آپ اس میں تشریف فرما ہو گئے، حتیٰ کہ جب سورج ڈھل گیا تو آپ نے (اپنی اونٹنی) قصویٰ کے لانے کا حکم دیا چنانچہ وہ کجاوہ ڈال کر حاضر کر دی گئی، آپ نے ظن وادی پہنچ کر لوگوں سے خطاب فرمایا پھر حضرت بلالؓ نے اذان کہی، پھر اقامت کہی اور آپ نے ظہر کی نماز پڑھائی (حضرت بلالؓ نے) پھر اقامت کہی تو عصر کی نماز پڑھائی اور ان دونوں نمازوں کے درمیان کوئی نماز نہیں پڑھی۔ (مسلم، ۷/۱، ۳۹)

(۳)..... حضرت عائشہ رضی اللہ عنہا فرماتی ہیں کہ باہر کے لوگ مدینہ طیبہ میں نماز جمعہ پڑھنے کے لیے اپنی اپنی منازل اور عوامی سے نوبت بہ نوبت یعنی باری باری آتے تھے۔ (بخاری، ۱۲۳۱)

(۴)..... حضرت عبد اللہ بن عباسؓ فرماتے ہیں کہ رسول اللہ ﷺ کی مسجد میں جمعہ قائم ہونے کے بعد سب سے پہلے بحرین کے ایک شہر جو اُلیٰ میں عبد القیس کی مسجد میں جمعہ کی نماز پڑھی گئی۔ (بخاری، ۱۲۳۱)

(۵)..... حضرت انس رضی اللہ عنہ اپنے قصر سے بمقام زاویہ جو بصرہ شہر سے چھ میل دور تھا رہتے تھے کبھی وہ نماز جمعہ پڑھتے تھے اور کبھی نہیں پڑھتے تھے۔ (ایضاً صفحہ ۱۲۳)

(۶) حضرت ابوالبشرؓ فرماتے ہیں کہ میں نے حضرت انس رضی اللہ عنہ کو دیکھا کہ آپ جمعہ پڑھنے کے لیے زاویہ سے تشریف لاتے جو بصرہ سے چھ میل کے فاصلہ پر ہے۔ (مصنف ابن ابی شیبہ، ۱۰۲/۲)

(۷)..... حضرت عبد اللہ بن عمر رضی اللہ عنہما سے روایت ہے وہ فرماتے ہیں جس پر جمعہ واجب ہے اسی پر غسل ہے اور جمعہ اس شخص پر واجب ہے جو جمعہ پڑھ کر گھر واپس آ سکتا ہو۔ (معرفۃ السنن و آثار للشیخ، ۳۱۵/۴)

(۸) حضرت ابو عبید رحمہ اللہ فرماتے ہیں کہ پھر میں حاضر ہوا عید کی نماز پڑھنے کے لیے حضرت عثمان بن عفان رضی اللہ عنہ کے ساتھ، آپ تشریف لائے، نماز پڑھائی، پھر لوگوں کو خطبہ دیا اور فرمایا اس دن تمہاری دو عیدیں اکٹھی ہو گئیں ہیں، اہل عوامی میں سے جو چاہے کہ وہ جمعہ کی نماز کا انتظار کرے تو وہ کرے اور جو یہ چاہے کہ واپس چلا جائے تو میری طرف سے اسے اجازت ہے۔ (نو طامام، ۱/۱۶۵)

(۹) حضرت ابو عبد الرحمن سلمیٰؓ حضرت علیؓ سے روایت کرتے ہیں کہ آپؐ نے فرمایا کہ جائز نہیں ہے

جمعہ اور تشریق (عمید) مگر مصر جامع (بڑے شہر) میں۔ (مصنف ابن ابی شیبہ، ۱۶۸/۲)

یہی حدیث ملاحظہ ہو (معرفۃ السنن والآثار، للبیہقی، ۳۲۲/۲)

(۱۰)..... حضرت حذیفہ رضی اللہ عنہ فرماتے ہیں کہ اہل قریہ (گاؤں اور دیہات والوں) پر جمعہ

واجب نہیں ہے بلکہ شہر والوں پر ہی ہے جیسے شہر مدائن۔ (ایضاً)

(۱۱)..... امام شافعی رحمہ اللہ فرماتے ہیں کہ حضرت سعید بن زید اور حضرت ابو ہریرہ رضی اللہ عنہما

مقام شجرہ میں ہوتے تھے چھ میل سے کم فاصلہ پر، وہ کبھی تو جمعہ کے لیے تشریف لاتے اور کبھی جمعہ

چھوڑ دیتے تھے اور یہ بھی روایت کیا جاتا ہے کہ ان دونوں حضرات میں سے کوئی مقام عقیق پر ہوتا تھا

تو کبھی وہ جمعہ چھوڑ بھی دیتا تھا اور کبھی جمعہ کے لیے حاضر بھی ہوتا تھا۔ اور روایت کیا جاتا ہے کہ

حضرت عمرو بن عاص رضی اللہ عنہ طائف سے دو میل کے فاصلے پر تھے وہ کبھی جمعہ کے لیے تشریف

لاتے تھے اور کبھی جمعہ چھوڑ دیتے تھے۔ (کتاب الام، ۱۹۲/۱)

(۱۲)..... حضرت ہشام، حضرت حسن بصری اور حضرت محمد بن سیرین رحمہما اللہ سے روایت کرتے

ہیں کہ ان دونوں حضرات نے فرمایا جمعہ شہروں ہی میں ہوتا ہے۔ (مصنف ابن ابی شیبہ، ۱۰۱/۲)

(۱۳)..... حضرت ابو بکر بن محمد سے روایت ہے کہ انہوں نے ذوالحلیفہ والوں کو پیغام بھیجا کہ تم

وہاں جمعہ قائم نہ کرو بلکہ رسول اللہ ﷺ کی مسجد میں آ کر جمعہ پڑھو۔ (ایضاً)

(۱۴)..... حضرت ابراہیم غنویؒ فرماتے ہیں کہ صحابہ و تابعین لشکروں میں جمعہ قائم نہیں کرتے تھے۔

(ایضاً)

(۱۵)..... حضرت ابراہیم غنویؒ فرماتے ہیں کہ جائز نہیں ہے جمعہ اور تشریق (عمید) مگر بڑے شہر

میں۔ (ایضاً)

(۱۶)..... حضرت حجاج فرماتے ہیں کہ میں نے حضرت عطاء بن ابی رباحؒ کو بھی یہی فرماتے

ہے (کہ جمعہ اور تشریق جائز نہیں ہے مگر بڑے شہر میں)۔ (ایضاً)

مسلك احناف:

احناف کا مسلك یہ ہے کہ جمعہ اور عیدین کی نمازوں کے لیے بڑے شہر کا ہونا شرط ہے، چھوٹی بستی یا چھوٹے گاؤں میں جمعہ و عیدین کی نمازیں جائز نہیں ہیں۔ (ہدایہ، ۱/۱۷۷۔ مکتبہ رحمانیہ لاہور)

مسلك اہل حدیث:

غیر مقلدین کا کہنا ہے کہ جمعہ کی نماز شہر اور گاؤں والوں پر فرض ہے اور گاؤں میں جمعہ روکنے والے گنہگار ہیں، اس کا میزہ: ثرت میں ان کو بھگتنا پڑے گا۔ چنانچہ مولانا یونس قریشی صاحب لکھتے ہیں:

”جمعہ کی نماز شہر اور گاؤں والوں پر فرض ہے جو لوگ گاؤں والوں پر ساقط کرتے

ہیں وہ اللہ کے فرض سے لوگوں کو روک رہے ہیں اس کا خمیازہ آخرت میں ان کو

بھگتنا پڑے گا۔“ (دستور اہل حق ص ۱۵۹)

☆..... حکیم صادق سیالکوٹی صاحب لکھتے ہیں:

”اس سے ثابت ہوا کہ گاؤں میں جمعہ جائز ہے، اگر لوگ گاؤں میں جمعہ نہ

پڑھیں گے تو گنہگار ہوں گے۔“ (صلوٰۃ الرسول ص ۳۸۹)

☆..... میاں نذیر حسین صاحب دہلوی ایک سوال کے جواب میں تحریر فرماتے ہیں:

”واضح ہو کہ جمعہ پڑھنے کے لیے کسی خاص قسم کی بستی ہونے کی ضرورت نہیں ہے

کیونکہ یہ بات کسی شرعی دلیل سے ثابت نہیں ہے، بلکہ شرعی دلیل سے یہ ثابت

ہے کہ جمعہ کا پڑھنا ہر جگہ فرض ہے خواہ شہر ہو یا گاؤں اور خواہ بڑا گاؤں ہو یا

چھوٹا گاؤں۔“ (فتاویٰ نذیریہ، ۱/۵۷۷)

جائزہ:

مذکورہ احادیث و آثار سے ثابت ہو رہا ہے کہ جمعہ اور عیدین کی نماز بڑے شہر ہی میں جائز

ہے چھوٹی بستی یا چھوٹے گاؤں میں جائز نہیں کیونکہ پہلی حدیث..... سے ثابت ہو رہا ہے کہ سر

کار دو عالم ﷺ مکہ سے ہجرت فرمانے کے بعد مقام قباء (جو کہ مدینہ طیبہ سے تین کوس کے فاصلہ پر ہے) پہنچے اور وہاں مسجد کی بناء ڈالی تو آپ نے وہاں پر حضرت انسؓ کی روایت کے مطابق چودہ شب قیام فرمایا۔ اس قیام کے دوران دو جمعے آپ پر آئے مگر آپ نے نماز جمعہ ادا نہیں فرمائی باوجودیکہ نماز جمعہ فرض ہو چکی تھی، اگر آپ مسافر تھے تو قباء والے تو مسافر نہیں تھے ان کو جمعہ پڑھنے کا حکم تو دے دیتے۔ اور بالفرض قباء والوں پر نماز جمعہ اگر فرض تھی تو آپ قباء میں نماز جمعہ ضرور قائم فرماتے (کیونکہ مسافر کے لیے جمعہ پڑھنا جائز ہے)، لیکن نہ آپ نے خود جمعہ قائم فرمایا نہ قباء والوں کو حکم دیا۔ اس سے یہ ثابت ہوتا ہے کہ قباء میں نماز جمعہ درست ہی نہ تھی (کیونکہ قباء آبادی سے دور واقع تھی) ورنہ اس بات کی دلیل ہے کہ گاؤں والوں پر نماز جمعہ فرض ہی نہیں ہے۔

دوسری حدیث..... سے ثابت ہو رہا ہے کہ سرکار دو عالم ﷺ نے حجۃ الوداع کی نویں تاریخ کو مقام عرفات میں وقوف فرمایا تو وہاں آپ نے ظہر کی نماز ادا فرمائی حالانکہ صحیح روایات سے ثابت ہے کہ یہ دن جمعہ کا دن تھا ملاحظہ ہو: معرفۃ السنن والاخبار (۴/۲۳۳)۔ اہل مکہ پر نماز جمعہ فرض ہونے کے باوجود انہوں نے سرکار دو عالم ﷺ کے ساتھ ظہر کی نماز پڑھی اور جمعہ کی نماز نہیں پڑھی، اس لیے کہ غیر آبادی کی وجہ سے مقام عرفات نماز جمعہ کا محل ہی نہ تھا جس سے یہ ثابت ہوتا ہے کہ اہل قریہ پر نماز جمعہ فرض نہیں۔

تیسری حدیث..... سے ثابت ہو رہا ہے کہ اہل عوالی جمعہ میں شریک ہونے کے لیے مدینہ طیبہ میں باریاں مقرر کر کے آتے تھے، لیکن اپنے ہاں عوالی میں جمعہ نہ کرواتے، اس سے بھی ثابت ہوتا ہے کہ گاؤں اور دیہات میں جمعہ جائز نہیں۔ چوتھی حدیث..... سے ثابت ہو رہا ہے کہ مسجد نبوی کے بعد سب سے پہلا جمعہ بحرین کے شہر جواث میں قائم ہوا، اور یہ جمعہ ہجرت کے آٹھ سال بعد قائم ہوا ہے، حالانکہ اتنی مدت میں سینکڑوں اہل عوالی و اہل قریہ مسلمان ہو چکے تھے، اسلام دور دراز کی بستیوں تک پہنچ چکا تھا لیکن پھر بھی مسجد نبوی کے سوا کسی اور جگہ نماز جمعہ نہیں ہوئی سبب یہ کہ موضوع قباء جو مدینہ طیبہ سے تین کوس کے فاصلہ پر تھا، جہاں سرکار دو عالم ﷺ ہر ہفتہ تشریف لے جاتے

تھے، جس کی بنیاد خود آپ نے رکھی، جس کی شان میں قرآن مجید میں ”اسس علی التقویٰ“ وارد ہوا، ایسی متبرک مسجد میں بھی سرکارِ دو عالم ﷺ نے جمعہ قائم نہیں فرمایا۔ اس تفصیل سے یہ بات واضح ہو جاتی ہے کہ قباء وغیرہ مقامات میں جمعہ نہ ہونا بلکہ مسجد نبوی کے بعد جواثا میں ہجرت کے آٹھ سال بعد پہلا جمعہ قائم ہونا اس بات کی دلیل ہے کہ یہ مواضع اقامت جمعہ کے محل نہ تھے اور چھوٹی بستیوں اور چھوٹے گاؤں میں جمعہ جائز نہیں۔

پانچویں اور چھٹی حدیث..... سے ثابت ہو رہا ہے کہ حضرت انسؓ شہر بصرہ سے چھ میل دور زاد یہ نامی بستی میں رہتے تھے، جب آپ نے جمعہ پڑھنا ہوتا تو وہاں سے بصرہ تشریف لا کر جمعہ ادا فرماتے تھے اور اگر آپ وہی رہتے تو جمعہ ادا نہ فرماتے، یہ بھی اس بات کی کھلی دلیل ہے کہ گاؤں دیہات میں جمعہ جائز نہیں۔ ساتویں حدیث..... سے ثابت ہو رہا ہے کہ حضرت عبداللہ بن عمر رضی اللہ عنہما کے نزدیک اس شخص پر جو شہر سے اتنی دور رہتا ہو کہ شام تک گھر واپس نہ آ سکے جمعہ فرض نہیں، اس سے بھی یہ بات ثابت ہوئی کہ ہر جگہ ہر مقام پر جمعہ فرض نہیں ہے۔ آٹھویں حدیث..... سے ثابت ہو رہا ہے کہ حضرت عثمانؓ نے عید کی نماز کے بعد لوگوں کو اجازت دے دی کہ جس کا جی چاہے تو جمعہ کا انتظار کرے اور جس کا جی چاہے تو گھر واپس چلا جائے۔ ظاہر ہے اس کی وجہ یہی تھی کہ اہل بادیہ ہونے کی وجہ سے ان پر نماز جمعہ فرض نہ تھی اس لیے آپ نے انہیں گھر جانے کی اجازت دیدی۔

حدیث نمبر ۹-۱۰-۱۲-۱۵-۱۶..... سے واضح طور پر ثابت ہو رہا ہے کہ گاؤں دیہات میں جمعہ جائز نہیں، کیونکہ اگر جائز ہوتا تو خلیفہ راشد حضرت علیؓ، جلیل القدر صحابی حضرت حذیفہ بن یمانؓ اور اجلہ تابعین حضرت حسن بصریؒ، حضرت محمد بن سیرینؒ، حضرت ابراہیم نخعیؒ اور حضرت عطاء بن ابی رباح رحمہم اللہ ہر گز یہ نہ فرماتے کہ جمعہ صرف شہر ہی میں ہو سکتا ہے کیونکہ کسی جگہ نماز کا ہونا یا نہ ہونا یہ ایسا امر نہیں کہ جس میں اپنی رائے و قیاس کو دخل ہو، ضرور ان حضرات تک سرکارِ دو عالم ﷺ سے اس سلسلہ میں کوئی ہدایت پہنچی ہوگی جس کی وجہ سے ان حضرات نے یہ بات کہی۔

حدیث نمبر ۱۱..... سے ثابت ہو رہا ہے کہ حضرت سعید بن زید، حضرت ابو ہریرہ اور حضرت عمرو بن العاص رضی اللہ عنہم جب شہر سے باہر گاؤں دیہات میں ہوتے تھے تو اگر جمعہ پڑھنا ہوتا تو شہر آ کر جمعہ پڑھتے ورنہ اپنے مستقر پر رہتے اور جمعہ نہ پڑھتے۔ یہ بھی اس بات کی دلیل ہے کہ اہل بادیہ پر جمعہ فرض ہے اور نہ گاؤں دیہات میں جمعہ جائز ہے ورنہ یہ حضرات جمعہ کروالیتے۔ حدیث نمبر ۱۳..... سے ثابت ہو رہا ہے کہ حضرت ابوبکر بن محمدؒ کے نزدیک بھی جمعہ جائز نہیں اس لیے وہ اہل ذوالحلیفہ کو مسجد نبوی میں جمعہ پڑھنے کا حکم دیتے تھے اور ذوالحلیفہ میں جمعہ پڑھنے سے منع فرماتے تھے۔ حدیث نمبر ۱۴..... سے ثابت ہو رہا ہے کہ دور صحابہ و تابعین میں فوجی لشکروں میں جو کہ عموماً شہر سے باہر ہوتے ہیں جمعہ نہیں ہوتا تھا۔ اس سے بھی ثابت ہوتا ہے کہ جمعہ ہر جگہ فرض نہیں ورنہ یہ لوگ جہاں ہوتے وہیں جمعہ کروالیتے۔

یہ وہ تصریحات ہیں جن کے پیش نظر فقہاء کرام نے اقامت جمعہ کے لیے مصر (شہر) کی شرط لگائی، یہ فقہاء کی اپنی اختراع نہیں بلکہ مذکورہ احادیث و آثار ہیں جن کی بناء پر یہ شرط لگانا ناگزیر ہے۔ دوسری طرف ان تمام احادیث و آثار کے برعکس غیر مقلدین کا کہنا ہے کہ گاؤں میں جمعہ فرض ہے خواہ گاؤں چھوٹا ہو یا بڑا، اور گاؤں میں جمعہ سے روکنے والے گنہگار ہیں اس کا خمیازہ ان کو آخرت میں بھگتنا پڑے گا، ظاہر ہے غیر مقلدین کا یہ مسلک مذکورہ تمام احادیث و آثار کے خلاف ہے۔

﴿جمعہ کے صحیح ہونے کی شرائط﴾

﴿حدیث اور اجماع، صفحہ نمبر ۶۴..... تا..... ۸۰، طبع عشرین﴾

☆..... يَا أَيُّهَا الَّذِينَ آمَنُوا إِذَا نَوَدَىٰ لِصَلَاةٍ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَٰلِكُمْ خَيْرٌ لَّكُمْ إِنْ كُنْتُمْ تَعْلَمُونَ۔ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ۔ (القرآن ۶۲، ۱۰۹)

ترجمہ: اے ایمان والو! جب جمعہ کے دن نماز کے لیے پکارا جائے تو اللہ کے ذکر کی طرف

لپکھو، اور خرید و فروخت چھوڑ دو۔ یہ تمہارے لیے بہتر ہے اگر تم سمجھو۔ پھر جب نماز پوری ہو جائے تو زمین میں منتشر ہو جاؤ، اور اللہ کا فضل تلاش کرو، اور اللہ کو کثرت سے یاد کرو، تاکہ تمہیں فلاح نصیب ہو۔ (آسان ترجمہ قرآن، ۱۷۳۵/۳)، مفتی محمد تقی عثمانی صاحب مدظلہم

(۱)..... حضرت سعید بن العاصؓ کی آل کے ایک مولیٰ سے روایت ہے کہ انہوں نے حضرت عبداللہ بن عمر رضی اللہ عنہما سے سوال کیا کہ وہ بستیاں جو مکہ مکرمہ اور مدینہ طیبہ کے درمیان میں ہیں ان میں جمعہ کے بارے میں آپ کی کیا رائے ہے؟ آپ نے فرمایا ہاں اگر کوئی ان پر امیر مقرر ہو تو وہ انہیں جمعہ پڑھا دے۔ (معرفۃ السنن و آداب للشیخ ۳۲۲/۲)

(۲)..... حضرت جعفر بن برقان رحمہ اللہ فرماتے ہیں کہ حضرت عمر بن عبدالعزیز رحمہ اللہ نے حضرت عدی بن عدی کو لکھا کہ ایسی بستیوں والے جو ستونوں والے نہ ہوں جو منتقل ہوتے رہتے ہیں تو آپ ان پر ایک امیر مقرر کر دیجئے جو انہیں جمعہ پڑھائے۔ (مصنف ابن ابی شیبہ ۱۰۲/۲، معرفۃ السنن و آداب للشیخ ۳۲۲/۲)

(۳)..... حضرت ابورافع رحمہ اللہ سے روایت ہے کہ حضرت ابوہریرہ رضی اللہ عنہ نے حضرت عمر رضی اللہ عنہ کو قیامت جمعہ کے بارے میں سوال سے متعلق خط لکھا جن دنوں آپ بحرین میں عامل تھے، حضرت عمر رضی اللہ عنہ نے جواب دیا کہ تم جہاں بھی ہو جمعہ قائم کرو۔ (صحیح ابن خزیمہ بحوالہ معرفۃ السنن و آداب للشیخ ۳۲۲/۲)

(۴)..... حضرت ابوسعید خدری رضی اللہ عنہ فرماتے ہیں کہ نبی علیہ الصلوٰۃ والسلام نے ہمیں ایک دن خطبہ دیا تو فرمایا کہ بے شک اللہ تعالیٰ نے تم پر جمعہ فرض فرمایا ہے میری اس جگہ میں اس گھڑی میں میرے اس مہینے میں اس سال میں قیامت تک کے لیے، جس نے بلا عذر جمعہ چھوڑا امام عادل یا امام جائز (ظالم) کے ہوتے ہوئے تو اللہ تعالیٰ اسے دلجمعی اور استحکام نصیب نہ فرمائے اور اس کے کاروبار میں برکت نہ ہو۔ خبردار ایسے شخص کی نماز قبول نہیں، خبردار ایسے شخص کا حج قبول نہیں، خبردار ایسے شخص کی کوئی نیکی قبول نہیں، خبردار ایسے شخص کا کوئی صدقہ قبول نہیں۔ (مجمع الزوائد ۱۶۹/۲)

(۵)..... حضرت قاسم بن ولیدؓ فرماتے ہیں کہ حضرت علی رضی اللہ عنہ نے فرمایا کہ جمعہ کے دن جمعہ (کی نماز) جائز نہیں ہے مگر امام کے ساتھ۔ (مصنف ابن ابی شیبہ ۱۳۵/۲)

(۶)..... حضرت حسن بصری رحمہ اللہ فرماتے ہیں کہ چار چیزیں بادشاہ کے ذمہ ہیں زکوٰۃ (کی وصولی)، نماز (جمعہ) کی اقامت، حدود کی اقامت اور قضاء۔ (ایضاً ۵۵۳/۹۵۳)

(۷)..... حضرت عطاء خراسانی رحمہ اللہ فرماتے ہیں کہ بادشاہ کے ذمہ ہے زکوٰۃ کی وصولی، جمعہ کی اقامت اور حدود کی اقامت۔ (ایضاً)

(۸)..... حضرت طارق بن شہابؓ نبی علیہ الصلوٰۃ والسلام سے روایت کرتے ہیں کہ آپ نے فرمایا کہ جموع حق ہے واجب ہے ہر مسلمان پر جماعت میں۔ (ابوداؤد، ۱۵۳/۱)

(۹)..... حضرت ام عبد اللہ دوسیدہ رضی اللہ عنہا فرماتی ہیں کہ رسول اللہ ﷺ نے فرمایا کہ جمعہ واجب ہے ہر قریہ والوں پر اگرچہ اس میں چار ہی آدمی کیوں نہ ہوں اور قریہ سے مراد شہر ہے۔ (دار قطنی، ۷۲/۷۲)

(۱۰)..... حضرت عبد اللہ بن مسعود رضی اللہ عنہ فرماتے ہیں کہ جس نے خطبہ پایا تو جمعہ کی دو رکعتیں ہیں اور جس نے خطبہ نہیں پایا (نہ حقیقتاً نہ حکماً) وہ چار رکعتیں پڑھے اور جس نے رکوع نہیں پایا وہ سجدہ کو شمار میں نہ لائے یہاں تک کہ رکوع کو پالے۔ (معجم طرانی کبیر، ۳۰۹/۹۰)

(۱۱)..... حضرت عمر بن خطاب رضی اللہ عنہ فرماتے ہیں کہ (جمعہ کا) خطبہ دو رکعتوں کی جگہ رکھا گیا ہے لہذا جو خطبہ نہ پائے (نہ حقیقتاً نہ حکماً) وہ چار رکعتیں پڑھے۔ (مصنف ابن ابی شیبہ، ۱۲۸/۲-مصنف عبد الرزاق، ۲۳۷/۳)

(۱۲)..... حضرت ابن شہاب زہری رحمہ اللہ فرماتے ہیں کہ مجھے یہ بات پہنچی ہے کہ جمعہ خطبہ کے بغیر جائز نہیں ہے لہذا جو خطبہ نہ پائے وہ ظہر کی چار رکعات پڑھے۔ (المدونہ الکبریٰ، ۱۵۸/۱)

☆..... حضرت ابو بکر بن منذر رحمہ اللہ فرماتے ہیں کہ سنت یونہی جاری ہے کہ جمعہ سلطان قائم کرتا ہے یا اس کا نائب اس کے حکم سے..... حضرت سلیمان بن یسار رحمہ اللہ فرماتے ہیں کہ نہ قائم کرے جمعہ مگر وہی جو حدود قائم کرتا ہے۔ حضرت حسن بصری رحمہ اللہ فرماتے ہیں کہ چار چیزیں سلطان کے ذمہ ہیں اقامت حدود، اقامت جمعہ اور زکوٰۃ کی وصولی، چوتھی بات راوی بھول گیا، حضرت حبیب بن ثابت رحمہ اللہ فرماتے ہیں کہ جمعہ جائز نہیں ہوتا مگر امیر اور خطبہ کے ساتھ۔

(الاوسطی السنن والا جماع والا اختلاف لابن المنذر ۳/۱۱۳)

..... حضرت محمد بن عبدالرحمن شافعی فرماتے ہیں:

”فقہاء نے اس بات پر اتفاق کیا ہے کہ جمعہ کے انعقاد کے لیے دونوں خطبے شرط ہیں پس جمعہ صحیح نہیں ہوگا یہاں تک کہ دو خطبے اس پر مقدم نہ کرے۔“ (رحمۃ الامۃ فی اختلاف الامۃ، ص ۲۰)

مسئلہ احناف:

احناف کے نزدیک نماز جمعہ اور عام نمازوں میں فرق ہے، نماز جمعہ کے لیے چند شرائط ہیں جن کے بغیر جمعہ کی نماز نہیں ہوتی، مثلاً بڑے شہر کا ہونا، امیر یا اس کے نائب کا ہونا، جماعت کا ہونا اور نماز جمعہ سے پہلے خطبہ پڑھنا وغیرہ اقامت جمعہ کی شرائط میں سے ہیں۔ (ہدایہ، ۱/۱۷۸۔ مکتبہ رحمانیہ لاہور)

مسئلہ اہل حدیث:

غیر مقلدین کا کہنا ہے کہ جمعہ کی نماز اور دوسری نمازوں میں کوئی فرق نہیں، فقہاء کرام جو جمعہ کی شرطیں عائد کرتے ہیں ان پر کوئی دلیل نہیں اور یہ سب بے کار ہیں۔ چنانچہ غیر مقلدین کے امام قاضی شوکانی لکھتے ہیں:

”جمعہ کی نماز دوسری نمازوں ہی کی طرح ہے ان کے خلاف نہیں ہے (یعنی اس میں

اور دوسری نمازوں میں فرق نہیں ہے)۔“ (الدر المنثور مع شرح الروضۃ الندیۃ، ۱۳۴۱)

☆..... نواب صدیق حسن خان صاحب اس کی شرح میں تحریر فرماتے ہیں:

”جمعہ کی نماز کے دیگر نمازوں کے مخالف نہ ہونے کی وجہ یہ ہے کہ کوئی ایسی دلیل

نہیں آئی جو جمعہ کی نماز کے دیگر نمازوں کے مخالف ہونے پر دلالت کرے، اور

اس کلام میں اشارہ ہے اس کی تردید کی طرف جو یہ کہا گیا ہے کہ وجوب جمعہ کی شرط

ہے امام اعظم (امیر یا اس کے نائب) کا ہونا، مصر جامع اور مخصوص عدد کا ہونا،

کیونکہ یہ شرطیں ایسی ہیں کہ کوئی دلیل ایسی نہیں ہے کہ وہ ان کے مستحب ہونے کا

فائدہ دے، چہ جائیکہ واجب ہونے کا، چہ جائیکہ شرط ہونے کا، بلکہ اگر دو آدمیوں نے کسی ایسی جگہ جمعہ کی جماعت کرائی جہاں ان کے علاوہ کوئی اور نہ تھا تو انہوں نے وہی کیا جو ان پر واجب تھا ان میں سے اگر ایک نے خطبہ دے لیا تو دونوں نے سنت پر عمل کر لیا اور کسی نے بھی خطبہ نہ دیا تو بھی کیا ہے کہ خطبہ فقط سنت ہی ہے اور اگر طارق بن شہابؓ کی وہ حدیث نہ ہوتی جو قریب ہی گزری جس سے ہر مسلمان پر جمعہ کا وجوب جماعت کے ساتھ مقید ہونا اور حضور علیہ السلام کا اپنے زمانہ میں بغیر جماعت کے قائم نہ کرنا معلوم ہوتا ہے..... تو نماز جمعہ کا دیگر نمازوں کی طرح اکیلے پڑھ لینا جائز ہوتا۔“ (الروضۃ الندیۃ، ۱/۱۳۴)

☆..... جناب نواب نور الحسن صاحب لکھتے ہیں:

”امام، مصر جامع، مسجد جامع، حمام اور چار افراد یا اس سے زیادہ چالیس افراد کے حاضر ہونے کی شرط لگانا اور ان کے علاوہ دوسری شرطیں لگانا کہ جن کے ذکر میں اہل فقہ مصروف ہیں، خرافہ کی بات سے زیادہ نہیں (یعنی بے کار باتیں ہیں)۔ اور اس عبادت میں کثرت سے تعینات کا ہونا اور ان شرطوں میں مذاہب (تہمید) کا کثیر ہونا یہ سب اوپر سے گر کر مرجانے والے جانور اور درندہ کے کھائے ہوئے جانور کے درمیان جمع کرنے کے قبیل سے ہے اور ان شرائط کا اعتبار کرنا بلا دلیل ہے قرآن و سنت، شرع و عقل اور عرفان میں سے کوئی دلیل ان پر نہیں، جمعہ کی نماز دو آدمیوں کے لیے بھی جائز ہے ایک امام ہو جائے دوسرا مقتدی اور خطبہ سنت ہے، واجب اور صحت جمعہ کی شرط نہیں۔“ (عرف الجاہلی، ص ۳۱)

☆..... جماعت غرباء، اہلحدیث کے سابق امام مفتی عبدالرشاد صاحب رقمطراز ہیں:

”اہلحدیث کا مذہب یہ ہے کہ جمعہ کی شرطیں جو برادران احناف نے لگائی ہیں وہ سب بے دلیل ہیں اور جمعہ کی نماز اور نمازوں کی طرح ہے، صرف جماعت کی اس

میں شرط ہے یعنی امام کے سوا کم از کم ایک آدمی اور ہونا اور نماز سے پہلے دو خطبے پڑھنا۔“ (فتاویٰ ستاریہ، ۷۵۱)

جائزہ:

مذکورہ آیات کریمہ، احادیث و آثار اور اقوال محدثین سے ثابت ہو رہا ہے کہ جمعہ کی نماز اور عام نمازوں میں فرق ہے، انعقاد جمعہ کے لیے چند شرطیں ہیں جن کے بغیر جمعہ جائز نہیں، وہ شرطیں مندرج ذیل ہیں:

☆..... اقامت جمعہ کے لیے مصر جامع یعنی بڑے شہر کا ہونا شرط ہے، گاؤں اور دیہات میں جمعہ جائز نہیں، کیونکہ سورہ جمعہ کی مذکورہ آیت سے ثابت ہو رہا ہے کہ یہ شہر والوں ہی کے واسطے ہے جس میں اذان کے وقت خرید و فروخت چھوڑنے کا حکم دیا گیا ہے اور خرید و فروخت یعنی تجارت شہر ہی میں ہوتی ہے۔ پس جب آیات (جمعہ) کے مخاطب اہل شہر ہیں تو جمعہ کی نماز کے لیے شہر کا ہونا بھی ضروری ہوگا (اس سے متعلق احادیث پیچھے گزر چکی ہیں)۔

☆..... اقامت جمعہ کے لیے امیر یا اس کے نائب کا ہونا بھی ضروری ہے، کیونکہ سرور عالم ﷺ نے امام یعنی امیر کے ہوتے ہوئے جمعہ نہ پڑھنے پر وعید فرمائی ہے۔ اس سے دو باتیں معلوم ہوئیں، ایک یہ کہ نماز جمعہ اور دیگر نمازوں میں فرق ہے، کیونکہ جمعہ کے ترک پر وعید اس وقت ہے جبکہ اقامت جمعہ کے لیے امیر یا اس کا نائب موجود ہو اور دیگر نمازوں کے ترک پر وعید ہر حال میں ہے، دوسری بات یہ معلوم ہوئی کہ اقامت جمعہ کے لیے امام یا اس کے نائب کا ہونا شرط ہے جیسا کہ حدیث نمبر ۴ سے ظاہر ہے، چنانچہ حضرت عبداللہ بن عمرؓ سے مکہ مکرمہ اور مدینہ طیبہ کے درمیان واقع بستیوں میں اقامت جمعہ کے متعلق وال ہوا تو آپ نے اسے امیر کی شرط سے مشروط فرمایا جیسا کہ حدیث نمبر ۵ سے ظاہر ہے، حضرت عمر بن عبدالعزیز رحمہ اللہ نے حضرت عدی بن عدیؓ کو اہل قریہ پر امیر مقرر کرنے کا حکم دیا جو انہیں جمعہ پڑھائے، حضرت ابو ہریرہؓ حضرت عمر رضی اللہ عنہ کی طرف سے بحرین کے عامل (گورنر) تھے، ان کے باوجود آپ نے حضرت عمرؓ سے اقامت جمعہ کی اجازت

چاہی، حضرت عمرؓ نے فرمایا کہ تم بحیثیت امیر جہاں چاہو جمعہ قائم کر سکتے ہو، اسی طرح حضرت علی رضی اللہ عنہ نے فرمایا کہ جمعہ کے دن امام کے بغیر جمعہ جائز نہیں، حضرت حسن بصریؒ اور حضرت عطاء خراسانیؒ فرماتے ہیں کہ اقامت جمعہ، اقامت حد و حدود اور زکوٰۃ کی وصولی وغیرہ یہ سب سلطان وقت کے ذمہ ہیں، حضرت سلیمان بن یسارؒ فرماتے ہیں کہ جمعہ وہی قائم کر سکتا ہے جو حد و قائم کرتا ہے، حضرت حبیب بن ثابتؒ فرماتے ہیں کہ جمعہ امیر اور خطبہ کے بغیر جائز نہیں۔ اس پوری تفصیل سے یہ بات ثابت ہوگئی کہ اقامت جمعہ کے لیے امیر یا اس کے نائب کا ہونا ضروری ہے یہی وجہ ہے کہ حضرت ابوبکر بن منذرؒ فرماتے ہیں کہ ”سنت یونہی جاری ہے کہ جمعہ سلطان قائم کرتا ہے یا اس کی اجازت سے اس کا نائب۔“

☆..... اقامت جمعہ کے لیے جماعت کا ہونا بھی شرط ہے جماعت کے بغیر جمعہ جائز نہیں اور جماعت میں امام کے سوا تین افراد کا ہونا ضروری ہے اس کے بغیر جماعت متصور نہ ہوگی، اقامت جمعہ کے لیے جماعت کی شرط مذکورہ آیت سے مستفاد ہو رہی ہے کیونکہ اس میں جمعہ کی باجماعت ادائیگی کا ہی ذکر ہے۔ جبکہ سرکارِ دو عالم ﷺ نے بھی ارشاد فرمایا کہ جمعہ حق اور واجب ہے ہر مسلمان پر جماعت میں، اس کے علاوہ کسی حدیث سے یہ ثابت نہیں ہوتا کہ سرکارِ دو عالم ﷺ، خلفاء راشدین، صحابہ کرام میں سے کسی نے بھی بغیر جماعت کے جمعہ پڑھا ہو۔ ان تمام باتوں سے یہی ثابت ہوتا ہے کہ اقامت جمعہ کے لیے جماعت شرط ہے، اور اس پر اجماع امت بھی ہے۔ چنانچہ علامہ یعنی رحمہ اللہ لکھتے ہیں:

”میں کہتا ہوں کہ جماعت جمعہ کی شرائط میں سے ہے اس لیے کہ جمعہ جماعت سے مشتق ہے، اور امت نے اس پر اجماع کیا ہے کہ منفرد کا جمعہ پڑھنا صحیح نہیں سوائے اس کے جو ابن حزم نے محلی میں بعض لوگوں سے ذکر کیا ہے کہ منفرد ظہر کی طرح جمعہ پڑھ سکتا ہے۔“ (عمدة القاری شرح صحیح البخاری، ۱/۳۳۲)

جمعہ کی جماعت کے لیے امام کے علاوہ کم از کم تین افراد کا ہونا بھی مذکورہ آیت سے مستفاد ہو رہا

ہے کیونکہ اس میں ذکر اللہ یعنی خطبہ کی طرف سعی کرنے کا حکم بصیغہ جمع ہے، اور جمع کا اطلاق کم از کم تین پر ہوتا ہے، اس لیے جماعت کے لیے امام کے علاوہ کم از کم تین افراد ہونے چاہئیں۔ اور یہ حکم مذکورہ حدیث نمبر ۱۰۷ سے بھی ثابت ہو رہا ہے جس میں آپ علیہ السلام نے فرمایا کہ جمعہ واجب ہے ہر قریہ والوں پر اگرچہ ان میں چار ہی آدمی ہوں۔

☆..... اقامت جمعہ کے لیے خطبہ پڑھنا بھی شرط ہے خطبہ کے بغیر جمعہ جائز نہیں، یہ شرط بھی اللہ تعالیٰ کے فرمان ”فاسعوا الی ذکر اللہ“ سے مستفاد ہو رہی ہے، کیونکہ اس میں بالاتفاق سب کے نزدیک ذکر اللہ سے مراد خطبہ جمعہ ہے، نیز کسی حدیث سے یہ ثابت نہیں ہوتا کہ سرکارِ دو عالم ﷺ، خلفاء راشدین یا صحابہ کرام نے بغیر خطبہ کے کبھی جمعہ پڑھا ہو، اور حضرت عمر فاروقؓ کا یہ فرمانا کہ خطبہ جمعہ دو رکعتوں کی جگہ ہے لہذا جو خطبہ نہ پائے وہ ظہر کی چار رکعات پڑھے، اور حضرت عبد اللہ بن مسعودؓ کا یہ فرمانا کہ جس نے خطبہ پالیادہ دو رکعت پڑھے اور جس نے نہیں پایادہ چار پڑھے، اور حضرت ابن شہاب زہریؒ کا یہ فرمانا کہ مجھے یہ حدیث پہنچی ہے کہ خطبہ کے بغیر جمعہ ہوتا ہی نہیں لہذا جو خطبہ نہ پائے (نہ حقیقتاً نہ حکماً) حقیقتاً خطبہ نہ پانے سے مراد یہ ہے کہ نفس خطبہ فوت ہو جائے اور حکماً خطبہ نہ پانے سے مراد یہ ہے کہ جماعت بھی فوت ہو جائے، جماعت کو پانے والا حکماً خطبہ کو پانے والا شمار ہوگا) وہ ظہر کی چار رکعات پڑھے، ان تمام امور سے صاف طور پر ثابت ہو رہا ہے کہ نماز جمعہ کے لیے خطبہ شرط ہے۔ اور خطبہ کے شرط ہونے پر اجماع امت بھی ہے جیسا کہ حضرت محمد بن عبد الرحمن شافعیؒ کے بیان سے معلوم ہوا، جبکہ مذکورہ سارے شرائط پر تقریباً تیرہ سو سال سے امت کا توارث اور تعامل بھی چلا آ رہا ہے۔

لیکن مذکورہ آیات کریمہ، احادیث و آثار اور امت کے توارث و تعامل اور اجماع امت کے برعکس غیر مقلدین کے نزدیک جمعہ کی نماز دیگر نمازوں سے مختلف نہیں ہے، جمعہ کی نماز کے لیے جماعت کی شرط کے علاوہ باقی شرائط کو اتنے واضح دلائل کے ہوتے ہوئے بھی بے دلیل قرار دے رہے ہیں اور ان کو حدیث خرافہ اور مردار جانوروں کو جمع کرنے سے تشبیہ دیتے ہیں، ظاہر ہے

غیر مقلدین کا یہ مسلک مذکورہ تمام احادیث و آثار اور اجماع امت کے خلاف ہے۔

﴿جمعہ اور ظہر دونوں نمازوں کا وقت ایک ہی ہے﴾

﴿حدیث اور اجماع، صفحہ نمبر ۷۸۱..... تا..... ۷۸۵، طبع عشرین﴾

(۱)..... حضرت انس بن مالکؓ سے روایت ہے کہ رسول اللہ ﷺ جمعہ اس وقت پڑھتے تھے جب سورج ڈھل جاتا تھا۔ (بخاری، ۱۲۳۱)

(۲)..... حضرت سلمہ بن اکوعؓ کے صاحب زادے ایاس رحمہ اللہ اپنے والد سلمہ بن اکوع رضی اللہ عنہ سے روایت کرتے ہیں کہ انہوں نے فرمایا ہم رسول اللہ ﷺ کے ساتھ جمعہ ادا کرتے جبکہ سورج ڈھل جاتا، پھر ہم سایہ تلاش کرتے ہوئے لوٹتے۔ (مسلم، ۲۸۳۱)

یہی حدیث حضرت جابرؓ کی روایت سے ملاحظہ ہو معجم طبرانی اوسط بحوالہ التلخیص الحمیر (۵۹۲)۔
(۳)..... حضرت مالک بن ابی عامر فرماتے ہیں کہ میں حضرت عقیل بن ابی طالب رضی اللہ عنہ کی چادر کو دیکھا کرتا تھا جو مسجد کی مغربی دیوار پر ڈالی جاتی تھی، جب پوری چادر کو دیوار کا سایہ ڈھانپ لیتا تو حضرت عمر بن خطابؓ شریف لاتے اور جمعہ پڑھاتے۔ مالک بن ابی عامر کہتے ہیں کہ پھر ہم جمعہ کے بعد لوٹے اور دوپہر کا قیلو لہ کرتے۔ (موطا امام مالک ص ۶)

(۴)..... حضرت ابو القیس عمرو بن مروان اپنے والد سے روایت کرتے ہیں کہ انہوں نے فرمایا کہ ہم حضرت علیؓ کے ساتھ جمعہ پڑھا کرتے تھے جب کہ سورج ڈھل جاتا۔ (معنف ابن ابی شیبہ، ۱۰۸/۲)
(۵)..... حضرت ساک رحمہ اللہ فرماتے ہیں کہ حضرت نعمان بن بشیر رضی اللہ عنہ جمعہ سورج ڈھل جانے کے بعد پڑھا کرتے تھے۔ (ایضا)

(۶)..... حضرت ولید بن عیزؓ ار فرماتے ہیں کہ میں نے جمعہ کی نماز بہترین طریقہ سے پڑھانے والا کوئی امام حضرت عمرو بن جریرؓ سے بڑھ کر نہیں دیکھا، آپ جمعہ اس وقت پڑھتے تھے جب سورج ڈھل جاتا۔ (ایضا ص ۱۰۹)

(۷)..... حضرت حسن بصری رحمہ اللہ فرماتے ہیں کہ جمعہ کا وقت سورج ڈھلنے کے وقت ہے۔ (ایضا ص ۱۰۸)

(۸)..... حضرت ابراہیم خلی رحمہ اللہ فرماتے ہیں کہ جمعہ کا وقت وہی ہے جو ظہر کا وقت ہے۔ (ایضاً ص ۱۰۹)

مسک احناف:

احناف کے نزدیک جمعہ کی نماز کا اصل وقت وہ ہے جو ظہر کی نماز کا وقت ہے اور ظہر کی نماز کا وقت زوال کے بعد ہے، یعنی جمعہ اور ظہر دونوں نمازوں کا وقت ایک ہی ہے، اگر کسی نے زوال سے پہلے جمعہ پڑھا تو اس کا جمعہ نہیں ہوگا۔ (ہدایہ، ۱/۱۷۸۔ مکتبہ رحمانیہ لاہور)

مسک اہل حدیث:

غیر مقلدین کا کہنا ہے کہ جمعہ زوال سے پہلے پڑھنا بھی جائز ہے، اور ان میں سے بعض کہہ رہے ہیں کہ جمعہ کا وقت تو سورج کے نیزہ بھر بلند ہو جانے سے ہی شروع ہو جاتا ہے۔ چنانچہ نواب صدیق حسن خان صاحب لکھتے ہیں:

”اور تحقیق ایسی حدیث بھی آئی ہے جو اس بات پر دلالت کرتی ہے کہ جمعہ زوال سے پہلے جائز ہے (کچھ آگے چل کر آپ نے جمعہ کے زوال سے پہلے جائز ہونے کو حق قرار دیا ہے)۔“ (الروضۃ الندیۃ، ۱/۱۳۷)

☆..... نواب نور الحسن صاحب لکھتے ہیں:

”نماز جمعہ کا وقت وہی ہے جو نماز ظہر کا ہے البتہ زوال سے پہلے بھی جائز ہے۔“
(النجۃ المقبول فی شرائع الرسول ص ۲۸)

☆..... نواب وحید الزمان صاحب تحریر فرماتے ہیں:

”جمعہ کا وقت اس وقت سے شروع ہو جاتا ہے جب کہ سورج ایک نیزہ کے برابر بلند ہو جائے (یعنی عید کی نماز۔ ۱۰ وقت سے) اور ظہر کے اخیر وقت تک رہتا ہے۔“ (نزل الابرار، ص ۱۲۱)

جائزہ:

اوپر ذکر کردہ احادیث و آثار سے ثابت ہو رہا ہے کہ جمعہ کا وقت زوال کے بعد ہے کیونکہ

سرکارِ دو عالم ﷺ، خلفاء راشدین اور دیگر صحابہ کرام جمعہ کی نمازِ زوال کے بعد ہی پڑھا کرتے تھے، جلیل القدر تابعین حضرت حسن بصری اور حضرت ابراہیم نخعی رحمہما اللہ یہی فتویٰ دیتے تھے کہ جمعہ کا وقت زوال کے بعد ہے۔ حضرت امام بخاریؒ نے جمعہ کا وقت بتانے کے لیے اس طرح باب قائم کیا ہے ”باب وقت الجمعة اذا زالت الشمس وكذلك يذكر عن عمرو بن النعمان بن بشير وعمر بن جريث“ (یعنی جمعہ کا وقت اس وقت ہوتا ہے جب سورج ڈھل جائے اور ایسے ہی ذکر کیا جاتا ہے حضرت عمر، حضرت علی، حضرت نعمان بن بشیر اور حضرت عمرو بن حریث رضی اللہ عنہم سے)، ان چاروں بزرگوں کی روایات اوپر ذکر کر دی گئی ہیں۔ انہیں احادیث و آثار کے پیش نظر فقہاء کرام فرماتے ہیں کہ جمعہ کی نماز کا وقت وہی ہے جو ظہر کی نماز کا وقت ہے، لہذا اگر کوئی جمعہ ظہر کے وقت یعنی زوال سے پہلے پڑھے گا تو اس کا جمعہ نہیں ہوگا۔

لیکن ان تمام احادیث و آثار کے خلاف غیر مقلدین کا کہنا ہے کہ جمعہ کی نماز زوال سے پہلے پڑھنا بھی جائز ہے اور بعض اسے عید کی نماز سے ملا دیتے ہیں کہ عید کی نماز کے اول وقت سے شروع ہو کر ظہر کے اخیر وقت تک رہتا ہے، جبکہ ان کا یہ موقف مذکورہ احادیث کے خلاف ہے۔

﴿اذان جمعہ منبر کے قریب اور خطبہ عربی زبان میں دینا ضروری ہے﴾

﴿حدیث اور الامجدیث، صفحہ نمبر ۷۹۰..... تا ۸۰۶، طبع عشرین﴾

(۱)..... حضرت سائب بن یزید رضی اللہ عنہ فرماتے ہیں کہ جمعہ کے دن رسول اللہ ﷺ منبر پر تشریف فرماتے تو حضرت بلالؓ اذان دیتے، پھر جب آپ منبر سے نیچے تشریف لاتے تو اقامت کہتے، حضرت ابوبکر اور حضرت عمر رضی اللہ عنہما کے دور خلافت میں بھی اسی طرح ہوتا تھا۔ (نسائی، ۱۵۷/۱۔ مسند احمد، ۳/۳۴۱)

(۲)..... حضرت عبداللہ بن عمر رضی اللہ عنہما فرماتے ہیں کہ نبی علیہ الصلوٰۃ والسلام دو خطبے دیتے تھے جب آپ منبر پر چڑھتے تو بیٹھ جاتے یہاں تک کہ مؤذن اذان سے فارغ ہوتا، پھر آپ کھڑے ہوتے اور (پہلا) خطبہ ارشاد فرماتے اور کوئی کلام نہ کرتے، پھر کھڑے ہو کر (دوسرا) خطبہ ارشاد

فرماتے۔ (ابوداؤد، ۱/۱۵۶)

(۳)..... حضرت عبداللہ بن عمر رضی اللہ عنہما فرماتے ہیں کہ نبی علیہ الصلوٰۃ والسلام کھڑے ہو کر خطبہ ارشاد فرماتے، پھر بیٹھ جاتے، پھر کھڑے ہوتے جیسا کہ تم اب کرتے ہو۔ (بخاری، ۱/۱۲۵-۱۲۴، مسلم، ۲۸۳/۱)

(۴)..... حضرت عبداللہ بن عمر رضی اللہ عنہما فرماتے ہیں کہ نبی اکرم ﷺ دو خطبے دیتے تھے اور دونوں کے درمیان بیٹھتے تھے۔ (بخاری، ۱/۱۶۷)

(۵)..... حضرت جابر بن سرہؓ فرماتے تھے کہ نبی علیہ الصلوٰۃ والسلام کے دو خطبے ہوتے تھے دونوں کے درمیان بیٹھتے تھے، ان میں قرآن مجید پڑھتے اور لوگوں کو نصیحت فرماتے۔ (مسلم، ۲۸۳/۱)

(۶)..... حضرت ابو وائل رضی اللہ تعالیٰ عنہ سے روایت ہے کہ حضرت عمارؓ نے ہمیں خطبہ دیا تو بہت مختصر اور انتہائی بلیغ خطبہ دیا، جب وہ منبر سے اترے تو ہم نے کہا اے ابویقظان آپ نے نہایت بلیغ اور مختصر خطبہ دیا اگر آپ اسے ذرا طویل کرتے تو اچھا ہوتا، حضرت عمارؓ نے فرمایا کہ میں نے رسول اللہ ﷺ کو یہ فرماتے سنا ہے کہ آدمی کا نماز کو لمبا کرنا اور خطبہ کو مختصر کرنا اس کے سمجھدار ہونے کی نشانی ہے سو تم نماز کو لمبا کرو اور خطبہ کو مختصر، اور بعض بیان جادو ہوتے ہیں۔ (ایضاً ص ۲۸۶)

(۷)..... حضرت ابن شہاب زہریؒ فرماتے ہیں کہ ہمیں یہ بات پہنچی ہے کہ رسول اللہ ﷺ ابتداء منبر پر تشریف فرماتے، پھر جب مؤذن اذان دے کر خاموش ہو جاتا تو کھڑے ہو کر دوسرا خطبہ ارشاد فرماتے یہاں تک کہ جب خطبہ پورا فرما لیتے تو استغفر اللہ کہتے اور نیچے تشریف لا کر نماز پڑھاتے۔ حضرت ابن شہابؒ فرماتے ہیں کہ جب آپ کھڑے ہوتے تھے تو لائمی پکڑ کر اس پر ٹیک لگاتے تھے اس حال میں کہ آپ منبر پر کھڑے ہوتے، پھر حضرت ابوبکر، حضرت عمر رضی اللہ عنہما بھی اسی طرح کرتے تھے۔ (مراسل ابوداؤد مع سنن ابی داؤد ص ۷۷)

(۸)..... حضرت عمر بن خطابؓ فرماتے ہیں کہ (جمعہ کا) خطبہ دو رکعتوں کی جگہ رکھا گیا ہے۔ (مصنف ابن ابی شیبہ، ۱۶۸/۲- مصنف عبدالرزاق، ۳/۲۳۷)

(۹)..... حضرت سعید بن جبیرؒ فرماتے ہیں کہ جمعہ کی چار رکعتیں تھیں دو خطبے کی وجہ سے کم کی گئیں۔

مسلك احناف:

احناف کے نزدیک جمعہ کے دن خطبہ کے وقت اذان منبر کے پاس خطیب کے سامنے دینا مسنون ہے، اور جمعہ کے دنوں خطبے عربی زبان میں دینا ضروری ہے، عربی کے علاوہ کسی اور زبان میں خطبہ دینا مکروہ تحریمی ہے۔ (ہدایہ، ۱۸۱/۱۔ مکتبہ رحمانیہ لاہور)

مسلك اہل حدیث:

غیر مقلدین کا کہنا ہے کہ جمعہ کے دن دوسری اذان کے لیے کوئی جگہ متعین نہیں ہے، اور اس اذان کو منبر کے نزدیک کہلوانا خلاف سنت بلکہ بدعت ہے، اور خطبہ جمعہ کے بارے میں کہتے ہیں کہ یہ عربی کے علاوہ دوسری زبان میں بھی دیا جاسکتا ہے۔ چنانچہ غیر مقلدین کے ترجمان الاعتصام کے مفتی صاحب لکھتے ہیں:

”یہ اذان وقت خطبہ دروازہ مسجد یا امام کے سامنے کسی بلند جگہ پر کہلوانی چاہیے، جیسے اور اذان بلند آواز سے کہی جاتی ہیں ویسے یہ اذان بھی کہلانا چاہیے، منبر کے نزدیک اس اذان کو کہلانا خلاف سنت ہے بلکہ بدعت ہے۔“ (فتاویٰ علماء حدیث، ۱۷۲/۱)

☆..... غیر مقلدین کے مجتہد العصر حافظ عبداللہ روپڑی صاحب لکھتے ہیں:

”اذان سے مقصود اعلان ہے خواہ پہلی ہو یا خطبہ کی، پس جو جگہ اعلان کے لیے زیادہ مناسب ہے وہاں ہونی چاہیے اگر امام کے سامنے موزوں جگہ ہو تو سناٹ دی جائے ورنہ کوئی اور جگہ موزوں دیکھ لی جائے خواہ مسجد کے اندر ہو یا باہر خواہ دائیں طرف ہو یا بائیں طرف۔“ (فتاویٰ احمدیہ، ۵۱۴/۱)

☆..... حافظ صاحب خطبہ جمعہ کی بابت لکھتے ہیں:

”خلاصہ یہ کہ خطبہ عام وعظوں کی طرح ایک وعظ ہے خواہ جمعہ کا ہو یا عیدین کا ہو خطیب کو اس میں کلام وغیرہ جائز ہے، زبان کی پابندی اس میں ضروری نہیں کیونکہ

خطبہ کی غرض کے خلاف بلکہ خطبہ کے لفظ کے خلاف ہے کیونکہ خطبہ خطاب ہے جو

سامعین کی زبان میں ہوتا ہے۔ الخ“ (فتاویٰ الہمدیہ، ۴۲:۲)

☆..... جماعت غرباء الہمدیہ کے مفتی عبدالغفار صاحب سے سوال ہوا کہ

”زید کہتا ہے کہ خطبہ جمعہ اپنی مادری زبان میں کہنا جائز ہے مگر کہتا ہے کہ جائز نہیں،

کون حق پر ہے؟“

موصوف نے جواب دیا کہ

”زید حق پر ہے کیونکہ خطبہ کی غرض اور مقصد جو ہے اس پر نظر ڈالنی چاہیے خطبہ

بیان کرنے کا جو مقصد ہے وہ یہ ہے کہ لوگ راہ راست پر آ جائیں اور سن کر شریعت

محمدی کے حامل ہو جائیں، بخلاف اس کے جب ان کی سمجھ میں کچھ نہ آئے گا اور

امام کھڑا ہوا عربی میں خطبہ پڑھ رہا ہو اور سامعین پتھر کے بتوں کی طرح بیٹھے ہوں

اور کچھ ان کے پلے نہ پڑے تو کیا خاک عمل کریں گے سامعین کو غیر زبان میں وعظ

و تذکیر کرنے سے کچھ فائدہ نہیں۔“ (فتاویٰ ستاریہ، ۴:۲)

جائزہ:

اوپر ذکر کردہ احادیث و آثار سے درج ذیل امور ثابت ہو رہے ہیں:

☆..... جب امام خطبہ جمعہ کے لیے آئے تو پہلے منبر پر بیٹھے، یہی سرکارِ دو عالم ﷺ کا عمل ہے۔

☆..... جب امام منبر پر بیٹھ جائے تو مؤذن منبر کے پاس امام کے سامنے اذان دے، یہی حضرت

بلال کا عمل ہے، اسی پر اجماع ہے، اور اسی پر چودہ صدیوں سے توارث و تعامل جاری ہے۔ چنانچہ

حضرت ابو بکر بن منذرؒ لکھتے ہیں:

”اور جس پر علماء امصار کا عمل ہے وہ وہی ہے کہ ائمہ مساجد کیا کرتے ہیں یعنی جب

امام ابتداء منبر پر چڑھتا ہے تو بیٹھ جاتا ہے اور امام کے بیٹھے بیٹھے مؤذن اذان

دیتا ہے، پھر جب مؤذن اذان سے فارغ ہوتا ہے تو امام کھڑے ہو کر (پہلا)

خطبہ دیتا ہے پھر بیٹھ جاتا ہے اور اس حالت میں نہ کسی کو مخاطب کرتا ہے نہ کلام کرتا ہے پھر کھڑے ہو کر دوسرا خطبہ دیتا ہے، پھر دوسرے خطبے سے فارغ ہو کر منبر سے اتر آتا ہے۔“ (الاصط ۴/۵۹)

☆..... شیخ حسن بن عمار بن علی شرنبلالیؒ لکھتے ہیں:

”اور (مسنون ہے) منبر پر بیٹھنا خطبہ شروع کرنے سے پہلے، اور (مسنون ہے) اذان دینا امام کے سامنے، اسی پر (امت کا) توارث جاری ہے مثل اقامت کے جو کہ خطبہ کے بعد ہوتی ہے۔“ (نور الابیان جامع ماویہ الطحاوی ص ۳۲۱)

☆..... امام کو چاہیے کہ وہ منبر پر کھڑے ہو کر دو خطبے دے، پہلا خطبہ پڑھ کر تھوڑی دیر بیٹھے پھر کھڑے ہو کر دوسرا خطبہ دے، حضور ﷺ ایسا ہی کیا کرتے تھے۔

☆..... خطبہ جمعہ نماز جمعہ سے مختصر ہونا چاہیے، حضور اکرم ﷺ کا یہی حکم ہے۔

☆..... جمعہ کے دونوں خطبے عربی زبان میں ہونے چاہئیں، عربی کے علاوہ کسی اور زبان میں خطبہ پڑھنا مکروہ تحریمی ہے، اس کی چند وجوہات ہیں:-

پہلی وجہ..... یہ ہے کہ خطبہ کی اصل حقیقت ذکر اللہ ہے، قرآن حکیم میں اللہ تعالیٰ نے خطبہ کو ذکر اللہ ہی سے تعبیر فرمایا ہے، ارشاد ہے:

”جب اذان ہو نماز کی جمعہ کے دن تو دوڑو واللہ کی یاد کو۔“ (القرآن ۹:۶۲)

اس آیت میں اکثر مفسرین نے ”ذکر اللہ“ سے خطبہ جمعہ مراد لیا ہے۔ ایسے ہی سرکارِ دو عالم

ﷺ نے بھی خطبہ جمعہ کو ذکر اللہ سے تعبیر فرمایا ہے ملاحظہ ہو (بخاری، ۱۲۷۱/۱-۱۲۷۱/۲، مسلم، ۲۸۲۱)

خطبہ جمعہ ان چیزوں کو شامل ہوتا ہے: حمد سے شروع کرنا، اللہ تعالیٰ کی ثناء کرنا، کلمہ شہادتین کا پڑھنا، سرورِ عالم ﷺ پر درود بھیجنا، وعظ و نصیحت کرنا قرآن پاک کی کوئی آیت پڑھنا، دونوں خطبوں کے درمیان تھوڑی دیر بیٹھنا، دوسرے خطبے میں دوبارہ الحمد، ثناء اور درود پڑھنا، تمام مسلمان مرد و عورتوں کے لیے دعا مانگنا، اور دونوں خطبوں کو مختصر کرنا۔ ان چیزوں سے معلوم ہوتا ہے کہ خطبہ کا

اصلی مقصد ذکر اللہ ہے، وعظ و تبلیغ اس کے مقاصد اصلیہ میں داخل نہیں اس لیے کہ ان چیزوں کا وعظ و تبلیغ سے کوئی تعلق معلوم نہیں ہوتا۔ اسی طرح فقہاء کرام کا کہنا بھی یہی ہے کہ خطبہ کی حقیقت ذکر اللہ ہے، چنانچہ شمس الاعظمیٰ محمد بن احمد السرخسیؒ ”تحریر فرماتے ہیں:

”ہماری دلیل یہ ہے کہ خطبہ ذکر ہے۔“ (مبسوط، ۲/۲۲۲)

مذکورہ تمام امور سے جب خطبہ کا ذکر اللہ ہونا ثابت ہو گیا تو جس طرح تعوذ، تسبیہ، تحمید، ثناء، التحیات وغیرہ ذکر اللہ ہیں اور بالاتفاق ان کے لیے عربی زبان استعمال ہوتی ہے ایسے ہی خطبہ جمعہ کے لیے عربی زبان ہونا ضروری ہوگا، غیر عربی زبان میں خطبہ درست نہ ہوگا۔

دوسری وجہ..... خطبہ، نماز جمعہ کی دو رکعتوں کے قائم مقام ہے، جمعہ کی چار رکعتیں تھیں دو رکعتیں خطبہ کی وجہ سے کم کی گئیں جیسا کہ مذکورہ آثار سے ظاہر ہے، دوسری بات یہ ہے کہ جو افعال و حرکات بحالت نماز ممنوع ہیں ان میں سے اکثر خطبہ میں بھی حرام ہیں جیسے کھانا، پینا، بولنا یہاں تک کہ سلام کا جواب دینا اور ذکر و تسبیح بھی جائز نہیں، اور بہت سے احکام جو نماز کے ہیں وہ خطبہ کے بھی ہیں۔ ان تمام باتوں سے یہی ظاہر ہوتا ہے کہ خطبہ اپنی خصوصیات کے لحاظ سے نماز کی طرح ہے، جب ایسا ہے تو نماز کی طرح خطبہ کو بھی عربی زبان میں دینا ضروری ہوگا۔

تیسری وجہ..... خطبہ جمعہ بالا جماع شرط صلوٰۃ ہے اس لیے جو زبان صلوٰۃ (نماز جمعہ) کی ہے وہی زبان شرط یعنی خطبہ کی بھی ہونی چاہیے۔

چوتھی وجہ..... نبی کریم سرور عالم ﷺ نے حکم دیا ہے کہ خطبہ مختصر اور نماز کو لمبا کرو، اس لحاظ سے اگر گھنٹے آدھ کی تقریر کو خطبہ قرار دیا جائے تو سرکارِ دو عالم ﷺ کے اس فرمان کی مخالفت لازم آئے گی۔

پانچویں وجہ..... سرکارِ دو عالم ﷺ، خلفاء راشدین، صحابہ و تابعین اور تبع تابعین نے ہمیشہ خطبہ میں عربی زبان پر مواظبت فرمائی ہیں، باوجود اس بات کے ان کے خطبوں میں عرب کے علاوہ عجم کے لوگ بھی کچھ کثرت سے شریک ہوتے تھے لیکن عجمی زبان جاننے کے باوجود سارے عربی زبان میں خطبہ دیا کرتے تھے۔

ساری امت کے تعامل، توارث اور مواعظت سے یہ بات واضح ہو جاتی ہے کہ قرون سابقہ کی طرح آج بھی خطبہ جمعہ عربی زبان میں ہونا چاہیے، چنانچہ حضرت شاہ ولی اللہ رحمہ اللہ نے بھی اس کی تصریح فرمائی ہیں کہ خطبہ کا خاص عربی زبان میں ہونا اس لیے بھی ضروری ہے کہ تمام مسلمانوں کا مشرق و مغرب میں ہمیشہ اسی پر عمل رہا ہے باوجودیکہ بہت سے ممالک میں ان کے مخاطب عجمی لوگ ہوتے تھے۔ تفصیل کے لیے ملاحظہ ہو ”مسوی مصفی شرح مؤطا امام مالک (۱۵۴۱)“

یہی وجہ ہے کہ امام نوویؒ شافعی اور امام رافعیؒ شافعی خطبہ جمعہ کے عربی میں ہونے کی شرط لگاتے ہیں۔ چنانچہ امام نوویؒ لکھتے ہیں:

”اور یہ شرط لگائی جاتی ہے کہ خطبہ عربی میں ہو۔“ (کتاب الاذکار ص ۱۰۳)

☆..... علامہ زبیدیؒ تحریر فرماتے ہیں:

”امام رافعیؒ فرماتے ہیں کہ ”اور کیا سارے خطبہ کا عربی میں ہونا شرط ہے؟“ اس میں دو وجہیں ہیں صحیح یہ ہے کہ عربی میں ہونا شرط ہے پس اگر کوئی ایسا آدمی حاضرین میں نہ ہو جو عربی پڑھ سکے تو عربی کے سوا دوسری زبان میں خطبہ پڑھے، اور ان پر واجب ہوگا کہ عربی سیکھیں ورنہ سب گنہگار ہوں گے اور ان کا جمعہ بھی نہیں ہوگا۔“ (اتحاف السادة المتقين، ۳/۳۶۸)

احناف میں سے حضرت قاضی ابو یوسف اور امام محمد رحمہما اللہ بھی خطبہ کے عربی زبان میں ہونے کی شرط عائد کرتے ہیں تفصیل کے لیے ملاحظہ ہو ”رد المحتار (۱۴/۲)“۔

مولانا عبدالحی کھنویؒ نے فرمایا کہ خطبہ کا عربی میں ہونا شرط نہیں لہذا اگر عجمی زبان میں خطبہ دیا تو نماز کے حق میں جائز تو ہوگا کہ نماز کے ادا کرنے کے لیے جو شرط ہے وہ پوری ہو جائے گی اور نماز ہو جائے گی، لیکن مطلقاً مباح نہیں ہوگا۔ آپ نے یہ بھی تصریح فرمائی ہے کہ عربی زبان کے علاوہ کسی اور زبان میں خطبہ دینا چونکہ اس سنت کے خلاف ہے جو سرکارِ دو عالم ﷺ اور صحابہ کرام کے عہد سے متواتر اور مسلسل چلی آ رہی ہے اس لیے یہ مکروہ تحریمی ہوگا، تفصیل کے لیے ملاحظہ ہو

”عمدة الرعاية حاشیہ شرح وقایہ (۲۰۰/۱)۔“

لیکن ان تمام امور کے برعکس غیر مقلدین کا کہنا ہے کہ جمعہ کے دن دوسری اذان کی کوئی جگہ متعین نہیں ہے البتہ منبر کے نزدیک یہ اذان کہلوانا خلاف سنت بلکہ بدعت ہے، اور جمعہ کے دن خطبہ عربی کے علاوہ دوسری زبان میں بھی دیا جاسکتا ہے۔ چنانچہ غیر مقلدین کا یہ دستور ہے کہ ان کا خطیب جمعہ کے وقت منبر پر آ کر بیٹھتا ہے، پھر اذان ہوتی ہے تو وہ اٹھ کر اردو میں تقریر شروع کر دیتا ہے، آدھ پون گھنٹے تقریر کر کے بیٹھ جاتا ہے اور پھر کھڑے ہو کر عربی کا ایک ہی خطبہ پڑھ کر نیچے آ جاتا ہے اور نماز پڑھاتا ہے، ظاہر ہے غیر مقلدین کا یہ طرز عمل مذکورہ احادیث و آثار، اجماع اور تعامل و توارث امت کے خلاف ہے۔

﴿دوران خطبہ کلام کرنا یا نماز پڑھنا مکروہ ہے﴾

﴿حدیث اور احمدیث، صفحہ نمبر ۸۰۶..... تا..... ۸۲۳، طبع عشرین﴾

(۱)..... حضرت سلمان فارسیؓ فرماتے ہیں کہ رسول اللہ ﷺ نے فرمایا جو شخص جمعہ کے دن غسل کرے اور جس حد تک ہو سکے صفائی کرے، پھر تیل لگائے یا خوشبو ہو تو وہ لگائے، پھر جمعہ کے لیے جائے تو دو آدمیوں کے درمیان نہ بیٹھے پھر جتنی نماز اس کے لیے مقدر ہے پڑھے، پھر جب امام خطبہ کے لیے نکل آئے تو خاموش رہے تو ایسے شخص کے اس جمعہ سے اس جمعہ تک کے گناہ معاف کر دیئے جاتے ہیں۔ (بخاری، ۱۲۳۱)

یہی حدیث حضرت ابو ہریرہؓ کی روایت سے مسلم (۲۸۳۱) میں اور حضرت میمونہؓ کی روایت سے مسند احمد (۷۵/۵) میں بھی ذکر کی گئی ہے۔

(۲)..... حضرت ابو ہریرہؓ فرماتے ہیں کہ نبی علیہ الصلوٰۃ والسلام نے فرمایا کہ جب جمعہ کا دن ہوتا ہے تو فرشتے مسجد کے دروازے پر کھڑے ہو جاتے ہیں، اور شروع میں آنے والوں کے نام یکے بعد دیگرے لکھتے ہیں، اور اول وقت دوپہر میں آنے والے کی مثال اس شخص کی سی ہے جو اللہ کے حضور اونٹ کی قربانی پیش کرتا ہے، پھر اس کے بعد دوم نمبر پر آنے والے کی مثال اس شخص کی سی

ہے جو گائے پیش کرتا ہے، پھر اس کے بعد آنے والے کی مثال مینڈھا پیش کرنے والے کی اس کے بعد مرغی پیش کرنے والے کی، اس کے بعد انڈا پیش کرنے والے کی، پھر جب امام خطبہ لیے منبر کی طرف جاتا ہے تو یہ فرشتے اپنے کھٹے کے دفتر پلیٹ لیتے ہیں اور ذکر سننے میں مشغول ہو جاتے ہیں۔ (بخاری، ۱۲/۱، مسلم، ۲۸۰/۱)

(۳)..... حضرت ابو ہریرہؓ سے روایت ہے کہ رسول اللہ ﷺ نے فرمایا اگر تم نے جمعہ کے دن اپنے ساتھی سے کہا کہ خاموش رہ اس حال میں کہ امام خطبہ دے رہا تھا تو تم نے لغو بے کار کام کیا۔ (بخاری، ۱۲/۱)

(۴) حضرت عبداللہ بن عباسؓ سے روایت ہے کہ رسول اللہ ﷺ نے فرمایا کہ امام کے خطبہ دینے کی حالت میں جو بات کرے وہ ایسے ہے جیسے گدھے نے کتابیں اٹھا رکھی ہوں، اور جو اس سے کہے کہ چپ رہ تو اس کا جمعہ ہی نہیں۔ (مسند احمد، ۲۳۰/۱)

(۵)..... حضرت عبداللہ بن عمر رضی اللہ عنہما فرماتے ہیں کہ میں نے نبی علیہ الصلوٰۃ والسلام کو یہ فرماتے ہوئے سنا کہ تم میں سے کوئی شخص جب مسجد میں اس وقت داخل ہو جب امام منبر پر ہو تو اس صورت میں نہ نماز جائز ہے نہ کلام جب تک کہ امام (خطبہ سے) فارغ نہ ہو جائے۔ (مجمع الزوائد، ۱۸۴/۲)

(۶)..... حضرت ابن شہاب زہریؒ حضرت ثعلبہ بن ابی مالکؓ سے روایت کرتے ہیں کہ انہوں نے انہیں خبر دی کہ حضرت عمرؓ کے زمانہ میں لوگ جمعہ کے دن نماز پڑھتے رہتے تھے یہاں تک کہ حضرت عمر بن خطابؓ تشریف لاتے جب حضرت عمر تشریف لا کر منبر پر بیٹھ جاتے اور مؤذن اذان کہتے تو (ثعلبہؓ کہتے ہیں کہ) ہم بیٹھے بیٹھے بات کر لیا کرتے تھے، پھر جب مؤذن خاموش ہو جاتے اور حضرت عمرؓ خطبہ کے لیے کھڑے ہو جاتے تو ہم خاموش ہو جاتے اور ہم میں سے کوئی شخص کلام نہ کرتا، حضرت ابن شہاب زہریؒ فرماتے ہیں کہ امام کا نکلنا نماز کو اور اس کا کلام کرنا گفتگو کو ختم کر دیتا ہے۔ (مؤطا امام مالک، ۸۸)

(۷)..... حضرت ثعلبہ بن ابی مالک قرظی رضی اللہ عنہ فرماتے ہیں کہ میں نے حضرت عمر اور حضرت عثمان رضی اللہ عنہما کا زمانہ پایا (اس دور میں جمعہ کے دن ایسا ہوتا تھا کہ) جب امام جمعہ کے دن

خطبہ کے لیے نکل آتا تو ہم نماز چھوڑ دیتے تھے۔ (مصنف ابن ابی شیبہ، ۱۱۱/۲)

(۸)..... حضرت علیؓ فرماتے ہیں کہ جمعہ میں تین قسم کے لوگ شریک ہوتے ہیں، ایک وہ شخص جو جمعہ میں سکون، وقار اور خاموشی کے ساتھ حاضر ہوا، یہ تو ایسا شخص ہے کہ اس کے جمعہ سے جمعہ تک کے گناہ بخش دیئے جاتے ہیں۔ راوی کا کہنا ہے کہ میرا خیال ہے کہ آپ نے یہ بھی فرمایا تھا کہ اور تین دن مزید کے بھی۔ دوسرا وہ شخص ہے جو جمعہ میں شریک ہو کر لغو کام کرتا ہے، اس کا حصہ تو یہی لغو و بیکار کام ہے۔ اور تیسرا وہ شخص ہے جس نے امام کے (خطبہ کے لیے) نکلنے کے بعد نماز پڑھی، اس کی یہ نماز سنت کے مطابق نہیں، اللہ چاہے تو اس کو (ثواب) دے اور چاہے تو نہ دے۔ (مصنف عبدالرزاق، ۲۱۰/۳)

(۹)..... حضرت حارث رحمہ اللہ حضرت علی رضی اللہ عنہ سے روایت کرتے ہیں کہ وہ جمعہ کے دن جب کہ امام خطبہ دے رہا ہو نماز پڑھنے کو مکروہ سمجھتے تھے۔ (المدریۃ الکبریٰ، ۲۵۴/۱)

(۱۰) حضرت عطاء بن ابی رباح رحمہ اللہ حضرت عبداللہ بن عباس اور حضرت عبداللہ بن عمر رضی اللہ عنہم سے روایت کرتے ہیں کہ یہ دونوں بزرگ امام کے خطبہ کے لیے نکلنے کے بعد نماز پڑھنے اور کلام کرنے کو مکروہ جانتے تھے۔ (مصنف ابن ابی شیبہ، ۱۱۱/۲)

(۱۱)..... حضرت عبداللہ بن عباس رضی اللہ عنہما سے لوگوں نے سوال کیا کہ خطبہ کے دوران آدمی نماز پڑھ سکتا ہے؟ آپ نے فرمایا کہ اگر سب ہی پڑھنے لگے تو کیا یہ ٹھیک ہوگا؟ (مصنف عبدالرزاق، ۲۳۵/۲)

(۱۲)..... حضرت نافعؓ فرماتے ہیں کہ حضرت عبداللہ بن عمر رضی اللہ عنہما جمعہ کے دن نماز پڑھتے رہتے اور امام کے آنے کا وقت ہو جاتا تو اس کے آنے سے پہلے ہی نماز بس کر کے بیٹھ جاتے۔ (ایضاً ص ۲۱۰)

(۱۳)..... حضرت عقبہ بن عامر رضی اللہ تعالیٰ عنہ فرماتے ہیں کہ امام کے (خطبہ کے وقت) منبر پر ہونے کی حالت میں نماز پڑھنا گناہ ہے۔ (طحاوی، ۲۳۵/۱)

(۱۴)..... حضرت امام شعبیؓ فرماتے ہیں کہ حضرت قاضی شریحؒ جب جمعہ کے لیے تشریف لاتے اور امام ابھی خطبہ کے لیے نہ نکلا ہوتا تو آپ دو رکعتیں (حجۃ المسجد) پڑھ لیتے تھے، اور اگر امام خطبہ کے

لیے آچکا ہوتا تو گوٹھ مار کر بیٹھ جاتے امام کی طرف توجہ فرماتے دائیں بائیں التفات نہ فرماتے۔
(مصنف ابن ابی شیبہ، ۱۱۲/۲۔ مصنف عبد الرزاق، ۴/۳۵۳)

(۱۵)..... حضرت معمرؓ فرماتے ہیں کہ میں نے حضرت قتادہؓ سے پوچھا کہ وہی شخص جمعہ کے دن مسجد میں اس وقت آتا ہے جبکہ امام خطبہ دے رہا ہوتا ہے اور اس شخص نے (تحیۃ المسجد یا سنت) نماز نہیں پڑھی تو کیا وہ اس حالت میں پڑھ لے؟ آپ نے فرمایا کہ بھئی میں تو ایسی صورت میں بیٹھ جاتا ہوں (نماز نہیں پڑھتا)۔ (مصنف عبد الرزاق، ۴/۳۵۳)

(۱۶)..... حضرت ابن سیرینؓ فرماتے ہیں کہ جب امام خطبہ کے لیے نکل کر آچکا ہو تو پھر اس کے خطبہ سے فارغ ہونے تک کوئی شخص نماز نہ پڑھے۔ (مصنف ابن ابی شیبہ، ۱۱۲/۲)

(۱۷)..... حضرت ہشام بن عروہ رحمہما اللہ اپنے والد حضرت عروہ بن زبیر رضی اللہ عنہ سے روایت کرتے ہیں کہ انہوں نے فرمایا جب امام خطبہ کے لیے منبر پر بیٹھ جائے تو پھر کوئی نماز جاہز نہیں۔
(ایضاً)

(۱۸) حضرت معمرؓ حضرت ابن شہاب زہریؓ سے روایت کرتے ہیں کہ (انہوں نے فرمایا) جو شخص جمعہ کے دن اس وقت آئے جب کہ امام خطبہ دے رہا ہو تو وہ بیٹھ جائے نماز نہ پڑھے۔ (مصنف ابن ابی شیبہ، ۱۱۲/۲۔ طحاوی، ۱/۲۵۴)

(۱۹)..... حضرت ابن شہاب زہری رحمہ اللہ حضرت سعید بن مسیب رحمہ اللہ سے روایت کرتے ہیں کہ انہوں نے فرمایا امام کا خطبہ کے لیے نکلنا نماز کو اور اس کا کلام کرنا گفتگو کو بند کر دیتا ہے۔
(مصنف عبد الرزاق، ۴/۳۵۳۔ مصنف ابن ابی شیبہ، ۱۱۲/۲)

(۲۰)..... حضرت لیث رحمہ اللہ حضرت مجاہدؓ سے روایت کرتے ہیں کہ وہ خطبہ کے وقت نماز پڑھنے کو کمرہ بچھتے تھے۔ (طحاوی، ۱/۲۵۵)

مسلك احناف:

احناف کے نزدیک جمعہ کے دن امام کا خطبہ شروع کرنے کے بعد نہ نماز (تحیۃ المسجد یا سنتیں)

پڑھنا صحیح ہے اور نہ باتیں کرنا، بلکہ خطبہ کے دوران نماز یا کلام کرنا دونوں مکروہ تحریمی ہے۔ (ہدایہ ۱۸۰/۱۔ مکتبہ رحمانیہ لاہور)

مسئلک اہل حدیث:

غیر مقلدین کا کہنا ہے کہ جمعہ کے دن خطبہ کے دوران آنے والے لوگوں کو نماز پڑھنی جائز ہے بلکہ بیٹھنے سے پہلے ہلکی سی دو رکعتیں پڑھنی ضروری ہیں۔ چنانچہ مولانا یونس قریشی صاحب لکھتے ہیں:

”انشاء خطبہ میں جو لوگ آئیں انہیں ہلکی سی دو رکعتیں بیٹھنے سے پیشتر پڑھ لینی ضروری ہیں۔“ (دستور امتی ۱۶۳)

جائزہ:

مذکورہ احادیث و آثار سے ثابت ہو رہا ہے کہ جمعہ کے خطبہ کے دوران نماز پڑھنا اور باتیں کرنا مکروہ تحریمی ہے، پہلی حدیث..... سے معلوم ہو رہا ہے کہ سرکارِ دو عالم ﷺ نے نماز پڑھنے کی حد، خطبہ سے پہلے تک ارشاد فرمائی ہے جس کا معنی یہ ہیں کہ جو شخص خطبہ شروع ہونے کے بعد نماز پڑھتا ہے وہ آنحضرت ﷺ کی مقرر کردہ حد سے تجاوز کرتا ہے۔ دوسری حدیث..... سے معلوم ہو رہا ہے کہ امام کے نکل آنے کے بعد فرشتے اپنے صحیفے لپیٹ کر ذکر سننے میں مشغول ہو جاتے ہیں، جو کہ اس بات کی دلیل ہے کہ خطبہ شروع ہونے کے بعد استماع خطبہ کے سوا دوسرے کسی عمل خیر کی گنجائش نہیں، نہ نماز کی نہ کلام کی۔

تیسری اور چوتھی حدیث..... سے معلوم ہو رہا ہے کہ کسی کو خاموشی کرنے کے واسطے بھی کلام کرنا جائز نہیں اور جس نے کیا تو اس کا جمعہ باقی نہیں رہتا، حالانکہ یہ امر بالمعروف کے زمرے میں آتا ہے جو کہ بشرط قدرت واجب ہے، جب یہ جائز نہیں تو خطبہ کے دوران نماز (تحیۃ المسجد وغیرہ) میں مشغول ہو جانا بدرجہ اولیٰ ناجائز ہوگا کیونکہ اس کا درجہ تو ایک مستحب کا ہے، دوسرے یہ ”خاموش“ کہنے سے بڑھ کر استماع خطبہ میں خلل ڈالنے والا ہے۔ جبکہ پانچویں حدیث..... میں صاف طور پر سرکارِ دو عالم ﷺ کا فرمان موجود ہے کہ دوران خطبہ نہ نماز جائز ہے نہ کلام۔

چھٹی اور ساتویں حدیث..... سے حضرت عمر اور حضرت عثمان رضی اللہ عنہما کے دور خلافت میں صحابہ کرام کا معمول ظاہر ہو رہا ہے کہ خطبہ کے شروع ہونے سے پہلے تک نماز پڑھتے رہتے تھے، جب امام خطبہ شروع کر دیتا تو نماز اور بات چیت بند کر دیتے تھے۔ جبکہ آٹھویں حدیث..... میں حضرت علیؑ نے دوران خطبہ نماز پڑھنے کو واضح طور پر خلاف سنت قرار دیا۔

اسی طرح حدیث نمبر (۹-۱۰-۱۱-۲۰)..... سے ثابت ہو رہا ہے کہ حضرت علی، حضرت عبداللہ بن عباس، حضرت عبداللہ بن عمر، حضرت مجاہد رضی اللہ عنہم دوران خطبہ نماز پڑھنے کو مکروہ سمجھتے تھے۔ حدیث نمبر ۱۳..... سے ثابت ہو رہا ہے کہ حضرت عقبہ ابن عامر رضی اللہ تعالیٰ عنہ خطبہ کے دوران نماز پڑھنے کو گناہ قرار دے رہے ہیں۔ حدیث نمبر (۱۳-۱۵)..... سے ثابت ہو رہا ہے کہ حضرت قاضی شریح اور حضرت ابوقادہ رحمہما اللہ خطبہ کے دوران نماز نہیں پڑھتے تھے۔ حدیث نمبر (۱۶-۱۷-۱۸-۱۹)..... سے ثابت ہو رہا ہے کہ حضرت ابن سیرین، حضرت عروہ بن زبیر، حضرت ابن شہاب زہری، حضرت سعید بن المسیب رحمہم اللہ جیسے جلیل القدر تابعین یہ فتویٰ دیتے تھے کہ امام کے خطبہ کے لیے نکل آنے کے بعد نماز جائز نہیں۔

لیکن ان تمام احادیث و آثار کے خلاف غیر مقلدین کا کہنا ہے کہ دوران خطبہ جو لوگ آئیں انہیں، بلکی سی دو رکعتیں بیٹھنے سے پہلے پڑھ لینی ضروری ہیں حالانکہ مذکورہ احادیث سے ثابت ہو رہا ہے کہ سرکارِ دو عالم ﷺ دوران خطبہ نماز پڑھنے سے روک رہے ہیں، اور حضرت علی، حضرت عبداللہ بن عباس، حضرت عبداللہ بن عمر اور ان کے شاگرد حضرت مجاہد رضی اللہ عنہم خطبہ کے دوران نماز پڑھنے کو مکروہ سمجھتے ہیں، ایک صحابی حضرت عقبہ ابن عامر رضی اللہ عنہ اسے گناہ قرار دیتے ہیں، اور جلیل القدر تابعین اس کے خلاف فتویٰ دیتے ہیں کہ خطبہ کے دوران نماز جائز نہیں، لیکن غیر مقلدین اس عمل کو ضروری قرار دے رہے ہیں، ظاہر ہے ان کا یہ عمل مذکورہ احادیث و آثار کے خلاف ہے۔

﴿ نماز جمعہ کیلئے دواذانیں دینا مسنون ہیں ﴾

﴿ حدیث اور الہدایت، صفحہ نمبر ۸۵..... تا..... ۹۰، طبع عشرین ﴾

☆..... حضرت سائب بن یزیدؓ فرماتے ہیں کہ رسول اللہ ﷺ، حضرت ابو بکر اور حضرت عمر رضی اللہ عنہما کے زمانے میں جمعہ کی اذان اس وقت ہوتی تھی جب امام منبر پر بیٹھ جاتا تھا، پھر جب عثمانؓ کا دور خلافت آیا اور لوگ زیادہ ہو گئے تو حضرت عثمانؓ نے تیسری اذان (جمعہ کی پہلی اذان) کا حکم دیا، چنانچہ زوراء پر وہ اذان کہی گئی اور پھر یہ ایک مستقل سنت بن گئی۔ (بخاری، ۱۲۵/۱۔ ابوداؤد، ۱۵۵/۱۔ نسائی، ۱۵۶/۱)

مسئلہ احناف:

احناف کے نزدیک جمعہ کیلئے دواذانیں دینا مسنون ہیں، پہلی اذان حضرت عثمانؓ کی سنت ہے اور دوسری اذان سرور عالم ﷺ کی سنت ہے اور آپ نے خلفاء راشدین کی سنت کو لازم پکڑنے کا حکم بھی دیا ہے اس لئے جمعہ کے لئے دواذانیں دینا مسنون ہیں۔

مسئلہ اہل حدیث:

غیر مقلدین کے نزدیک جمعہ کے دن پہلی اذان دینا حضور ﷺ سے ثابت نہیں اس لئے سنت بھی نہیں، اور مسجد میں اس کے دیئے جانے کو بدعت قرار دیتے ہوئے اس سے روکتے بھی ہیں۔ چنانچہ مولانا محمد صاحب جو ناگزہی لکھتے ہیں:

”حضور ﷺ کے زمانہ اور آپ کے بعد دو خلیفوں کے زمانہ میں تو اس دوسری اذان کا وجود بھی نہ تھا ہاں حضرت عثمانؓ کے زمانہ میں ایجاد ہوئی جو وقت معلوم کرنے کیلئے زوراء بازار کی بلند جگہ کہلوائی جاتی تھی نہ کہ مسجد میں، پس ہمارے زمانے میں مسجد میں جو دواذانیں ہوتی ہیں وہ صریح بدعت ہیں اور کسی طرح جائز

نہیں۔“ (فتاویٰ ستاریہ، ۸۵/۳)

☆.....مولانا عبدالرحمن صاحب مدرس مدرسہ میاں صاحب دہلوی رفقہ راز ہیں:

”اب مسجد میں دو اذان کہنا بدعت ہے۔“ (فتاویٰ ستاریہ، ۸۷۳)

☆.....غیر مقلدین کے ترجمان رسالہ ”الاعتصام“ کا ایک فتویٰ ملاحظہ فرمائیں:

”جمعہ کے روز ایک اذان کا خطبہ کے وقت ہونا مسنون ہے دو اذان کی ضرورت

نہیں۔۔۔۔۔ لہذا اذان عثمانی جسکو پہلی اذان کہا جاتا ہے اس کو مسجد میں کہلوانا

بدعت ہے۔“ (فتاویٰ ملاحظہ ص ۱۷۹/۲)

جائزہ:

جمعہ کی پہلی اذان خلیفہ راشد حضرت عثمانؓ کے حکم سے جاری ہوئی جس پر تمام صحابہ کرامؓ نے اجماع کیا، اور چودہ صدیوں سے تمام ممالک اسلامیہ میں بلا تکرید جاری ہے، جس سے کسی امام، فقیہ یا مجتہد نے اختلاف نہیں کیا، لیکن آج وہ اذان مسجد میں ہونے کی وجہ سے غیر مقلدین اس کو بدعت قرار دے رہے ہیں حالانکہ خلفاء راشدینؓ اور صحابہ کرامؓ کا عمل اور جس پر ساری امت کا توارث و تعامل ہو وہ بدعت نہیں بلکہ عین سنت ہوتا ہے، غیر مقلدین کے اس طرز عمل سے یہ واضح ہو جاتا ہے کہ ان کا عمل احادیث پر نہیں بلکہ احادیث کے خلاف ہے۔

﴿نماز جمعہ سے پہلے اور بعد کی سنتیں پڑھنی ضروری ہیں﴾

﴿حدیث اور الجامعہ، صفحہ نمبر ۸۲۳..... تا ۸۳۱، طبع عشرین﴾

(۱).....حضرت عبداللہ بن عباسؓ فرماتے ہیں کہ رسول پاک ﷺ چار رکعات جمعہ سے پہلے پڑھتے تھے اور چار رکعات جمعہ کے بعد، اور ان رکعتوں میں (دو رکعتوں پر سلام پھیر کر) فصل نہیں کرتے تھے۔ (مجمع الزوائد، ۱۹۵/۲)

(۲).....حضرت ابو ہریرہؓ رسول پاک ﷺ سے روایت کرتے ہیں کہ آپؐ نے فرمایا جمعہ کے دن جو نماز پڑھے وہ چار رکعات جمعہ سے پہلے پڑھے اور چار رکعات جمعہ کے بعد۔ (رواہ ابی حاتم بحوالہ کنز العمال ۷/۴۹۷)

(۳)..... حضرت ابو ہریرہؓ فرماتے ہیں کہ رسول پاک ﷺ نے فرمایا جب کوئی شخص تم میں سے جمعہ پڑھے تو اسے چاہیے کہ جمعہ کے بعد چار رکعتیں پڑھے۔ (مسلم، ۱/۲۸۸)

(۴) حضرت سالمؓ اپنے والد حضرت عبداللہ بن عمرؓ سے روایت کرتے ہیں کہ نبی علیہ الصلوٰۃ والسلام جمعہ کے بعد دو رکعتیں پڑھا کرتے تھے۔ (بخاری، ۱/۱۳۸۔ مسلم، ۱/۲۸۸، واللفظ لمسلم)

(۵)..... حضرت عبداللہ بن عمر رضی اللہ عنہما فرماتے ہیں کہ رسول پاک ﷺ جمعہ کے بعد دو رکعتیں پڑھتے تھے اپنے گھر میں۔ (ابوداؤد، ۱/۱۶۱)

(۶)..... حضرت قتادہؓ سے روایت ہے کہ حضرت عبداللہ بن مسعودؓ جمعہ سے پہلے بھی چار رکعتیں پڑھتے تھے اور جمع کے بعد بھی چار رکعتیں پڑھتے تھے۔ (مصنف عبدالرزاق، ۳/۲۳۷)

(۷)..... حضرت ابو عبدالرحمن سلمیٰؓ فرماتے ہیں کہ حضرت عبداللہ بن مسعودؓ ہمیں تعلیم دیتے تھے کہ ہم جمعہ کے بعد چار رکعتیں پڑھا کریں حتیٰ کہ ہم نے حضرت علیؓ کا قول سنا کہ جمعہ کے بعد چھ رکعتیں پڑھو، حضرت ابو عبدالرحمنؓ کہتے ہیں کہ پھر ہم چھ رکعتیں ہی پڑھنے لگے۔ حضرت عطاءؓ کہتے ہیں کہ حضرت ابو عبدالرحمن سلمیٰؓ جمعہ کے بعد پہلے دو رکعتیں پڑھتے تھے پھر چار رکعتیں۔ (معجم طبرانی، کبیر، ۹/۳۱۰۔ مصنف ابن ابی شیبہ، ۲/۱۳۲)

(۸)..... حضرت عطاء بن ابی رباحؓ فرماتے ہیں کہ حضرت عبداللہ بن عمرؓ جب جمعہ پڑھتے تو جمعہ کے بعد چھ رکعتیں پڑھتے، پہلے دو رکعتیں پھر چار رکعتیں۔ (مصنف ابن ابی شیبہ، ۲/۱۳۲۔ ترمذی، ۱/۱۱۷)

(۹)..... حضرت ابو بکر بن ابی موسیٰؓ اپنے والد حضرت ابو موسیٰ اشعرئؓ سے روایت کرتے ہیں کہ وہ جمعہ کے بعد چھ رکعتیں پڑھتے تھے۔ (مصنف ابن ابی شیبہ، ۲/۱۳۲)

(۱۰)..... حضرت محمد بن منتشرؓ حضرت مسروقؓ سے روایت کرتے ہیں وہ فرماتے ہیں کہ حضرت مسروقؓ جمعہ کے بعد چھ رکعتیں پڑھا کرتے تھے پہلے دو رکعتیں پھر چار۔ (ایضاً)

☆..... امام ترمذیؒ فرماتے ہیں کہ حضرت عبداللہ بن مسعودؓ سے مروی ہے کہ وہ چار رکعتیں جمعہ سے پہلے پڑھتے تھے اور چار جمعہ کے بعد، اور حضرت علیؓ سے مروی ہے کہ انہوں نے جمعہ کے بعد پہلے دو پھر چار رکعت

پڑھنے کا حکم دیا ہے۔ (ترمذی، ۱۱۷۱)

مسلمک احناف:

احناف کے نزدیک جمعہ کی نماز سے پہلے اور بعد میں کل دس رکعتیں پڑھنا سنت مؤکدہ ہیں، چار رکعت نماز جمعہ سے پہلے اور چھ رکعت نماز جمعہ کے بعد ہیں۔

مسلمک اہل حدیث:

غیر مقلدین جمعہ کے بعد کی چھ سنتوں میں، دو اور چار رکعات پڑھنے میں اختیار دیتے ہیں کہ چاہے دو پڑھ لے اور چاہے تو چار پڑھ لے، لیکن ان کا عمل بالعموم دو رکعات پڑھنے کا ہے۔ چنانچہ حکیم صادق سیالکوٹی صاحب لکھتے ہیں:

”اور رسول اللہ ﷺ کی سنت پاک کے مطابق جمعہ کے بعد دو یا (چار) سنتیں

پڑھنا اپنا معمول بنالو“۔ (صلوۃ الرسول ص ۳۹۶)

☆..... نواب وحید الزمان صاحب تحریر فرماتے ہیں:

”جو شخص جمعہ کے بعد نماز پڑھے اسے چاہیے کہ وہ مسجد میں تو چار پڑھے، گھر میں

پڑھے تو چاہے دو پڑھ لے، چاہے چھ، اور جمعہ سے پہلے سنت مؤکدہ کوئی نہیں ہیں

“۔ (نزل الابرار، ۱۵۴)

جائزہ:

احادیث و آثار سے ثابت ہو رہا ہے کہ جمعہ کی دس سنتیں ہیں، چار رکعات سنت مؤکدہ نماز جمعہ سے پہلے اور چھ رکعات سنت مؤکدہ نماز جمعہ کے بعد، کیونکہ آنحضرت ﷺ کا معمول تھا کہ آپ چار رکعات جمعہ سے پہلے اور چار رکعات جمعہ کے بعد پڑھا کرتے تھے، اور آپ صحابہ کرام کو بھی اس کا حکم دیتے تھے، چنانچہ حضرت عبداللہ بن مسعود کا عمل اسی پر تھا، لیکن بعض احادیث سے یہ بھی معلوم ہو رہا ہے کہ آنحضرت ﷺ جمعہ کے بعد دو رکعتیں بھی پڑھا کرتے تھے، اغلب یہ ہے کہ یہ دو رکعتیں حضور ﷺ ان چار رکعتوں کے ساتھ ہی پڑھا کرتے تھے جو آپ کا معمول تھیں اور جن کی

آپ امت کو تعلیم دیتے تھے۔

اس کا ایک قرینہ تو یہ ہے کہ خلیفہ راشد حضرت علیؓ کو یہ حکم دیا کرتے تھے کہ وہ جمعہ کے بعد چھ رکعتیں پڑھا کریں، اس سے یہ ظاہر ہوتا ہے کہ آپ ضرور حضور پاک ﷺ کے قول و فعل ہی سے اخذ کر کے یہ حکم دیا کرتے تھے کیونکہ یہ تو ناممکن ہے کہ آپ حضور پاک ﷺ کے قول و فعل کے خلاف اپنی رائے و قیاس سے کوئی حکم دیں اور نہ ہی یہ کوئی ایسی چیز ہے جس میں رائے و قیاس کو دخل ہو، اس لئے یہی کہا جائے گا کہ آپ نے یا تو حضور ﷺ کو چھ رکعتیں پڑھتے دیکھا ہے یا اس بارے میں آپ سے کوئی ہدایت پائی ہے۔۔۔ دوسرا قرینہ یہ ہے کہ حضرت عبداللہ بن عمرؓ جو صحابہ کرامؓ میں انتہائی تتبع سنت صحابی شمار کئے جاتے ہیں، ان کا معمول بھی جمعہ کے بعد چھ رکعات پڑھنے ہی کا تھا، یقینی بات ہے کہ آپ نے بھی یا تو حضور پاک ﷺ کو جمعہ کے بعد چھ رکعتیں پڑھتے دیکھا ہوگا یا اس بارے میں آپ سے کوئی ہدایت پائی ہوگی۔ بہر کیف حضرت علیؓ کا حکم اور حضرت عبداللہ بن عمرؓ کا عمل نیز خود حضور پاک ﷺ کا چار پر عمل اور امت کو اس کی تعلیم، یہ سب اس بات کے قرائن ہیں کہ حضور پاک ﷺ جمعہ کے بعد چار رکعات کے ساتھ ہی دو رکعت پڑھا کرتے تھے، عام صحابہ کرامؓ اور تابعین عظام کا عمل بھی یہی تھا کہ وہ جمعہ کے بعد چھ رکعات ہی پڑھا کرتے تھے، لہذا جمعہ کے دن نماز سے پہلے چار رکعات اور نماز کے بعد چھ رکعات کل دس رکعات سنت مؤکدہ ہیں۔

لیکن غیر مقلدین کا کہنا ہے کہ جمعہ کی نماز سے پہلے کوئی سنت مؤکدہ نہیں ہے اور جمعہ کے بعد اختیار ہے چاہے دو پڑے، چاہے چار پڑھے، چنانچہ یہ بات مشاہدہ میں ہے کہ وہ جمعہ کے دن دو رکعت پڑھ کر چلے جاتے ہیں اور چھ رکعت پڑھنے والوں سے الجھتے ہیں کہ تم چھ کیوں پڑھتے ہو دو پڑھا کرو، جبکہ ان کا طرز عمل دو رکعت ہی پڑھنے کا ہے اور یہ مذکورہ احادیث کے خلاف ہے۔

﴿جمعہ اور عید کے جمع ہونے پر دونوں پڑھنا ضروری ہیں﴾

﴿حدیث اور الہمدیث، صفحہ نمبر ۸۳۲..... تا..... ۸۳۲، طبع عشرین﴾

(۱)..... امام زہریؒ فرماتے ہیں کہ مجھے حدیث بیان کی ابو عبیدہؓ نے کہ وہ عید الاضحیٰ کے موقع پر نماز

کے لئے حضرت عمر بن خطابؓ کے ساتھ حاضر ہوئے آپ نے خطبہ سے پہلے نماز پڑھائی، پھر لوگوں کو خطبہ دیا، فرمایا اے لوگوں! رسول اللہ ﷺ نے تم کو ان دونوں عیدوں کے روزے رکھنے سے منع کیا ہے ان دونوں میں سے ایک تو عید الفطر ہے، دوسری وہ ہے جس میں تم اپنی قربانیوں کا گوشت کھاتے ہو۔

ابو عبیدہؓ کہتے ہیں پھر میں عید کی نماز کے لئے حضرت عثمان بن عفانؓ کے ساتھ حاضر ہوا، یہ اتفاق سے جمعہ کا دن تھا، آپ نے بھی خطبہ سے پہلے نماز پڑھائی پھر خطبہ دیا، فرمایا لوگوں! یہ ایسا دن ہے جس میں تمہارے لئے دو عیدیں اکٹھی ہو گئیں ہیں اہل عوالیٰ میں سے جو جمعہ کا انتظار کرنا چاہے وہ انتظار کرے اور جو واپس جانا چاہے میری طرف سے اسے اجازت ہے۔ (بخاری ۸۳۵/۲، سنن طحاوی ۱۶۵)

(۲)..... حضرت عمر بن عبدالعزیزؓ فرماتے ہیں کہ رسول پاک ﷺ کے زمانے میں دو عیدیں اکٹھی ہو گئیں تو آپ نے فرمایا اہل عوالیٰ میں سے جو (نماز جمعہ کیلئے) بیٹھنا چاہے وہ بیٹھ جائے بغیر کسی جنگی کے۔ (کتاب الام، ۲۳۹/۱)

(۳)..... حضرت نعمان بن بشیرؓ فرماتے ہیں کہ نبی اکرم ﷺ عیدین اور جمع کی نماز میں ”سبح اسم ربك الاعلیٰ“ اور ”هل ائلك حدیث الغاشیہ“ پڑھتے تھے بسا اوقات عید اور جمع ایک ہی دن اکٹھے ہو جاتے تو بھی آپ دونوں نمازوں میں یہی سورتیں پڑھتے تھے۔ (ترمذی ۱۱۹۱، نسائی ۱۷۸/۱)

☆..... حضرت امام محمدؒ بروایت قاضی ابو یوسفؒ، حضرت امام ابو حنیفہؒ سے روایت کرتے ہیں کہ آپ نے فرمایا جب دو عیدیں (عید اور جمعہ) ایک دن اکٹھی ہو جائیں تو اول سنت ہے (یعنی اس کا وجوب سنت سے ثابت ہے) اور دوسری عید (جمعہ) فرض ہے اور ان دونوں میں سے کسی کو بھی ترک نہیں کیا جاسکتا۔ (جامع الصغیر ۱۱۳)

☆..... حضرت امام شافعیؒ فرماتے ہیں کہ جب عید الفطر کا دن جمعہ کا دن ہو تو عید کی نماز امام پڑھائے جس وقت نماز جائز ہو جاتی ہے، پھر جو شہر والے نہیں ہیں ان کو اجازت دے دے کہ وہ اگر

چاہیں تو اپنے اہل کی طرف واپس چلے جائیں اور جمعہ پڑھنے کیلئے واپس نہ آئیں اور انہیں اختیار ہے کہ وہ جمعہ پڑھنے کیلئے ٹھہرے رہیں یا جانے کے بعد اگر قدرت ہو تو جمعہ پڑھنے کیلئے واپس آجائیں اور جمعہ ادا کریں۔ اگر انہوں نے ایسا نہ کیا تو بھی کوئی حرج نہیں ہے (انشاء اللہ)۔ امام شافعیؒ فرماتے ہیں اور کسی شہری کیلئے جائز نہیں کہ بغیر کسی شدید عذر کے جمعہ ترک کرے اگرچہ عید ہی کا دن کیوں نہ ہو، اسی طرح عید الاضحیٰ کا حکم ہے کسی اختلاف کے بغیر جب ایسے شہر میں ہو جہاں جمعہ جائز ہوتا ہے اور عید کی نماز پڑھی جاتی ہے (کہ جمعہ بھی پڑھے اور عید کی نماز بھی پڑھے، گاؤں دیہات والوں کیلئے اختیار ہے) اور اہل منیٰ عید الاضحیٰ اور جمعہ کی نماز نہ پڑھیں کیونکہ منیٰ مصر (شہر) نہیں ہے۔ (کتاب الام، ۲۳۹/۱)

علامہ بدر الدین عینیؒ فرماتے ہیں:

”وہملى اور اشراف میں ہے کہ حضرت عثمانؓ نے عید کی نماز پڑھائی پھر خطبہ دیا، فرمایا تمہارے اس دن میں دو عیدیں جمع ہو گئیں ہیں پس اہل عوالیٰ میں سے جو شخص پسند کرتا ہے جمعہ کے انتظار کو وہ جمع کا انتظار کرے اور جو اپنے گھر واپس جانا چاہے چلا جائے میری طرف سے اسے اجازت ہے، ہم جمع کی نماز ادا کریں گے حضرت عثمانؓ کا قول انا مجمعون: کہ ہم تو جمعہ کی نماز ضرور ادا کریں گے، یہ اس امر کی دلیل ہے کہ جمعہ کا ترک جائز نہیں۔ ابن عبد البرؒ فرماتے ہیں کہ جمعہ اور ظہر کی نماز کا ساقط ہونا عید کی نماز کی وجہ سے یہ متروک، مجبور، غیر معتد ہے، اس پر اعتماد نہیں کیا جاسکتا اور حضرت عثمانؓ کا ترک جمعہ کا اجازت دینا اہل عوالیٰ اور ان کیلئے ہے جن پر جمعہ واجب نہیں ہے۔“ (البنای فی شرح الہدایہ، ۱۰۱۹/۲)

☆..... علامہ ابن حزمؒ فرماتے ہیں:

”اور جب جمعہ کے دن عید ہو جائے تو پہلے عید کی نماز پڑھے پھر جمعہ کی نماز لازم پڑھے، اور کوئی حدیث اس کے خلاف میں صحیح نہیں ہے۔ ابو محمد (ابن

حرم) کہتے ہیں کہ جمع فرض ہے اور عید تطوع ہے اور تطوع فرض کو ساقط نہیں کرتا۔“

(الحلی لابن حرم ۳/۹۳)

مسک احتناف:

احتناف کے نزدیک اگر کسی دن جمعہ اور عید دونوں جمع ہو جائیں تو عید کی نماز اپنی جگہ پڑھنا واجب ہے اور جمعہ کی نماز اپنی جگہ پڑھنا فرض ہے، کوئی ایک نماز دوسری کی وجہ سے ساقط نہیں ہوگی۔

(ہدایہ، ۱۸۲/۱۔ مکتبہ رحمانیہ لاہور)

مسک اہل حدیث:

غیر مقلدین کا کہنا ہے کہ جس دن عید اور جمعہ اکٹھے ہو جائیں اس دن جمع کی فرضیت ساقط ہو جاتی ہے اور جمعہ کی نماز میں رخصت ہوتی ہے چاہے کوئی پڑھے یا نہ پڑھے۔ چنانچہ نواب نور الحسن صاحب لکھتے ہیں:

”اور جب جمعہ اور عید ایک ہی دن اکٹھے ہو جائیں تو جمعہ میں رخصت ہوگی اور ظاہر

یہ ہے کہ یہ رخصت تمام لوگوں اور امام کیلئے عام ہیں۔“ (عرف الجادی، ص ۴۳)

☆..... نواب وحید الزمان صاحب لکھتے ہیں:

”اور جمعہ کی عید کے دن رخصت ہے شہر والوں اور غیر شہر والوں سب کے لئے

اگر چاہے تو عید اور جمعہ دونوں پڑھ لیں، چاہیں تو صرف عید پڑھ لیں اور جمعہ نہ

پڑھیں، البتہ ظہر کے ساقط ہونے میں اختلاف ہے، حق بات یہ ہے کہ اس دن ظہر

نہ پڑھنا بھی جائز ہے۔“ (نزل الابرار، ۱/۱۵۵)

☆..... میاں نذیر حسین صاحب سے ایک سوال ہوا:

”اگر اتفاق سے عید و جمعہ دونوں ایک ہی دن میں جمع ہو جائیں تو اس میں جمعہ کے

پڑھنے میں رخصت ہے یا نہیں، زیادہ ایسے دنوں میں جمعہ نہیں ادا کرتا ہے اور کہتا ہے

کہ میں ایک سنت مردہ کو زندہ کرنا ہوں یہ کہنا کیسا ہے؟“

اسی سوال کے جواب میں آپ کے شاگرد مولانا عبدالرحیم صاحب لکھتے ہیں:

”جب عید اور جمعہ ایک دن میں جمع ہو جاویں تو اس دن اختیار ہے جس کا جی چاہے جمعہ پڑھے اور جس کا جی نہ چاہے نہ پڑھے اور ایسے دنوں میں زید جو نماز ادا نہیں کرتا ہے اور کہتا ہے کہ میں ایک مردہ سنت کو زندہ کرتا ہوں سو اس کا یہ کہنا اچھا ہے۔“ (فتاویٰ نذیریہ، ۱/۵۷۳)

نوٹ:- یہ فتویٰ میاں نذیر حسین صاحب دہلوی کا بھی مصدقہ ہے۔

جائزہ:

احادیث و آثار سے ثابت ہو رہا ہے کہ نبی اکرم ﷺ کے دور میں اگر کسی دن جمعہ اور عید اکٹھے ہو جاتے تو آپ جمعہ اور عید دونوں پڑھتے تھے، البتہ جن پر جمعہ فرض ہی نہیں (گاؤں و دیہات والے) انہیں آپ جانے کی اجازت دے دیتے تھے، شہر والے سب آپ کے ساتھ جمعہ اور عید دونوں پڑھتے تھے، خلیفہ راشد سیدنا عثمان کا معمول بھی یہی تھا، ائمہ مجتہدین بھی یہی کہتے ہیں کہ اگر جمعہ و عید ایک دن میں اکٹھے ہو جائیں تو دونوں نمازیں پڑھی جائے گی۔ علامہ ابن عبدالبر مالکی ان لوگوں کے قول کو جو نماز عید کی وجہ سے نماز جمعہ کی سقوط کے قائل ہیں مترکک، مجبور، ناقابل اعتماد اور ناقابل اعتبار قرار دیتے ہیں۔

لیکن ان سب سے قطع نظر کر کے غیر مقلدین کا کہنا ہے کہ اگر ایک دن میں جمعہ اور عید جمع ہو جائیں تو جمعہ کی نماز میں رخصت ہے جس کا مطلب ہے کہ کوئی پڑھ لے تو بھی ٹھیک نہ پڑھے تو بھی ٹھیک، بلکہ ان کے نزدیک اس دن جمعہ نہ پڑھنا مردہ سنت کو زندہ کرنا ہے، اور نواب وحید الزمان صاحب تو اس دن کے ظہر کی نماز نہ پڑھنے کو بھی جائز قرار دیتے ہیں جو کہ واضح طور پر مذکورہ احادیث کے مخالف ہے۔

﴿غیر مقلدین اور تکثیر صلوٰۃ﴾

﴿حدیث اور اہلحدیث، صفحہ نمبر ۸۴۲..... تا..... ۸۴۳، طبع عشرین﴾

ایسا معلوم ہوتا ہے کہ غیر مقلدین کثرت نماز کو پسند نہیں کرتے کیونکہ

☆..... فرض نمازوں کے بعد نوافل یہ نہیں پڑھتے الا ماشاء اللہ

☆..... شب برات میں نوافل پڑھنے کو یہ بدعت قرار دیتے ہیں۔ (فتاویٰ ستاریہ، ۵۹/۱)

☆..... وتر تین کے بجائے ایک رکعت پڑھنے پر اکتفاء کرتے ہیں۔

☆..... تراویح میں رکعات کے بجائے آٹھ رکعات پڑھنے پر زور دیتے ہیں۔

☆..... تراویح کے بعد تہجد پڑھنے کو یہ اچھا نہیں سمجھتے۔ *

☆..... مسافر کیلئے حالت فرصت و اطمینان میں بھی سنتیں پڑھنے کے قائل نہیں ہیں۔

☆..... اگر کسی منافی صلوٰۃ عمل کرنے سے نماز فاسد بھی ہو جائے تاہم صرف سجدہ سہو پر اکتفاء

کر لینے کو یہ کافی سمجھتے ہیں، اسے لوٹانے کی ضرورت بھی محسوس نہیں کرتے۔

☆..... اگر بے وضو یا جنبی امام نماز پڑھا دے تو ان کے یہاں مقتدیوں کو نماز لوٹانے کی

ضرورت نہیں۔

☆..... کسی نے جان بوجھ کر نمازیں نہ پڑھی ہوں تو ان نمازوں کی ان کے یہاں قضا نہیں ہے

صرف توبہ و استغفار کو کافی سمجھتے ہیں۔

☆..... جمعہ کے دن جمعہ کی نماز کے بعد چھ رکعات کے بجائے صرف دو رکعات پڑھتے ہیں۔

☆..... جمعہ اور عید دونوں ایک دن اکٹھے ہو جائیں تو جمعہ کی نماز میں ان کے یہاں رخصت

ہے مرضی ہے پڑھو یا نہ پڑھو۔

﴿عیدین کی زائد تکبیرات چھ ہیں﴾

﴿حدیث اور اہلحدیث، صفحہ نمبر ۸۴۳..... تا..... ۸۵۶، طبع عشرین﴾

(۱)..... ابو عبد الرحمن قاسمؒ فرماتے ہیں کہ مجھے رسول اللہ ﷺ کے کسی صحابی نے بتلایا کہ رسول پاک ﷺ نے ہمیں عید کی نماز پڑھائی تو (بشمول تکبیر رکوع کے) چار چار تکبیریں کہیں، جب آپ نماز سے فارغ ہوئے تو ہماری طرف متوجہ ہو کر فرمایا بھول نہ جانا عید کی تکبیریں جنازہ کی طرح چار ہیں، آپ نے ہاتھ کی انگلیوں سے اشارہ فرمایا اور انگوٹھا بند کر لیا۔ (طحاوی، ۲/۳۸۸)

(۲)..... حضرت مکحولؒ فرماتے ہیں کہ حضرت حذیفہ اور حضرت ابو موسیٰ اشعریؓ کے قاصد نے مجھے بتلایا کہ رسول اللہ ﷺ دونوں عیدوں میں (بشمول تکبیر رکوع کے) چار چار تکبیریں کہتے تھے سوائے تکبیر تحریمہ کے۔ (طحاوی، ۲/۳۹۹)

(۳)..... حضرت علقمہ اور حضرت اسود بن یزیدؒ فرماتے ہیں کہ ایک دفعہ حضرت عبد اللہ بن مسعودؓ بیٹھے ہوئے تھے اور آپ کے پاس حضرت حذیفہ اور حضرت ابو موسیٰ اشعریؓ بھی تھے، حضرت سعید بن عاصؓ نے ان دونوں بزرگوں سے عید الفطر اور عید الاضحیٰ کی نماز میں تکبیر کے متعلق سوال کیا، یہ کہنے لگے کہ ان سے پوچھو اور وہ کہنے لگے کہ ان سے پوچھو، حضرت حذیفہؓ نے ان سے کہا کہ حضرت عبد اللہ بن مسعودؓ سے پوچھو، چنانچہ انہوں نے حضرت عبد اللہ بن مسعودؓ سے پوچھا تو فرمایا چار تکبیریں کہے (بشمول تکبیر رکوع کے) پھر قرأت کرے، پھر تکبیر کہہ کر رکوع کر لے، پھر دوسری رکعت کیلئے کھڑا ہو اور قرأت کرے پھر چار تکبیریں (بشمول تکبیر رکوع کے) کہے قرأت کے بعد۔ (مصنف عبد الرزاق، ۲/۲۹۳، معجم طبرانی کبیر، ۳۰۳۹)

(۴)..... حضرت عبد اللہ بن مسعودؓ سے روایت ہے کہ (عید کی نماز میں) پہلی رکعت میں پانچ تکبیریں ہیں، رکوع کی تکبیر اور تکبیر تحریمہ کو ملا کر، اور دوسری رکعت میں چار تکبیریں ہیں رکوع والی تکبیر ملا کر۔ (مصنف عبد الرزاق، ۲/۲۹۳)

(۵)..... حضرت کردوسؒ فرماتے ہیں کہ حضرت عبد اللہ بن مسعودؓ عید الاضحیٰ اور عید الفطر میں نو نو تکبیریں کہتے تھے، آپ نماز شروع فرماتے تو (بشمول تکبیر تحریمہ کے) چار تکبیریں کہتے، پھر قرأت کرتے پھر ایک تکبیر کہہ کر رکوع کرتے پھر دوسری رکعت کیلئے کھڑے ہوتے تو قرأت سے ابتداء کرتے، پھر چار

تکبیریں کہتے اور ان چار میں سے ایک کے ساتھ رکوع کرتے۔ (مجم طبرانی تکبیر، ۳۰۲/۹)

(۶)..... حضرت عبداللہ بن مسعودؓ فرماتے ہیں کہ عید میں چار تکبیریں ہوتی ہیں جیسا کہ نماز جنازہ میں۔ (ایضاً، ۳۰۵/۹)

(۷)..... حضرت عامر شعمیؓ سے روایت ہے کہ حضرت عمرؓ اور حضرت عبداللہ بن مسعودؓ کا اس پر اتفاق رائے ہوا کہ عیدین کی تکبیریں نو ہیں پانچ پہلی رکعت میں (بشمول تکبیر تحریمہ و تکبیر رکوع کے) اور چار دوسری میں (بشمول تکبیر رکوع کے) اور دونوں رکعتوں میں قرأت پے درپے کرے۔ (طحاوی، ۳۳۹/۲)

(۸)..... حضرت حمادؓ حضرت ابراہیم نخعیؓ سے ایک طویل حدیث کے ذیل میں روایت کرتے ہیں کہ پس ان سب کا اس پر اتفاق ہوا کہ جنازہ کی تکبیریں اتنی ہوں جتنی عیدین کی نماز میں ہیں یعنی چار تکبیریں۔ (ایضاً، ۳۳۳)

(۹)..... حضرت عبداللہ بن حارثؓ فرماتے ہیں کہ میں حضرت عبداللہ بن عباسؓ کے پاس حاضر ہوا، انہوں نے بصرہ میں عید کی نماز میں نو تکبیریں کہیں اور دونوں (رکعتوں میں) قرأتیں پے درپے کیں، حضرت عبداللہ بن حارثؓ فرماتے ہیں میں حضرت مغیرہ ابن شعبہؓ کے پاس حاضر ہوا تو انہوں نے بھی ایسا ہی کیا۔ (مصنف عبدالرزاق، ۳۹۶۳۲- مصنف ابن ابی شیبہ، ۱۷۴۲۴)

(۱۰)..... حضرت ابن جریجؓ فرماتے ہیں کہ ہمیں حدیث بیان کی یوسف بن ماکہؓ نے کہ حضرت عبداللہ بن زبیرؓ چار تکبیریں کہتے تھے دونوں رکوعوں نے تکبیروں کے علاوہ۔ (طحاوی، ۳۳۰/۲)

(۱۱)..... حضرت قتادہؓ حضرت جابر بن عبداللہؓ اور حضرت سعید بن المسیبؓ رضی اللہ عنہم سے روایت کرتے ہیں کہ انہوں نے فرمایا کہ دونوں عیدوں میں نو تکبیر ہی ہیں، اور دونوں قرأتیں پے درپے ہوں۔ (مصنف ابن ابی شیبہ، ۱۷۴۲۴)

(۱۲)..... حضرت محمد بن سیرینؓ حضرت انس بن مالکؓ سے روایت کرتے ہیں کہ وہ عید کی نماز میں نو تکبیریں کہتے تھے۔ (مصنف ابن ابی شیبہ، ۱۷۴۲۴)

(۱۳)..... حضرت ابراہیمؑ نفعی حضرت اسود اور حضرت مسروقؒ سے روایت کرتے ہیں کہ یہ دونوں بزرگ عید کی نماز میں نو تکبیریں کہتے تھے (پہلی رکعت میں پانچ بشمول تکبیر تحریمہ و تکبیر رکوع کے اور دوسری میں چار بشمول تکبیر رکوع کے)۔ (ایضاً)

(۱۴)..... حضرت ہشامؒ حضرت حسن بصریؒ اور حضرت محمد بن سیرینؒ سے روایت کرتے ہیں کہ یہ دونوں بزرگ عید کی نماز میں نو تکبیریں کہتے تھے۔ (ایضاً، ۱۷۵/۲)

مسلمک احناف:

احناف کے نزدیک عید الفطر اور عید الاضحیٰ کی نمازوں میں چھ زائد تکبیریں واجب ہیں، تین پہلی رکعت میں ثناء کے بعد اور قرأت سے پہلے، اور تین دوسری رکعت میں قرأت سے فارغ ہو کر رکوع میں جانے سے پہلے۔ (ہدایہ، ۱۸۳/۱۔ مکتبہ رحمانیہ لاہور)

مسلمک اہل حدیث:

غیر مقلدین کا کہنا ہے کہ عیدین کی نماز میں زائد تکبیریں بارہ ہیں جبکہ صرف چھ تکبیروں کو زائد ماننا بدعت اور گمراہی ہے۔ (العیاذ باللہ)۔ چنانچہ جماعت الہمدیث کے ایک مفتی صاحب تحریر فرماتے ہیں:

”صورت مرقومہ بالا میں واضح دلالت ہے کہ صلوٰۃ عیدین کی تکبیریں شریعت محمدیہ میں بارہ ہیں اور نہ بھی بعض صحابہ سے ثابت ہیں جیسا کہ جامع ترمذی سے ظاہر ہوتا ہے، اور تیرہ بھی بعض وقت کہنی ثابت ہے جیسا کہ مجمع الزوائد میں ہے اور جو ماسوا ان کے ہیں سب بدعت ہیں کیونکہ بدعت اسی چیز کو کہتے ہیں جو کتاب اللہ و سنت رسول اللہ ﷺ میں نہ ہو، اور لوگ اس کو اپنی طرف سے شرعی حکم سمجھ کر عوام الناس میں مروج کر دیں تو معلوم ہوا کہ یہ جو آج کل لوگوں میں صلوٰۃ عیدین کی تکبیریں چھ مروج ہیں یہ بالکل بدعت اور سب گمراہی ہیں کیونکہ ان کا ثبوت شریعت محمدیہ میں نہیں ہے۔۔۔ اور جو یہ چھ تکبیریں ہیں یہ مذہبی تکبیر گھڑی گھڑائی ہیں، خدا اور رسول

کی طرف سے یہ حکم قطعاً نہیں اور جو کوئی کہے کہ یہ حکم خدا اور رسول کا ہے تو وہ بڑا کاذب بلکہ اکذب ہے، اور نیز معلوم ہوا کہ یہ تمام دنیا میں عیدین کی نماز میں پہلی رکعت میں قرأت تکبیروں کے بعد پڑھی جاتی ہیں، اور دوسری رکعت میں تکبیروں سے قبل پڑھی جاتی ہے سو یہ غلط اور خلاف سنت نبوی ہے بلکہ سنت یوں ہے کہ قرأت تکبیروں کے بعد دونوں رکعتوں میں ہوئی چاہیے۔ (فتاویٰ ستارہ ۱۱۸)

جائزہ:

آنحضرت ﷺ کا عیدین کی نماز میں دونوں رکعتوں میں چھ زائد تکبیریں کہنا متعدد احادیث سے ثابت ہے، جلیل القدر صحابی حضرت عبداللہ بن مسعودؓ عیدین کی نماز میں تکبیرات کہنے کا یہی طریقہ بتلاتے ہیں کہ پہلی رکعت میں قرأت سے پہلے چار تکبیریں بشمول تکبیر تحریمہ کے کہی جائیں اور دوسری رکعت میں چار تکبیریں بشمول تکبیر رکوع کے قرأت کے بعد کہی جائیں، اسی پر آپ کا عمل ہے، حضرت عمرؓ کا حضرت عبداللہ بن مسعودؓ سے اسی پر اتفاق رائے ثابت ہے، چنانچہ آپ نے نماز جنازہ میں چار تکبیریں اسی پر قیاس کر کے مقرر فرمائیں، دیگر صحابہ کرامؓ مثلاً حضرت عبداللہ بن عباس، حضرت جابر بن عبداللہ، عبداللہ بن زبیر، مغیرہ بن شعبہ اور انس بن مالک رضی اللہ عنہم سب اسی کے قائل و فاعل ہیں، اسی طرح جلیل القدر تابعین حضرت سعید بن المسیب، اسود بن یزید، مسروق، حسن بصری، ابن سیرین رحمہم اللہ سب اسی کے قائل و فاعل ہیں۔ لیکن غیر مقلدین عیدین کی نماز کی دونوں رکعتوں میں چھ زائد تکبیروں کو بدعت قرار دے رہے ہیں، جبکہ خود چھ تکبیرات کے برعکس بارہ زائد تکبیرات کے قائل ہیں، جس کے ثبوت میں ان کے پاس ایک بھی صحیح، صریح، مرفوع حدیث نہیں ہے۔ پس یہ بات ثابت ہو گئی کہ غیر مقلدین کا مسلک احادیث کے موافق نہیں بلکہ مخالف ہے۔

﴿ نماز جنازہ میں سورۃ فاتحہ وغیرہ پڑھنا جائز نہیں ﴾

﴿ حدیث اور احمدیث، صفحہ نمبر ۸۶۱..... ۸۷۶..... ۸۷۷ طبع عشرین ﴾

(۱)..... حضرت ابو ہریرہؓ فرماتے ہیں کہ میں نے رسول اللہ ﷺ کو یہ فرماتے ہوئے سنا کہ جب تم کسی میت کی نماز جنازہ پڑھو تو اس کے لئے اخلاص کے ساتھ دعا کرو۔ (ابوداؤد، ۱۰۰۶، ابن ماجہ، ۱۰۹)

(۲)..... حضرت امام مالکؒ حضرت سعید مقبریؒ سے اور وہ اپنے والد سے روایت کرتے ہیں کہ انہوں نے حضرت ابو ہریرہؓ سے پوچھا کہ آپ نماز جنازہ کیسے پڑھتے ہیں؟ آپ نے فرمایا بخدا میں تمہیں ضرور بتاؤں گا، میں جنازہ والے گھر سے ہی جنازہ کیساتھ بولیتا ہوں، جب جنازہ (نماز کے لئے) رکھا جاتا ہے تو میں تکبیر کہہ کر اللہ کی حمد و ثناء کرتا ہوں، آنحضرت ﷺ پر درود شریف پڑھتا ہوں پھر یہ دعا پڑھتا ہوں: اَللّٰهُمَّ عَبْدُكَ وَابْنُ عَبْدِكَ وَابْنُ اَمَتِكَ كَانَ يَشْهَدُ اَنْ لَا اِلَهَ اِلَّا اَنْتَ وَ اَنْ مُحَمَّدًا عَبْدُكَ وَرَسُولُكَ وَ اَنْتَ اَعْلَمُ بِوَاللّٰهُمَّ اِنْ كَانَ مُحْسِنًا فَزِدْ فِيْ اِحْسَانِهِ وَ اِنْ كَانَ مُسِيْنًا فَتَجَاوَزْ عَنْهُ سَيِّئَاتِهِ اَللّٰهُمَّ لَا تَحْرِمْنَا اَجْرَهُ وَلَا تَفْتِنَا بَعْدَهُ۔ (بوٹا امام مالک، ۲۰۹/۱)

(۳)..... حضرت امام مالکؒ حضرت نافعؒ سے روایت کرتے ہیں کہ حضرت عبداللہ بن عمرؓ نماز جنازہ میں قرأت نہیں کرتے تھے۔ (ایضاً، ۲۱۰/۱)

(۴) حضرت عبدالرحمن بن عوفؓ اور حضرت عبداللہ بن عمر رضی اللہ عنہم سے مروی ہے کہ ان دونوں بزرگوں نے فرمایا کہ نماز جنازہ میں قرآن کے کسی حصہ کی بھی قرأت نہیں ہے۔ (بدائع الصنائع، ۳۱۲/۱)

(۵)..... حضرت علیؓ سے روایت ہے کہ آپ جب کسی میت کی نماز جنازہ پڑھاتے تو اللہ کی حمد و ثناء سے ابتداء کرتے پھر نبی اکرم ﷺ پر درود پڑھتے، پھر یہ دعا مانگتے، اَللّٰهُمَّ اغْفِرْ لَاحْيَانِنَا وَاَمَوَاتِنَا وَاَنْفِ بَيْنَ قُلُوْبِنَا وَاَصْلَحْ ذَاتَ بَيْنِنَا وَاَجْعَلْ قُلُوْبَنَا عَلٰی قُلُوْبٍ خَيْرًا نَّآ۔ (مصنف ابن ابی شیبہ، ۲۹۵/۳)

(۶)..... حضرت امام شعبہؒ فرماتے ہیں نماز جنازہ میں پہلی تکبیر میں اللہ کی حمد و ثناء سے ابتداء کرے، سری تکبیر کے بعد نبی اکرم ﷺ پر درود پڑھے، تیسری تکبیر کے بعد میت کے لئے دعا کرے، اور

چوتھی تکبیر کے بعد سلام پھیرے۔ (مصنف ابن ابی شیبہ، ۲/۲۹۵، مصنف عبد الرزاق، ۳/۴۹۱)

(۷)..... حضرت ابراہیم نخعیؒ اور امام شعبیؒ فرماتے ہیں کہ نماز جنازہ میں قرأت نہیں ہے۔ (مصنف ابن ابی

شیبہ، ۲/۲۹۹)

(۸)..... حضرت ابو طاؤس اپنے والد طاؤس اور حضرت عطاء بن ابی اربابؒ سے روایت کرتے

ہیں کہ یہ دونوں بزرگ نماز جنازہ میں قرأت کا انکار کرتے تھے۔ (ایضاً)

(۹)..... حضرت ابو المنہالؒ فرماتے ہیں کہ میں نے حضرت ابو العالیہ الریاحیؒ سے نماز جنازہ

میں سورہ فاتحہ پڑھنے کے متعلق دریافت کیا تو آپ نے فرمایا میرا تو یہی خیال ہے کہ سورہ فاتحہ

صرف رکوع و سجود والی نماز ہی میں پڑھی جاتی ہے۔ (ایضاً)

(۱۰)..... حضرت حنونؒ فرماتے ہیں کہ میں نے عبدالرحمن بن قاسمؒ سے دریافت کیا کہ حضرت امام

مالکؒ کے قول میں میت پر کیا پڑھنا چاہیے؟ فرمایا میت کیلئے دعاء، میں نے کہا کیا امام مالکؒ کے

قول کے مطابق نماز جنازہ میں قرأت ہوتی ہے؟ فرمایا نہیں۔ ابن وہبؒ کہتے ہیں کہ بہت سے اہل

علم مثلاً حضرت عمر بن خطابؓ، حضرت علی بن ابی طالبؓ، حضرت عبداللہ بن عمرؓ، حضرت عبیدہ بن

فضالہؓ، حضرت ابو ہریرہؓ، حضرت جابر بن عبداللہؓ، حضرت واثلہ بن اسقع رضی اللہ عنہم اور حضرت قاسم

بن محمدؓ، حضرت سالم بن عبداللہؓ، حضرت سعید بن مسیبؓ، حضرت عطاء بن ابی رباحؓ، حضرت یحییٰ بن

سعید رحمہم اللہ نماز جنازہ میں قرأت نہیں کیا کرتے تھے، ابن وہبؒ فرماتے ہیں کہ حضرت امام مالکؒ

نے فرمایا ہمارے شہر (مدینہ طیبہ) میں اس پر عمل نہیں، نماز جنازہ صرف دعاء ہے، میں نے اپنے شہر

کے اہل علم کو اسی پر پایا ہے۔ (المدونۃ الکبریٰ، ۱/۱۰۴)

مسلمک احناف:

نماز جنازہ میت کے حق میں درحقیقت دعا و استغفار ہے، اس لئے اس میں اللہ تعالیٰ کی حمد و ثنا

نبی اکرم ﷺ پر درود اور پھر میت کیلئے دعا ہونی چاہیے، نماز جنازہ میں (فاتحہ یا کسی دوسری سورت

کا) قراءت کرنا خلاف سنت ہے ہاں اگر کوئی بطور حمد و ثناء کے یا بطور دعاء کے سورہ فاتحہ پڑھ لے تو

اس کی گنجائش ہے۔

مسلك اہل حدیث:

غیر مقلدین کے نزدیک نماز جنازہ میں سورۃ فاتحہ پڑھنا ضروری ہے، کسی نے اگر نہ پڑھی تو نماز اس کی باطل ہوگی، اور ان میں سے بعض کے قول کے مطابق نماز جنازہ میں سورۃ فاتحہ پڑھنا شرط ہے جس کے بغیر نماز ہی نہیں ہوگی۔ چنانچہ غیر مقلدین کے شیخ الحدیث مولانا یونس قریشی صاحب لکھتے ہیں:

”نماز جنازہ میں پہلی تکبیر کے بعد دعائے ماثورہ پڑھ کر امام اور مقتدی کو

سورۃ فاتحہ پڑھنی ضروری ہے۔۔۔ اگر امام یا مقتدی نے نماز جنازہ میں

سورۃ فاتحہ نہ پڑھی تو نماز باطل ہوگی۔ (فتاویٰ علماء حدیث، ۱۸۵/۵)

☆..... نواب صدیق حسن خان صاحب لکھتے ہیں:

”چونکہ نماز جنازہ بھی نمازوں میں سے ایک نماز ہے جن کے بارے میں رسول

پاک ﷺ نے فرمایا ہے لا صلوة الا بفاتحة الكتاب پس اتنی بات ہی نماز

جنازہ کے اندر سورۃ فاتحہ کے فرض ہونے کیلئے بلکہ شرط ہونے کیلئے کہ جس کے نہ

پائے جانے سے نماز ہی نہ ہو، کافی ہے۔ (بدورالابلہ، ۹۲/۱)

جائزہ:

آنحضرت ﷺ اور خلفاء راشدینؓ سے نماز جنازہ میں سورۃ فاتحہ پڑھنا یا اس کا حکم دینا کسی بھی

صحیح حدیث سے ثابت نہیں، حضرت عمر اور حضرت علی رضی اللہ عنہما کے بارے میں حدیث میں آتا

ہے کہ وہ نماز جنازہ میں قرأت نہیں کرتے تھے، اسی طرح دیگر جلیل القدر صحابہ کرام، تابعین و تبع

تابعین عظام بھی نماز جنازہ میں قرأت کے قائل نہیں تھے، خیر القرون میں مراکز اسلام، مدینہ طیبہ،

مکہ مکرمہ، کوفہ، بصرہ میں کہیں اس کا رواج نہیں تھا، مدینہ طیبہ کے امام حضرت امام مالکؒ اور مدینہ

کے سات فقہاء میں سے حضرت سعید بن مسیب، حضرت قاسم بن محمد، حضرت سالم بن عبد اللہ رحمہ

اللہ بھی نماز جنازہ میں قرأت کے قائل نہیں تھے، مکہ مکرمہ کے امام حضرت عطاء بن ابی رباح بھی نماز جنازہ میں قرأت کے قائل نہیں تھے۔ کوفہ میں حضرت علی الرضی، امام شافعی، ابراہیم نخعی، میمون بن مہران اور امام ابو حنیفہ رحمہم اللہ بھی نماز جنازہ میں سورۃ فاتحہ کی قرأت کے قائل نہیں تھے، بصرہ کے امام حضرت محمد بن سیرین جو حضرت ابو ہریرہ اور حضرت انس بن مالک رضی اللہ عنہما کے فیض یافتہ ہیں وہ بھی نماز جنازہ میں قرأت کے قائل نہیں تھے۔

ان امور سے یہ واضح ہو رہا ہے کہ خیر القرون میں، نماز جنازہ میں قرأت کا بالکل رواج ہی نہیں تھا، جس سے معلوم ہوتا ہے کہ نماز جنازہ میں سورۃ فاتحہ کو فرض یا شرط قرار دینا تو کجاست قرار دینا بھی صحیح نہیں، کیونکہ اگر یہ سنت ہوتی تو خیر القرون میں اس کا رواج ضرور ہوتا۔ جبکہ غیر مقلدین ایسے عمل کو جس کا سنت قرار دینا بھی محل نظر ہے فرض بلکہ شرط کا درجہ دے کر یہ فتویٰ لگا رہے ہیں کہ اگر نماز جنازہ میں سورۃ فاتحہ نہ پڑھی تو نماز ہی نہیں ہوگی، حالانکہ حضرت عمر، حضرت علی، حضرت ابو ہریرہ، حضرت عبداللہ بن عمر رضی اللہ عنہم اور دیگر صحابہ کرام، تابعین و تبع تابعین نماز جنازہ میں سورۃ فاتحہ پڑھنے کے قائل نہیں تھے۔ اگر غیر مقلدین کا یہ فتویٰ مان لیا جائے تو یہ بات لازم آئے گی کہ مذکورہ سارے حضرات کی نمازیں صحیح نہیں تھیں (العیاذ باللہ)، جبکہ حقیقت یہ ہے کہ ان حضرات کی نمازیں بالکل صحیح تھیں اور مذکورہ احادیث کے مطابق تھیں، ہاں غیر مقلدین کا مسلک ان احادیث کے خلاف ہے۔

﴿بغیر عذر کے مسجد میں نماز جنازہ پڑھنا مکروہ ہے﴾

﴿حدیث اور اللمعہ، صفحہ نمبر ۸۸۲ تا ۸۹۶، طبع عشرین﴾

(۱)..... حضرت ابو ہریرہؓ فرماتے ہیں کہ رسول اللہ ﷺ نے فرمایا جس نے مسجد میں نماز جنازہ پڑھی اس کیلئے کوئی اجر نہیں ہے۔ (ابوداؤد، ۹۸۲/۲۔ ابن ماجہ، ۱۱۔ مصنف عبد الرزاق، ۵۲۷/۳)

(۲)..... حضرت صالح مولیٰ توامہؓ حضرت ابو ہریرہؓ سے روایت کرتے ہیں کہ آپ نے فرمایا رسول اللہ ﷺ کا ارشاد ہے کہ جس نے مسجد میں نماز جنازہ پڑھی اس کیلئے کوئی اجر نہیں ہے، حضرت صالح

فرماتے ہیں کہ میں نے بہت سے ایسے لوگوں کو جنہوں نے رسول اللہ ﷺ اور حضرت ابو بکر کو پایا
ہیں دیکھا کہ وہ جب نماز جنازہ کے لئے آتے اور انہیں نماز جنازہ کے لئے مسجد کے سوا کوئی جگہ نہ ملتی
تو واپس ہو جاتے اور مسجد میں نماز جنازہ نہ پڑھتے۔ (مختار المعیونی ترتیب مسند اطمینان ابی داؤد، ۱۶۵/۱)

(۳)..... حضرت صالح مولیٰ تو امہ ان صحابہ و تابعین سے روایت کرتے ہیں جنہوں نے حضرت
ابو بکر و حضرت عمر رضی اللہ عنہما کو پایا ہے کہ جب نماز جنازہ پڑھنے کی جگہ تنگ ہو جاتی تو وہ واپس چلے
جاتے تھے، مسجد میں نماز جنازہ نہیں پڑھتے تھے۔ (مصنف ابن ابی شیبہ، ۳۶۵/۳)

(۴)..... حضرت کثیر بن عباسؓ فرماتے ہیں کہ مجھے خوب معلوم ہے کہ (عہد نبوی میں) کسی بھی
جنازہ کی نماز مسجد نبوی ﷺ میں نہیں پڑھی گئی۔ (مصنف ابن ابی شیبہ، ۳۶۵/۳۔ مصنف عبد الرزاق، ۵۲۷/۳)
(۵)..... حضرت ابن ابی ذئبؓ سعید بن ابی سعید مقبری (متوفی ۱۲۵ھ) سے روایت کرتے ہیں کہ
انہوں نے مروان بن حکم کے سپاہیوں کو، لوگوں کو مسجد میں نماز جنازہ پڑھنے سے روکتے اور نکالتے
ہوئے دیکھا ہے۔ (وفاء الوفا بخار دارالمصطفیٰ، ۵۳۱/۲)

(۶)..... حضرت کثیر بن زیدؓ فرماتے ہیں کہ میں نے حضرت عمر بن عبد العزیزؓ کے سپاہیوں کو نماز
جنازہ مسجد میں پڑھنے سے روکتے ہوئے دیکھا ہے۔ (ایضاً)

(۷)..... حضرت ابن شہاب زہریؓ فرماتے ہیں کہ جب کسی کی وفات ہو جاتی تھی تو رسول اللہ
ﷺ بموقع دفن نماز پڑھانے کے لئے تشریف لے جاتے تھے، جب رسول اللہ ﷺ کا وجود بھاری
ہو گیا (اور آپ کیلئے جانا دشوار ہو گیا) تو صحابہ کرام نے میت کو آپ کے مکان کے قریب ہی لے
جانا شروع کر دیا، رسول اللہ ﷺ اپنے مکان کے قریب موضع جنازہ میں نماز جنازہ پڑھاتے، یہی
دستور آج تک چلا آ رہا ہے۔ (ایضاً، ۵۳۲/۲)

(۸)..... حضرت ابن شہاب زہریؓ فرماتے ہیں کہ مجھے حضرت سعید بن المسیبؓ نے حدیث بیان
کی کہ حضرت ابو ہریرہؓ نے فرمایا نبی اکرم ﷺ نے مصلیٰ جنازہ میں لوگوں کی صف بندی کی اور نماز
جنازہ میں چار تکبیریں کہیں۔ (بخاری، ۱۷۷۷)

☆..... حضرت امام مالکؒ فرماتے ہیں کہ میں جنازہ کے مسجد میں رکھے جانے کو مکروہ سمجھتا ہوں، ہاں اگر نماز جنازہ کیلئے مسجد کے قریب جنازہ رکھا جائے تو پھر اس شخص کیلئے نماز جنازہ پڑھنے میں کوئی مضائقہ نہیں ہے جو مسجد میں ہو اور جنازہ پڑھانے والے امام کی اتباع میں جنازہ پڑھے (اور خود امام بھی مسجد سے باہر کھڑا ہو)، یہ بھی اس وقت ہے جبکہ مسجد باہر کی جگہ جنازہ پڑھنے والوں کی وجہ سے تنگ ہو جائے۔ (المدونۃ الکبریٰ، ۱/۱۷۷)

☆..... حضرت امام محمدؒ فرماتے ہیں کہ مسجد میں نماز جنازہ نہ پڑھی جائے، ایسے ہی پہنچا ہے ہمیں حضرت ابو ہریرہؓ سے، مدینہ طیبہ میں موضع جنازہ مسجد نبوی (علی صلابہ الصلوٰۃ والسلام) سے باہر ہے اور یہ وہی جگہ ہے جہاں نبی اکرم ﷺ نماز جنازہ پڑھا کرتے تھے۔ (نوط امام محمد، ص ۱۶۵)

﴿علامہ ابن قیمؒ کی تحقیق﴾

☆..... علامہ ابن قیمؒ فرماتے ہیں:

”درست بات وہی ہے جو ہم پہلے ذکر کر چکے ہیں، اور نبی علیہ الصلوٰۃ والسلام کی سنت اور آپ کا طریقہ نماز جنازہ مسجد سے باہر ہی پڑھنے کا ہے مگر یہ کہ کوئی عذر پیش آجائے، اور دونوں امر جائز ہیں لیکن افضل یہی ہے کہ نماز جنازہ مسجد سے باہر پڑھی جائے۔ (زوائد المعادنی حدی غیر العبار، ۱/۱۴۰)

مسئلہ احناف:

احناف کے نزدیک مسجد میں کسی عذر کے بغیر نماز جنازہ پڑھانا مکروہ ہے، اگر کوئی سخت عذر پیش آجائے تو اس بات کی گنجائش ہے کہ لوگ اندر مسجد میں کھڑے ہو کر نماز جنازہ ادا کریں جبکہ جنازہ مسجد سے باہر رکھا گیا ہو اور امام بھی مسجد سے باہر کھڑا ہو۔ (ہدایہ، ۱/۱۹۳۔ مکتبہ رضانیہ لاہور)

مسئلہ اہل حدیث:

غیر مقلدین کہتے ہیں کہ مسجد میں نماز جنازہ پڑھنا صرف جائز ہی نہیں بلکہ سنت بھی ہے اور اس

بے انکار کرنا سنت کی مخالفت کرنا ہے۔ چنانچہ جماعت غرباء اہل حدیث کے مفتی، مفتی عبدالستار صاحب لکھتے ہیں:

”کتاب وسنت کی رو سے مسجد میں نماز جنازہ پڑھنا جائز و درست بلکہ مسنون ہے۔“ (فتاویٰ ستاریہ، ۲۵/۲)

☆..... ”ظفر المبین“ کے مؤلف مولانا محمد الدین لاہوری صاحب لکھتے ہیں:

”پس معلوم ہوا کہ مسجد میں جنازہ کی نماز پڑھنا سنت ہے اور اس سے انکار کرنا سنت کی مخالفت کرنا ہے۔“ (بلاغ الحسن، ص ۵۵۳ بحوالہ فتاویٰ ستاریہ، ۲۱/۲)

جائزہ:

احادیث سے ثابت ہو رہا ہے کہ مدینہ طیبہ میں نماز جنازہ پڑھنے کیلئے مسجد نبوی سے باہر ایک جگہ مقرر تھی جسے موضع جنازہ اور مصلیٰ جنازہ کہا جاتا تھا، آپ ﷺ کا معمول مبارک اسی جگہ نماز جنازہ پڑھانے کا تھا، اسی جگہ آپ نے نجاشی کی نماز جنازہ پڑھائی۔ آپ مسجد میں نماز جنازہ پڑھانے کو اچھا نہیں سمجھتے تھے اس لئے آپ نے فرمایا کہ جس نے مسجد میں نماز جنازہ پڑھی اس کیلئے کوئی اجر نہیں ہے۔ یہی وجہ ہے کہ صحابہ کرامؓ موضع جنازہ میں جگہ تک اور نہ ہونے کی وجہ سے واپس تو چلے جاتے تھے مگر مسجد میں نماز جنازہ نہیں پڑھتے تھے، حضرت کثیر بن عباسؓ فرماتے ہیں کہ مجھے خوب معلوم ہے کہ دور رسالت میں کسی کی نماز جنازہ مسجد میں نہیں پڑھی گئی، دور صحابہ کرامؓ میں حضرت عمر بن عبدالعزیزؓ اور مروان بن الحکم نے پہرے دار مقرر کر رکھے تھے تاکہ وہ لوگوں کو مسجد میں نماز جنازہ پڑھنے سے منع کریں، ان سب باتوں سے ثابت ہوتا ہے کہ مسجد میں نماز جنازہ پڑھنا درست نہیں بلکہ مکروہ ہے۔ لیکن غیر مقلدین کے نزدیک مسجد میں نماز جنازہ پڑھنا نہ صرف جائز حالانکہ سنت ہے جبکہ ان کا یہ موقف مذکورہ احادیث کے خلاف ہے۔

﴿ نماز جنازہ میں رفع یدین صرف پہلی تکبیر کے ساتھ ہے ﴾

﴿ حدیث اور الامجدیث، صفحہ نمبر ۸۵۷ تا ۸۶۱، طبع عشرین ﴾

(۱)..... حضرت ابو ہریرہؓ سے روایت ہے کہ رسول اللہ ﷺ جب نماز جنازہ پڑھتے تھے تو پہلی تکبیر میں رفع یدین کرتے تھے اور دائیں ہاتھ کو بائیں ہاتھ پر رکھ لیتے تھے۔ (ترمذی، ۲۰۶۱۔ دارقطنی، ۷۵۲/۲، ہیثمی، ۳۸/۲)

(۲)..... حضرت عبداللہ بن عباسؓ سے روایت ہے کہ رسول اللہ ﷺ نماز جنازہ میں صرف پہلی تکبیر میں رفع یدین کرتے تھے، پھر دوبارہ نہیں کرتے تھے۔ (دارقطنی، ۷۵۲/۲)

(۳)..... حضرت ولید بن عبداللہؓ فرماتے ہیں کہ میں نے حضرت ابراہیم نخعیؒ کو دیکھا ہے وہ جب نماز جنازہ پڑھتے تھے تو دونوں ہاتھ اٹھا کر (پہلی) تکبیر کہتے تھے پھر باقی تکبیروں میں رفع یدین نہیں کرتے تھے اور آپ چار تکبیریں کہتے تھے۔ (مصنف ابن ابی شیبہ، ۲۹۶/۳)

(۴)..... حضرت حسن بن عبید اللہؓ سے مروی ہے کہ وہ نماز جنازہ میں پہلی تکبیر ہی میں رفع یدین کرتے۔ (مصنف ابن ابی شیبہ، ۲۹۷/۳)

☆ حضرت امام مالکؒ فرماتے ہیں کہ نماز جنازہ میں رفع یدین صرف تکبیر ہی میں کیا جائے۔ حضرت ابن القاسمؒ فرماتے ہیں کہ میں کئی دفعہ آپ کے پاس حاضر ہوا، آپ نماز جنازہ پڑھا رہے تھے میں نے نہیں دیکھا کہ آپ نے پہلی تکبیر کے علاوہ رفع یدین کیا ہو۔ ابن القاسمؒ کہتے ہیں کہ حضرت امام مالکؒ نماز جنازہ میں پہلی تکبیر کے علاوہ رفع یدین کو جائز نہیں سمجھتے تھے۔ (المدوۃ الکبریٰ، ۱۷۱/۱)

☆ علامہ ابن حزمؒ تحریر فرماتے ہیں:

”رفع یدین نہ کیا جائے نماز جنازہ میں سوائے پہلی تکبیر کے، کیونکہ پہلی تکبیر کے علاوہ

باقی تکبیروں میں رفع یدین کے لئے کوئی نص نہیں آئی، اور اسی طرح حضرت عبداللہ

بن مسعود اور حضرت عبداللہ بن عباس رضی اللہ عنہم سے روایت نہ کیا گیا ہے، حضرت

امام ابو حنیفہؒ اور حضرت سفیان ثوریؒ رحمہما اللہ کا بھی یہی قول ہے۔“ (اللمحلی، ۱۸۱/۳)

☆.....قاضی شوکانی تحریر فرماتے ہیں:

”خلاصہ کلام یہ ہے کہ پہلی تکبیر کے علاوہ رفع یدین کے بارے میں نبی کریم ﷺ سے کوئی ایسی حدیث ثابت نہیں جو دلیل بننے کے قابل ہو اور صحابہ کرامؓ کے اقوال و افعال حجت نہیں ہیں لہذا مناسب یہ ہے کہ نماز جنازہ میں صرف پہلی تکبیر کے وقت ہی رفع یدین کرنے پر اقتصار کیا جائے۔“ (نیل الاوطار، ۶۷۴)

مسلك احناف:

احناف کے نزدیک نماز جنازہ میں رفع یدین صرف پہلی تکبیر کے وقت کرنا چاہیے جبکہ باقی تکبیروں میں رفع یدین نہیں کرنا چاہیے۔

مسلك اہل حدیث:

غیر مقلدین کے نزدیک نماز جنازہ میں ہر تکبیر کے ساتھ ارفع یدین کرنا چاہیے، ان کے نزدیک نہ صرف یہ کہ ہر تکبیر کے ساتھ رفع یدین کرنا جائز ہے بلکہ مستحب ہے۔ چنانچہ مولانا عبید اللہ رحمانی صاحب لکھتے ہیں:

”تکبیرات جنازہ کے ساتھ رفع یدین کے بارے میں کوئی صحیح مرفوع قولی یا فعلی یا تقریری حدیث موجود نہیں ہے البتہ بعض صحابہ کرامؓ سے ضرور ثابت ہے اس موقوف روایت و نیز بعض ضعیف احادیث کی رو سے تکبیرات جنازہ کے ساتھ رفع یدین کرنا جائز ہے، بدعت یا ممنوع نہیں۔“ (فتاویٰ ثنائیہ، ۵۰۲)

☆.....مولانا ثناء اللہ امرتسری صاحب رقمطراز ہیں:

”جنازہ میں ہر تکبیر کے ساتھ ہاتھ اٹھانا مستحب ہے۔“ (فتاویٰ ثنائیہ، ۵۰۲)

جائزہ:

احادیث و آثار سے ثابت ہو رہا ہے کہ نماز جنازہ میں رفع یدین صرف پہلی تکبیر میں کرنا چاہیے باقی تکبیروں میں نہیں۔ کیونکہ آنحضرت ﷺ کا عمل ایسا ہی تھا نیز علامہ ابن حزمؒ اور قاضی

شوکانی کے بقول کسی صحیح، صریح حدیث سے آپ کا باقی تکبیروں میں رفع یدین کرنا ثابت نہیں۔

جلیل القدر صحابہ کرام حضرت عبداللہ بن مسعود اور حضرت عبداللہ بن عباس رضی اللہ عنہما، جلیل القدر تابعین ابراہیم نخعی، حسن بن عبداللہ رحمہما اللہ بھی صرف پہلی تکبیر میں رفع یدین کرتے تھے، حضرت سفیان ثوری، امام ابو حنیفہ، امام مالک، ابن خزم اور قاضی شوکانی رحمہم اللہ بھی اسی کے قائل ہیں۔ لیکن اس کے برعکس غیر مقلدین نماز جنازہ میں ہر تکبیر میں رفع یدین کرنے کو مستحب قرار دے رہے ہیں جو کہ مذکورہ احادیث کے خلاف ہے۔

﴿نماز جنازہ میں دعائیں آہستہ آواز سے پڑھنی چاہئیں﴾

﴿حدیث اور احمدیث، صفحہ نمبر ۸۷۷..... تا ۸۸۲، طبع عشرین﴾

☆..... ادعوا ربکم تضرعاً وخفیۃً اِنَّہ لایحب المعتمدین۔ (القرآن، ۵۵/۷)

ترجمہ: تم اپنے پروردگار کو عاجزی کے ساتھ چپکے چپکے پکارا کرو۔ یقیناً وہ حد سے گزرنے والوں کو پسند نہیں کرتا۔ (آسان ترجمہ قرآن (۲۶۰/۱) مفتی تقی عثمانی صاحب مدظلہم)

(۱)..... حضرت ابوامامہ بن اہل بن حنیف فرماتے ہیں کہ نماز جنازہ میں سنت یہ ہے کہ پہلی تکبیر کے بعد سورۃ فاتحہ آہستہ آواز سے پڑھی جائے، پھر تین تکبیریں کہی جائیں جن میں سے آخری کے بعد سلام پھیرا جائے۔ (نسائی، ۲۱۸/۱)

(۲)..... حضرت جابر بن عبداللہ فرماتے ہیں کہ رسول اللہ ﷺ، حضرت ابوبکرؓ، حضرت عمرؓ نے ہمارے لئے نماز جنازہ میں کوئی چیز مقرر نہیں فرمائی۔ (ابن ماجہ، ۹۔ منہ احمد، ۳۵۷)

☆..... حافظ ابن حجر عسقلانی فرماتے ہیں کہ حضرت امام احمدؒ نے ابو بکر کے طریق سے حضرت جابر بن عبداللہ سے حدیث نقل کی ہے کہ ”ہمارے لئے نماز جنازہ کی دعاء میں رسول اللہ ﷺ، حضرت ابوبکرؓ، حضرت عمرؓ نے کچھ مقرر نہیں کیا“ اس حدیث میں لفظ ”بَاسَاح“ کی تفسیر ”قَدَر“ سے کی ہے (یعنی مقرر نہیں کیا) لیکن جہاں تک میری معلومات ہیں ”بَاسَاح“ کے معنی ”جہر“ کے ہیں

(گویا معنی یہ ہے کہ حضور پاک ﷺ، حضرت ابوبکرؓ، حضرت عمرؓ نے نماز جنازہ میں دعاء اونچی آواز سے نہیں پڑھی۔) (الخصائص الجیدہ ۱/۱۲۳)

☆... امام نوویؒ فرماتے ہیں:

”ہمارے اصحاب کا اس بات پر اتفاق ہے کہ اگر نماز جنازہ دن میں پڑھی جائے تو قرأت آہستہ ہوگی اور اگر رات میں پڑھی جائے تو اس بارے میں دو چیزیں ہیں۔ پہلی وجہ جو صحیح ہے اور جس پر جمہور کا عمل ہے یہ ہے کہ رات میں بھی آہستہ ہی ہوگی، دوسری وجہ جہر کی ہے، رہا معاملہ دعاء کا تو وہ تو بغیر کسی اختلاف کے آہستہ ہی پڑھی جائے گی۔ (نووی شرح مسلم، ۳/۱۱۱)

☆... علامہ ابن قدامہ حنبلیؒ فرماتے ہیں:

”نماز جنازہ میں قرأت اور دعاء آہستہ پڑھی جائے گی اور اس سلسلہ میں ہم اہل علم کے درمیان کوئی خلاف نہیں پاتے۔“ (المغنی لابن قدامہ، ۲/۳۸۶)

☆... قاضی شوکانیؒ فرماتے ہیں:

”جمہور علماء اس طرف گئے ہیں کہ نماز جنازہ میں جہر اڑھنا مستحب نہیں ہے اور انہوں نے حضرت عبداللہ بن عباسؓ کے اس قول سے جو پیچھے گزرا دلیل پکڑی ہے یعنی آپؓ نے فرمایا کہ میں نے جہر اس لئے پڑھا ہے کہ تمہیں معلوم ہو جائے کہ یہ سنت ہے اور جمہور نے حضرت ابوامامہؓ کے اس قول (سرافی نفسہ) سے بھی استدلال کیا ہے جس کا مطلب ہے کہ اپنے جہر میں آہستہ پڑھے۔ (نیل الاوطار، ۴/۶۶)

مسلك احناف:

احناف کے نزدیک نماز جنازہ حقیقتاً میت کیلئے دعاء ہے اور دعاء کے بارے میں اللہ تعالیٰ کا حکم ہے کہ گڑگڑا کر اور چپکے چپکے مانگو اس لئے نماز جنازہ میں ثناء، درود، دعاء وغیرہ سب آہستہ آواز سے پڑھی جائیں گی۔

مسلم اہل حدیث:

غیر مقلدین کا کہنا ہے کہ نماز جنازہ کو بلند آواز کے ساتھ پڑھنا افضل، قوی بلکہ مسنون ہے، چنانچہ مولانا ابوالحسنات علی محمد سعیدی لکھتے ہیں:

”دلائل کے لحاظ سے بلند آواز کے ساتھ جنازہ پڑھنا افضل اور قوی ہے۔“ (فتاویٰ)

طہارۃ ص ۵۷ (۱۵۲)

☆..... حافظ احمد صاحب پٹوی لکھتے ہیں:

”جنازہ کی نماز میں سورۃ فاتحہ اور اس کے بعد کی سورت با آواز بلند پڑھنا جائز بلکہ

سنت ہے۔“ (فتاویٰ ثانیہ، ۵۶۲)

جنازہ:

احادیث و آثار سے ثابت ہو رہا ہے کہ نماز جنازہ میں ثناء، درود اور دعا وغیرہ سب آہستہ آواز سے پڑھی جائیں گی، حضرت ابوامامہ بن بھل بن حنیفؓ نے اسی کو سنت قرار دیا ہے، اور جابر عبد اللہؓ کی حدیث مبارک میں آنے والے لفظ ”آساح“ کی تفسیر ابن جریر عسقلانیؒ کے فرمان کے مطابق ”جہرا“ ہے، اس صورت میں حدیث شریف کے معنی یہ ہوتے ہیں کہ آنحضرت ﷺ، حضرت ابوبکر، حضرت عمر رضی اللہ عنہما نے نماز جنازہ میں جہر نہیں کیا، اس لحاظ سے نماز جنازہ کے اندر ثناء، درود اور دعا وغیرہ کے آہستہ آواز سے پڑھنے کا مسنون ہونا ظاہر ہے، حضرت امام نووی شافعی، حضرت ابن قدامہ حنبلی اور قاضی شوکانی رحمہم اللہ کے بیانات سے ثابت ہوتا ہے کہ نماز جنازہ میں دُعا وغیرہ کے آہستہ آواز سے پڑھنے پر اجماع ہے کسی کا بھی اس میں اختلاف نہیں ہے۔

ان ساری دلائل کا تقاضہ تو یہ ہے کہ اونچی آواز سے جنازہ پڑھنا جائز ہی نہ ہو لیکن غیر مقلدین ان سب سے قطع نظر کر کے اونچی آواز سے جنازہ پڑھنے کو قوی اور افضل بلکہ سنت قرار دے رہے ہیں، حالانکہ خدا اور رسول کے عمل اور ساری امت کے عمل کے خلاف کوئی عمل سنت اور افضل نہیں ہوتا۔ ہماری بات کی تائید اس سے بھی ہوتی ہے کہ اہل سنت کے چاروں طبقوں حنفی، مالکی شافعی،

حنبل میں سے کوئی بھی اونچی آواز سے جنازہ پڑھنے کا قائل نہیں، تو ایسا عمل جس پر اہل سنت میں سے کسی بھی مسلک کا عمل نہ ہو وہ افضل، قوی اور مسنون کیسے ہو سکتا ہے، اس لیے یہ بات ثابت ہوگئی کہ غیر مقلدین کا موقف احادیث، آثار اور ساری امت کے عمل کے خلاف ہے جبکہ مسلک احناف احادیث و آثار کے عین مطابق ہے۔

نوٹ: یاد رہے کہ غیر مقلدین اس عمل میں شیعوں کی تقلید کرتے ہیں کیونکہ صرف شیعہ ہی نماز جنازہ اونچی آواز سے پڑھنے کے قائل ہیں۔